

श्री. प. प. श्रीवासुदेवानन्दसरस्वतीटिप्पेस्वामीमहाराजविरचित

श्री दत्त माहात्म्य

माघ वद्य प्रतिपदा
गुरुवार, शके १८८९

तृतीय आवृत्ती

१५ फेब्रुवारी
सन १९६८

प्रकाशक : श्रीगुरुभक्त वामन दत्तात्रेय गुळवर्णी,

अध्यक्ष, प. प. श्रीवासुदेवानन्दसरस्वतीस्वामीमहाराजश्रृंगप्रकाशनमंडळ,

६३/१७ एरंडवन, श्रीवासुदेवनिवात, कर्जपथ, पुणे ४.



मुद्रक : रामचंद्र शंकरराव नेलेकर,
“ श्री नाथ प्रिंटिंग प्रेस,”
३३३ शनवार पेठ, पुणे २

मूल्य ६ रुपये

श्रीदत्तमाहात्म्याची सप्ताह पद्धति

१ त्या विवशी - ६ अध्यायापर्यंत

२ च्या “ - १४ “ “

३ च्या “ - २२ “ “

४ थ्या “ - ३० “ “

५ व्या “ - ३८ “ “

६ व्या “ - ४६ “ “

७ व्या “ - ५१ “ “

प्रस्तावना

श्रीगणेशस्तुतुर्भ्योनमः श्रीदत्त-श्रीपादश्रीवृत्तभ श्रीवसिष्ठ सरस्वती स्वरूप वासुदेवानंद सरस्वती चरणारविंदभ्यां नमः

सर्व वेद व सर्व शास्त्रे ऐकमत्याने मनुष्यजन्म सर्वात श्रेष्ठ व दुर्लभ आहे असे निश्चितपणे वर्णन करतात.

दुर्लभ मानव जन्म लाभला असतो मनुष्याने त्याचे सार्थक करावे म्हणजेच तो जन्म देणाऱ्या ईश्वराचे अंशतः कां होईना आपण उतराई झालो असे म्हणण्यास हरकत नाही व कृतघ्नताही आपल्या पदरी पडणार नाही.

मानव आपल्या प्रयत्नाने आपले स्वयंसिद्ध जे नारायणस्वरूप ते सुद्धा प्राप्त करून घेऊं शकतो व स्यावर योनीपर्यंत अद्योगतीलाही जाऊं शकतो. सर्व योनी निर्माण करून सुद्धा ईश्वराला समाधान वाटले नाही म्हणून त्याने आपले स्वयंसिद्ध ईश्वररूप ओळखणारी मानव योनी निर्माण केली व त्याला समाधान झाले असे शास्त्रात म्हटले आहे. म्हणून मानवाने आपले ब्रह्म परमात्मा किंवा भगवान् असे विविध नामाने वणिगिलेले मूलस्वरूप जाणव्याकरताच इतर सर्व प्रयत्न टाकून अहोरात्र झटलं पाहिजे. म्हणजे सर्वत्र असाणारा 'आत्मलभ' त्याला होऊन तो कृतार्थ होतो.

सच्चिदानंद ईश्वर हे आपल स्वरूप असूनही अज्ञानाने त्याची विस्मृती आपणास झाली असल्याने जागेपणीं सावंभीम राजा असून स्वप्नात भिकारी होऊन नानाप्रकारची दुःखे भोगणाऱ्या राजाप्रमाणे सर्व जीव ची अवस्था झाली आहे. ती दैन्यावस्था दूर होऊन पुनः आनंदमय अशा सम्राट् राज्यपदावर आरूढ करण्याकरताच ईश्वर संतमहंन गारुडाने जगात अवतीर्ण होऊन त्याला आपल्या पूर्वस्वरूपाचा स्मृतिरूप जागृती करून त्याचे दुःख दैन्य नाहीसे करून कृतार्थ करतो.

अशा या मंतरूपी ईश्वरावता रामछये सर्वांगसुंदर सर्वश्रेष्ठ प्रातःस्मरणीय योगीराजरूप श्रीमत् वासुदेवानंदसरस्वती हा श्रीदत्तमहाराजांचा कलिंगगतील श्रीपादश्रीवरूढ व नृसिंह सरस्वती यांनंतर झालेला तिसरा अवतार होय. 'नरा दत्तगुरु हे परब्रह्म आहे' या पदांत महाराजांनी निर्विकल्प परब्रह्म हे दत्तगुरुचे स्वरूप असून तेच तूं आहेस असा उपदेश केला आहे व हे मूल स्वरूप समजण्याकरता सगुण साकार अशा रूप परब्रह्माचे रूप प्रथम कळले पाहिजे. त्याशिवाय मदबुद्धी मानवांना मूल स्वरूप समजणार नाही असे मनांत आणून सगुण साकार अशा रूप चारण वरून दुःखी जीवांच्या उद्धाराकरता नानाप्रकारच्या अलौकिक कला त्यांनी केल्या. त्यांपैकीच प्राकृत दत्तमाहात्म्यंशचरित्रारूप हीसुद्धा एक सर्वश्रेष्ठ अशी महाराजांची लीला आहे. अ बाळबुद्धांस सुलभगोध करून देणाऱ्या दत्तमाहात्म्यंशंशासरखा सर्वांगसुंदर ग्रंथ वाङ्मयात अपूर्वच आहे. महाराजांच्या स्वरूपाप्रमाण हा ग्रंथ ही अत्यंत चिंत्ताकर्षक असाच आहे. कितीही वाचन झाले तरी 'निख नवं नवं' असाच तो आहे. सगुण स्वरूपसाक्षात्काराची ज्ञानभक्ति व वैराग्यरूपसाधने रसभरित वाणीने महाराजांनी यात सांगितली आहेत. महाराज आप्तकाम असल्याने

देवाजवळ कांही मागत नसत परंतु या ग्रंथात सतत सांनिध्य ठेवण्याकरता त्यांनी श्रीदत्त प्रभुजवळ प्रार्थना केली आहे. ते म्हणतात हे प्रभो दत्तात्रेया ' मागतो पसरून हात । ह्या ग्रंथी सतत सानिध्यठेवी ॥ (अ. ५१ ओ. ११०) व या प्रार्थनेप्रमाणे दत्तमहाराजांचे या ग्रंथात सानिध्य आहे असा अनुभव वाचकांस ही येतो इतर त्यांच्या कोणत्याही ग्रंथात याप्रमाणे महाराजांनी प्रार्थना केलेली दिसत नाही. यावरून या ग्रंथाची थोरवी किती आहे हे सहजच लक्षात येण्यासारखे आहे.

श्रीगुरुचरित्राप्रमाणे महाराजांनी दत्तमहान्याचेही एकावन्न अध्यायच केले आहेत. याची ओवी संख्या पांच हजार चारशे केली आहे. यात श्रीदत्तमहाराजांचे सांगोपांग चरित्र व सह सारजून अलंकार, यदु, आयुराजा, परशुराम, प्रल्हाद वगैरे भक्तांची व तदनुरंगांचे अत्रि, अनसुया, रेणुका, जमदग्नि, इत्यादिकांचीही चरित्रे अत्यंत रसाल वाणीने वर्णन करून स्वस्वाधिकारानुरूप साधकांचे भक्तिज्ञान वैराग्य निष्कामकर्म इत्यादि परमार्थमार्ग अत्यंत स्पष्ट व निश्चित स्वरूपाने वर्णिले आहेत. साल व कोयरहित आम्रदि फळांचा गाभा जसा सर्वच अमृतमय असतो तसाच हा ग्रंथ अगदी अमृतमय आहे. त्यामुळे याच्या निरंतर सेवनेने मूळचाच अमृत असणारा मानव अमृतमय होईल यांत विलकूल संशय नाही. हा एकच ग्रंथ वाचकांच्या सर्व कामना पूर्ण करून स्थाला परब्रह्म पदवी देणारा आहे. असा हा अमौलिक विव्यसाधन सर्वस्व असणारा ' दत्तमाहात्म्य ' ग्रंथ वारंवार प्रसिद्ध करून त्यायोगे महाराजांच्या आदेशाना सर्व लोकांना प्रसार करणाऱ्या परमपूज्य प्रातःस्मरणीय गुरु स्वरूप झालेल्या श्रीगुरुजी महाराजांचे लोकोपकार कृत्य वाणीने वर्णन करणे अशक्यच आहे निरंतर जागृविणाऱ्या संतांचे उपकार वर्णन करता येत नाहीत असेच सर्व श्रेष्ठ लोक सांगत आले आहेत. ते अगदी सत्य आहे, तरी अशा ग्रंथाचा लाभ श्रवणाने, पठणाने, मननाने व तदर्थध्यानाने सर्वांनी घेऊन कृतार्थ व्हावे व ही श्रवणादिकांची रची संन संगीने सर्वांना घडावी अशी प्रार्थना श्रीदत्तस्वरूपी महाराजांचे चरणी करून व माझे स्नेही श्री. गोखले यांनी अत्यंत परिश्रमाने हा ग्रंथ सर्वंग सुंदर होण्याबद्दल जे परिश्रम केले व मला प्रस्तावना लिहिण्यास माझा अधिकार नसताही जी सध्या दिली त्याबद्दल त्यांचे आभार मानतो.


ह्याचप्रमाणे पुढे येथील एक सदगुरुभवत श्री. मो. कृ. जोशी यांनी या ग्रंथ प्रकाशनाकरिता उदार अंतःकरणाने दीड हजार रुपयांची देणगी देऊन त्या प्रकाशनाच्या कार्याला जी अमोल मदत केली त्याबद्दलच त्यांना संस्थेतर्फे धन्यवाद देऊन त्यांच्यावर श्रीगुरुकृपा सतत राहावी म्हणून श्रीचरणी प्रार्थना करतो.

श्री. नेलेकर यांनी या पुस्तकाचे सर्वांगसुंदर मुद्रण करून दिल्याबद्दल संस्थेतर्फे त्यांचे आभार मानून ही प्रस्तावना पुरी करतो.


श्रीगुरुकृपाभिलाषी,

आत्माराम शास्त्री जेरे


माघ वद्य १ गुरुवार शके १८८९ (दि. १५-२-१९६८)



॥ श्रीवत्सन्नेय ॥



श्री. प. प. श्रीवासदेवानंदसरस्वती देम्बेस्वामीमहाराज



॥ अथ श्रीमत्परमहंस परिब्राजकाचार्य श्रीवासुदेवानंदसरस्वतीस्वामीकृत ॥

॥ श्रीदत्तमाहात्म्य ॥

श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीसीतारामचंद्राय नमः ॥
 श्रीगुरुदत्तात्रेयः प्रसन्नोस्तु ॥ श्रीदत्त ॥ ज्ञानकर्माद्रियप्राणगण । ह्याचें करी जो संरक्षण ।
 त्या गणपतीचे वंदूं चरण । मंगलाचरण हें आमुचें ॥ १ ॥ ज्याला म्हणती अंबेचा सुत ।
 कलियुगीं जो गर्धर्वस्थित । जो वरदाभयदहस्त । स्मरणें समस्तविघ्नहर्ता ॥ २ ॥ कर्ता धर्ता
 संहर्ता । विश्वाचा जो तारी आर्ता । जो स्मरणें दुःखवार्ता । नुरवी भर्ता तो आमुचा ॥ ३ ॥
 तो आमुचा गुरुवर । त्याला जोडूनी दोनी कर । त्याचे चरणीं ठेविलें शिर । ज्याला सुरवर
 वंदिती ॥ ४ ॥ तो हा परमात्मा श्रुतिगेय । नरसिंहसरस्वती दत्तात्रेय । परब्रह्म सच्चिदानंद-
 मय । निरामय अद्वितीय तो ॥ ५ ॥ तोचि रची हा ग्रंथ । निमित्तमात्र वासुदेव येथ । अर्चणें

१ पार्वतीचा मुलगां, गणपती किंवा अंबेचा मुलगा श्रीनृसिंहसरस्वती. २ घोड्यावर बसलेला गणपति किंवा गंधर्वनगर-
 गाणगापुरीं राहिलेले श्रीनृसिंहसरस्वती. ३ ग्रंथकर्त्याचें नांव श्री० प० वासुदेवानंदसरस्वती.

पठणें करवील स्वार्थ । हा यथार्थ भाविकांचा ॥ ६ ॥ जगदुद्धारार्थ परमेश्वर । अत्रीच्या घरीं
 घरी अवतार । त्याच्या चरिताचा विस्तार । बर्णिला सुंदर पुराणीं ॥ ७ ॥ तत्सारभूत
 दत्तपुण । औटसहस्र निरूपण । तें अपरिचित गीर्वाणभाषण । प्राकृतजन नेणती ॥ ८ ॥
 म्हणोनि हा ग्रंथारंभ । ह्या योगें उमजेल स्वयंप्रभ । भक्तवत्सल पद्मानाभ । चित्तक्षोभहर्ता
 जो ॥ ९ ॥ श्रीदत्तपुराणाचे तीन भाग । ज्ञानोपासनाकर्मयोग । त्यांतील उपासनाकांडभाग ।
 ईश्वरानुराग दावी जो ॥ १० ॥ जेथें कार्तविर्याचें आख्यान । अलंकाचें विज्ञान । आयुयदूचें
 उद्धरण । हेंचि वर्णन मुख्यत्वे ॥ ११ ॥ जरी पाहिजे मुक्ति । तरी आदरावी नवविधाभक्ति ।
 जिणें येथें मिळेल मुक्ति । अंतीं मुक्ति अनायासे ॥ १२ ॥ स्मरण आणि वंदन । सख्य सेवन
 आणि अर्चन । दास्य अर्चन कीर्तन । सर्वनिवेदन नवविधाभक्ति ॥ १३ ॥ कार्तवीर्य केली
 स्मरणभक्ति । अलंकारें वंदनभक्ति । आयुराजांनं दास्यभक्ति । सख्यभक्ति परशुरामें ॥ १४ ॥
 विष्णुदत्तें केलें सेवन । यदूनं केलें अर्चन । वेदधर्म केलें कीर्तन । दीपकें अर्चण श्रीदत्ताचें
 ॥ १५ ॥ सर्वस्वात्मनिवेदन । कित्येक भक्तांनीं करून । श्रीदत्तीं तल्लीन होऊन । निर्वाण-
 स्थान घेतलें ॥ १६ ॥ भक्ति ज्ञानाची माउली । करी कृपेची साउली । जिणें नामरूपा
 आणिली । ब्रह्ममूर्ति भली अनायासे ॥ १७ ॥ निर्विशेष परब्रह्म । साक्षात्कार करतां अम ।
 घडे मंदां त्याचा भ्रम । वारी हे क्रम दावूनी ॥ १८ ॥ सगुणब्रह्मध्यानं मन । शीघ्र होई

सावधान । भग निर्स्तोपाधिकल्पन । स्वात्मज्ञान स्फुरतसे ॥ १९ ॥ ती नवविधाभक्ति येथ ।
वर्णिजेल यथार्थ । जी करील कृतार्थ । दावोनि पंथ भाविकां ॥ २० ॥ स्मरणभक्ति अतिश्रेष्ठ ।
ती नवांमाजी वरिष्ठ । आठांलाही व्यापी गरिष्ठ । भगवत्प्रेष्ठ ती जाणा ॥ २१ ॥ ज्याचीं
अंगें सहस्र । ज्याचीं स्वरूपें सहस्र । ज्याचीं नामें सहस्र । कर्में सहस्र जयाचीं ॥ २२ ॥
ह्या सर्वांचें स्मरण । भावें करितां प्रतिक्षण । उतरे सर्व कर्माचा शीण । लाभे निर्वाण
सहजची ॥ २३ ॥ जातां घेतां काम करितां । खातां पितां देतां घेतां । हृदयीं भगवत्स्मरण
करितां । अकर्मता कर्माची ॥ २४ ॥ स्मरणाविणें न घडे कांहीं । म्हणोन श्रेष्ठ स्मरणभक्ति
ही । आतां कीर्तनभक्ति एका ही । तारी हेही भाविकां ॥ २५ ॥ यस्य स्मृत्या च नामोक्तया ।
हे तो स्मृति न हो मिथ्या । तपोयज्ञकर्म जें न्यून त्या । पूर्णत्वा नेई कीर्तन ॥ २६ ॥
अजन्म्याचें दिव्य जन्मकीर्तन । अक्रियाचें दिव्य क्रियागान । जन्मबीजाचें करी दहन ।
नुरवी गहन कर्मवार्ता ॥ २७ ॥ करितां कीर्तन भगवंताचें । उठावे सात्विक भाव साचे ।
तरीच साफल्य जन्माचें । अन्यथा दंभाचें ठाणें तें ॥ २८ ॥ नोहे हृदय सद्गदित । नोहे
वाचा गद्गदित । न हो तनु रोमांचित । प्रेमाश्रुपात नोहे जरी ॥ २९ ॥ अंतर्भाजन नोहे जरी ।
देहभान न उडे तरी । दंभ मिथ्या प्रलापापरी । जाणिजे चतुरीं कीर्तनग्रीही ॥ ३० ॥
कीर्तनभक्ति ऐसी हे । श्रवणभक्ति तसीच आहे । त्रिकरण ज्याचें दड राहे । जो न पाहे

१ टाकून. २ मोठी-गुस्तर. ३ प्रियकर. ४ ईश्वराचे. ५ काया वाचा मन.

बाहेर ॥ ३१ ॥ सोडोनि अर्सूया स्पर्धा । ठेवोनियां दृढ अद्धा । अंतर्निष्ठ जो राहे सुधा ।
 अवणी बद्धासन विनिद्र ॥ ३२ ॥ स्वयें जरी जाणे भगवद्गुण । तरी ऐकवितां तेचि गुण ।
 अद्धाभक्तीनें करी अरुण । तेचि अरुण भक्तियुक्त ॥ ३३ ॥ प्रेम दावूनी जाती कीर्तना ।
 तेथें वार्ता करिती नाना । कीं बैसौनि सेविती शयना । सोडिती अवधाना अरुणाच्या
 ॥ ३४ ॥ व्यर्थ त्याचा तो परिश्रम । अशा अरुणें न उडे श्रम । न लागे मोक्षाचा क्रम ।
 स्वरूपीं विश्राम त्या कैचा ॥ ३५ ॥ म्हणोनियां सावधान । करावें आवें अरुण । हें तृतीय
 भक्तीचें लक्षण । आतां सेवन अवधारा ॥ ३६ ॥ सुळीं स्वरूपची एक । तेथें कैचा सेव्य
 सेवक । उत्तमाधम भाव विवेक । परी ठेविती लोक द्वैतभावीं ॥ ३७ ॥ अनीदिकाल प्रवृत्ति ।
 तीस अनुसरोनी वदे श्रुति । ज्या योगें मिळे पद्धति । लोक तरती अनयासें ॥ ३८ ॥
 वज्रांकुशध्वजांकित । भगवत्पद पद्मचिन्हित । त्याला सेवी जो संत । तो होय मुक्त निश्चयें
 ॥ ३९ ॥ आतां परिसावें अर्चन । साकार मूर्ति कल्पून । सर्व आवें कीजे पूजन । सर्वोपचारें
 करोनी ॥ ४० ॥ यथेष्ट प्रतिमा करून । स्वदेहाप्रमाणें मानून । मिळती ते उपचार समर्पून ।
 करावें अर्चन भावार्थें ॥ ४१ ॥ त्रिकाल करावें अर्चन । किंवा षोडशोपचारीं प्रातःपूजन ।
 मध्यान्हीं पंचोपचार देवून । रात्रौ नीरांजन समर्पावें ॥ ४२ ॥ जी जी वस्तु आपणा
 आवडे । ती ती ठेवावी देवापुढें । ऐसी भगवत्प्रीति जोडे । कडे पडे भवान्धीच्या ॥ ४३ ॥

१ गुणाचे ठिकाणीं दोषारोप करणें.

मूर्तिपूजा डोळां देखावी । तैसीच चिंतीं रेखावी । तेथेंच वृत्ति राखावी । ब्रह्मपदवी मिळेल ॥ ४४ ॥ एकाग्रतेनें पूजोत्तर । बसोनी देवासमोर । समरस करूनी अंतर । गुरुदत्तमंत्र जपावा ॥ ४५ ॥ याचें नांव अर्चन । आतां सांगतों वंदन । जेणें समान वृत्ति होऊन । अढळ स्थान मिळेल ॥ ४६ ॥ ब्राह्मणापासोनी चांडाळापर्यंत । गाई अश्व श्व खर सहित । स्थावर जंगमात्मक समस्त । यांसी सतत वंदावें ॥ ४७ ॥ वाच्यार्थ तो देह सगुण । अंतर्यामी लक्ष्यार्थ निर्गुण । तो एक भगवान् परिपूर्ण । चालक भासक सर्वांचा ॥ ४८ ॥ सच्चिदात्मा स्वयें एक । अस्ति भाति प्रियत्वं देख । भाव ठेवोनी तेथें एक । वंदितां लोक अढळ मिळे ॥ ४९ ॥ सर्वथा न निंदी कोणा कोण । त्याचा मनीं नाणी शीण । सर्वभूतीं देवपण । मानूनि वंदन सर्वां कीजे ॥ ५० ॥ येथें रुद्राध्याय प्रमाण । याचें नांव वंदन । आतां बोलिजेल दास्य-लक्षण । वागावें आपण दासापरी ॥ ५१ ॥ धन्यापाशीं सेवक जैसा । तदधीन होऊनि वागे तैसा । मानापमान आणि आळसा । सोडोनि दिननिशा सेवावें ॥ ५२ ॥ दास न ठेवी पोटाची चिंता । तैसी योगक्षेमाची चिंता । न ठेवावी सर्वथा । ते घे माथां परमेश्वर ॥ ५३ ॥ असें असें हें दास्य जाण । आतां सख्यभक्तीची खूण । करिजेल निरूपण । श्रुतिप्रमाण विख्यात ॥ ५४ ॥ अनेक देह सुटले जरी । कल्पाचे कल्प लोटले तरी । जो जिवैलगा अंतरीं । आम्हां क्षणभरी न विसरे ॥ ५५ ॥ सर्वस्य चाहं हृदि सन्निविष्ट । असी स्मृति बोलें स्पष्ट । तो सर्वां

१ एकाकार वृत्ति. २ परमेश्वर

वरिष्ठः। तोचि प्रेष्ठे जिवलगा ॥५६॥ त्याचें करावें सख्य । निरपेक्ष करणें हें सुख्य । येणें लाभे
 ब्रह्माख्य । पद जें सांख्ययोगगम्य ॥ ५७ ॥ त्यावांचुनी न गमावें । त्यावांचुनि न विसंवावें ।
 त्यावांचुनी न वागावें । त्याला गावें निरपेक्ष ॥५८॥ सापेक्ष सत्य जी मैत्री होय । ती संसारा
 वारील काय । जरी ईश्वरीं सख्य होय । खास न होय पुनरावृत्ति ॥५९॥ तनु मन धन । परिवार
 क्षेत्र सदन । करावें ईशा निवेदन । आत्मनिवेदन बोलिजे ॥ ६० ॥ मी केवळ शुद्ध बुद्ध ।
 साक्षित्व हें म्हणणें विरुद्ध । अद्वितीय मी स्वतःसिद्ध । अपापविद्ध सदोदित ॥ ६१ ॥ मला
 नाही कर्तृत्व । मग कैचें भोक्तृत्व । यास्तव नाही बद्धत्व । नित्य मुक्तत्व खास असे ॥६२॥
 असें अभ्यासें ठरतां । सहज हो निःसंगता । हेचि सर्वस्वात्मनिवेदनता । भक्ति संतां
 मानली ॥ ६३ ॥ अत्रिक्वचि महासुनी ॥ नवविधा भक्ति करूनी । देवां अत्यंत प्रिय होवोनी ।
 देवपिता होवोनी राहिला ॥ ६४ ॥ परात्मा ईक्षेणें करून । भूतभौतिकें सृष्टी रचून ।
 ब्रह्मदेवा उपजवून । वेद देवून सृष्टि रचवी ॥ ६५ ॥ ब्रह्मदेवें मानससुत । सुख्य उपजविले
 सात । त्यांतील दुसरा विख्यात । ब्रह्मसंमत अत्रिक्वचि ॥ ६६ ॥ सोडी तीनी देहांचा
 अभिमान । तीनी अवस्था सोडून । तीनी गुणां उलंडून । सार्थक अभिधान भिरवे अत्री
 ॥ ६७ ॥ निष्कल्मष ब्रह्मयाचें तप । नेत्रद्वारा आपोआप । प्रगटलें होवूनि सुरूप ।

१ प्रियतम. २ मुळींच पाप नसलेला ३ विचार करून. ४ पृथ्व्यादि. ५ मनुष्यादि अंडज स्वेदज जारज वेदसंमत.

७ नाही आहे नी ज्यास.

ऋषिस्वरूप तो हा अत्री ॥ ६८ ॥ पहिलें लागलें सूर्यग्रहण । कोणी नेणती तें कारण ।
 अत्री सर्वज्ञ तें जाणून । करी ग्रहण प्रगट तें ॥ ६९ ॥ ऋग्वेदाचें पांचवें मंडळ । जो प्रगट
 करी सकळ । ज्यामध्ये अग्न्यादि देवकुळ । शीघ्र फलप्रद असे ॥ ७० ॥ कृतयुगीं रोगग्रस्त ।
 जाहले सर्व जीव त्रस्त । वैद्य होऊनि रोगांचे अस्त । करी समस्त सुखी अत्री ॥ ७१ ॥
 मनूनें मंदबोधार्थ । स्मृति केली ती यथार्थ । नेणे लोक म्हणोनी सुखार्थ । करी समर्थ दुसरी
 स्मृति ॥ ७२ ॥ स्वयें जरी निरिच्छ मनीं । ब्रह्मवित् वरीयान् असूनी । पित्याची आज्ञा
 मानूनी । वरी मुनी अनसूयेतें ॥ ७३ ॥ कर्दमाचें तप मूर्तिमंत । प्रगटलें देवहूतीचे उदरांत ।
 ते हे अनसूया विख्यात । अत्री हात धरी जीचा ॥ ७४ ॥ अतिथी जिच्या स्वर्मीही । मार्गे
 परतोन गेला नाहीं । जिणें स्वयें नग्न होवोनिही । विधली भिक्षा त्रिमूर्तील्य ॥ ७५ ॥ सावित्री
 लक्ष्मी पार्वती । ऐकून अनसूयासतीख्याती । मत्सरें ग्रासूनि पाठवीती । स्वपतीतें जीपाशीं
 ॥ ७६ ॥ सतीचें सत्व हरावया । तीनी देव अतिथी होवोनियां । आले बाल करुनि तयां । ठेवी
 अनसूया धर्मबळें ॥ ७७ ॥ गर्वताठा तुटतां येती । तीनी देवी पति मागती । अनसूया ।
 बाळे ठेवी पुढती । त्या नेणती पतीच्या खुणा ॥ ७८ ॥ मग हांसूनी अनसूया । त्यांचे पति
 देई तयां । सती लाभे अशा सामर्थ्या । पातिव्रत्याश्रयें ती ॥ ७९ ॥ सूर्यां शापी कौशिकसती ।
 तेव्हां अंधकारें प्राणी मरती । तीशीं समजावोनी उदयाप्रती । सूर्यां आणि अनसूया ॥ ८० ॥

मांडव्यशार्पे ब्राह्मण । सहसा पावला मरण । न लागतां एकक्षण । अनसूया तया उठवी ॥ ८१ ॥ सुदुष्कर करणी पाहून । देव देती वरदान । तीनी देव पुत्र होऊन । त्वदधीन राहती असा ॥ ८२ ॥ जीला मृदुला झाली घरा । मंद मंद वाहे वारा । शीतलता ये दिवाकरा । अमरा थरथरा कांपरा ये ॥ ८३ ॥ चंद्रतुल्य तिचे सौंदर्य । म्हणतां वाटे मना भय । कलकी तो तिचा तनय । कलांचा क्षय जयाच्या ॥ ८४ ॥ पूर्णिमेसी पूर्ण हो जरी । तरी सरतांची रात्री । निस्तेजस्क होय त्याची सरी । कोण करी अनसूयेसी ॥ ८५ ॥ तेजस्वी सूर्य म्हणों तरी । उदयास्त असे बरोबरी । अनसूयेच्या तेजापरी । नित्य तेज दावी कोण अंगी ॥ ८६ ॥ कौशिकस्त्रियेनें देतां शाप । कळलें सूर्याचें तप । जाणोनी सतीचा कोप । घेतली झोप दशदिन ॥ ८७ ॥ त्याला उदया आणिला । असीं दाविली सहज लीला । कोण तये अनसूयेला । जर्गी तुला करील ॥ ८८ ॥ दया क्षमा शांती प्रमुख । गुण जयाचे सुरेख । तो विष्णु जगन्निग्रामक । जर्गी एक मान्य असे ॥ ८९ ॥ त्याला जिणें केला अनुज । पुनरपि केला आत्मज । त्याचे उपमेचें काय काज । वाटे लाज मजलागीं ॥ ९० ॥ तेव्हां केवला चित्कला । अनसूया वाटली मनाला । जर्गी उपमा नाहीं तिला । अबला कोण म्हणेल ॥ ९१ ॥ अत्रिकधी परम समर्थ । तपश्चर्या हा त्याचा अर्थ । ज्याला नाहीं किमपि स्वार्थ । परोपकारार्थ जो वागे ॥ ९२ ॥ त्याची ही अनसूया । जाहली असे जाया । पातिव्रत्यभूषणें काया । शोभवी दयाक्षमायुक्त ॥ ९३ ॥

१ बंधु कपिल महाभूमि. २ (पुत्र) दत्त. ३ संपत्ति.

धुडतां हें त्रिभुवन । न मिळें दुजें साध्वीरत्न । न करितां तपःप्रयत्न । उत्तम साधन
संपाविलें ॥ ९४ ॥ ईश्वरें साकार ब्रह्मवया । जेवीं पूर्वीं रचिली माया । पश्चात् सगुण
होवोनियां । प्रगट झाला जगमाजी ॥ ९५ ॥ तेवीं धरावया अवतार । प्राकट्यस्थान सुंदर ।
अनसूयेचें हें शरीर । पृथ्वीवर प्रगटवी ॥ ९६ ॥ येथें अनसूयेशीं जरी । करावी मायेची
बरोबरी । माया जड हे चेतना निर्धारी । केवीं सरी द्यावी सरा ॥ ९७ ॥ तेव्हां निरुपम
अनसूया । पुत्री कर्दमाची द्वितीया । ती दिली ब्रह्मपुत्रा द्वितीया । अद्वितीय आत्मज
ज्यांचा ॥ ९८ ॥ तो हा भगवान् स्वयंदत्त । दत्तात्रेय नामें विख्यात । जे आधुनिक दत्तक
सुत । ते विख्यात ह्यामुष्योयण ॥ ९९ ॥ ज्याला नाहीं मातापिता । नसे कुळगोत्राची
वार्ता । त्याणें आत्मदान करितां । ह्यामुष्यायणता केवीं ये ॥ १०० ॥ ऐसा तो भगवान
अप्रमेय । भक्तीस्तव झाला दाता देय । प्रसिद्ध तो दत्तात्रेय । श्रुतिंगेय सद्गुण ॥ १०१ ॥
ज्याचे अनंत गुणगण । गणतां शीणती वेद पुराण । आसुचें चित्त अल्प प्रमाण । गुणसंपूर्ण
गणेल कीं ॥ १०२ ॥ अथवा सत्कवित्व रचून । देवाचें तोषवाया कीं मन । बृहस्पतीचें
कवित्व सद्गुण । विस्मय कारण तेंही नोहे ॥ १०३ ॥ तरी येथें किमपि कारण । नसे जसें
करी प्रेरण । तसें घडे हें लेखन । नाहीं अभिमान कर्तुत्वाचा ॥ १०४ ॥ गोदावासी वेदधर्मा ।
तो निस्तारावया निजकर्मा । काशीवास करोनि शर्मा । पावला दुष्कर्मा टाळोनियां ॥ १०५ ॥
त्याची सेवा दीपक । शिष्य होवोनी करी चोख । एकवीस वर्षे साहे दुःख । नोहे

पराङ्मुख सेवेसी ॥ १०६ ॥ त्यासी हरिहर प्रसन्न होती । बळची वरदान देती । तरी न झुल त्याची मती । सत्यधृती केवळ तो ॥ १०७ ॥ मग गुरु म्हणे वर घे आतां । शिष्य म्हणे सांगा दत्तचरिता । तेणें तथास्तु म्हणोनी कथा । श्रीदत्ताची कथिथेली ॥ १०८ ॥ इति श्रीदत्तमाहात्म्ये प्रथमोऽध्यायः ॥ १ ॥

॥ श्रीगुरुदत्तात्रेयार्पणमस्तु ॥

अध्याय २ रा

श्रीदत्तसमर्थ ॥ करोनी साष्टांग नमन । दीपक करीतसे प्रश्न । म्हणे गुरुजी माझे मन । समाधान करावें ॥ १ ॥ कोणी म्हणती दत्तात्रेय । हा ऋषीचा पुत्र होय । कोणी म्हणती देव होय । कोणी ध्येय म्हणताती ॥ २ ॥ श्रीदत्त हा परब्रह्मभूर्ती । असें कोणीही बोलती । भ्रांत होते माझी मती । सांगा निगुती सत्य काय ॥ ३ ॥ काय कारणें अवतरला । कैशा केल्या एवें लीला । शिष्यसंग्रह कसा केला । हें सर्व मला ऐकवा ॥ ४ ॥ परिसोनी शिष्याचा प्रश्न । सद्गदित झालें गुरूचें मन । म्हणे शिष्या हो सावधान । लावोनि कान

एक तूं ॥ ५ ॥ एक भार्गवकुलोत्पन्न । होता उत्तम ब्राह्मण । त्यासो नवसें करून । वृद्धपणीं
 पुत्र झाला ॥ ६ ॥ योगब्रष्ट तो सर्वज्ञ । परि जडसा वागे सुज्ञ । त्याचा पिता विप्र प्राज्ञ ।
 शिकवी प्रयत्ने तयासी ॥ ७ ॥ करूनियां मौजीबंधन । पिता करवी अध्ययन । हांसोनि
 पुत्र बोले वचन । किमर्थ यत्न हा तुझा ॥ ८ ॥ पिता म्हणे करी अध्ययन । गृहस्थाश्रम
 करोन । करी मोक्षार्थ कर्मचरण । तेणें निर्वाण पाविजे ॥ ९ ॥ पुत्र म्हणे ताता ऐक ।
 शिकलों मी वेदादिक । कर्म केलीं सकळिक । भोग अनेक भोगिले ॥ १० ॥ झालों मंत्री
 झालों राजा । झालों भृत्य झालों प्रजा । असती उत्तमाधम योनी ज्या । त्या त्या सर्व
 अनुभविल्या ॥ ११ ॥ तें मी सर्व स्मरे स्पष्ट । पूर्वीचा मी योगब्रष्ट । आतां कर्तव्य नसे
 अवशिष्ट । कां हे कष्ट करसी तूं ॥ १२ ॥ मी जातबोध केवळ । नको आतां कर्माचा खेळ ।
 मनाचा झाडूनी मळ । वैराग्यें सखळ आहे मीं ॥ १३ ॥ पूर्वीं होतो मी ब्राह्मण । सत्संगें
 विद्याभ्यास करून । वैराग्यें एकाग्रमन । करूनि ध्यान केलें म्यां ॥ १४ ॥ ज्ञानाला प्रतिबंध
 येऊन । अकस्मात पातलें मरण । पूर्वाभ्यासें विसरण । न झालें जाण मज ताता ॥ १५ ॥
 जसा निजेंत विद्या विसरे । जागा होतां सर्व स्मरे । त्याप्रमाणें उपजतांचि सारे । अभ्यास
 स्मरे हृदवृत्त ॥ १६ ॥ तीनी भूमिवरोनि फिरे । तोही अभ्यास न विसरे । मीं पंचम भूमिका
 आदरें । सेविली तें सारें आठवे ॥ १७ ॥ आतां झाली वृत्तींची उपरती । मिळाली परम
 शांति । हृदतर झाली विरती । पुनरावृत्ति आतां कैवी ॥ १८ ॥ करावयाचें तें म्यां केलें ।

मिळवायाचें मिळविलें । आतां कांहीं नाहीं राहिलें । यथार्थ जाणविलें तुजलागीं ॥ १९ ॥
 ऐकोन पुत्राचें वचन । पिता वैराग्य पावून । बोले मग होऊन दीन । तूं नंदन
 धन्य धन्य ॥ २० ॥ कुळ केलें पावन । पूर्वजांचें केलें उद्धरण । आतां परिसें
 माझें वचन । सांगे ज्ञान मजला हें ॥ २१ ॥ मी संसारा भिऊन । ऐहिक
 पारलौकिक सुख सोडून । केवळ इच्छितो विज्ञान । ज्ञान वैराग्यसहित जें ॥ २२ ॥ तूं
 म्हणसी हा तात । तरी मी हा अज्ञानावृत । केवळ होईन तुझा सुत । श्रुति संमत असे
 येथें ॥ २३ ॥ पुत्र म्हणे एक वचन । श्रीदत्तें उपदेशिला अर्जुन । तो योगाभ्यासें लाघला
 ज्ञान । तसा यत्न करी तूं ॥ २४ ॥ पिता म्हणे कोण श्रीदत्त । अर्जुन हा कोणाचा सुत ।
 त्याला कसे झालें ज्ञान प्राप्त । हें समस्त सांगावें ॥ २५ ॥ पुत्र म्हणे दुःखसंयोग । त्याचा
 करी जो वियोग । परी त्याला म्हणती योग । श्रीदत्तें तो सांगू कथियेला ॥ २६ ॥ हें सर्व
 करीन निरूपण । ऐके होवूनी सावधान । प्रतिष्ठानीं होतां ब्राह्मण । कौशिकगोत्रोत्पन्न जो
 ॥ २७ ॥ दैवें व्यसनार्त होवोनी । सदा राहें वेदयासदनीं । भोग भोगितां प्रतिदिनीं । कुष्ठ
 व्यापून त्रस्त झाला ॥ २८ ॥ बीभत्सरूप देखोन । वेदयेन दिधला काढून । तेन्हां विवाहित
 स्त्रीला आठवन । आला ब्राह्मण निजसदनीं ॥ २९ ॥ असी लोकीं हे राहटी । सुज्ञ ठेवावी
 पोटीं । पति येतां उठाउठीं । पांयें मिठी घाली सती ॥ ३० ॥ म्हणे धन्य आजी सुदिन ।

१ शाब्दिक ज्ञान. २ अनुभक्तिक, ज्ञान ३ समग्र.

सोन्याचा आला कों पर्जन्य । झालें इष्ट देवाचें दर्शन । आनंदघन दाटला ॥३१॥ उत्तमासनीं
 बसवून । देवापरी करी अर्चन । भावें करून शुश्रूषण । घाली स्नान आवडीनें ॥ ३२ ॥
 करी पादोदक प्राशन । खशरीरीं करी प्रोक्षण । करूनियां परमान्न । करवी भोजन सादरे
 ॥ ३३ ॥ पूय रक्तें भरतां वसन । नित्य करी क्षालन । उत्तम वस्त्रें नेसवून । अंगवाहन
 करी नित्य ॥ ३४ ॥ बोलोनि मंजुळ भाषण । करी औषधादि लेपन । श्लेष्म मूत्र मळ
 क्षालन । करितां मन न विटें तिचें ॥ ३५ ॥ एवं अत्यंत विनीत होवून । करी जरी नित्य
 सेवन । तरी तो कोपाविष्ट होवून । करी निर्भर्त्सन सतीचें ॥ ३६ ॥ जरी झाला पराधीन ।
 तरी न सुटें वेदयेचें चिंतन । पत्नीला शिब्या देऊन । म्हणें सेवन न करसीं ॥ ३७ ॥ वेदयेनें
 करवितां अंगसंवाहन । त्याणें मन न हो खिन्न । पत्नीनें करिता पादसंवाहन । वाटे शीण
 दुर्जना ॥ ३८ ॥ कसा असो पतीचा भाव । सतीनें ठेवावा अनन्य भाव । हें असो एकदां
 तो घव । डोळां देखे एक वेदया ॥ ३९ ॥ वेदया केवळ व्याध जाण । निर्गुण अधनुष्य ओढून ।
 कटाक्षबाणें अचुक संधान । करून विप्रमनमृग वेधला ॥ ४० ॥ वेदया हा कामाचा शर । तेणें
 वेधिलें द्विजशरीर । विद्ध होतांचि सत्वर । निर्लज्ज होवोनी बोलतसे ॥ ४१ ॥ प्रिये तूं धर्मज्ञा
 अससी । म्हणोनी कठोर वाग्बाण सोससी । तरी आतां या समयासी । माझी मानसी व्यथा
 वारी ॥ ४२ ॥ जिवलग मित्र आणि गुणी भृत्य । प्रिय भार्येसि नित्य । साधूलाही सांगावें
 सत्य । दुःख आपुलें सुखार्थ ॥ ४३ ॥ हे वेदया घटस्तनी । स्वरूप सौंदर्य दावूनी । माझें

मन दुरुनी । हरुनी जातसे ॥ ४४ ॥ देह जाहला अशक्त । परि मन नोहे विरक्त ।
तत्स्वरूपीं जाहलें अनुरक्त । ह्याला मुक्त करी तूं ॥ ४५ ॥ वेद्येगृहों नेई मला । नातरी
मृत्यु पातला । उपाय दुजा नाठवे मला । येवो तुला काळुकती ॥ ४६ ॥ कामाची विपरीत
गती । ब्रह्मादिकांची खुंटे मती । मी तो बापुडा मंदमती । केवी विरती पावेन ॥ ४७ ॥
एकोनी पतीचें वचन । हृष्ट झालें सतीचें मन । सत्वर कमर बांधोन । तथास्तु म्हणून उभी
ठेली ॥ ४८ ॥ वेदया वदय न्हावी म्हणून । तिला द्यावया घेई काढून । अलंकार ते पदरों
बांधून । पतीस खांद्यावरी घेतलें ॥ ४९ ॥ पतीस व्यथा न न्हावी । म्हणून हलु चाले
पदवी । मनीं शीण न वागवी । तो अंधकार पातला ॥ ५० ॥ विद्युत्तेजे धरीन्वून । मंद मंद
ठेवी चरण । तो पातले विघ्न दारुण । दैववशें करुनी ॥ ५१ ॥ सुळीं तेतां एक चोर ।
पळोनि गेला सत्वर । राजदूतों शोधितां दूर । तत्समान नर देखिला ॥ ५२ ॥ तोचि चोर
मानुनी । राजाची आज्ञा घेउनी । त्या सुळावरी चढवनी । राजधानीप्रती दूत गेले ॥ ५३ ॥
चोर नव्हे तो मांडव्य मुनी । सुळीं असे ध्याननिष्ठ होवोनी । ध्वातीं त्या नेणुनी । चाले
तेथुनी सती ते ॥ ५४ ॥ तव कौशिकाचा धक्का लागुनी । गूळें त्रस्त झाला मुनी । चाप देतसे
कोपोनि । विवेक मनीं न धरितां ॥ ५५ ॥ धक्का दिधला मज ज्योनें । सूर्योदय होतांचि
क्षणे । तो मरो असें म्हणे । ऐकतां शिणे ती साध्वी ॥ ५६ ॥ मग पतिव्रता म्हणे ।
पतीवांचोनी कायसा जिणें । यास्तव वाक्य ऐक तरणे । उदय न करणे त्वां आपला ॥ ५७ ॥

जरी मी पतिव्रता नारी । तरी माझे वाक्य अवधारी । भस्म होशी नातरी । हें अंतरीं ठेव
 सूर्या ॥ ५८ ॥ ऐसा शाप देवूनी । पतीचा मनोरथ पुरवूनी । पुनः तयासह सदनीं ।
 विप्रपत्नी पातली ॥ ५९ ॥ कामी पुरुष अविचारी । कार्याकार्य न विचारी । पापाची पर्वा
 न करीं । उपशम अंतरीं नसे ज्याच्या ॥ ६० ॥ वेदया हे कामाग्रीची ज्वाळा । रूपकाष्टे
 पेढली सोज्जळा । कामी जाळीती पडोनी गळा । यौवनकळा आणि धनें ॥ ६१ ॥ अहो योनी
 हे दुर्गंधी व्रण । तेथे रमतां नये शीण । तरी किड्याला याहून । काय न्यूनत्व आहे हो
 ॥ ६२ ॥ थुंकी कफ आणि शेंबूड । याने भरलें जे तोंड । त्याला चंद्रोपमा देती मूढ । मायेनें
 दृढ आलिंगिलें ॥ ६३ ॥ खस्त्री स्वाधीन असतां । नीच वांछी परवनिना । तळें भरलें
 असतां । जेवी काक कुंभोदक ॥ ६४ ॥ विषय भोगितां झाला रुग्ण । तरी विषया न सोडी
 ब्राह्मण । असो त्याचें हे मूर्खपण । धन्य जाण सती ते ॥ ६५ ॥ सवतीचे मत्सरें प्राण
 देती । ही तरी स्कर्धों वाहोनि पती । आली वेदयेच्या गृहाप्रती । धन्य पतिव्रता हो ॥ ६६ ॥
 तिच्या शापा भिऊन । सूर्य राहिला लपून । पडला अंधकार गहन । भयले जन सर्वत्र
 ॥ ६७ ॥ सर्व मनुष्य गडबडले । पशु पक्षी तडफडले । काळाभावे अडले । विप्र पडले
 संकर्दी ॥ ६८ ॥ त्रिकाळ संध्यावंदन । सायंप्रातर्भोजन । कैसे करतील ब्राह्मण । दिनरात्री-
 मान न होतां ॥ ६९ ॥ यज्ञयाग लोपले । देवा उपवास घडले । सर्व संकर्दीं बुडाले । सर्वांचें
 खचलें बुद्धिबळ ॥ ७० ॥ स्वर्गी देव म्हणती । नर आम्हां बळी देती । वृष्टिद्वारा त्यांची वृष्टि ।

करितो आम्ही निरंतर ॥ ७१ ॥ आम्ही वृष्टिद्वारा अन्न देतां । मनुष्यां यज्ञ न करितां । उपसर्गे पीडावें तत्त्वतां । तरी आतां तसें नाहीं ॥ ७२ ॥ अतिवृष्टिरनावृष्टिर्मूषकाः शलभाः शुकाः । स्वचक्रं परचक्रं च ससैता ईतयः स्मृताः ॥ १ ॥ घाडान्या ह्या सात इति । तरी केवळ अनीती । काळलोपें यज्ञ न करिती । भयांत भीती काय द्यावी ॥ ७३ ॥ आतां जावें ब्रह्मयापार्शी । सर्व सांगावें तयार्शी । तो उपाय आम्हांशीं । निश्चयेंशी सांगेल ॥ ७४ ॥ असें म्हणोनी देवगण । सत्यलोका जाऊन । ब्रह्मयातें वंदून । सर्व निवेदन करीती ते ॥ ७५ ॥ ब्रह्मा म्हणें सतीच्या शापें । भिवूनी सूर्य लोपे । जरी एकदां सती कोपे । थरथरां कांपे ब्रह्मांड ॥ ७६ ॥ आतां उपाय एक असे । तेजें तेज लोपतसे । सूर्यपुढें दिवें जसे । सतीसमूह तसे अनसूयेपुढें ॥ ७७ ॥ पतिव्रताग्रगणीया । मनस्विनी अनसूया । तिला तुम्ही प्रार्थुनियां चला । घेऊनियां पैठणासी ॥ ७८ ॥ त्या कौशिकपत्नीस । अनसूया उप-
देशील खास । निवारील तुमचा त्रास । हें इतरांस न घडेल ॥ ७९ ॥ देव म्हणती आपणही यावें । तथास्तु म्हणून ब्रह्मदेवें । पैठणीं गमन केलें जवें । देवांसवें तत्क्षणीं ॥ ८० ॥ तयां पाहूनी अत्री अनसूया । यथायोग्य पूजोनियां । विनयावनत होवोनियां । पुसलें तयां सर्व कुशल ॥ ८१ ॥ मग वंदूनी म्हणती देव । अनसूये त्वत्पदीं भाव । ठेवोनि घेतली धांव । तुझें नांव ऐकोनी ॥ ८२ ॥ सतीनें सूर्यां शाप दिधला । सूर्य नभीं लोपला । कर्मभारं खुंदला । अनर्थ घडला जगांत ॥ ८३ ॥ तरी तूं होई प्रसन्न ! सतीचें करी समाधान । उदया

पाववी तपन । ऐसें तप न त्वदितरांचें ॥ ८४ ॥ सती म्हणे तुम्ही देव । लोकपालक सदैव ।
 तुम्ही म्हणतां घेतली धांव । वाटे अभिनव आश्चर्य हें ॥ ८५ ॥ असो तथापि चला जावूं ।
 त्या सतीला समजावूं । युक्तीनें तिला वळवूं । म्हणोनी निघाली अनसूया ॥ ८६ ॥ पतीसह
 सती चाले । देवही समागमें आले । कौशिकगृही पातले । हर्ष पावले मनांत ॥ ८७ ॥
 कौशिकपत्नी येवोन । घेतलें अनसूयेचें आलिंगन । अनसूयेसी सत्कारून । कुशल प्रश्न
 केला ॥ ८८ ॥ अनसूया म्हणे ने साधवी । तुझी वाणी लागे माधवी । लोकीं ज्या ज्या
 साधवी । कीर्ति स्वाद्वी तयांची ॥ ८९ ॥ देवाहूनही अधिक । पती वाटे कीं त्याचें मुख ।
 पाहतां ब्रह्म सुखादिक । वाटे सुख काय बोल ॥ ९० ॥ काया वाचा मनें करून । करितां
 पतीचें सेवन । सती होवोनी पावन । इतरां पावन करीतसे ॥ ९१ ॥ नारी तीर्थ पतिव्रता ।
 असे ही उक्ती विख्याता । पतीची शुश्रूषा करितां । ऋणमुक्ता नारीची ॥ ९२ ॥ धर्म
 अर्थ काम हे । पतिसेवेनें नारी लाहे । काळाचीही भीती न वाहे । जी न पाहे यातना ॥ ९३ ॥
 पतिव्रताधर्मपालन । हे क्लेश वाटती कठिण । जी दुर्भंगा मानी शीण । ती दारुण यातना
 भोगी ॥ ९४ ॥ मनासारखी न मिळतां साडी । जावोनी माहेरी करी चाडी । न मिळतां
 बाळी बुगडी । फुगडी घाली पतीपुढें ॥ ९५ ॥ बरें घरें खाणें पिणें । काय करावीं भूषणें ।
 येती इहपर दूषणें । त्याला शिणे ती धन्य ॥ ९६ ॥ कसाही असो पती । त्यावरी ठेवी जी
 प्रीती । पतीसह तिला गती । लाभे पतिलोकीं ॥ ९७ ॥ स्त्रियांला नाहीं वेगळें कर्म । पती

देतो अर्धा धर्म । उभयलोकीं मिळे शर्म । हें मुख्य वर्म धरावें ॥ ९८ ॥ म्हणोनी नित्य पतिव्रते । भावें सेवी स्वधर्मातें । ऐहिकामुष्मिक सुखातें । घेशील माते निश्चये ॥ ९९ ॥ मीही ह्या धर्मेकरून । आत्मा केला पावन । म्हणोनी सर्वदा माझें मन । समाधान भर्तृचरणीं ॥ १०० ॥ पतीच परब्रह्म माझें । जेणें उतरलें संसाराचें ओझें । त्रिविध तापही विझे । आतां न दुजें आठवें ॥ १०१ ॥ ऐकोनी अनसूयेचें वचन । सती होवोनी सुप्रसन्न । करद्वय जोडून । बोलें वचन मधुरपणें ॥ १०२ ॥ धन्य हो अये अनसूये । पतिव्रते महामाये । धन्य हो अत्रिप्रिये । निगमगेये तुज नमो ॥ १०३ ॥ मी नेणें निज धर्म । मी नेणें स्वकर्म । मी नेणें निजवर्म । न ठावें शर्म कारणही ॥ १०४ ॥ मज आवडे पतिसेवन । त्याला त्वां दिलें उत्तेजन । आम्हां दैवत काय याहून । प्राण जीवन पूर्णाधार ॥ १०५ ॥ तप करितां नोहे अेदी । ती तूं कंठी घाळुनि मिठी । प्रेमें धरिसी पोटीं । काढुनि हिंपुटी अनसूये ॥ १०६ ॥ त्वां केला उपदेश । तेंणें हर्ष झाला चित्तास । पतिसेवेचें हें खास । फळ आत्मांस मिळालें ॥ १०७ ॥ देवांसह तुझें दर्शन । झालें मज न होतां यत्न । पावन केलें हें सदन । आजचा सुदर्शन अहो भाग्य ॥ १०८ ॥ तूं अससी पूर्णकाम । तथापि कां केला आगम । हा मच्चित्ताचा भ्रम । बारी विश्राम घेऊनी ॥ १०९ ॥ इति श्रीदत्तमाहात्म्ये द्वितीयोऽध्यायः ॥ २ ॥

श्रीगुरुदत्तात्रेयार्पणमस्तु ॥

अध्याय ३ रा

श्रीदत्त ॥ गुरु म्हणे शिष्या परिस । सतीप्रश्न ऐकोनी सुरस । अनसूया पाहूनी
 देवांस । म्हणे सतीस तेधवां ॥ १ ॥ हे देव आले तव सदनीं । सूर्योदय बहावा म्हणोनी ।
 हेच मागती विनवूनी । मीही मनीं तेंचि आणीं ॥ २ ॥ सूर्य न दिसतां कालोच्छेद ।
 कालोच्छेदें कर्मोच्छेद । कर्मोच्छेदें लोकोच्छेद । होई स्वच्छंद सत्वर ॥ ३ ॥ तेव्हां साध्वी
 किमर्थ । करावा असा हा अनर्थ । आग्रह करूं नको व्यर्थ । गेलिया परार्थ देहही ॥ ४ ॥
 सती म्हणे अनसूये ऐक । काय सांगसी हा विवेक । जेणें मजला घडेल शोक । महादुःख
 ओढवेल ॥ ५ ॥ मांडव्यशाप दारुण । पती केवळ माझा प्राण । सूर्योदये पावेल मरण । हें
 तों कठिण नेणसी कीं ॥ ६ ॥ अनसूया म्हणे गे सती । जरी मरे तुझा पती । तत्क्षणीं
 वांचवीन सुमती । नको खंती करू ल्याची ॥ ७ ॥ तुझा पति निःशंक । निरोगी होऊनी
 उठेल ऐक । मनीं आणूं नको दुःख । देतें भाक त्रिवाचे ॥ ८ ॥ असें अनसूये वचन । तिनें
 तें अंगिकारून । तथास्तु ऐसें म्हणून । केलें नमन आदित्या ॥ ९ ॥ जय सूर्या तूं तेजोराशी ।
 समर्थ असोनी मर्यादेशीं । न टाळसी तूं पाळसी । मद्वाक्यासी विश्वकर्त्या ॥ १० ॥ माझे वाक्य

म्यां घेतलें परत । त्वां शीघ्र व्हावें उदित । असें तिणें वदतां त्वरित । आदित्य उदित जाहला ॥ ११ ॥ जिच्या वचनें झाला लीन । तिच्या वचनें तोचि तपन । तत्काळ उदया पावोन । हें त्रिभुवन सुखी करी ॥ १२ ॥ चिरकाळ प्रवास करून । निजपती येतां देखोन । करी वदन सुप्रसन्न । कमळिणी प्रसन्न तेंवी हो ती ॥ १३ ॥ सूर्य उदित होऊन । तत्काळ करी कृत्ये दोन । निःशेष अंधकारहरण । विप्रप्राणशोषणही ॥ १४ ॥ सतीचें म्लान मुख देखून । अनसूया वेद प्रौढ वचन । नको भिवूं हो सावधान । माझें वचन आठवोनी ॥ १५ ॥ जरी मी अनन्य भक्तीनें । देह झिजविला पतिसेवेनें । जरी काया वाचा मनें । धर्मानें सेविला निजपती ॥ १६ ॥ पतीहूनी परदैवत । दुसरें स्वामीही नेणत । साध्वीधर्म संतत । जरी यथार्थ घडला ॥ १७ ॥ त्या धर्माच्या लेशेंकरून । ब्राह्मणा मिळो पुनः जिवन । निरोगपणें उठोन वांचो हा शत वर्ष ॥ १८ ॥ कोठेंही ह्याचें मन । गेलें असेल निघोन । त्याचें होवो आवर्तन देई जीवन असुनी ते ॥ १९ ॥ ऐसें बोलतां अनसूया । विप्र सजीव होवोनियां । बैसला स्वयें उठोनियां । त्याची भार्या हर्षली ॥ २० ॥ बाह्यांतर्भाव पालटला । विप्र तो देवसा भासला । आनंद झाला सर्वांला । पुरुषें वर्षती सुरवर ॥ २१ ॥ सर्व देव वंदन करिती । अप्सरा हवें नाचती । गंधर्व तेही प्रेमें गती । करिती ख्याती अनसूयेची ॥ २२ ॥ जयजय संतीवर्गे वेदगेयेऽत्रिभार्गे । जय निजवृषवीर्गे । भर्तृसेवासुचर्गे । जयजय कृतकार्ये दर्शित-त्रस्तसूर्ये । सतत निहतधैर्ये ते नमो मातरार्गे ॥ २३ ॥ देव म्हणती अनसूयेसी । त्वां

वाचविलें विश्वासी । केलें अघटित कार्यासी । यश आम्हांसी समर्पिलें ॥ २४ ॥ आम्ही
 झालों प्रसन्न । तुला देतों वरदान । अनसूया वंदे बंदून । काय मागोन घेऊं मी ॥ २५ ॥
 स्वधर्म मी कृतार्थ आतां । जरी तुम्ही वर देतां । तरी हेंचि मागतें आतां । यावत् जीव असो
 पतीयोग ॥ २६ ॥ ब्रह्मा विष्णु त्रिनेत्र । हे व्हवे माझे पुत्र । याह्मनि न इच्छीं इह परत्र ।
 न जाई अन्यत्र मन माझें ॥ २७ ॥ देव म्हणती हे दिले वर । पुत्र होतील विधिहरिहर ।
 करितील जगाचा उद्धार । धरी निर्धार अनसूये ॥ २८ ॥ ऐसा देव वर देती । आज्ञा घेवोनी
 स्वर्गा जाती । अत्रीसर्वे अनसूया सती । आश्रमाप्रती पावली ॥ २९ ॥ त्या राये मांडव्या
 जाणोनी । उतरला सुळावरोनी । प्रार्थिला शांतवचनीं । तो यमसदनीं पातला ॥ ३० ॥
 यमाप्रती येवोनी तो । म्हणे दिग्पालांशें राजा होतो । राजा जो दंड करितो । करितो दंड
 दिग्पाल ॥ ३१ ॥ त्वां कां मातें सुळावर । चढविलें बोल सत्वर । यम बोलें तूं असतां
 कुमार । कंटेकें पक्षी वेधिला ॥ ३२ ॥ त्या पापाचा परिपाक । शूलरोहण निःशंक । येरूं
 बोलें हा अविवेक । लागे पातक पितयातें ॥ ३३ ॥ धर्मा तुझा हा अधर्म । दासीपोदीं घेसी
 जन्म । मग विदुर झाला यम । तेव्हां अर्यम दंड धरी ॥ ३४ ॥ असो आतां ऐक शिष्या ।
 त्रिमूर्ती देववरा मानुनियां अनसूयेच्या उदरीं येवोनियां । गर्भरूपें वाढती ॥ ३५ ॥
 ज्यांच्या स्मरणें तुटे फांस । त्यासी कैचा गर्भवास । अज असोनी दाविती खास ।

१ पितृलोकाधिपति.

भक्ताधीनत्व या लोकीं ॥ ३६ ॥ अनसूये डोहाळे होती । उत्तम ज्ञान बोले ती । ऐसे नवमास लोटती । करी संस्कार अत्रिमुनी ॥ ३७ ॥ मार्गशीर्ष पौर्णिमेसी । बुधवारी प्रदोषसमयासी । मृग नक्षत्रीं शुभ दिवशीं । अनसूयेसी पुत्र झाले ॥ ३८ ॥ तव अत्रिकृषी येऊन । पाहीन म्हणे पुत्रवदन । तों अकस्मात् त्रिमूर्ती पाहून । विस्मित मन जाहला ॥ ३९ ॥ माला कमंडलु अधःकरीं । डमरू त्रिशूल मध्यकरीं । शंखचक्र उर्ध्वकरीं धरी । भक्तकैवारी त्रिमूर्त्यात्मक ॥ ४० ॥ काषायवस्त्र परिधान । विभूतीचें लेपन । मस्तकीं जटा-मंडन । वात्सल्यरसायन धाम जें ॥ ४१ ॥ तें दिव्यरूप पाहून । करसंपुट जोडून । अनसूया अत्रि बंदून । करिती स्तवन सद्गद ॥ ४२ ॥ जयजया परात्परा । अजा अंब्यया निर्विकारा । जगत्कारणा जगदाधारा । सत्या असंगा उदासीना ॥ ४३ ॥ सावकारां ज्याच्या पोटीं । परिभ्रमति ब्रह्मांडकोटी । तो तूं व्यापक आमुचे पोटीं । येसी हे खोटी गोष्ट होय ॥ ४४ ॥ सृष्टीपूर्वी तूं एक सत्य । स्थितिकालींही न होसी असत्य । प्रलयीं निर्बाधत्वं सत्य । त्वद्वचन असत्य होय कीं ॥ ४५ ॥ निज बिरुदावळी पाळिंसी । वासनावन जाळिंसी । भक्तजनां सांभाळिंसी । आळसीं न होसी । भक्तकाजीं ॥ ४६ ॥ स्वयें असोनी स्वतंत्र । भावाच्या मुकें होसी परतंत्र । कोण जाणे तुझा मंत्र । भ्रमविंसी यंत्रबद्ध विश्व ॥ ४७ ॥ ह्या रूपा आमुचा नंदन । म्हणणें हे जगीं विडंबन । म्हणूनि तूं बाल होऊन । राहतां मन हर्षल ॥ ४८ ॥ पुत्रभावेंकरून । तुझें करितां लालन पालन । जाईल आमुचें माया-

वरण । म्हणोनी चरण धरियेले ॥ ४९ ॥ मग बोले वनमाळी । तुम्ही तप केलें कुलचळी ।
 तीन स्वरूपीं त्या वेळीं । तुम्हां दर्शन दीधलें ॥ ५० ॥ एकाचें करितां ध्यान । तुम्हीं
 आलेत कोण तीन । ऐसें तुम्ही पुसतां दिलें वचन । आम्ही तीन एकरूप
 ॥ ५१ ॥ पुढें अतिथी होऊन । जसें मागितलें भिक्षादान । तसेंच देतां नम्र होवून ।
 अनसूयेपुढें तीन धाळ झालीं ॥ ५२ ॥ आसुच्या शक्त्या येऊन । आम्हा मागती प्रार्थना
 करून । तेव्हां हा पाळणा न न्हावा शून्य । म्हणोनी वरदान मागितलें ॥ ५३ ॥ तसाच वर
 देऊन । शक्तीसह केलें गमन । निजभक्त देवगण । त्यांही वरदान तुम्हां दिलें ॥ ५४ ॥ तें
 सर्व सत्य करावया । पूर्वे वरा स्मरावया । लोकीं भक्तिख्याती न्हावया । प्रगट केलें ह्या
 दिव्यरूपा ॥ ५५ ॥ तुमचा भाव पाहोन । तुम्हां दिलें म्यां माझे दाज । राहीन तुमच्या
 स्वाधीन । देतो वचन त्रिवार ॥ ५६ ॥ माझे दर्शन न हो निष्फळ । जें गती दे तत्काळ ।
 असें म्हणोनि तीन धाळ । झाला घननीळ विश्वनाटकी ॥ ५७ ॥ मग अत्रि करी स्नान ।
 करी जातकर्मविधान । मिळोनियां मुनिजन । जयजयकार करिती ॥ ५८ ॥ पुष्पें वर्षती
 सुरवर । वारा चाले मनोहर । जर्गी आनंद होय थोर । परात्पर अवतरतां ॥ ५९ ॥ वांझ
 वृक्ष झाले सफळ । बंध्येपोटीं आलें धाळ । पळोनि गेला दुष्काळ । अवतरतां मूळपुरुष हा
 ॥ ६० ॥ अनसूया घन्य पतिव्रता । विधिहरिहरांची झाली माता । जिचे स्तनपान करितां ।

१ हिमाचलावरील एक प्रदेश - ऋषाचरित.

ये तृप्तता त्रिमूर्तीला ॥ ६१ ॥ बारावें दिनीं अत्रिमुनी । नामकर्म करोनी । अन्वर्थक नामें
 तिन्ही । त्यांचीं ठेविलों प्रेमानें ॥ ६२ ॥ ज्यानें केलें स्वात्मदान । त्याचें दत्त हें अभिधान ।
 सर्वा देई आल्हादन । म्हणोनि चंद्राभिधान ब्रह्मांशा ॥ ६३ ॥ दुर्वासा नाम रुद्रांशा दे ।
 मग अनसूया आनंदें । पाळणा बांधूनी स्वच्छंदें । बाळा निजवूनी गातसे ॥ ६४ ॥ (पाळणा)
 ॥ जो जो जो जो रे परात्परा ॥ भजकांच्या माहेरा ॥ ध्रु० ॥ सहाद्रीवरि जो अत्रिस्तुत ।
 अनसूया जठरांत । प्रगटुनि विख्यात । हो दत्त ॥ तारिल जो निजभक्त । जय जगदुद्धारा ।
 उदारा ॥ भजकांच्या माहेरा । जो जो जो जो रे ॥ ६५ ॥ प्रन्हादा देशी विज्ञान । येतां
 अर्जुन शरण । सिद्धी देऊन । उद्धरून । स्वपदों देशी स्थान ॥ अलर्क श्रुतारा योगिवरा ।
 भजकांच्या माहेरा ॥ जो जो जो जो रे ॥ ६६ ॥ (पाळणा) जो जो रे जो जो
 जय विश्वात्मन् । परावर भूमन् । जयजय जय भगवन् ॥ ध्रु० ॥ चारभूत खाणी
 पाळणा बांधोनी । चोवीस तत्त्वे । हढतर ओवोनी ॥ ६७ ॥ गुणसूत्रें माया । स्तंभों
 बांधुनियां । कर्मदोरी धरूनी । झोंके घेसी वायां ॥ ६८ ॥ चाळाचाळी टाकुनी । श्रुतिगीत
 ऐकूनी । घे झोंप उन्मनी । स्वानुभवे करूनी ॥ ६९ ॥ (पाळणा संपूर्ण) ॥ जे सृष्टि-
 स्थिति संहार करिती । तयास पाळण्यांत निजवी सती । स्वकर्ते पुनः पुनः झोंके
 देती । काय गती भक्तीची हो ॥ ७० ॥ जे त्रैलोक्याचे पालक । त्यांला लागली भूक ।
 अनसूयेपुढें कर्तली झोक । भावाची भूक असी असे ॥ ७१ ॥ दोघां लावी दोन स्तनीं ।

तिसरा रडे आक्रंदोनी । तया कृपादृष्ट्यमृतपानीं । थोरवी साजणी अनसूया ॥ ७२ ॥
 यज्ञ याग जयाला । अद्यापि न देती तृतीया । सती स्तनपानें तयाला । ठेकर आला
 तृतीचा ॥ ७३ ॥ ऐहिक जे भोग मिळती । तीं भक्तीचीं फळें न होती । जी मिळे सायुज्य
 गती । अवांतर स्थिति ती केवळ ॥ ७४ ॥ निःसीम प्रेम म्हणों भक्तीचें फळ । तरी लालना-
 दिकांचें काय फळ । म्हणों जरी उद्धरील पितृकुळ । हेंहि निष्फळ बोलणें ॥ ७५ ॥ स्वयें
 पिता पितामह झाले बाळ । तेथें कैचें पूर्वजकुळ । तरी हा केवळ विशाळ । ज्याचा खेळ
 तो जाणो ॥ ७६ ॥ चंद्र तो करोनि वंदन । चंद्रमंडळी राहिला जावून । ओषधीला देई
 जीवन । वाढलें संतान येथें ज्याचें ॥ ७७ ॥ दुर्वासाही उद्धत । स्वच्छंद जर्गी धुंडत । जे
 असती दुर्धत्त । करी सद्वृत्त तयांतें ॥ ७८ ॥ निघोन जातां दोघे भुत । दुःखी झालें
 अनसूयेचें चित्त । तेव्हां पुढें येऊनी श्रीदत्त । पूर्व वृत्तांत स्मरे म्हणे ॥ ७९ ॥ मग स्मरतां
 वृत्तांत । तव त्रिमूर्ती दिसे दत्त । सर्वेचि विश्वरूप दिसत । झाली चकित अनसूया ॥ ८० ॥
 सर्वेचि बाळ होऊन । योगमाया पसरून । तीतें मोहित करून । अंकी बैसोनी स्तन्य पिघे
 ॥ ८१ ॥ आर्तकामही असून । योगमाया पसरून । बालभाव धरून । करी क्रीडन कौतुकें
 ॥ ८२ ॥ बोलोन बोबडे बोल । मुग्ध चेष्टा करी केवळ । मुक्या करी जो वाचाळ । त्याचा
 खेळ काय हा ॥ ८३ ॥ जो वागवी पांगुळा । तो अडखळे वेळोवेळां । विश्वाधार तो अनसूये-

च्या गळां। मिठी घाली लवलाहें ॥ ८४ ॥ ज्या ज्या बाळलीला सकळ। दावी मातेसी करून खेळ। जमवूनीं सुनींचे बाळ। स्वयें खेळे त्यांसवें ॥ ८५ ॥ अनसूया बोलावी भोजनार्थ। नये गुंतूनीं क्रीडार्थ। माता धरावया येत। धुडुधुडु धांवत जातसे ॥ ८६ ॥ माता पाठी लागतां। योग्या अगम्य तो न ये हाता। तिची देखोनी आंतता। तिच्या हातीं येई स्वयें ॥ ८७ ॥ ब्रह्मांड ज्याचे उदरें। त्याला धरी कमरेवरी। न्हाणूनि बैसवितां मंदिरीं। मृत्तिका शरीरीं मावी दत्त ॥ ८८ ॥ दाखवूनि नाना लीला। हर्ष देई मातापितरांला। भक्तवशता दावी जगताला। जो एकला असंग ॥ ८९ ॥ आठ वर्ष होतां व्रतबंध। अन्नि करी विद्याबोध। शास्त्रयोनि जो निर्दोष। लीला अगाध तयाची ॥ ९० ॥ कौपीनादिक टाकून। स्मशानीं जावूनि बैसे नम्र। नासाग्रदृष्टि ध्याननिमग्न। यत्पदसंलग्न होती योगी ॥ ९१ ॥ पिंगल नाग आणि साध्यदेव। रूप पाहतां अपूर्व। प्रश्न करिती सगर्व। पाहूनी खर्वमूर्ती ते ॥ ९२ ॥ त्यांतें सडुपदेश करून। दिधलें योगपूर्वक ज्ञान। त्या दिवसा पासून। प्रसिद्धि झाली श्रीदत्ताची ॥ ९३ ॥ दुष्टशिक्षक शिष्टपाळक। योगमार्गप्रवर्तक। जाणूनि येती सुनीबाळक। विश्वचालक काय करी ॥ ९४ ॥ तत्परीक्षार्थ त्या वेळीं। श्रीदत्त बुडे अगाध जळीं। भिडूनि पळती त्या काळीं। कित्येक मंडळी सत्वर ॥ ९५ ॥ तो मानूनि खेळ। तेथें राहिले कित्येक बाळ। त्यांची परीक्षा करावया केवळ। भलता खेळ आरंभी

॥९६॥ एक नग्न स्त्री घेऊन । श्रीदत्त तीरीं घेवून । स्वयें नग्न होवून । क्रीडा करूनि राहिला
 ॥ ९७ ॥ स्वाश्रया जी स्वविषया । नारी झाली ती आदिमाया । ती अंकीं बैसेनियां ।
 वायें वाजवोनियां गातसे ॥ ९८ ॥ तीतें करवोनियां पान । शक्तीचें उच्छिष्ट
 घेई आपण । तिला देई वीर चर्वण । बाळ पाहोनी पळाले ॥ ९९ ॥ तेजीयसां नाहीं दोष ।
 म्हणोनि राहिले जे शेष । त्यावरी करूनि तोष । योग सविशेष सांगीतला ॥ १०० ॥
 ईश्वर करी साहस । धर्मव्यतिक्रम खास । तेजीयस्त्वामुळें नाहीं दोष । अग्नि निर्दोष ज्यापरी
 ॥ १०१ ॥ ऐश्वर सामर्थ्य नसोन । मूढ एवढा घेई गुण । तो नष्ट होई न लागतां क्षण ।
 कर्म दाहण गती दे ॥ १०२ ॥ धर्मातीत वागे हर । तो गुण घेती पामर । काळकूट जिरवी
 शंकर । मरे पामर त्या शिवतां ॥ १०३ ॥ ईश आणि गुणातीत । धर्माधर्मविवर्जित । श्रुति-
 मस्तकीं राहतात । ते वायुवत् निर्दोषी ॥ १०४ ॥ त्यांचीं आचरणें प्रायः न द्यावीं । वचनें मात्र
 न टाळावीं । दोन्हीदां योग्य तीं पाळावीं । सांभाळावीं धर्माहें ॥ १०५ ॥ त्यांचीं सुचरितें
 द्यावीं । असी बोलें श्रुति धरवी । त्याचे सरीस ये न रवी । नर वीर्यहीन कायसा ॥ १०६ ॥
 काय सारखा दिसला तरी । ज्ञानी अज्ञानी यांची न हो सरी । हें जाणजे सुज्ञ चतुरीं ।
 कुतर्क करी तो मूर्ख ॥ १०७ ॥ असो असें बीभत्सही पाहून । सर्व कष्ट सोसून । टिकला
 कार्तवीर्य अर्जुन । योग ज्ञान लाभला ॥ १०८ ॥ इति श्रीदत्तमाहात्म्ये श्रीदत्तावतारकथनं
 नाम तृतीयोऽध्यायः ॥ ३ ॥ ॥ श्रीगुरुदत्तात्रेयार्पणमस्तु ॥

अध्याय ४ था

श्रीगुरुदत्तात्रेयाय नमः ॥ कृतयुगों सोमवंशांत । हैहयकुळों विख्यात । जाहला कृतवीर्यं जितोहित । धर्मरत सार्वभौम ॥ १ ॥ त्याला शतपुत्र झाले । च्यवनशापें ते मेलें । राजाला तें दुःख झालें । राज्य सोडिलें शोकानें ॥ २ ॥ तों एके दिनों अकस्मात । गुरु येऊनी भेटत । राजा पडे दंडवत । खिन्नचित्त होवोनी ॥ ३ ॥ राजा म्हणे हाय हाय । अपुत्र मी करूं काय । दैवें देखिले हे पाय । माझा अपाय दुरावेल ॥ ४ ॥ गुरु म्हणे धरीं धैर्य । तुज सांगतो उपाय । जेणें घडेल श्रेय । तुझा अन्वैय वाढेल ॥ ५ ॥ असे एक रविव्रत । सर्व पापा करील शांत । देईल सुख अत्यंत । उत्तम सुत देतें जें ॥ ६ ॥ हो कां जातिबंध्या नारी । मृतबंध्या होई जरी । ती हें व्रत करी तरी । होईल निर्घारी सुपुत्र ॥ ७ ॥ जिचा गर्भ स्रवेळ । किंवा पोटीं धरील सल । नवमासांपूर्वीं पडेल । मरोनी उपजेळ बालक ॥ ८ ॥ उपजतांची शून्य पडेल । किंवा सटवी शिंवेळ । किंवा बाळपणीं मरेल । जड होईल सर्वथा ॥ ९ ॥ होई ग्रहभूतरोगार्त । किंवा आकस्मिक प्राणांत । ऐसे हे दोष समस्त । हें व्रत

१ शत्रु जिकणारा. २ वंश.

निर्वारील ॥ १० ॥ सप्तमी रविवार दिनीं । पंचांगशुद्धी पाहोनी । चंद्र अनुकूल जाणोनी ।
 व्रतारंभ करावा ॥ ११ ॥ व्रतसंकल्प करून । करावें पुण्याहवाचन । नांदीश्राद्ध करून ।
 आचार्यवरण करावें ॥ १२ ॥ आचार्ये गृहशुद्धी करून । करावें अग्निस्थापन । विधीनं कलश
 मांडून । त्यावरी देवता स्थापाव्या ॥ १३ ॥ सूर्य रुद्र सप्त मातृका । ह्यांच्या स्वर्णप्रतिमा देवा ।
 पुजोनीं तदुत्तरभागीं एका । शांत्यर्थ ठेवा सात कलश ॥ १४ ॥ ते विधीनं पूजोन । शांति-
 सूक्त जपून । करोनियां अन्वाधान । करावें हवन विधीनं ॥ १५ ॥ समित्तिल यव पायस ।
 अष्टोत्तरशत प्रत्येकास । आहुती द्याव्या होमशेष बळीदानादि करावें ॥ १६ ॥ पूर्णाहुती
 करूनी । जीवत्प्रजा सुवासिनी । त्यांकरवीं कलशोदकांनीं । अभिषेक करवावा ॥ १७ ॥
 दीर्घायु होवो ह्यांचा बाळ । सूर्यादि ग्रहमंडळ । त्रिमूर्ती लोकपाळ सकळ । सर्वथा बाळ
 रक्षोत ॥ १८ ॥ सर्वही रक्षोत अनुदिनो । बालग्रह भूत अग्नि शनी । न पीडोत निशिदिनो । असे
 चिंतुनी अभिषेकावें ॥ १९ ॥ स्नान करोनी वस्त्रें तीं । द्यावीं आचार्यांचे हातीं । सुवासिनी
 ब्राह्मणाप्रती । यथाशक्ती दक्षिणा द्यावी ॥ २० ॥ आचार्यांचावें गोप्रदान । तिलपात्रीं काळ-
 मूर्ती पुजोन । ती ब्राह्मणा देवोन । ब्राह्मणभोजन करावें ॥ २१ ॥ यथेष्ट वाढावें पायसान्न ।
 दक्षिणा तयां देवून । घ्यावें आशीर्वचन । अरिष्टनिरसन होईल ॥ २२ ॥ दीर्घायु होवो
 बालक । शंभर वर्ष भोगो सुख । जें याचें दुरितदुःख । तें वडवामुखांत पडो
 ॥ २३ ॥ ब्रह्मा हरिहर षडानन । इंद्र वायु हुताशन । करोत अरिष्टनिरसन । विप्रें

आशीर्वचन असें द्यावें ॥ २४ ॥ करावें कर्म ईश्वरार्पण । करावें कुंडुबासह भोजन ।
 सूर्यप्रसादें अरिष्टनिरसन । होवोनी संतान वाढेल ॥ २५ ॥ असें ऐकोनी गुरुवचन ।
 राजा गुरुस गुजून । भक्तिभावें करून । व्रताचरण करिता झाला ॥ २६ ॥ मैत्रेयी
 एके दिनीं । स्वच्छंदें आली राजसदनीं । राणी लागे तिचें चरणीं । निवेदून दुःख आपुलें
 ॥ २७ ॥ मैत्रेयी म्हणे अनंतव्रत । करी तेणें होईल सुत । भूमंडळीं प्रख्यात । गुणवंत
 समरधीर ॥ २८ ॥ मार्गशीर्ष पौर्णिमेसी । आरंभावें व्रतासी । एक वर्ष नियमैसी ।
 प्रति पूर्णिमेसी पूजिजे ॥ २९ ॥ पूर्वीं करोनी स्वस्तिवाचन । विधिवत् व्रत आरंभोन । प्रदोषीं
 पूर्णिमेसी पूजन । कजि हविष्यान्न वर्षभर ॥ ३० ॥ कामपूरक भगवान् अनंत । हर्षें
 करितां हें महाव्रत । फळ दे सर्वेश्वर अनंत । देवो सुत भद्र दे जो ॥ ३१ ॥ असें करावें
 पूजन । वर्ष होतां संपूर्ण । उद्यापन करून गोप्रदान विप्रा द्यावें ॥ ३२ ॥ बारी उदकुंभ देऊन ।
 कीजे शक्त्या विप्रभोजन । एवं करितां आचरण । पाप शमन होईल ॥ ३३ ॥ लोकोत्तर गुणी
 पुत्र । चक्रवर्ती पवित्र । होईल मान्य सर्वत्र । यशस्वी अमित्रदमन दाता ॥ ३४ ॥ ब्रह्मवा-
 दिनी मैत्रेयी । असें सांगोनी आज्ञा घेई । शीलधरा राज्ञी वंदी पार्यीं । म्हणे आई लोभ
 ठेवीं ॥ ३५ ॥ मैत्रेयीचें वचन । तें भूपा कळवोन । पतीच्या आज्ञेकरून । व्रताचरण करितसे
 ॥ ३६ ॥ एक वर्ष इविष्यान्न । ब्रह्मचर्य भूमीं शयन । कामक्रोधादि वर्जुन । धरी मौन शीलधरा
 ॥ ३७ ॥ तिला दत्ताची उपासना । व्रतीं ठेवी तीच भावना । सावरोनियां मना । व्रत

संपूर्ण करी यत्ने ॥ ३८ ॥ ब्रतें श्रीदत्त झाला प्रसन्न । स्वप्नीं निजरूप दाखवून । बोलें सुहास्य-
 वदन । साधु सधु म्हणोनियां ॥ ३९ ॥ अत्युत्कट धर्मफळ । राज्ञी मिळेल तत्काळ ।
 तुला पुत्र होईल सबळ । सप्तद्वीपपाळक ॥ ४० ॥ जो अकुंठितगती । स्मरतां देईल
 भेटी । असें बोलोनी भक्तपती । गुप्त होती तत्क्षणीं ॥ ४१ ॥ राणी मग उठोन । तें
 स्वरूप स्मरून । अत्यंत हृष्ट होऊन । सांगे स्वप्न राजातें ॥ ४२ ॥ कृतवीर्य सतोषला ।
 राणीचे पोटी गर्भ राहिला । उत्तम डोहाळा लागला । रायें केला पूर्ण तो ॥ ४३ ॥
 केले संस्कार यथाकाळीं । उच्चै पांच ग्रह जे वेळीं । उदित असती ते वेळीं ।
 निशीथकाळीं प्रसवली ॥ ४४ ॥ दिशा झाल्या प्रसन्न । मंद वाहे पवन । अग्निज्वाला
 प्रदक्षिण । वाहती गगन स्वच्छ हो ॥ ४५ ॥ ब्रह्मांडी हर्ष झाला । देवीं हुंडुभिनाद केला ।
 अप्सरा नाचती सलीला । गंधर्व गाती समरसें ॥ ४६ ॥ पुष्पे वर्षती दिविज । बाळाचें
 फांकलें तेज । दीप झाले निस्तेज । वाटे लाज नक्षत्रा ॥ ४७ ॥ धर्मी राहिले जनाचें मन ।
 सज्जन होती प्रसन्न । सिद्ध देती आशीर्वचन । आयुष्मान हो म्हणोनी ॥ ४८ ॥ राजा
 बोलावी गणकां । करवी बाळाच्या जातका । धन धान्य वस्त्रादिकां । देई लोकां यथायोग्य
 ॥ ४९ ॥ द्विजां दिधलें सुवर्ण । केलें अमित गोदान । ज्योतिषी साधूनी लग्न । बोलती
 वचन सुहृष ॥ ५० ॥ दैवशाली हा कुमार । श्रीदत्तात्रेयकृपापात्र । तपोबळें पवित्र ।
 होईल सर्वत्र प्रख्यात ॥ ५१ ॥ याचें घेतां नाम । नष्ट वस्तूचा आगम । स्मरतां करील

आगम । निगमागमप्रवीण हो ॥ ५२ ॥ सप्तद्वीपमहीपती । होईल हा चक्रवर्ती । अनंतव्रतें
 निश्चिती । पंचाशिती सहस्र वर्ष ॥ ५३ ॥ सूर्यव्रतें रोगरहित । लक्षायु होय निश्चित ।
 जितेंद्रिय विजयी संतत । जो संमत सर्वाला ॥ ५४ ॥ ऐसें ऐकोन गणकवचन । राजा करी
 त्यांचें पूजन । सोळावे दिवशीं अभिधान । ठेवी अर्जुन सुताचें ॥ ५५ ॥ यौवराज्या योग्य अर्जुन ।
 हो तो पिता गेला मरून । म्हणती पौर प्रधान । करी राज्य अर्जुना ॥ ५६ ॥ अर्जुन म्हणे नको
 राज्य । मनापासोन केलें त्याज्य । तें जरी हो का पूज्य । अतीं प्राल्य कष्ट दे ॥ ५७ ॥ भूमीचा
 षष्ठांश । व्यापाराचा द्वादशांश । घेवूनी जो प्रजेस । न पाळी प्रजेस न्यायानें ॥ ५८ ॥ चोरादि-
 कांपासून । न करी प्रजासंरक्षण । न हो हें राज्यलक्षण । नरक दारुण तया अंतीं ॥ ५९ ॥
 असोनियां समर्थ । अधर्म न वारितां व्यर्थ । सांठवी अन्यायें अर्थ । तो धूर्त नरकीं पडेल
 ॥ ६० ॥ जो नीती सोडूनी । क्रोधलोभ जोडूनी । अदंढ्यातें दंडूनी । दे सोडूनी दंड्यातें
 ॥ ६१ ॥ तुम्ही म्हणाल हें असें । कळे तरी त्वां वागावें तसें । हें तो घडेल कसें ।
 परविश्वासें राज्य करूनी ॥ ६२ ॥ जे भृत्य ठेवी भूप । ते करिती जें पाप । चतुर्थांश
 आपोआप । तें नृपमस्तकीं पडे ॥ ६३ ॥ एवं मी एकला । कसें जोडूं साधुफला । मग ह्या
 राज्याच्या बोला । ऐकोनि बोलला गर्गमुनी ॥ ६४ ॥ अर्जुना तूं धन्य होसी । हें यथार्थ
 बोलसी । जो दोहील भूधेनूसी । तेणें प्रजावत्सासीं पाळावें ॥ ६५ ॥ धरितां तीक्ष्ण दंडा ।
 होईल प्रजेला पीडा । कीं धरितां मृदु दंडा । तया वेडा करितील ॥ ६६ ॥ जसा नाति-

शीतोष्ण । मनोहर वाटे पवन । युक्त दंड तसा जाण । प्रजारजन करी भूप ॥ ६७ ॥ जरी पराव्याच्या विश्वासा । तूं न धरिशी सहसा । तरी तूं योगाभ्यासा । करी साध्वंसा वारील तो ॥ ६८ ॥ योगें नाना देह धरिशी । तूं एकला राज्य करिशी । मनोवेंगे तूं फिरिशी । सर्व जाणशील साक्षित्वें ॥ ६९ ॥ अनसूयागर्भरत्न । दत्तात्रेयाभिधान । सहायपर्वती आसन । असें जाण जयाचें ॥ ७० ॥ ज्याला म्हणती योगींद्र । यन्नामें सुके भवसमुद्र । नित्य जो विनिद्र । ध्याती वितंद्र मुनी ज्यातें ॥ ७१ ॥ निस्त्रैगुण्यमार्गे चाले । भक्ता रक्षी योगबळें योगानंदे जो झुले । ज्या देखिलें समदर्शनीं ॥ ७२ ॥ महात्मा तो विश्वसाक्षी । सर्वा समान निरीक्षी । भजकांचा जो पक्षी । दुष्टां शिक्षी स्वयेंची ॥ ७३ ॥ तरी त्या जुये विषमत्व ! नये ज्याला निर्दयत्व । नित्य घरी समत्व । योगी सत्त्वबळांन ॥ ७४ ॥ माता बाळाचें लालन । किंवा करी ताडन । तिला निर्दय म्हणोन । दोष कोण ठेवील ॥ ७५ ॥ तसें संतांचें पालन । दुष्टां करितां शिक्षण । नियंत्या नये दूषण । हें भूषण गुणदोषातीता ॥ ७६ ॥ जगद्धाता अत्रिनांदन । तपस्वी योग्यांचें ध्यान । जो भक्तां दे इष्टदान । त्याचें आराधन करीं तूं ॥ ७७ ॥ जंम दैत्यें स्वर्गस्थान । हरिलें तेव्हां येऊन । इंद्र केलें आराधन । त्याला स्थान पुनः दिलें ॥ ७८ ॥ अद्यापि इंद्र सेवा करी । देवासह नित्य दर्शन करी । म्हणोनी नाहीं त्याला सरी । सुखें राज्य करी स्वर्गाचें ॥ ७९ ॥ ज्याचें

दुष्कर आराधन । दुर्मतीला वाटे कठिण । सुमतीला सुकर जाण । जो कारण
 आत्मभूत ॥ ८० ॥ देहाभिमानी बहिर्मुख । जे न सोडिती विषयसुख । न दिसे तयां
 भगवन्सुख । कैचें सुख मग तयां ॥ ८१ ॥ दुर्मतीला तो दूर । भक्तांसमीप निरंतर ।
 व्यापक जो योगीश्वर । त्यापासून वर मिळवीं तूं ॥ ८२ ॥ ज्याचें नित्य गंगास्नान ।
 माझीं करी शयन । सद्याद्रीवरी आसन । करी ध्यान गाणगापुरीं ॥ ८३ ॥ कुरुक्षेत्रीं
 आचमन । घोपेश्वरीं जाऊन । करी जो भस्मधारण । संध्यावंदन कन्हार्डो ॥ ८४ ॥
 कोल्हापुरी भिक्षाटन । पांचाळेश्वरीं जाऊन । नित्य करी भोजन । विचित्राचरण
 जयाचें ॥ ८५ ॥ पंढरपुरीं जाऊन । नित्य सुगंध लेवून । पश्चिम सागरीं येऊन । करी
 अर्घ्यदान सायंकाळीं ॥ ८६ ॥ जो जो करील स्मरण । त्या त्या देई दर्शन । व्यापिलें
 जेणें त्रिभुवन । असो नमन तच्चरणा ॥ ८७ ॥ ज्याची लीला ऐकोन । तृप्त होती कान-
 मन । त्याला कोण कां नमन । न करील जनमान्य जो ॥ ८८ ॥ जो मायाध्यक्ष होऊन ।
 करी जग उत्पन्न । त्याचें करी पालन । जो स्वयें उदासीन निर्गर्व ॥ ८९ ॥ ब्रह्मरूपें
 उत्पादक । विष्णुरूपें पालक । रुद्ररूपें संहारक । करी एक तो सर्व ॥ ९० ॥ तो
 भक्तिचा मुकेल, । भक्ताधीन राहिला । अंतर न देतां भक्तांला । खेळ भला
 करी तो ॥ ९१ ॥ योग क्षेम भजकाचें । वाहें हें विरुद त्याचें । आगम गाजवी तयाचें ।
 दर्शन करी अर्जुना ॥ ९२ ॥ भावें करितां सेवन । तो होईल प्रसन्न । नातरी त्याचें मन ।

वळवील कोण कसें बा ॥ ९३ ॥ त्याणें देतां वरदान । एकला करशील तूं जाण । ससद्वीप-
 पृथ्वी पालन । स्वेच्छाचरण होवोनी ॥ ९४ ॥ तो देईल तुला धृती । तो देईल नानाशक्ती ।
 भावें करीं त्याची भक्ती । दे जो सन्मती मुक्तिदाता ॥ ९५ ॥ जें जें मनीं आणसी । योग-
 प्रभाव तें मिळविशी । मानूनी माझ्या वचनासी । सेवीं दत्तासी सत्वर ॥ ९६ ॥ एकोन
 गर्गांचे वचन । वेधलें तत्काळ मन । गर्गां करोनी नमन । प्रेमें अर्जुन बोलतसे ॥ ९७ ॥
 धन्य धन्य तूं सुनी । श्रीदत्ताच्या स्मरणीं । योजिलें मजलागोनी । हा मी मानी अनुग्रह
 ॥ ९८ ॥ सकाम हित दावूनी । माझी वृत्ती वळवोनी । लाविली श्रीदत्तभजनीं । झाला
 मनीं परम हर्ष ॥ ९९ ॥ धन्य धन्य अत्रिमुनी । धन्य अनसूया साजणी । पुरात्मा आणिला
 ज्याणीं । नामरूपा आश्चर्य हें ॥ १०० ॥ असा जो अत्रिपुत्र । दत्तात्रेय पवित्र । ज्याणें
 घातलें योगसत्र । असे सर्वत्र जो ॥ १०१ ॥ ज्याची ऐकोनी दिनचर्या । मी पावलों
 आश्चर्या । तो कसा भेटला देववर्या । सुनिवर्या हें सांगावें ॥ १०२ ॥ देवेंद्रें जाऊन । कोठें
 केलें दर्शन । कसें केलें आराधन । वळविलें मन केंवी त्याचें ॥ १०३ ॥ त्याच्या राज्याचा
 जंभासुर । कसा करी अपहार । असुराशीं कीं समर । अमरेंद्रा वर काय दिला ॥ १०४ ॥ हें
 चरित्र अपूर्व । एकावें वाटे सर्व । कान पसरूनही शर्व । सोडोनि गर्व नायकेल को ॥ १०५ ॥
 मी असें अर्द्धधान । माझें करी समाधान । दत्तचरित्र पावन । ऐकवा कान भरोनी ॥ १०६ ॥
 मग मीही करीन । श्रीदत्ताचें सेवन । जेणें होय प्रसन्न । देईल वरदान श्रीदत्त ॥ १०७ ॥ असें

बोलतां अर्जुन । गर्ग पावे समाधान । बोलें उत्तर वचन । चित्तीं चिंतोनि श्रीदत्त ॥ १०८ ॥
इति श्रीदत्तमाहात्म्ये चतुर्थोऽध्यायः ॥ ४ ॥ श्रीगुरुदत्तात्रेयार्पणमस्तु ॥

अध्याय ५ वा

श्रीदत्त समर्थ ॥ गुरु म्हणे शिष्या परिस । गर्ग सांगे अर्जुनास । जंभ नामें
दैत्य खास । भूतळीं वास जयाचा ॥ १ ॥ जिंकोनी नृपमंडळ । स्वाधीन केलें भूमंडळ ।
तो अजेय झाला सबळ । महाखळ दारुण ॥ २ ॥ आतां जिंकावें देवांसी । हिसकून
घ्यावें स्वर्गासी । म्हणोनि एका भृत्यासी । देवापासीं पाठवी ॥ ३ ॥ देवीं न मानितां
सत्वर । मिळवोनियां असुर । स्वर्गीं आला जंभासुर । समरधीर शूर जो ॥ ४ ॥ मग
देव जावोन । इंद्रा सांगती वतमान । इंद्र देवसेना घेऊन । दैत्यकंदन आरंभिलें ॥ ५ ॥ तो संग्राम
दारुण । देव घेती दैत्यांचे प्राण । दैत्यां अंगीं नुरे त्राण । अंगीं बाण झोंबतां ॥ ६ ॥ दैत्य करिती
पलायन । जंभासुरें पाहून । दैत्यां मागें वळवून । सरसावून ये पुढें ॥ ७ ॥ पुढें होवोनी
जंभासुर । देवां करी जर्जर । नानाशस्त्रीं देतां मार । ते निर्जर घाबरले ॥ ८ ॥ न हटे तो
दनुज । थकले सर्व दिविज । पळतां वाटे लाज । देवराज तें पाहे ॥ ९ ॥ ऐरावतारूढ होऊन ।

हातीं वज्र धरून । इंद्र करी दैत्यमर्देन । दैत्य मरोनि जाती ते ॥ १० ॥ दैत्यांचे
 देह तोडी । वज्रें मस्तकें फोडी । बाहनावरोनि पाडी । हस्तपादादिक ॥ ११ ॥ करोनि
 वज्रप्रहार । मूर्च्छित केला जंभासुर । तथापि तो महाशूर । वज्रें सत्वर उठला ॥ १२ ॥
 केलें इंद्रा जर्जर । पळविलें निर्जर । करोनी शब्द थोर । झाला असुर तो विजयी ॥ १३ ॥
 सर्व दैत्य घेऊन । अमरावतींत जाऊन । इंद्रपदीं बसोन । इंद्र आपणा म्हणवी तो
 ॥ १४ ॥ देवां भूतळीं घालोन । दिग्पालांचे अधिकार घेऊन । त्रैलोक्य आपुलेंसे करून ।
 भोगी आपण यज्ञभाग ॥ १५ ॥ जेथें देव असती । तेथें दैत्य जावोनी भिडती । देव
 मेरुगुहेंत लपती । अन्य गती नसे जयां ॥ १६ ॥ सर्व देव मिळोनी । गुरुपाशीं येवोनी ।
 दुःख निवेदिती बंदूनी । दीन होवोनी दुःखातुर ॥ १७ ॥ गुरो आमुची ही स्थिती ।
 पुढें आमुची काय गती । शत्रु आम्हां नावरती । खचली मती आमुची ॥ १८ ॥ गुरु
 म्हणे वासवा । कोणी न टाळी दैवा । जें जें होणार जेव्हां । तें तें तेव्हां होतसे
 ॥ १९ ॥ आतां तुम्हीं सत्वर । जावें सद्यगिरीवर । तेथें वसे देवर । अत्रिकुमार
 श्रीदत्त ॥ २० ॥ परमात्मा तपोधन । करी शरणागतरक्षण । तो करील कृपेक्षण । दुःखहरण
 शरण तो ॥ २१ ॥ जो मनीं धरी धीर । त्याला देईल तो वर । तुम्ही चला सत्वर । सेवातत्पर
 होवूनी ॥ २२ ॥ तें गुरुवाक्य मानून । गुरुचरण बंदून । दत्ताश्रमीं देवगण । घेऊन भावें वंदिती
 ॥ २३ ॥ दिसे मूर्ती आजानुकर । सर्वावयवीं सुंदर । अप्रतर्क्य मनोहर । दिगंबर विशालाक्ष

॥ २४ ॥ प्रफुल्लकमलमुख । रूप दिसे सुरेख । कंबुकंठ त्रिरिख । पाहतां सुख अपार
 ॥ २५ ॥ नग्नयुवती मांडीवर । घेवोनियां वारंवार । चुंबन घेई घरोनि कर । प्रेमभर आणोनि
 ॥ २६ ॥ स्वयें अनघ असोनी । अनघा नामें स्त्रियेलागूनी । पाचारी जो मद्यपानी ।
 आसक्त होवोनी मत्त दिसे ॥ २७ ॥ असें त्याचें रूप पाहोन । देव दूरी राहून ।
 करिती साष्टांग नमन । न मन दे त्यांकडे श्रीदत्त ॥ २८ ॥ श्रीदत्त चालतां चालती ।
 उभा होतां उभे राहती । बैसतां बैसती । नमन करिती पुनः पुनः ॥ २९ ॥ असा बहुकाळ
 गेला । श्रीदत्तें प्रभ्रही न केला । खेद वाटे देवाला । धिक्कारिती आपणांतें ॥ ३० ॥ अहो
 आम्हां तपोबळ । नाहीं किंवा भावबळ । म्हणोनी उपेक्षी केवळ । भक्तपाळ हा गोविंद
 ॥ ३१ ॥ आतां हाचि निर्धार । येथ दाकूं कलेवर । जंव न मिळे अभयकर । परमेश्वराचा
 आम्हांशीं ॥ ३२ ॥ असें म्हणोनि ते देव । न सोडिती तो ठाव । होतां त्यांचा हृद भाव ।
 दत्तेदेव बोलतसे ॥ ३३ ॥ सोडूनियां स्वर्गस्थान । येथें कां केलें आगमन । कां वाळलें तुमचें
 वदन । कदन कोणी केलें कीं ॥ ३४ ॥ ऐसें वचन ऐकून । श्रीदत्ता करूनी नमन । बोलती
 होवोनि दीन । ते गीर्वाण दुःखित ॥ ३५ ॥ जगत्प्रभो देवदेव । सर्वज्ञ तूं जाणसी सर्व ।
 जंभनामा दानव । महावैभव मातला ॥ ३६ ॥ तेणें आराधुनी भर्ग । घेतला आमुचा स्वर्ग ।
 तेथें वसवी दैत्यवर्ग । आमुचा मार्ग काय आतां ॥ ३७ ॥ तेणें घेतले यज्ञभाग । तोच भोगी
 सर्व भोग । ज्यावरी शस्त्रप्रयोग । न चाले भंग नसे ज्याचा ॥ ३८ ॥ तूं तरी परमेश्वर ।

आम्ही तुझे किंकर । शत्रूचा करी संहार । आतां उशीर न लागावा ॥ ३९ ॥ प्रळयीं हा
 ब्रह्मांडगोल । न लागतां एक पळ । जाळिसी एकला सकळ । कायसा वेळ दैत्यदळणीं ॥ ४० ॥
 आम्ही सर्व गताधिकार । करूं भूमीवरी संचार । होवोनि लाचार जसें नर । तूं कृपासागर
 तारक हो ॥ ४१ ॥ देवा आम्ही तुझे भक्त । तंच आमुची गती व्यक्त । आतां त्वत्पदीं झालों
 सक्त । दुःखमुक्त करी आतां ॥ ४२ ॥ श्रीदत्त बोलें हसोन । स्त्रीचें उच्छिष्ट खाऊन । अष्ट झालों
 मीं पीवून । पानशेष दूषित मी ॥ ४३ ॥ मद्यासक्त मी न बंशी । माझी स्थिती झाली अशी ।
 व्यर्थ तुम्ही मजपासीं । आलेत शीघ्र चला परत ॥ ४४ ॥ स्त्रीसंयोगें ये पतन ।
 स्त्रीसंभोगें दुःख दारुण । देवें स्त्रीचें उच्छिष्टपान । करोनि अष्ट झालों मीं
 ॥ ४५ ॥ आतां पुढें काय गती । हंही येतसे चितीं । धर्माधर्माची नसे खंती । पापपुण्यगणती
 मग कैची ॥ ४६ ॥ असें श्रीदत्ताचें वचन । ऐकोनियां देवगण । गुरुवचन स्मरून । नमन
 करुनी बोलती ॥ ४७ ॥ भगवान् हें तव यथार्थ । जे मायारचित पदार्थ । ते व्यापिले हा
 उच्छिष्टाचा अर्थ । अष्ट पदार्थ जीवत्व ॥ ४८ ॥ मद्य हे मोह प्रमाद । ह्याचा जीव घे स्वाद ।
 तूं ईश्वर स्वच्छंद । भेदपरिच्छेद तुज नाही ॥ ४९ ॥ तूं अनघ अससी । अनघा हे असे
 तसी । तव शक्ती निश्चयेसी । विद्या तुजसी अभिन्न हे ॥ ५० ॥ सूर्याची प्रभा जसी । विप्र
 आणि चांडाळ यांसी । स्पर्शितां पुण्य पापाशीं । न घे तशी तव शक्ती ॥ ५१ ॥ तुझा होतां

अनुग्रह । कोण करील नियह । अज्ञार्थ हा धर्मसंग्रह । सुज्ञ आग्रह धरील कीं ॥ ५२ ॥
 श्रीदत्त वदे हैं जरी । निश्चित केलें अंतरीं । दुःख जाईल दुरी । मिळेल बरी गती सत्य
 ॥ ५३ ॥ आतां तुझीं शीघ्र चला । युद्ध करूनी, शत्रूला । येथें आणा तयाला । निर्वीर्य
 करीन क्षणार्ध ॥ ५४ ॥ असें वचन ऐकून । देव करिती वंदन । शत्रूसमोर जाऊन । धैर्य रण
 आरंभिलें ॥ ५५ ॥ दैत्य बळें मार देती । देव तेथून पळती । दैत्य पाठीसी लागती । आश्रमा
 येती श्रीदत्ताच्या ॥ ५६ ॥ मागें दैत्यही पातले । दत्ताश्रमीं प्रवेशले । तेथें स्त्रीरत्न देखिलें ।
 ते सुलले पाहून ॥ ५७ ॥ कनक आणि कांता । भ्रम करिती अवलोकितां । जे न सुलती
 तयां तत्त्वतां । पूर्ण मुक्ता जाणावी ॥ ५८ ॥ जीचीं अंगें सुंदर । पद्मपत्रसम नेत्र । प्रफुल्ल
 कमलसें दिसे वक्त्र । विचित्र गात्र मनोहर ॥ ५९ ॥ ओठ विद्यासमान । हिरे भासती
 रदन । स्वर्णकलशापरी स्तन । रूपमंडन न वर्णवे ॥ ६० ॥ अशी ती सुंदरी नारी ।
 श्रीदत्ताच्या अंकावरी । बैसली ती त्या असुरीं । पाहिली नेत्रीं मनोज्ञ ॥ ६१ ॥ दैत्य
 मोहित होऊन । तिचा अभिलाष धरून । देवां देती सोडून । होवोनि ते कामातुर ॥ ६२ ॥
 न करितां प्रयत्न । आम्हां मिळालें स्त्रीरत्न । निर्बळ हे संपत्तन । यांचा यत्न कायसा ॥ ६३ ॥ देव
 मागें येतील । तरी ते ठार मरतील । असें बोलोनी दैत्य खल । शिबिका पुढें आणित्ती ॥ ६४ ॥
 दत्ताच्या मांडीवरुनी । त्या नारीतें उचलोनी । शिबिकेंत बसवुनी । मस्तकीं घेऊनी चालले

१ मनोहर. २ बैरी.

॥६५॥ देव तटस्थ पाहती । कांहीं बोलूं न शकती । दत्त बोलें तयांप्रती । नेली सती दैत्यांनीं ॥६६॥
 दोषांमाजी विशेष । परांगनास्पर्शदोष । जाळील कुळ निःशेष । एक निमेष न लागतां ॥६७॥
 यांहीं केलें महापातक । यांलां लागला कलंक । हतबळ हतश्रीक । उभय लोक अष्ट झाले
 ॥६८॥ साक्षात लक्ष्मी हें मच्छक्ती । दैत्यमस्तकीं बैसली ती । तोडोनि त्यांचीं शिरें
 सती । येईल मागुती सत्वर ॥६९॥ दैत्य झाले मृतोपम । करा यांसी संग्राम ।
 तुमचा हे एक रोम । न तोडितील निश्चयें ॥७०॥ आतां तुम्ही निमित्त मात्र ।
 उठा देव हो सत्वर । कां लावतां उशिर । न धरा दरे हृदयांत ॥७१॥ ऐकोनियां
 असें वचन । देवीं विश्वास ठेऊन । हातीं शस्त्रें घेऊन । जाऊनि दैत्यां मारिती
 ॥७२॥ कोणी तोडिती पादाग्र । कोणी तोडिती शिर । कोणी तोडिती कर ।
 पाठीवर मारू ॥७३॥ क्रोधावेशें निर्जन । देती शस्त्रांचा मार । दैत्यां पाडिती
 भूमीवर । पूर्व वर सरोनी ॥७४॥ केला परस्त्रीसंपर्क । तेंची थोर पातक । तेंणे
 झाले निस्तेजस्क । महामूर्ख दैत्य ते ॥७५॥ जरी देव हाणिती । तरी बरी हात
 न करिती । गेली तयांची शक्ती । नाठवीती मंत्रासी ॥७६॥ श्रीच्या कृपेने अमर ।
 जय पावले सत्वर । मेले ते सर्व असुर । श्रीदत्तवरप्रभावे ॥७७॥ मग शक्ती
 येऊन । दत्ताअंकी बैसून । प्रेमें घेई चुंबन । तंव सुरगण पातले ॥७८॥ येऊनी

वंदिती चरण । दत्त वेदे हो देवगण । तुम्हीं करोनियां रण । दैत्यगण मारिले ॥ ७९ ॥
 भयंकर जंभासुर । त्याशीं युद्ध केलें घोर । मारिले सर्व असुर । विजय थोर घेतला ॥ ८० ॥
 उभारिला विजयध्वज । धन्य हो तुम्ही दिविज । माझी ही रक्षिली लाज । खरीही आज सोडविली ॥ ८१ ॥
 तुम्ही केला उपकार । काय करूं प्रत्युपकार । माझे अंगींच तो निर्धार । जिरो अमर शूर हो ॥ ८२ ॥
 ऐसें ऐकोनि वचन । चकित झाले देवगण । बंदूनी प्रभूचे चरण । गद्गद वचन बोलती ॥ ८३ ॥
 नमो नमस्ते जनार्दन । बोलोनिया कूट वचन मोहविशी आम्हां लागून । कार्य करूनी स्वयंची ॥ ८४ ॥
 जे दैत्य आम्हां बांधिती । ज्यांला कोणी न जिंकिती । ते मारविले आम्हां हातीं । आचमी शक्ती हे नोहे ॥ ८५ ॥
 काष्ठाची बाहुली जेवी । सूत्रधार खेळवी । जयश्री आम्हां करवीं । घेवविली तेवी दयाळा ॥ ८६ ॥
 आसुची कायसी मती । आसुची कायसी शक्ती । स्वल्पही नसतां भक्ती । केली सुक्ती आसुची ॥ ८७ ॥
 तूं अससी स्वतंत्र । आम्ही खास परतंत्र । बांधोनिया कर्मसूत्र । मायायंत्रीं भ्रमविशी ॥ ८८ ॥
 तुझा नेणों अंत पार । तुला जोडूं दोनी कर । भूमीवर दाहूं शरीर । चरणीं शिर ठेवूं हें ॥ ८९ ॥
 श्लोक ॥ जय जय भयहारिन् भक्तचित्तानुसारिन् । सतत-विनततारिन् मर्त्यकृत्यानुकारिन् ।
 सद्यहृदयचारिन् देवदेवाब्जधारिन् । अवितर्तविनतहारिन् ते नमश्चित्तहारिन् ॥ ९० ॥
 ओवी ॥ ऐसा स्तवितां श्रीदत्त । होवोनियां प्रसन्नचित्त । म्हणे

१ रक्षित बाहे शरणागत ज्यानें.

देवहो अग्रमत्तं । होवोनी स्वर्गभोग द्या ॥ ९१ ॥ मी तुम्हां झालो प्रसन्न । मागोनी घ्या
 वरदान । माझ्या भक्तां काय न्यून । मी आसन्न नित्य ज्यांसीं ॥ ९२ ॥ देव म्हणती विनयेंसी ।
 जरी आम्हां वर देशी । भक्ती द्यावी निश्चयेंसी । दिवा निशी प्रेमयुक्त ॥ ९३ ॥ मग तथास्तु
 म्हणे आत्रेय । देव वंदूनियां पाय । ज्यांचा टळला अपाय । कांहीं उपाय न करितां ॥ ९४ ॥
 चित्तीं दत्ता चिंतूनी । पुनः पुनः नमूनी । देव जाती स्वर्गभुवनीं । घेती जाऊनी स्वाधिकार
 ॥ ९५ ॥ अद्यापि देवांसह इंद्र । पावूनी आनंद सांद्र । नित्य दर्शना येती वितंद्र । भावें
 योगींद्रपदाच्या ॥ ९६ ॥ गर्ग म्हणे रे अर्जुना । बरवी तुझी वासना । जाई दत्ताच्या
 दर्शना । तो कामना पुरवील ॥ ९७ ॥ होवोनियां निःसंशय । भावें धरितां त्याचे पाय ।
 केवी घडेल अपाय । हा उपाय वेद सांगे ॥ ९८ ॥ ऐकोनि गर्गाचें वचन । द्रवलें अर्जुनाचें
 मन । भक्त्युत्कंठित होवून । बोले वचन गर्गाप्रती ॥ ९९ ॥ धन्य धन्य तूं मुनी । अससी
 कीं महाज्ञानी । भक्ती उपजविली माझे मनीं । दत्तचरणीं सादरें ॥ १०० ॥ मी करतो
 गमन । द्यावें मला वरदान । दत्ताचें घडावें दर्शन । हेंची मन चिंतीतसे ॥ १०१ ॥ गर्ग
 तथास्तु म्हणतां । तो अर्जुन धरी पंथा । एकला सहाद्रीवरता । येता झाला सत्वर ॥ १०२ ॥
 जेथें जळ बाहे मंजुळ । वाटे परम शीतळ । वायु राहें निश्चळ । गाती कोकिल कोमल स्वरें
 ॥ १०३ ॥ जेथें घनदाटी वृक्षांची । नित्य वस्ती पक्ष्यांची । समृद्धी हो फलपुष्पांची । दुःखाची
 नच वार्ता ॥ १०४ ॥ जेथें वर सोडूनी । व्याघ्र धेनु मिळोनि । एकत्र खेळती त्या वनीं ।

आश्रम मुनीचा देखिला ॥ १०५ ॥ जेवीं साजे नंदनवन । तेवीं तें आश्रमस्थान । तेथें जाऊन
अर्जुन । अत्रिनंदनपद देखे ॥ १०६ ॥ देखोनी पदचिन्हासी । उल्हास झाला रायासी । गुरू
म्हणे दीपकासी । वर्णितां त्यासी नवल वाटे ॥ १०७ ॥ इति श्रीदत्तमाहात्म्ये पंचमोऽध्यायः
॥ ५ ॥ श्रीगुरुदत्तात्रेयार्पणमस्तु ॥



अध्याय ६ वा

श्रीदत्तात्रेयाय नमः ॥ गुरु म्हणे शिष्याप्रती । त्वां ऐकावें एकचितीं । पुत्र सांगे
पित्याप्रती । तेची उत्क्ती सांगतों ॥ १ ॥ सख्याद्रीवरी अर्जुन । जातां देखे पदचिन्ह ।
वज्रांकुश ध्वज नलिन । शोभायमान उमटलें ॥ २ ॥ पाहतां सचिन्ह पाडलें ।
अर्जुनाचें मन दाटलें । अंगीं रोमांच उठलें । नेत्री सुटले प्रेमाश्रु ॥ ३ ॥ मन झालें
निश्चळ । इंद्रियें न करिती खेळ । बुद्धी झाली विमळ । राहिली केवळ चेष्टाहीन
॥ ४ ॥ अंतर्बाह्य नेणे कांहीं । मीतूपण ठावें नाहीं । पददर्शनाची गती ही । योग्यां नाहीं
ठावी जी ॥ ५ ॥ दैवयोगें ये देहावर । करी तया नमस्कार । तेथें लोळें सादर । टाकी
अंगावर ती माती ॥ ६ ॥ म्हणे अहो धन्य हे मही । जें पद अलभ्य देवांलाही । तें अत्रांत

सेवी ही । ऐसी नाहीं दुर्जी धन्या ॥ ७ ॥ रोमांचसे तृणांकुर । उभारून पाठीवर । सुचवी
 हर्ष निर्भर । कृपापात्र हे भूमी ॥ ८ ॥ तंव देखिले वृक्ष फलित । शाखायें नम्र होत । म्हणे
 अर्जुन हे निश्चिंत । केवळ भागवत वाटती ॥ ९ ॥ पूर्वी केला अपराध । ताठा धरोनी झालो
 मदांध । म्हणोनी हा तमोंध । वृक्षजन्म दीधला ॥ १० ॥ असें मनीं आणून । फळें पुढे
 करून । शाखामस्तकें नमून । करिती वंदन भक्तीनें ॥ ११ ॥ हा पर्वत मनोरम । वाटे हा
 भागवतोत्तम । नित्य सेवी हा सत्तम । पुरुषोत्तमचरणरजा ॥ १२ ॥ नित्य कंदमूल फळ ।
 भगवंता दे स्वादुजळ । हा भाविक प्रेमळ । भक्त केवळ वाटे हा ॥ १३ ॥ असें मनीं
 चिंतून । चाले पुढे अर्जुन । चकोर चांदणें पाहून । आनंदघन होय जेवी ॥ १४ ॥ तेवी
 आश्रम पाहोनी । वेदध्वनी ऐकूनी । पुढे अर्जुन येऊन । पाहे नयनीं भगवंता ॥ १५ ॥ कोटी
 कंदर्प गाळूनी । मूर्ती ओतिली वाटे मनीं । मंद हास्य दिसे वदनीं । पाहतां मनीं हर्ष होय
 ॥ १६ ॥ आजानुबाहु सुरेल । पहातां डोळां होय सुख । दृष्टी चिकटे सविक । सेवी चोख
 रूपासूत ॥ १७ ॥ प्रफुल्ल कमलवदन । वाटे दयावें चुंबन । शरीर परम शोभन । वाटे आलिंगन
 हृद दयावें ॥ १८ ॥ दिसे दिगंबर मूर्ती । परम गोजिरी आकृति । तेथोनि न फिरे मागें वृत्ती ।
 जेवी गती योगियाची ॥ १९ ॥ मायेची करोनियां नारी । प्रेमें तिशीं क्रीडा करी । तें देखोनी
 पळती दुरी । अविचारी मुनी जे ॥ २० ॥ गर्गवचन स्मरून । हा खेळ जाणून । केवळ प्रेमळ
 अर्जुन । भाव धरोनी राहिला ॥ २१ ॥ दत्त म्हणे जा निघोन । नातरी करीन ताडन ।

धेरू तथास्तु म्हणून । श्रीचरण चुरू लागे ॥ २२ ॥ अंकीं ठेवूनी चरण । भावें करी
 संवाहन । जरी दत्त करी निर्भर्त्सन । तिकडे मन न देई ॥ २३ ॥ जसी कां सती
 नारी । कोपें पति मारी तरी । सेवेसी न अंतरी । न अंतरीं धरी तें ॥ २४ ॥ प्रभूचे पाय
 चुरतां । नखमाणिकें चमकतां । हार्दतम जाय अस्ता । स्वरूपीं लीनता सहज हो ॥ २५ ॥
 सहज होतां सेवन । समूळ नासे अज्ञान । ज्ञानें भगवत्प्रेमबंधन । होतें तोडून कोण टाकी
 ॥ २६ ॥ टाकी पदीं लोटूनि दत्त । तरी शिष्य न सोडित । जेवी लोहचुंबका धरित । तसा
 संसक्त होई राजा ॥ २७ ॥ करी पादसंवाहन । मद्य मांस दे आणून । दे सुगंधस्रक् चंदन ।
 फळें आणून देतसे ॥ २८ ॥ निद्रा आळस सोडून । चरणीं मन लावून । न सांगतां करी
 सेवन । उच्छिष्ट पानप्रसाद घे ॥ २९ ॥ त्याचें जाणाया अंतर । कौतुक करी ईश्वर । वाहु
 पाडी धरेवर । ईक्षणमात्रें करून ॥ ३० ॥ हांसोनि बोले आपण । भूपा अरिष्ट हें दाखण ।
 पळत जा येथून । येईल मरण वाटतें ॥ ३१ ॥ अशुद्ध संगाचें हें फळ । मी असें असंगळ ।
 कर्मबहिष्कृत केवळ । भक्ष्याभक्ष्यवर्जित ॥ ३२ ॥ मी उन्मत्त नग्न । नग्न स्त्रिये घेउन ।
 क्रीडा तीसीं करून । राहें अनुदिनीं भूपाला ॥ ३३ ॥ माझा संसर्ग दोष । तुज लागला
 विशेष । तोचि कुरील प्राणशोष । निःशेष तुला झळकोन ॥ ३४ ॥ ऐसें ऐकोनि वचन ।
 गर्गोपदेश स्मरून । बोले नमस्कार करून । तो अर्जुन दत्तातें ॥ ३५ ॥ देवा व्यर्थ कां

१ हार्दतम :- हृदयांतील अज्ञानांधकार. २ माळा किंवा द्वार. ३ नेत्रकटाक्षानें.

मोहविशी । समजलों मी मानसीं । लोकानुसारें वदसी । लीला दाविसी तसाच ॥ ३६ ॥
 तूं सर्वात्मा पुरुष । घेशी मायेनें हा वेष । असोनियां निर्विशेष । सविशेष भाससी ॥ ३७ ॥
 तूं अनघ निश्चळ । अनघा ही शक्ती केवळ । आपुल्यावरी घेसी आळ । जगज्जाळ आधाराची ॥ ३८ ॥
 हें जग उपजेल जरी । जरीं असशील तूं तरी । हें तो मृगजळापरी । हें विकारी
 दृष्ट नष्ट ॥ ३९ ॥ तूं आणि विश्व चराचर । जो उभयांचें नेणे अंतर । तो भेददर्शि पामर ।
 तो शास्त्रें बद्ध होतो ॥ ४० ॥ नाहीं जयाहून शुद्ध । तो तूं खास अशुद्ध । एवं यथार्थ जाणे
 जो बुद्ध । तो हो अशुद्ध त्वत्सम ॥ ४१ ॥ अज्ञां विस हा भेद । त्यां बांधी धर्म वेद । त्यांचें
 शिरीं विधिविषेध । तूं तो निर्बाध सर्वथा ॥ ४२ ॥ देह जावो अथवा राहो । त्वद्रूपीं मन
 निश्चळ होवो । विपरीत भावना न राहो । हा निश्चय भगवंता ॥ ४३ ॥ ऐकूनी अर्जुनाचें
 वचन । श्रीदत्त प्रसन्न होऊन । धन्यरे तूं भूपनंदन । देतो वरदान माग आतां ॥ ४४ ॥ तूं
 भक्तीतत्त्व जाणसी । म्हणोनि मज न सोडिशी । जिवलग तूं आवडसी । भक्त होसी
 निश्चळ ॥ ४५ ॥ जे माझे अनन्य भक्त । त्यांपाशीं राहूं मी सतत । जे असती
 अभक्त । दुःखयुक्त ते होती ॥ ४६ ॥ तूं न धरितां देहस्वार्थ । सोडोनियां भोग्यार्थ ।
 मत्सेवा केली यथार्थ । केलें सार्थक जन्माचें ॥ ४७ ॥ ऐसें बोलतां दत्त । राजा झाला
 पुलकांकित । निरिच्छ असून निश्चित । प्रारब्धप्रेरित वदे तो ॥ ४८ ॥ देवा जरी प्रसन्न
 होसी । देई सर्व समृद्धीसी । यांचें मला एकुलत्यासी । प्रजापालनसामर्थ्य ॥ ४९ ॥ अविरोधें

धर्मार्थ काम । असावें यश निःसीम । म्यां न्हवें बलधाम । देवो मन्नाम नष्टलाभ ॥ ५० ॥
 धर्म प्रजापालन । न्हवें परचित्तज्ञान । सरती त्याला घडावें दर्शन । सर्वसिद्धयागमन
 असावें ॥ ५१ ॥ सहस्र बाहू असावें इच्छितां । जय मिळावा सर्वथा । इच्छित स्यानीं
 जाण्याकरितां । अकुंठित गती असावी ॥ ५२ ॥ सदा सर्वज्ञता असावी । स्वर्गी पाताळीं
 गती न्हावी । कुमार्गी प्रवृत्ती न न्हावी । सदा असावी सत्संगती ॥ ५३ ॥ अतिथी पूज्य
 यावें घरीं । अक्षय द्रव्य असावें भांडारीं । अरी न रहावा भूमीवरी । न्हवें महीवरी
 साम्राज्य ॥ ५४ ॥ आयुष्य पूर्ण असावें । धारातीर्थी मरावें । अवतुल्यानें मारावें । तुमचें
 नित्य स्मरण ॥ ५५ ॥ भक्ती असावी भवचरणीं । सदोदित अन्यभिचारिणी । हेचि आवडी
 माझे मनीं । असे म्हणोनि नमस्कारी ॥ ५६ ॥ प्रभू म्हणे हे दिले वर । तूं होसी
 सप्तद्वीपेश्वर । ऐसे बोलतां योगेश्वर । फुटले सुंदर दोन सुज ॥ ५७ ॥ मग प्रेमें दाटून ।
 हढ घेई देवांचे आलिंगन । आलिंगितां द्वैतभान । जाऊनी निश्चळ राहिला ॥ ५८ ॥
 ओळखोनी अंतःस्थिती । वरदान आणूनी चितीं । त्यावरी माया सोडिती । पुनः
 उठविती तयातें ॥ ५९ ॥ श्रीदत्त म्हणें तयासी । त्वां जावोवि माहिंस्मतीसी ।
 राज्याभिषेक आपणासी । करवी विधिंसी मदाज्ञेनें ॥ ६० ॥ तथास्तु म्हणोनें अर्जुन
 भावें गमन करून । म्हणे शिरसा मान्य वचन । विसरण न न्हावें तुमचें

॥ ६१ ॥ माझे असावे स्मरण । आपले हे चरण । हचि माझे जीवन । येथे प्रमाण
मन तुमचें ॥ ६२ ॥ जेवी बाळा सोडून । दुरावे जरी कुर्मणि । त्याचें करितां स्मरण ।
तया जीवन येतसे ॥ ६३ ॥ जीवन येतसे भक्तां । तुम्हीं मनीं आठवितां । जेवीं कुर्मिणीनें
विसरतां । बाळे पंचता पावती ॥ ६४ ॥ कुर्मिणीला येवो भ्रमप्रमाद । तुम्ही ईश्वर खचछंद । तुम्हां
न ठावा भ्रमप्रमाद । साक्षी वेद देतसे ॥ ६५ ॥ तुमचे आज्ञेकरून । जीवावरी आवरण ।
घाली माया दारुण । म्हणोनी भ्रमण पावती ॥ ६६ ॥ तीच माया तुम्हांपासीं । तिचें
आवरण नये तुम्हांसी । लौकिक भागेसी । उपमेय जी ॥ ६७ ॥ स्वाधीन स्वाश्रयमाया ।
अन्या ठेवी मोडूनियां । ती नावरी स्वाश्रया । लोकत्रया ठावें हे ॥ ६८ ॥ जैसा पाळला
कुतरा । छु म्हणतां धरी परा । धन्यावरी नये त्याच्या घरा । सेवी त्यावरी न भोके
॥ ६९ ॥ जो होई तुझा भक्त । त्यापुढे माया हो अशक्त । मी तुझा भक्त व्यक्त ।
अव्यक्त माया काय करील ॥ ७० ॥ आम्हां मायेचें नाहीं भय । आम्हां पुढे काळ काय । दैव-
रेषेवरी पाय । देवू हे पाय आठवितां ॥ ७१ ॥ देवा योगक्षमाची वार्ता । सोडुनि देवू सर्वथा
जेथें तेथें तुझ्या कथा । गाऊं माथा नम्र करूनी ॥ ७२ ॥ असो आतां हे मागणें । सर्वथा
आम्हां न विसरणें । आम्हां वांचवावे स्मरणें । हे गान्धारणें पुनः पुनः ॥ ७३ ॥ असें म्हणोनी
अर्जुन । चाले मागे पाहून । जेवीं सासुन्या जातां सून । पुनः पुनः फिरोनि मागे

पोहे ॥ ७४ ॥ स्मरण ठेवूनी अंतरी । राजा आला रेवातीरीं । प्रवेशाला माहिष्मतीपुरीं ।
 घेती सामोरी पौरमंत्री ॥ ७५ ॥ देव ऋषी आणि महर्षी । त्यांतें आणिलें संतोषीं ।
 त्यांहीं मंत्रवाद्यघोषीं । अभिषेक केला विधीन ॥ ७६ ॥ स्वर्णपवित्रयुक्त सुरेखा ।
 औदुंबरची ओली शाखा । तिणें अभिषेकिती तीर्थोदका । नाना शाखामंत्रंसी ॥ ७७ ॥
 त्यांसी अभिषिक्त अर्जुन । देई क्षेत्र-गो-स्वर्ण । दीनांघ कृपणा घन । देई अन्न यथेच्छ
 ॥ ७८ ॥ वसुरुद्रादित्य देव । आले मरुद्गण विश्वेदेव । त्यांहीं अभिषेकिला राव । महोत्सव
 तेव्हां झाला ॥ ७९ ॥ महाराज अर्जुन । सर्वांचें करी पूजन । ते देती आशीर्वचन । सुखी
 आयुष्मान् हो म्हणुनी ॥ ८० ॥ नाना राजे करभार । घेऊनि आले समोर । डांगोरा पिटे
 नृपवर । ते सर्व पौर ऐकतां ॥ ८१ ॥ माझ्या वांचोनी जो करीं । जरी कां शस्त्र धरी । किंवा
 जो हिंसा चौर्य करी । त्याला मारीन ठार मी ॥ ८२ ॥ ऐसें ऐकोनी वचन । शस्त्रें देती
 टाकून । भयें पाळिती वचन । लीन होवोन सर्वदा ॥ ८३ ॥ तोचि झाला क्षेत्रपाळ ।
 ग्रामपाळ पशुपाळ । सेनाधान्यधनपाळ । विप्रपाळ तोचि झाला ॥ ८४ ॥ अग्नि चोर रिपु
 व्याळ । यांहीं प्रजा होता व्याकुळ । नाना रूपें धरोनी संभाळ । करी भूपाळ विपद्भूतां
 ॥ ८५ ॥ नष्ट लांचे नाम घेतां । दर्शन दे ध्यान करितां । सर्वां झाली अरोगता । वृष्टी पडे
 यथाकाळीं ॥ ८६ ॥ सुफळा झाली घरा । भूपें यज्ञें भूसुरामरां । तप्त केलें न्यायें नरा । पाळी
 फिरे जो त्रिलोकीं ॥ ८७ ॥ माघ कृष्ण अष्टमीदिनीं । अनघाष्टमी व्रत करुनी । ब्राह्मणां

भोजन दे दुसरे दिनीं । प्रतिवर्षी नियमानें ॥ ८८ ॥ जो हैं अष्टमीव्रत करील ।
तो नर सुखी होईल । सकलाभिष्ट लाभेल । हे धोल मानील जो ॥ ८९ ॥ यद्दिनीं
मिळाला वर । तद्दिनीं उत्सव करी थोर । श्रीदत्तदर्शन वारंवार । करीं प्रेमभर
होवोनी ॥ ९० ॥ जो परम दुर्धर्ष तेजस्वी । बळी सहस्रकर कीं रवी । विजयी सुकीर्ति
मिरवी । नुरवी जो दुःखवार्ता ॥ ९१ ॥ ज्याला नसे विस्मरण । करी शरणागतरक्षण ।
सर्वैश्वर्य भोगून । गाथा वदवी जर्गी हे ॥ ९२ ॥ श्लोक ॥ न नूनं कार्तवीर्यस्य । गतिं
यास्यति पार्थिवाः । यज्ञदानतपोयोग- श्रुतवीर्यजयादिभिः ॥ ९३ ॥ एके दिवशीं सहस्र
नारी । घेवोनियां रेवातीरीं । स्वच्छंदें अर्जुन क्रीडा करी । तंव देवारी रावण आला ॥ ९४ ॥
अर्जुन हा महाशूर । नारदवाक्यें जाणूनी निशाचर । आला करावया संसर । तया देखती
ल्या नारी ॥ ९५ ॥ अर्जुन नेत्रसंकेत करून । स्त्रियांकरवीं करविलें बंधन । घाळा खेळावया
लागून । ठविला नेऊन सदनंत ॥ ९६ ॥ पोर धरिती त्याच्या करा । भोवंडिती त्या निशाचरा ।
हैं कळलें कुबेरा । प्रार्थुनी नृपवरा सोडविला ॥ ९७ ॥ असा बळी तो अर्जुन । नगरीं ही
नित्य राहून । नानारूपीं सप्तद्वीप धुंडोन । राज्यपालन करी धर्म ॥ ९८ ॥ नमस्ते कार्तवीर्याय ।
हा तयाचा मंत्र होय । येणें सर्वारिष्ट क्षय । होय हा निश्चय जाणावा ॥ ९९ ॥ प्रणवबीज
लावून । जपतां होय भवबंधमोचन । ज्होंबीज लावून । जपतां सर्वैश्वर्य मिळेल ॥ १०० ॥
ऐंबीज लावितां वाक्सिद्धी होई । सर्वविद्यापारंगत होई । लक्ष जपतां कार्यसिद्धी होई ।

मंत्रशक्तिप्रभावे ॥ १०१ ॥ श्रीबीजं लक्ष्मी मिळे । द्रांबीजं अपमृत्यु टळे । रोगपीडा पळे ।
 आरोग्य मिळे निश्चये ॥ १०२ ॥ वषट्बीजं वशीकरण । वौषट्बीजं होई आकर्षण । हुंबीजं
 होई विद्वेषण । फट्बीजं उच्चाटण होतसे ॥ १०३ ॥ ठः ठः बीजं होय स्तंभन । खँ खँबीजं
 होय मारण । नमःबीजं होय संपन्न । होय पोषण स्वाहाबीजं ॥ १०४ ॥ सौःबीजं होय
 क्षोभन । ह्रींबीजं वशीकरण । ग्रहभूतादि निवारण । हुंफट्बीजं होईल ॥ १०५ ॥ अक्षिरोग
 मेह सन्निपात । श्लेष्मज्वर क्षय कुष्ठ । गुल्म पैत्तिक वात । देशकालोत्थ संगज ॥ १०६ ॥
 हे रोग समस्त । किंवा त्रिविध उत्पत्त । प्रणवबीजं होती शान्त । परप्रयोगाचा अंत होईल
 ॥ १०७ ॥ दत्त निवेशित नष्ट प्रयुक्त । ते सहस्र जपें मिळे वित्त । घृणदीप लावून एकांत ।
 जपतां साधे प्रयोग ॥ १०८ ॥ श्लोक ॥ कार्तवीर्योऽजुनी नाम । राजा बाहुसहस्रवान् । तस्य
 स्मरणमात्रेण । गतं नष्टं च लभ्यते ॥ १०९ ॥ इति श्रीदत्तमाहात्म्ये श्रीवासुदेवानंद-
 सरस्वतीकृते षष्ठोऽध्यायः ॥ ६ ॥ श्रीगुरुदत्तात्रेयार्पणमस्तु ॥

अध्याय ७ वा

श्रीगुरुदत्तात्रेयाय नमः ॥ असा प्रतापें दुर्धर । चौज्यायशी सहस्रवर्षें शूर । राज्य करी नृपवर । योगीश्वरप्रसादें ॥ १ ॥ धर्मबळें जो सुमती । सप्तद्वीप वसुमती । पाळी एकला आपुलें हातीं । नमूनी राहती मांडलिक जया ॥ २ ॥ श्रीदत्ताचें करी दर्शन । नमस्कार करूं येई प्रतिदिन । कधीं कधींही राहून । धर्मचिंतन करीतसे ॥ ३ ॥ एवं चौज्यायशी सहस्र । वर्षें लोटतां नृपवर । एके दिनीं शय्येवर । होवोनी, एकाग्र विचारी ॥ ४ ॥ म्यां काय केला पुरुषार्थ । हा श्रम केला व्यर्थ । राज्यानें काय होईल स्वार्थ । पुढें अनर्थ ओढवेल ॥ ५ ॥ जें जें हृदय सकळ । तें तें नाशिवंत चपळ । जें केवळ निश्चळ निमळ तें विपुळ न जाणिलें ॥ ६ ॥ रायें रंका वर देतां । कोंडा मागे रंक तत्त्वां । तैसे म्यां केलें वर घेतां । दुर्दैवता पुढें ये कीं ॥ ७ ॥ श्रीदत्त प्रसन्न होऊन । संतोषें देतां वरदान । म्यां काय घेतलें हें मागेन । केवळ सुलोने मूढपणें ॥ ८ ॥ देवाचा काय अन्याय । म्यांच माझा केला अपाय । सर्व सोडून ज्याचें पाय । योगिवर्य इच्छिती ॥ ९ ॥ त्याचे धरुनी चरण । न चुकविलें जन्ममरण । राज्यांधकूप गहन । डोळस असुनी त्यांत पडलों ॥ १० ॥ क्षणभंगुर

विलास लक्ष्मीचा । काय भरवसा आयुष्याचा । काय उपयोग परिवाराचा । अंतकाळाची
 वेळ घेतां ॥ ११ ॥ कोण कोणाचे पुत्र दार । कोण कोणाचे मित्र किंकर । कोठें राहील
 राज्य भांडार । हा परिवार लटिकाच ॥ १२ ॥ जो निजकरें शत्रु बांधी । त्याला बांधूनी
 घेती स्क्ंधी । जो प्रतापें जाळी सुधी । स्मशानामधीं टाकित्ती तया ॥ १३ ॥ ज्या
 वंदित्ती भूपती । तया बांधूनिया स्वहस्तीं । मृगसा फिरवित्ती युवती । कृमिविट् भस्म
 अंतीं ज्याचें ॥ १४ ॥ त्या देहाचें उपलालन । कराया केलें दुराचरण । असें माझे
 मूढपण । ज्याणें शीण मनीं नये ॥ १५ ॥ दयाळु परमेश्वर । तया असो नमस्कार ।
 तेणेंच हा सुविचार । आजी सारभूत दिधला ॥ १६ ॥ तो असे सकरुण । तया जावें शरण ।
 त्याचे धरावें चरण । तयाविण कोण तारी ॥ १७ ॥ असा विरक्त होवोन । सहाद्रीवरी ये
 तो अर्जुन । तत्पूर्वीच भगवान । बसे ध्याननिश्चळसा ॥ १८ ॥ शिष्याचे परीक्षार्थ । गुरूला
 हें उचित । जेणें शिष्याचें हृदचित्त । होई हित देई जें ॥ १९ ॥ कायावाचामनें करून । सर्व
 भावें करी भजन । तरी देव न सोडी ध्यान । त्याचें मन ओळखी जोः ॥ २० ॥ उदकही न
 पितां । खिन्न होवोनी स्तवितां । वारंवार नमनही करितां । न दे श्रीदत्त आश्वासन ॥ २१ ॥
 मग होऊनी खिन्न । राजा करी स्तवन । सगद्गद होऊन । दृष्टी लावून श्रीचरणों ॥ २२ ॥
 पद ॥ जय करुणाकरा जगदुद्धारा । अजि कां रुससी परमोदारा ॥ ध्रु० ॥ २३ ॥ तूं माय-
 बापा धरितां कोपा । कोण माझ्या तापा शमवी बापा ॥ २४ ॥ बालवाक्यापरी स्तव

अवधारी । वारी मम चिंता तूंचि भवारी ॥ २५ ॥ तुज शरणागत तेचि कृतार्थ । व्यर्थ कों हे
मत वद वेदसंमत ॥ २६ ॥ जो मम भक्त मत्पदों सक्त । दोषवियुक्त तो सुखी मुक्त ॥ २७ ॥
नाश न होई मम भक्ताचा । न करी मिथ्या हे तव वाचा ॥ २८ ॥ गीत ॥ जोगी ॥ अजि
सखया रुससि कां रे । भवबारे श्रीहरे ॥ ध्रु० ॥ २९ ॥ तव भक्त त्वत्परायण । होवूनि म्यां
प्राण हे । धरियेले रे दयान्धे निष्ठुरता बाण हे । नाराजी अजि होऊनी । सोडिसि कां कोण
हे ॥ सोसि बरे बोल बारे काय चुकलों भवतरे ॥ ३० ॥ बांछु कसा जेवि मासा जळ नसतां
तळमळे । मजविषयीं कां न तूझें मन बापा कळवळे । घेनु जसी धांवें वत्सालागिं तसा
कळकळे । आजि दयादुग्ध पाजी ना तरि रे मी मरें ॥ ३१ ॥ (भोला नाथ दिगंबर) पद
चाल-इसतन घन० ॥ मजवरि कां बरि दृष्टि नसे । जरी मी दोषि असे ॥ ध्रु ॥ ३२ ॥ माझ्या
दोषा नाहीं गणित । अगणित भूकणसे ॥ ३३ ॥ नाहीं दयाळू लोकीं तुजसम । मजसम दोषि नसे
॥ ३४ ॥ रोगीच नसतां मग कोण पुसता । असता वैद्य जसे ॥ ३५ ॥ दयनीय नसतां दयाळू
वार्ता । पुसता कोण असे ॥ ३६ ॥ गुरु माय बाप तूं हरी ताप । कोप तव चित्तीं नसे ॥ ३७ ॥
ओवी ॥ यद्रूपी जड जगघ्रांती । विसे स्वप्नोपम असती । अलातचकसी तच्छांती । करिती
यती ज्ञानचळ ॥ ३८ ॥ जगद्वघ्रांती शमबून । ज्याचे पदीं जावून । भक्त होती अत्यंत लीन ।
पुनरावर्तन नसे त्यांचि ॥ ३९ ॥ असे ज्यांचे हें पद । जेथे निरतिशयानंद । तो तूं द्यधीशा

गोविंद । अससी स्वच्छंद निश्चये ॥ ४० ॥ देवा मी तुझा भक्त । बद्ध झालों निश्चित । जन्म-
 मरणभयत्रस्त । शोकमोहग्रस्त असें ॥ ४१ ॥ दया कां नये तव मना । करी प्रसन्न वदना । न
 सोसेवे भवयातना । हें तव मना न ठावें कीं ॥ ४२ ॥ आतां स्मरलें मज खास । प्रसूतिवदना
 बंधेस । न ठावी तेवी तव मनास । भवत्रास कसा कळेल ॥ ४३ ॥ सर्वज्ञ तूं नित्यसुक्त ।
 जन्ममरणभयातीत । शोकमोहादिवर्जित । सदोदित पूर्णानंद ॥ ४४ ॥ जेवी गर्भश्रीमंत ।
 दुष्काळ नेणें संलत । तेवि तूं शिव अनंत । भववेदना नेणसी ॥ ४५ ॥ नसो तुला भवानुभव ।
 जें असे साक्षी वैभव । तेणें पाहे हा जीव । कसा भवव्यथित हें ॥ ४६ ॥ सूर्यनेत्रं विश्वा
 पाहसी । तो तूं नेत्र कसे झांकिसी । अजुनि मला कीं नेणसी । उपेक्षिसी कीं दयान्वे ।
 ॥ ४७ ॥ वख्खों भरलें जेवि सूत । तेवी जग हें त्वदुदरांत । तो तूं काय माझा अंत ।
 घेसी अनंत असूनी ॥ ४८ ॥ तूं सच्चिदानंद नारायण । तांचि भवभयहरण । म्यां धरिले
 चरण । शरणागत होऊनी ॥ ४९ ॥ कोण जाणे तुझा मनोगत । ब्रह्मादिक नेणती अंत ।
 मी पामर अत्यंत । तव हृद्गत काय जाणें ॥ ५० ॥ आतां होई प्रसन्न । करी अपराध-
 क्षमापन । उघडोनियां नयन । प्रसादवचन बोल बापा ॥ ५१ ॥ विषयसुख कुत्सित ।
 त्यासाठीं संसारबिळांत । घुसतां डसला अकस्मात । काळसर्प मूषका जेवी ॥ ५२ ॥
 भवाटवीत पडलों । तापत्रयवणव्यानें पोळलों । दीन आर्त मुमूर्षु झालों । दयाघना
 आलों शरण तुज ॥ ५३ ॥ हा तुझा अवतार । दे भक्ती ज्ञान वैराग्य वर । करी

मुमुक्षूंचा उद्धार । हा निर्धार मच्चिन्ती ॥ ५४ ॥ भोगी संसारसुख । म्हणसी तरी हे दुःख ।
 याहुनी वाटे बरे विख । त्याला पराङ्मुख मी झालों ॥ ५५ ॥ स्त्री पुत्र मित्र द्रव्य ।
 राज्यभोग माबामय । स्वरूपावरक हे हेये । उद्वेग होय स्मरतांही ॥ ५६ ॥ घेऊनी विंचवाचें
 प्रावरण । सर्पाचें उसें करून । खदिरांगारीं शयन । सुखें करूनी निजवेल कीं ॥ ५७ ॥
 एकाद्यास घडेल हेंही । भवसुख त्याहूनही । प्रमादमृत्युमोहीं । घाली जें तापोद्वेगद ॥ ५८ ॥
 त्याहूनि बरा नरकवास । नको वार्ता त्याची आम्हांस । हा निश्चय केला खास । तुझी
 कास धरिली म्यां ॥ ५९ ॥ भवचक्राहूनी इतर । शत्रू वज्र दंडधर । भूत भौतिक हिंस्र ।
 त्यापासूनि दर न वाटे ॥ ६० ॥ भवचक्रभंगोपाय । केवळ हे तुझे पाय । हाचि मनाचा
 निश्चय । भयाचें भय पाय हे ॥ ६१ ॥ करितां पायांचा आश्रय । होय आनंदाश्रुसांद्र काय ।
 भवचक्राचा होईल लय । यापुढें श्रेय काय तें ॥ ६२ ॥ जे नर पराङ्मुख । त्यां दे हे
 विषयसुख । ते असती उन्मुख । विषयसुख भोगावया ॥ ६३ ॥ मी सारज्ञ विरक्त । मुमुक्षु
 तुझा भक्त । तव पदीं आसक्त । करी मुक्त मुकुंदा ॥ ६४ ॥ नाहीं इहपर भोगेच्छा । कोण
 पोहे त्या तुच्छा । पादसेवेची धरी वांच्छा । ती पुरवी इच्छा कल्पवृक्षा ॥ ६५ ॥ धन्य
 अत्री अनसूया । बंदू तयांचिया पायां । ज्याचा न ठाव आम्नाया । आणिलें त्या नामरूपा

१ त्याज्य. २. संसारसुख, विषयसुख. ३ नजरचूक, दुर्लक्ष, प्रमादरूपी मृत्यु त्यामध्यें आणि मोही - मोहामध्यें ४ यम.
 ५ दृष्टिव्यतिर्दि जग. ६ भयासहि भीति देणारे. ७ मोक्ष.

॥ ६६ ॥ तो तूं साक्षात्परमेश्वर । निजभक्तांचें माहेर । मला केवी करिसी दूर । काठीनें
नीर दुरावें कीं ॥ ६७ ॥ नमो भक्ताधिष्ठ्याधिनाशा । विश्वाध्यक्षा हृषीकेशा । वासुदेवा
परेशा । मायाधीशा तुज नमो ॥ ६८ ॥ ऐसी स्तुति करून । मूर्च्छित झाला अर्जुन । पुनः
होवोनी सावधान । करी स्तवन भावाथें ॥ ६९ ॥ भूपाळी ॥ उठि उठि मुनिनंदना । भक्त
पातले दर्शना । त्यांची पुरवी तूं कामना । पाही नयन उघडूनी ॥ ७० ॥ उघडूनियां
करुणाहृष्टी । दासा धरीं आपुलें पोटीं । नको येऊं देऊं हिंपुटी । घाली कंठीं मिठी हवें
॥ ७१ ॥ हवें तुझे पदीं रंगले । दारा गारा विसरले । निजदेहा न सुलले । विनटले निजभावें
॥ ७२ ॥ निजभावें येतां शरण । लपविसी कां बा चरण । जेणें तरती दुष्टाचरण । मग
मरणभय कैचें ॥ ७३ ॥ नको करूं निष्ठुर मन । शीघ्र देई आश्वासन । तूं अससी करुणाघन ।
तापशमन करी शीघ्र ॥ ७४ ॥ उठी उठी बा सद्गुरुराया । उठी उठी करुणालया । उठी
उठी बा चिन्मया । निज माया आवरी ॥ ७५ ॥ ओवी ॥ असें स्तवूनी अर्जुन । उभा राहें
धरूनी मौन । तव उदया आला अरुण । अरुण दिसे प्राचीमुख ॥ ७६ ॥ सिद्ध सुनी ऋषी
देव । दर्शना येती अप्सरा गंधर्व । ते वंदोनी जाती सर्व । जयां गर्व न ठावा ॥ ७७ ॥
सह्याद्रिवासी सुनी । तेही जाती वंदूनी । मृत्तिका जल घेवूनी । आला सुनी शांततपा
॥ ७८ ॥ मग श्रीदत्त उठोन । करीं मृज्जल घेऊन । नैर्ऋती दिशे जाऊन । मल्लोत्सर्ग करून
पातला ॥ ७९ ॥ मृज्जल समिधा घेऊनी । तंव आला दुसरा सुनी । श्रीदत्तें शौच करूनी ।

दंतधावन पै केलें ॥ ८० ॥ सरोवरीं केलें स्नान । केलें देवर्षिपितृतर्पण । तंव एक मुनी
 घेऊन । भस्म वल्कल देतसे ॥ ८१ ॥ करुनि त्रिपुंड्र धारण । वल्कल तें पांघरून । करुनी
 संध्यावंदन । पुनः ध्यान आरंभिलें ॥ ८२ ॥ राजा मनीं झाला खिन्न । उभा राहें हात
 जोडून । मग शांततपा बोले वचन । नमन करून गुरूतें ॥ ८३ ॥ भगवन् हा तुमचा
 दास । उभा राहें करून उपवास । यांनें आपुली धरली कास । यास उदास न करावा
 ॥ ८४ ॥ हा करी भक्ती बरवी । याची उपेक्षा न करावी । कृपाहृष्टी यावरी करावी । हा
 माविक ठावा असेल ॥ ८५ ॥ हसोनी बोले श्रीदत्त । काय इच्छितें याचें चित्त । आणिक
 इच्छी जरी वित्त । तरी देतो सत्वर ॥ ८६ ॥ माझ्या भक्ता काय दुर्लभ । सर्व सिद्धी केल्या
 सुलभ । यावरी ठेविला लोभ । अजुनी सिद्धी किती देऊं ॥ ८७ ॥ ऐकूनी श्रीदत्तवचन ।
 राजा झाला साश्रुलोचन । म्हणे देवा तूं प्राणजीवन । माझे मन जाणसी ॥ ८८ ॥ पुरे पुरे
 परीक्षा । बरवी केली हे शिक्षा । आतां करी कृपेक्षा । न करी उपेक्षा दीनाची ॥ ८९ ॥
 तृषिता द्यावें पान । क्षुधिता द्यावें अन्न । दुर्गतां द्यावें धन । करावें अवन आतांचें
 ॥ ९० ॥ योग्या योग्य द्यावें । हे सर्वज्ञ काय सांगावें । आतां म्यां काय मागावें । त्वां
 जाणावें अंतरींचें ॥ ९१ ॥ आतां काहीं नाहीं कांक्षा । घेतां आपुली दीक्षा । दैवें झाली
 मुसुहा । ज्ञानदीक्षा द्यावी आतां ॥ ९२ ॥ स्वबुद्ध्या करितां श्रम । शास्त्रीं झाला मला

अम । न कळे ज्ञाननिष्ठाक्रम । इन्द्रियग्राम नावर ॥ ९३ ॥ वाङ्मनसागोचर । ब्रह्म
 एक परात्पर । जग मायिक क्षणभंगुर । तें खोटें म्हणे वेदांती ॥ ९४ ॥ दुसरा म्हणे सत्य
 हे । म्हणोनी व्यवहार करी हे । मीमांसक म्हणे सुखी होतें हे । कर्मयोगें निश्चय ॥ ९५ ॥
 काणाद बोले हे असद्धेतुक । सांख्य बोले जीव अनेक । योगी म्हणती योगें ये सुख । म्हणे
 क्षणिक शून्यवादी ॥ ९६ ॥ कोणी म्हणती ईश्वर निमित्त । कर्मपरतंत्र कोणी म्हणत ।
 कोणी प्रधान कारण बोलत । कोणी म्हणत द्वंद्वज हें ॥ ९७ ॥ स्व स्व पक्ष सिद्ध करिती ।
 श्रुतिप्रमाण दाखविती । अम पावे माझी मती । म्हणोनी प्रणति म्यां केली ॥ ९८ ॥ यांमध्ये
 सत्य काय । मुमुक्षूनें करावें काय । म्हणोनी धरिले हे पाय । मोक्षोपाय दाखवा ॥ ९९ ॥
 माझी आज्ञा त्रिभुवनीं । कोणीन जाती उलंडुनी । शत्रु ठेविले भृत्य करोनी । समृद्धी सदनीं
 अक्षय ॥ १०० ॥ सर्व भोग भोगिले । माझे मन कंटाळलें । आतां ज्ञानावांचून भले । न
 मानिलें कांहींच म्यां ॥ १ ॥ बोलतों वाहुनी आण । गुरुदेव माझे आपण । दृढ धरिले हे
 चरण । करा उत्तीर्ण भवापासुनी ॥ २ ॥ कोणत्याही युक्तीनें आतां । काढा मज वरता ।
 भीती ह्या भवगता । दुसरा उद्धर्ता नाहीं मला ॥ ३ ॥ ब्रह्मादिकांचे गुरु आपण । यालागीं
 वेद प्रमाण । तुम्हांहूनी दयाळू कोण । मायावरण काढील हें ॥ ४ ॥ कायावाचामनें करून ।
 तुम्हांवरी निश्चय ठेऊन । बैसलें धरणें घेऊन । सर्व आपण जाणतसां ॥ ९ ॥ देवा पूर्वी

१ सांगत (बोध)

आपण । सुप्रसन्न होऊन । माग म्हणतां वरदान । ऐहिक धन मागितलें ॥ ६ ॥ त्या वेळीं
माझे दुर्दैव । तेथें आलें घेवोनी घांव । तेणें ऐहिक वैभव । मागविलें क्षणलवविरस जें
॥ ७ ॥ तुझी माया दुर्धर । कोण लावी तिचा पार । आतां करितों नमस्कार । माझा उद्धार
करावा ॥ १०८ ॥ इति श्रीवासुदेवानंदसरस्वतीविरचिते श्रीदत्तमाहात्म्ये सप्तमोऽध्यायः
॥ ७ ॥ श्रीगुरुदत्तात्रेयार्पणमस्तु ॥



अध्याय ८ वा

श्रीगुरुदत्तात्रेयाय नमः ॥ गुरु म्हणे दीपकाप्रती । ऐसी अर्जुनें करितां विनंती ।
आश्वासूनि तयाप्रती । म्हणती तया योगिराज ॥ १ ॥ अर्जुना तूं सात्विक । दैवी संपत्तीचा
नायक । प्रारब्धवशें सकळिक । भोग भोगिले मद्धरें ॥ २ ॥ माझ्या सेवेच्या योगांनें हें ।
वैराग्य जाहलें आहे । आतां सत्वर पाहें । याच डोळां मुक्तिसुख ॥ ३ ॥ आत्मस्वरूप
जाणणें । तरी शास्त्रप्रमाण घेणें । शास्त्रांचें एक तत्त्व जाणणें । द्वैत न पाहणें सुविचारें
॥ ४ ॥ शास्त्रांचें तात्पर्य एक । असे सांगतों तें एक । एकदां देवनायक । गुरुदर्शना
पातला ॥ ५ ॥ दूरीं देखतां गुरुवर । पायीं चालोनि ये इंद्र । करी भावें नमस्कार ।

परमादर करुनि ॥ ६ ॥ गुरु बैसवी तयासी । तो बैसोनि देखे शिष्यासी । झटले जे
 शास्त्राभ्यासी । अन्य मानसीं न आगिती ॥ ७ ॥ कोणी लोकांयत शास्त्र । कोणी पढती
 कामशास्त्र । कोणी शिल्प सौगतशास्त्र । न्यायशास्त्र कोणी पढती ॥ ८ ॥ ते एकोनि
 इंद्र पुसे । म्हणे गुरो काय हे असे । आपण पढवितां कसे । बंध येतसे ज्यायोगे ॥ ९ ॥
 उपजतांची पूर्वाभ्यासे । विषयवासना होतसे । ती कामादिशास्त्राभ्यासे । बुढवितसे ठार
 नरकीं ॥ १० ॥ आधींच उल्हास । त्यांत पातला फाल्गुनमास । तसे क्षुद्रशास्त्रे ह्यांस ।
 विषयाध्यास होईल ॥ ११ ॥ हे होत विषयाक्रांत । दुःशास्त्रीं करितां आसक्त । जेवी
 अंध कूपांत । लोटावे तसें हे वाटे ॥ १२ ॥ मुळीं हे कामुक । हीं शास्त्रे अर्थात्मक । गुरु
 म्हणे इंद्रा ऐक । मनीं कौतुक न मानी ॥ १३ ॥ शास्त्रे न होती बाधुक । सर्वांचे तात्पर्य
 एक । सात गाथा सांगतो ऐक । मन निःशंक होईल ॥ १४ ॥ कापिल्यनगरीं शिल्पज्ञ ।
 होता नामे विधिज्ञ । वास्तुशास्त्रीं अभिज्ञ । ज्याला प्राज्ञ मानिती ॥ १५ ॥ क्षेत्रशुद्धि
 आय व्यय । जाणे शल्यज्ञानोपाय । विधीने बांधी आलय । सुखालय केवळ ते ॥ १६ ॥ तेणे
 बांधितां घर । त्यांत घडती निरंतर । धर्म उत्सव अध्वर । लोकां ज्वर न घेती ॥ १७ ॥
 त्याकरवीं लोक । घरे बांधविती सुरेख । त्या घरीं नित्य होय सुख । होती मख मंगले
 ॥ १८ ॥ तो विधिज्ञ प्रसिद्ध झाला । द्रव्य लाभे त्या कुशला । कधीं नेणे मिथ्या बोला ।

१ चावार्क, दुस्य, काहे, ते खरे काहे, ते शास्त्र. २ त्वाष्ट्र. ३ बुद्ध ४ विषयात्मक. ५ भूतदोष.

सर्वी भला वाटे तो ॥ १९ ॥ जीं लोकांचो घरे बांधी । तेथे नोहे आधिब्याधी ।
 अपमृत्यु न ये कधी । शास्त्राधारें घरें बांधितां ॥ २० ॥ तो मरोनी स्वर्गां गेला ।
 सुख भोगोनि पुनः आला । भूमीवरी राजा झाला । पूर्वपुण्यबलानें तो ॥ २१ ॥ प्रासाद
 देवालयें । बांधवी धर्मशाळा स्वयें । पुतेंष्ट दत्त करितां ये । तया मृत्यु सुखानें ॥ २२ ॥ पुनः
 स्वर्गीं जाऊन । दिव्य भोग भोगून । पुनः भूतळीं येऊन । विप्रकुळीं जन्मला ॥ २३ ॥
 कर्माची गती गहन । दुर्लभ हें नरजनन । सर्वद्वियनिधानें । पुण्यवंता मिळें क्वचित् ॥ २४ ॥
 त्यामध्ये विप्रजाती । मिळतां सायास होती । होणें विद्वान् सुमती । हें तो अतिपुण्यफळ
 ॥ २५ ॥ जन्मा येतां ब्राह्मण । सूर्य करी गोदान । म्हणोनि थोर ब्राह्मण । करी उद्धरण
 लोकांचे ॥ २६ ॥ तो शिल्पज्ञ पूर्वीचा । पुढें तया राजाचा । जन्म लाभला मग साचा ।
 झाला विप्राचा पुत्र तो ॥ २७ ॥ गर्भी येतां गर्भाधानादि । क्रिया घडल्या यथाविधि ।
 मातेला दुःख न दे कधी । सुवेळीं सुधी जन्मला ॥ २८ ॥ पिता त्याचें जातकर्म । करी प्रेमें
 दानधर्म । करोनियां नामकर्म । देवशर्मा म्हणती तया ॥ २९ ॥ स्वरूपें सौम्य दिसत ।
 प्रकृतीनें असे शांत । लोकांची मनें तो कांत । रमवी अश्रांत सुखी तो ॥ ३० ॥ यथाकालीं
 चौल करून । केलें मौंजीबंधन । तो करी वेदाध्ययन । घालवीना मन खेळाकडे ॥ ३१ ॥
 संध्यावंदन अग्निकार्या । करी गुरूची सपर्या । धर्मे पाळी ब्रह्मचर्या । धरी औदार्या स्वभावे

१ बापी, कूप, तडाग, बगीचे. २ यज्ञयाग. ३ दान. ४. पदुल, सकलेंद्रियां. ५ विरळा-

॥ ३२ ॥ संहिता-पद-क्रम । अंगे शास्त्रे यथाक्रम । पढला ज्याला न हो भ्रम । सफल भ्रम
तयाचे ॥ ३३ ॥ सार्थ विद्या मिळवून । व्रताचरण करून । गुरूला दक्षिणा देऊन । समावर्तन
करी तो ॥ ३४ ॥ बुद्धिरूपशीलसंपन्न । पाहूनी कन्या कुलीन । तिशीं विवाह करून । गृह्याचरण
करी तो ॥ ३५ ॥ वेदशास्त्रार्थतत्त्वज्ञ । करी नित्य पंचयज्ञ । विशेषतः जपयज्ञ । करी प्राज्ञ
दैवयोगें ॥ ३६ ॥ समर्थी स्नानसंध्यावंदन । होम जपयज्ञ पठन । करी गुरुशुश्रूषण ।
भगवद्भजन प्रेमभरें ॥ ३७ ॥ कर्मी अभिमान न करी । फळाची इच्छा नच घरी । निर्ममत्वे
वागे घरी । उदासीनापरि सर्वथा ॥ ३८ ॥ आंगंतुक साधन । करी यज्ञदानाध्ययन । प्रतिग्रह
याजनाध्यापन । यांहीं जीवन करीतसे ॥ ३९ ॥ ईश्वरोद्देशे कर्म करितां । चित्ता ये शुद्धता
प्रतिग्रहा तो सोडी जाता । तपस्तेजहर्ता जो ॥ ४० ॥ होतां ईश्वरीं आवडीं । याजनाध्यापना
सोडी । भिक्षेची घरी आवडी । सोडी गोडी विषयांची ॥ ४१ ॥ शम दम तप शौच । क्षांति
आर्जव ज्ञान साच । आस्तिक्य विज्ञान हेंच । स्वाभाविक ब्रह्मकर्म ॥ ४२ ॥ हें प्रकृतिवर्धे मिळालें ।
कामादिक पळाले । मीपणही गळालें । उत्तरोत्तर विप्राचें ॥ ४३ ॥ कर्म झालें मन शुचि ।
अवणाची लागली रुचि । समाप्ति गृहस्थाश्रमाची । करुनि बनीं राहिला ॥ ४४ ॥ शीतोष्ण
सहन करी । ध्यांननिष्ठ अंतरीं । श्रीहरीचें चिंतन करीं । न घरी योगक्षेमवांच्छा ॥ ४५ ॥
असा महाव्रत होवोनी । सर्वसंन्यास करुनि । गुरूपदिष्ट चिंतनीं । निशिदिनीं निमग्न हो
॥ ४६ ॥ अवर्णे संशयभावना । मननें असंभावना । ध्यानें विपरीत भावना । निमाल्या

मनापासून ॥ ४७ ॥ करूनिया योग । केला प्रतिबंधभंग । वासनाक्षय मनोभंग । ज्ञानयोग
 मिळावी जो ॥ ४८ ॥ बोध वैराग्य उपरती । पूर्णपणें जेथें वसती । त्यालागीं किंकरी मुक्ती ।
 हे उक्ती सत्य असे ॥ ४९ ॥ असा जीवनमुक्त । विप्र झाला ईशभक्त । प्रारब्ध भोगूनि
 असक्त । विदेहमुक्त झाला तो ॥ ५० ॥ शास्त्र तें शासन करी । ईशवाक्य तें हो कां शुद्ध
 जरी । विश्वास ठेवितां त्यावरी । ये गति बरी अनुक्रमें ॥ ५१ ॥ शिल्पशास्त्रविधीन ।
 वागतां विधिज्ञानें । गति अनुक्रमानें । घेतली योगानें दुर्लभ जी ॥ ५२ ॥ ही एक गाथा
 अशी । दुसरीही असे तशी । गुरु सांगे इंद्राशी । दत्त म्हणे अर्जुना ऐक ॥ ५३ ॥ नर्मदेच्या
 तीरी । माहिष्मती नगरी । द्विज एक अवधारी । गीत वादित्रीं रत असे ॥ ५४ ॥ तो स्वरूपें
 सुंदर । असे कवी उदार । पूर्ण जाणे कामशास्त्र । धुंडे सुंदर नारीतें ॥ ५५ ॥ मिळावी
 सुलक्षणा पद्मिनी । हें चिर्त्ती ठेवूनि । पातला राजसदनीं । रायें वंदूनि पूजिला ॥ ५६ ॥
 राजा म्हणे विप्रासी । काय ह्मण्छा मानसीं । विप्र म्हणे रायासी । शास्त्रोक्त नारी धुंडितों
 ॥ ५७ ॥ जाणें मी कामशास्त्र । तसेंच सामुद्रिक शास्त्र । नारी मिळावी पवित्र ।
 शास्त्रयुक्त लक्षणांची ॥ ५८ ॥ एकून त्याचें वचन । रायें तया स्वकन्यारत्न । दाविलें तें
 पाहून । मोहित होवोनि तो पडला ॥ ५९ ॥ शास्त्रोक्त सर्व लक्षणें । पाहतां पीडिला
 कामबाणें । सावध होवोनि क्षणें । यथेष्ट वीक्षणें पाहिली ॥ ६० ॥ मुख पाहतां विप्राचें ।

मुल्लें मन कन्येचें । हांद जाणोनि दोघांचें । राजाचें मन सुखावलें ॥ ६१ ॥ राजा म्हणे हा
 सुपात्र । विप्र असे पवित्र । मीही असे अपुत्र । हा घरजांवई करावा ॥ ६२ ॥ विप्र
 कन्येसी पाहून । राहिला मोहित होऊन । कन्येचेंही अंतःकरण । रंगलें याहून काय पाहूं
 ॥ ६३ ॥ जरी हा असे निर्धन । याला द्यावें राज्यार्थदान । असा विचार करून । मुहूर्त
 पाहूनि लग्न करी ॥ ६४ ॥ ब्राह्मविधीनें कन्यादान । दिलें राज्यार्थ आंदण । केला उत्सव
 सोळा दिन । जांवई ठेवून घेतला ॥ ६५ ॥ चक्रवाकासमान । परस्पर प्रेमबंधन । झालें
 त्यांचें अनुदिन । आनंदनिमग्न होती ते ॥ ६६ ॥ वाचे मना अगोचर । तें सुख
 आत्यंतिक पर । आत्मस्वरूप तें वर । नित्य निरतिशय जें ॥ ६७ ॥ मनुष्यानंदाहूनि ।
 उत्तरोत्तर शतगुणी । ब्रह्मसुखांत जीं तयाहूनि । शतगुणीं आत्मसुख ॥ ६८ ॥ रत्यारूढ
 तेंची पूर्ण । कामशास्त्री जो विचक्षण । जाणे ब्रह्मसुखाचें लक्षण । तो घे पूर्णपणें तें ॥ ६९ ॥
 पामरें भोगितां नारी । सोपाधिक सुख घेतों अंतरीं । नित्य निरतिशय सुखाची सरी ।
 मैथुनांतरी त्या द्यावी कीं ॥ ७० ॥ शास्त्र नेणे तया स्पष्ट । स्पर्धासयादि दुष्ट । रतिसुख
 जाणें स्पष्ट । मानी प्रेष्ठ तत्वज्ञ ॥ ७१ ॥ मैथुनांतीं शयनांतीं । जी बाणें पूर्णस्थिति । ती सदैव
 जे पाळिती । जीवन्मुक्ति त्यां हातीं ॥ ७२ ॥ हें नेणे तो पामर । धरीं संसार अनिवार ।
 विषयासक्ति निरंतर । करी पराङ्मुखपणें ॥ ७३ ॥ असा तो ब्राह्मण । कामशास्त्रप्रवीण ।

रत्युपाधीनें जाणून । ब्रह्मानंदीं निमाला ॥ ७४ ॥ राजकन्या हृष्ट झाली । विप्रचरणीं रमली ।
 कधीही दृष्टि आपुली । अन्यत्र न घाली क्षणमपि ॥ ७५ ॥ धरोनि पतीची चित्तवृत्ती । रमे
 राजकन्या सती । मानी परब्रह्म पती । ती सुमती धन्य हो ॥ ७६ ॥ दोघांनीं न केले
 पातक । स्वामीही न देखिले दुःख । परस्पर भोगूनि सुख । राहती एकमनेंसी ॥ ७७ ॥
 यथायोग्य पाळिती धर्म । जो असे गृहाश्रम । तदनुगुणें करिती कर्म । परब्रह्मनर्म ज्याचें
 ॥ ७८ ॥ जें सुख देव नेणती । तें सुख ते अनुभवती । सुखें मरोनी ते अंतीं । दोघेही जाती
 गंधर्वलोकीं ॥ ७९ ॥ तेथेही दंपती होऊन । होती नादब्रह्मलीन । गीतवाद्यताननिपुण ।
 गंधर्वगणमान्य झाले ॥ ८० ॥ एके दिनीं हिमाचळीं । ते स्वच्छंद गाती त्या वेळीं । गाणें
 ऐकूनि चंद्रमौळी । तयांजवळी पातला ॥ ८१ ॥ गाणें मंजुळस्वर । तालासह सप्तस्वर ।
 बावीस श्रुति धरिता उर । तान बरोबर एकुणपन्नास ॥ ८२ ॥ रागांसह रागिणी । विरामासह
 दावितां त्यांनीं । हर्षा न पुरे धरणी । शिवाचे श्रवणीं भरे तें ॥ ८३ ॥ गीतरागे हराचें मन ।
 त्याणीं हरितां सोडून ध्यान । हर बोले होऊनि प्रसन्न । कर उचलून प्रेमानें ॥ ८४ ॥ तुम्ही
 सुशिक्ष्य उत्तम । तुमचें गाणें मनोरम । यापुढें काय साम । आनंदधाम हें गाणें ॥ ८५ ॥
 जैसें तुम्हीं गाइलें । ऐसें अद्यापि न ऐकिलें । माझे मन पूर्ण घालें । ऐकतां भलें गाणें हें
 ॥ ८६ ॥ तुम्हां न होईल त्रास । तुम्हां देतो स्वर्गवास । तेथें रमवूनि देवांस । करा निवास

आनंदं ॥८७॥ असें म्हणोनि शंकरें । विमानीं बैसवोनि त्वरें । तयां मानपुरःसरें । स्वर्गावरी
 पाठविलें ॥ ८८ ॥ त्यांचीं गाणीं ऐकूनि । किन्नर किन्नरी जाती सुलोनि । गंधर्वही ऐकोनि ।
 चकित होऊनि राहती ॥ ८९ ॥ ऐसा तो ब्राह्मण । स्वर्गी देवगंधर्वाहून । मान्य झाला
 अनुदिन । आनंदलीन मानस ॥९०॥ कालांतरिं एके दिनीं । उत्सव झाला ब्रह्मसुवर्नी । तेंथें
 गंधर्व बोलावूनि । आणिले असती अनेक ॥ ९१ ॥ जो हा पूर्वीचा ब्राह्मण । गंधर्व झाला
 जाण । त्यालाही देवगण । घेऊनि आले ब्रह्मलोकीं ॥ ९२ ॥ मृदंगादि आनद्ध वाद्यें ।
 वीणादिक तंतुवाद्यें । मुरलीप्रमुख सुषिर वाद्यें । वाजती घनवाद्यें तालादिक ॥ ९३ ॥ अप्सरा
 कौशल्यें नाचती । हाव भाव कळा दाविती । गंधर्व प्रेमभरें गाती । आनंदविती देवांसी
 ॥ ९४ ॥ सर्वांमध्ये विस्पष्ट । ब्राह्मणाचा स्वर उत्कृष्ट । सर्वांचें चित्त करी हृष्ट । झाला
 संतुष्ट ब्रह्मदेव ॥ ९५ ॥ सर्व गंधर्वां वारूनि । त्या दोघां पुढें बैसवूनि । ब्रह्मा ऐके चित्त
 देऊनि । त्यांचीं गाणीं मनोरम ॥ ९६ ॥ ऐकतां ज्यांचें गाणें । साक्षात् ब्रह्मानंद होणें ।
 संतोषूनि ब्रह्मा म्हणे । धन्य जिणें तुमचें हें ॥ ९७ ॥ नादब्रह्मात्म तत्त्व जें । ज्यासमान
 नाहीं दुजें । म्हणूनि सर्वोत्तम जें । तें उमजे हा एक ॥ ९८ ॥ विलक्षण ह्याचा आनंद ।
 दुसऱ्या देई परमानंद । केवळ ब्रह्मारसास्वाद । सर्व खेद वारी जो ॥ ९९ ॥ याचा नित्य
 निवास । ब्रह्मलोकीं व्हावा खास । आतां स्त्रियेसह ह्यास । माझे जवळी ठेवितों ॥१००॥

ऐसें ब्रह्मा बोलून । सुप्रसन्न होऊन । तया दे स्वसन्निधान । प्रेमें मानपुरःसर ॥ १०१ ॥
 ऐसा तो ब्राह्मण । कामशास्त्रप्रवीण । पुढें गंधर्व होऊन । ब्रह्मलोकीं राहिला ॥ १०२ ॥
 कृतोपासकां जी गति । ती आली तया पुढती । तेणें घेतली क्रममुक्ति । पुनरावृत्ति न हो
 तया ॥ १०३ ॥ ज्यांचें अपक्व ज्ञान । ते ब्रह्मलोकीं येऊन । तेथें अवणादि करून । क्रमे
 निर्वाण पावती ॥ १०४ ॥ जे केवळ पुण्येंकरून । ब्रह्मलोकीं येऊन । राहती तयां ये पतन ।
 पुण्य भोगून सरतांची ॥ १०५ ॥ गुरु म्हणे इंद्रा एक । कामशास्त्रनिश्चायक । तो ब्राह्मण
 सख्मीक । ब्रह्मलोकवासी झाला ॥ १०६ ॥ तो क्रममुक्तीचा अधिकारी । जाहला असे जो
 यापरी । शास्त्रतत्त्व निर्धारि । क्रमें चारी मुक्ति घेतो ॥ १०७ ॥ श्रीदत्त म्हणे अर्जुना ।
 द्वितीय गाथा ऐकून देवराणा । पावोनियां समाधाना । तृतीयोदाहरण पुसतसे ॥ १०८ ॥
 इति श्रीमत्परमहंसवासुदेवानंदसरस्वतीविरचिते श्रीदत्तमाहात्म्ये अष्टमोऽध्यायः ॥

श्रीगुरुदत्तात्रेयार्पणमस्तु ॥ ८ ॥



अध्याय ९ वा

श्रीगुरुदत्तात्रेयाय नमः ॥ श्रीदत्त म्हणे अर्जुना । परिसे करूनी एकमना । ह्या तिसऱ्या उदाहरणा । समाधाना पावसी ॥ १ ॥ वेदशर्मा विप्र एक । गोदावासी सुविवेक तया पुत्र झाला एक । नामें अन्वर्थक सुशील ॥ २ ॥ तो स्वाचारसंपन्न । गायत्री जपे करी अरवण मनन । दैवयोगेंकरून । सात भूतांनीं गांठिला ॥ ३ ॥ सातही ब्रह्मराक्षस । पीडिती त्या पुत्रास । नानापरी देती त्रास । न देती त्रास भक्षावया ॥ ४ ॥ साताच्या चेष्टा सात । एकाकालीं एक येत । एवं विप्र सतत । भूतग्रस्त झाला असे ॥ ५ ॥ एक रडे एक उडे । एक हेंसें गाढें । एक नाचे पुढें पुढें । खायी गायी पडे एक ॥ ६ ॥ द्विजाअंगीं घुसती । अशा चेष्टा दाविती । कांहीं उपाय न चालती । झाली भिती ब्राह्मणा ॥ ७ ॥ म्हणे माझा पुत्र एक । त्याला भूतें देती दुःख । पाहुनियां झाला शोक । उभय लोक अंतरले ॥ ८ ॥ श्रीदत्ताचा उपासक । मी असोनी हें दुःख । केवीं झाले विवेक । तोही चोख न राहे ॥ ९ ॥ असा करी विप्र शोक । तंव आला भिक्षुक । दुर्गधांगी

१ विचार.

मलिन मूर्ख । दिसे लोकदृष्ट्या तो ॥ १० ॥ भिक्षा देतां त्याची कांती । पाहतां विप्रा
झाली आंती । म्हणे हा कों दिनपती । माझी मती अमृतसे ॥ ११ ॥ करूं याचें परीक्षण ।
असें म्हणतां तत्क्षण । भिक्षुक धांवे त्वरा करून । पाठी लागोन धांवे विप्र ॥ १२ ॥
भिक्षुक वनों चालिला । द्विज पाठीसी लागला । पाषाण मारी तयाला । जाजा मार्गे
फिर म्हणे ॥ १३ ॥ मार सोसोनि ब्राह्मण । जाऊनी दृढ धरी चरण । म्हणे आलों
शरण । करी रक्षण सत्पुरुषा ॥ १४ ॥ भिक्षु म्हणे मी ब्राह्मण पूज्य
श्रेष्ठ । विप्र म्हणे आपण वरिष्ठ । स्पष्ट देव भूलोकों ॥ १५ ॥ हंसूनी भिक्षु दावी रूप ।
तों दिसे त्रिमूर्तिस्वरूप । विप्र म्हणे गेलें पाप । दर्शनें ताप नष्ट झाले ॥ १६ ॥ भूतें
त्रासिला माझा सुत । तुम्ही त्याला करा सुक्त । हांसोनि वंदे भिक्षुक दत्त । मंत्र
सात हे घे तूं ॥ १७ ॥ एका एका भूता । एक एक मंत्र योजितां । तत्काल ये बद्धता ।
होईल मुक्ता पुत्राची ॥ १८ ॥ जसे मनाचें मळ । एका एका शाखें केवळ । जाऊनी
आत्मयाची आळ । दुरावे तत्काळ तया परी ॥ १९ ॥ एका एका मंत्रें एक एक । भूत
जाईल निःशंक । परस्परविरुद्ध ते ऐक । न जाती एक मंत्रां ॥ २० ॥ असें बोलेनी
सविधान । सात मंत्र सांगून । गुप्त झाला भगवान । विप्र बंदून मार्गे फिरे ॥ २१ ॥ विप्र
घरां येऊन । सुलात होऊन । यथाविधी न्यास ध्यान । करून प्रयोग करितसे ॥ २२ ॥
एक भूताचें झालें बंधन । ती एक चेष्टा जाऊन । पुत्र पावला समाधान । मंत्रविधानबळानें

॥ २३ ॥ विप्रें असा सात दिवस । उपाय केला तयास । बांधोनी सात भूतांस । टाकिलें
खास मंत्रबळें ॥ २४ ॥ ज्या ज्या भूताची जी जी चेष्टा । तो तो बद्ध होतां ती अहष्टा ।
झाली अशा सातही चेष्टा । जाऊनी पुत्र मुक्त झाला ॥ २५ ॥ मग तो अभ्यास करून ।
मुक्त झाला द्विजनंदन । असा क्षुद्र शास्त्रापासून । उपयोग जन करितात ॥ २६ ॥
मंत्रशास्त्रही उपकारक । ही तिसरी गाथा सुरेख । आतां चौथी गाथा ऐक । मन निःशंक
होईल ॥ २७ ॥ सहाद्रिनिकट मातापुर । तेंथें वसे द्विजवर । विष्णुदत्तशर्मा पवित्र । कर्मशूर
गृहस्थ ॥ २८ ॥ पत्नी तयाची सुशीला । सदा वागे अनुकूला । सदा आदरी पतिसेवेला ।
न हो प्रतिक्कूला कधींही ॥ २९ ॥ तो विप्र श्रीदत्तोपासक । असे कर्मठ मीमांसक । यथाकालीं
आनिहक । करी विवेकपूर्वक तो ॥ ३० ॥ अश्वत्थ असे त्याचे दारीं । ब्रह्मराक्षस वसे त्यावरी ।
भूतबळी भक्षण करीं । वैश्वदेवांतरी टाकितां ॥ ३१ ॥ न देती जे बलिदान । करी तयांचें
पीडन । भूतांचा हा स्वभाव म्हणून । वैश्वदेव करुनि थलि द्यावा ॥ ३२ ॥ विष्णुदत्ते बळि
देतां । नित्य येऊनी तो खातां । राक्षसा ये शांतता । शुद्धान्न सेवितां काय नोहे ॥ ३३ ॥
एके दिनीं घेऊनी बळी । विष्णुदत्त आला वृक्षातळीं । ब्रह्मराक्षस तत्काळीं । अश्वत्थसूळीं
उतरला ॥ ३४ ॥ भयंकर तो दिसत । विप्र झाला चकित । थरथरां कांपे भयभीत । म्हणे
हें दुरित काय आलें ॥ ३५ ॥ रूप दिसे विशाळ । मुखही अति विक्राळ । जेवीं भेटतां
शादूळ । गाय व्याकुळ होतसे ॥ ३६ ॥ व्याकुळ हो तसा द्विज । म्हणे हें काय विघ्न

आज । रुसला कीं योगिराज । माझी लाज न ठेवी कीं ॥ ३७ ॥ भ्याला ब्राह्मण जाणून ।
 राक्षस शांत होऊन । बोलें मंजुळ वचन । देतो वरदान राक्षस मी ॥ ३८ ॥ तूं देशी
 बलिदान । तें नित्य भक्षून । शांत झालो म्हणून । उपकार फेडीन तुझे आतां ॥ ३९ ॥ ऐसें
 राक्षसवचन । ब्राह्मणांनै ऐकून । आपुलें कर्म म्हणून । करी स्तवन दत्ताचें ॥ ४० ॥ पद ॥
 अहहा कौतुक हें लोकीं । दत्ता दाविसि कीं ॥ ४१ ॥ करितां नित्य तुझी सेवा ।
 धरुनी मनीं ह्या सद्गवा । धर्महि आचरितां देवा । भूता प्रसन्न करविसि कीं ॥ ४२ ॥ जीं
 असती भूतें कूर । त्वत्स्मरणें तीं जाती दूर । तुज स्मरतां आजि कां समोर । राक्षस घोर
 दाविसि कीं ॥ ४३ ॥ ओवी ॥ राक्षस म्हणे ब्राह्मणा । काय ही तुझी विचारणा जरी लूं
 अससी शाहणा । दैववाणा होऊं नको ॥ ४४ ॥ मनींचें भय सोडून । आतां घेई वरदान
 नको करूं अजुमान । मी सुप्रसन्न देतसें ॥ ४५ ॥ विप्र ऐकूनी वचन । मनीं करी चिंतन ।
 जरी मागावें पुत्रसंतान । तरी निर्धन मी असें ॥ ४६ ॥ जरी मागावें धन । तरी रहाया
 नाहीं स्थान । काय मागावें हें मन । एक निर्धार न करी ॥ ४७ ॥ जरी नश्वर ऐहिक । तरी
 मागावा कीं परलोक । तोही नश्वर म्हणती लोक । निर्वाणसुख मार्गें कीं ॥ ४८ ॥ असा विप्र
 गडबडूनी । मग गुहांत जाऊनी । संशयास्पद होऊनी । सांगे पत्नीप्रती सर्व ॥ ४९ ॥ पत्नी
 म्हणे प्राणेश्वरा । मागूं नका नश्वरा । श्रीदत्ताची भेटी करा । ऐशा वरा मागावें ॥ ५० ॥

१ इंदो.

होतां श्रीदत्ताची भेटी । सर्व संपदा पडती गांठी । याहुनि प्राप्ति नाही मोठी । योगी
 ज्यासाठीं तळतळती ॥ ५१ ॥ पडतां दत्ताची गांठ । सर्व देव देतील भेट । संपदा न
 सोडतील पाठ । आटाआट कासया ॥ ५२ ॥ असे प्रियेचें भाषण । ऐकतां तो ब्राह्मण ।
 म्हणे हेंचि शहाणपण । श्रीचरण पाहोवें ॥ ५३ ॥ तो तथास्तु म्हणून । पुनः बाहेर येऊन
 म्हणे दत्ताचे दर्शन । न्हावें हें दान दे भूता ॥ ५४ ॥ भूत म्हणे नाम त्याचें । ऐकतां
 मन आमुचें । भितें तथापि वाचे । वदलों तें साचें करीन ॥ ५५ ॥ त्वां केला उपकार ।
 जरी हा प्रत्युपकार । न घडे तरी धिक्कार । असो निर्धारपणें मला ॥ ५६ ॥ आतां
 यत्नें दर्शन । तुला निश्चयें करवीन । तूं धीर धरून । धीर चरण हट त्याचे ॥ ५७ ॥ तो
 नानारूपधर । देवादिकां दुर्धर । भक्तिगम्य योगिवर । जया निर्धार मिळें तया ॥ ५८ ॥
 जरी होईल दर्शन । तरी कृतकृत्य जीवन । निजकुला उद्धरोन । घेईल निर्वाण मानव
 ॥ ५९ ॥ राक्षस असें बोलुनी । गुप्त होई तत्क्षणीं । ब्राह्मण आश्चर्य पाहुनी । घरीं घेवूनी
 राहिला ॥ ६० ॥ मद्याचे दुकानांत । एकदां पातला दत्त । राक्षस तें जाणत । विप्राप्रत
 सांगतसे ॥ ६१ ॥ म्हणे विप्रा त्वरे जावें । श्रीच्या पदीं लागवें । मागें पुढें न पाहोवें ।
 तरीच गावेल पद त्याचें ॥ ६२ ॥ उन्मत्तसा मद्यापणीं । जो फिरे त्याचे चरणीं । लागे
 निश्चय करुनी । न करीं मनीं अनुमान ॥ ६३ ॥ ऐकूनी विप्र धांवत । तसाचि देखिला

उन्मत्त । दुर्गधांग मक्षिकावृत्त । म्हणे हा अवधूत होय कीं ॥ ६४ ॥ आघों जातीचा भूत ।
 तया काय ठावा दत्त । लोक हांसतील निश्चित । पाय धरितां मद्यप्याचे ॥ ६५ ॥ मनीं
 विकल्प येतां असां । दत्त गुप्त झाला सहसा । विप्र तळतळे जसा मासा । म्हणे कसा
 क्रीं दुर्देव ॥ ६६ ॥ जरी असता हा उन्मत्त । तरी न होता गुप्त । राक्षसें हाचि दत्त ।
 म्हणोनि निश्चित दाविला ॥ ६७ ॥ कशी माझी दुष्टवासना । कसा दावं भूता वदना ।
 पत्नी म्हणेल भक्तिहीना । कां निधाना दवडिलें ॥ ६८ ॥ असा अनुत्त होउनी । विप्र
 आला परतूनी । भूत म्हणे धिक्कारूनी । तुझा मद्भवचनीं न विश्वास ॥ ६९ ॥ असो पुनः
 अजुनी । दत्ता दावीन दुरोनी । सावधान होवोनी । लागे चरणीं धीरांनें ॥ ७० ॥ मग कांहीं
 काल गेल्यावर । स्मशानीं खेळे योगेश्वर । हाक मारूनी अमुर । विप्राप्रती सांगतसे ॥ ७१ ॥
 तुझा देव स्मशानीं बसून । अंगीं धूळ माखून । बरोबर कुत्रे घेऊन । कंरी क्रीडन कौतुकें
 ॥ ७२ ॥ तो जाणे आत्मराम । आत्मक्रीड उत्तम । ज्या भजती मुनिसत्तम । मुक्तिधाम
 तेंचि जाण ॥ ७३ ॥ जाणावया तयाची गती । भूतांची काय शक्ती । मी पूर्वीं केली भक्ती ।
 म्हणोनी युक्ती सांगतो ॥ ७४ ॥ मी भक्त असोन । विप्रांचा केला अवमान । त्या पापें
 असा होऊन । राहिलों तरी स्मृती असे ॥ ७५ ॥ मग विप्र जाय स्मशानीं । दत्त मारी
 अस्थी घेऊनी । मरणभयें पळे सदनीं । भूत निर्भर्त्सनीं बदे तया ॥ ७६ ॥ मिथ्याभूत देहा
 सुद्धन । पाण्या देवा देशी सोडून । तथापि दावितों अजून । यापुढे जाण देव तुझें ॥ ७७ ॥

मग पुनः एके दिनीं स्मशानीं । मृतखरमांस तोडुनी । कुत्र्या कावळ्या दे बांटूनी । त्या पाडूनी विप्रातें जाणवी ॥ ७८ ॥ पत्नी म्हणे व्हा सादर । विप्र म्हणे मी न सोडी धीर । भूत म्हणें जरी योगेश्वर । देईल वर तये वेळीं ॥ ७९ ॥ दर्शआर्द्धीं द्यावया क्षण । आलों तुम्ही घ्यावें आमंत्रण । असें मागावें वरदान । विप्र तथास्तु म्हणोन निघाला ॥ ८० ॥ स्मशानीं विप्र येऊन । तशीच मूर्ती पाहून । जाऊनी दृढ धरी चरण । न सोडी ताडन करितांही ॥ ८१ ॥ म्हणे दत्त कां पाद धरिसी । विप्र म्हणे आलों क्षण द्यावयासी । येरू म्हणे भ्रष्टासी । कां देशी आर्द्धीं क्षण ॥ ८२ ॥ मी धर्माधर्मवर्जित । विप्र म्हणे हें यथार्थ । परमात्मा तूं समर्थ । तुला किमर्थ धर्माधर्म ॥ ८३ ॥ हासोनि उँ तथा म्हणे दत्त । निज-स्वरूप दाखवित । कुत्रे होती श्रुति मूर्तिमंत । वायस होत शास्त्रें तीं ॥ ८४ ॥ योगभूमी विसे स्मशान । पाहतां चकित झाला ब्राह्मण । दत्त म्हणे होतां मध्यान्ह । स्नान करूनी येतों मी ॥ ८५ ॥ पंक्तियोग्य असेल ब्राह्मण । तरीच मी करीन भोजन । विप्र तथास्तु म्हणोन । वंदन करूनी घरां आला ॥ ८६ ॥ राक्षसाप्रती येऊन । सर्व सांगे वर्तमान । पंक्तियोग्य ब्राह्मण । आणूं कोट्टन शोधूनी ॥ ८७ ॥ भूत बोले अग्नि आदित्य । पंक्तियोग्य असती तथ्य । तुझे कार्य झालें सत्य । माझे अगत्य स्मरण करी ॥ ८८ ॥ विप्र सदनीं येऊन । भार्येप्रती सांगे सर्व विस्तारून । तीही अत्यंत दृष्ट होऊन । पाक करून राहिली ॥ ८९ ॥ तंव मध्यान्हीं पातले दत्त । म्हणती अजूनी विप्र न दिसत । विप्र रेखुनी

स्वरूप अद्भुत । पाहे विस्मित होऊनी ॥ ९० ॥ तंव पत्नी आसन देऊन । म्हणे करावे उपवेशन । सत्वर येतील ब्राह्मण । तथास्तु म्हणून दत्त बसे ॥ ९१ ॥ पत्नी बाहेर येऊन सूर्या प्रार्थी हात जोडून । भो सर्वात्मन् कश्यपनंदन । जीवां चेतन करिसी तूं ॥ ९२ ॥ ब्राह्मणांचें तूं दैवत । रूपांतरें येऊनी त्वरित । आर्द्धीं क्षण घ्यावा निश्चित । अत्रिसुत वाट पाहे ॥ ९३ ॥ असी प्रार्थना ऐकून । विप्ररूप घेऊन । सत्वर उतरला अरुण । तया आसन देई सती ॥ ९४ ॥ दत्त म्हणे षड्दैवत । दर्शआद्ध हें निश्चित । तीन विप्र पाहिजेत । तिसरा येतो म्हणे सती ॥ ९५ ॥ अग्निशाळेंत जाऊन । प्रार्थी सती हात जोडून । अग्ने तूं ग्रहपती म्हणून । प्रख्यात होसी कर्माध्यक्ष ॥ ९६ ॥ तुला असो गृहाची लाज । तूं होवोनी द्विज । आर्द्धीं क्षण घेई आज । योगीराज वाट पाहे ॥ ९७ ॥ असें प्रार्थितां अग्नी विप्र होऊन । देवस्थानीं बैसला येऊन विप्रें संकल्पावि करून । केलें आद्ध यथाविधीं ॥ ९८ ॥ तीन देव तृप्त झाले । पितर सद्गतीतें पावले । द्विजें अष्टोत्तरशतनामें स्तविलें । दत्ता वंदिलें प्रेमानें ॥ ९९ ॥ विप्र म्हणे माझी मती अल्प । जरी माझे मनीं विकल्प । देवा तूं सत्य संकल्प । माझें निर्विकल्प मन केलें ॥ १०० ॥ धन्य हे माझे नेत्र । हें रूप पाहोनी झाले पवित्र । हें हे धन्य माझे गात्र । कुळगोत्र पवित्र करी ॥ १०१ ॥ मी तो कःपदार्थ । तुम्हीं भगवान् समर्थ । पूर्ण केले मनोरथ । झालों कृतार्थ कुळासह ॥ १०२ ॥ राक्षसाच्या वचनें करून । देखिले म्यां हे चरण । दत्त म्हणे रे ब्राह्मणा । तो राक्षस जाण भक्त माझा ॥ १०३ ॥

दुर्देवं दुर्गत झाला । हे उच्छिष्ट देई त्याला । तोहि जाईल सद्गतीला । ये मुक्तीला स्त्रियेसह
 तू ॥ १०४ ॥ माझी भक्ती दुर्लभ जाण । ती तुला मिळाली दैवेंकरून । तूं इहपर भोग
 भोगून । सायुज्य निर्वाण घेशील ॥ १०५ ॥ असे म्हणोनी श्रीदत्त । विद्या परोपकारार्थ
 देत । कामगती विमान दे सविता । भाग्यसंपदा दे अग्नी ॥ १०६ ॥ आज्ञा घेउनी तिघे
 जाती । विप्र दत्ता चिंती चिती । उच्छिष्टाशनै राक्षसा ये गती । ये जीवनमुक्ती सखीक
 विप्रा ॥ १०७ ॥ करितां मीमांसोक्त कर्म । विप्रा मिळाले अलभ्य शर्म । शास्त्रांचे जो
 जाणील वर्म । सर्व धर्मफळ घे तो ॥ १०८ ॥ इति श्रीमत्परमहंसवासुदेवानंदसरस्वती-
 विरचिते श्रीदत्तामाहात्म्ये नवमोऽध्यायः ॥ ९ ॥

॥ श्रीगुरुदत्तात्रेयार्पणमस्तु ॥

अध्याय १० वा

श्रीदत्तात्रेयाय नमः ॥ गुरु म्हणे परमपवित्र । विष्णुदत्ताची गाथा विचित्र । जो
 दत्तभगवान् स्वतंत्र । होतो परतंत्र भावसुकेंने ॥ १ ॥ अद्यापि यज्ञ ज्याला । तृप्ति न करिती
 तयाला । तृप्तीचा ठेकर आला । आद्वान्न जेवितां हर्षने ॥ २ ॥ धन्य ती सुशीला सती ।
 दत्ता जेवूं वाढी जी स्वहस्ती । आग्रह करुनी निगुती । दीक्षिता गती न ये ही ॥ ३ ॥ धन्य
 तो विष्णुदत्त । ज्याचें परम शुद्ध चित्त । आराधोनि या श्रीदत्त । उद्धरिलें समस्त कुळ ज्याणें
 ॥ ४ ॥ धन्य तोही राक्षस । आपणासह विप्रास । उद्धरी ऐशा परम हितास । दावी तो
 खास परम गुरु ॥ ५ ॥ श्रीदत्तें विष्णुदत्तावर । अनुग्रह केला हा थोर । करावया
 परोपकार । दयेनें वर विद्या दिधल्या ॥ ६ ॥ ज्याज्यावरी अनुग्रह करी । तो तरे या संसारी ।
 विष्णुदत्तासम उपकारी । ब्रह्मांडोदरीं विरळ ॥ ७ ॥ ग्रहभूत डचकती । विष्णुदत्ता देव
 भीती । नुरवी लोकांची खंती । महामती दत्तवरें ॥ ८ ॥ आतां एक देवनाथा ।
 पांचवी असु हे गाथा । कर्मविपाकाची कथा । मोक्षपंथा मिळेल ॥ ९ ॥ हरिशर्मा
 विप्र गोदावासी । एक पुत्र झाला त्यासी । अल्पवय असतां त्यासी । मातापितयासी

मृत्यु आला ॥ १० ॥ धनी होता म्हणून । त्याचें जाहलें लग्न । परि व्याधिग्रस्त दुःखमग्न । सदा उद्विग्न मन ज्याचें ॥ ११ ॥ उपजतांचि बरोबर गुल्मरोग । तेरावे वर्षी क्षयरोग । अठरावे वर्षी जलोदर रोग । सर्वांग निस्तेजस्क झालें ॥ १२ ॥ एकुणीस वर्षे होतां अतिसार । कासश्वास बरोबर । पुढें झाला भगंदर । मग त्रिदोषें जोर केला ॥ १३ ॥ करितां औषधदान । मृत्युंजयजप हवन । ग्रहदेवांचें अर्चन । करितां रोगांचें शमन न झालें ॥ १४ ॥ त्याची भार्या सोळा वर्षाची । ऐकूनि कीर्ति विष्णुदत्ताची । येऊनि पाऊलें धरी त्याचीं । सौभाग्यदान द्या म्हणे ॥ १५ ॥ माझा पती वीस वर्षाचा । त्याला गुल्मरोग जन्माचा । क्षयरोग आठ वर्षाचा । तीन वर्षांचा जलोदर ॥ १६ ॥ एक वर्षाचा जीर्णज्वर । षणमासांचा अतिसार । चौमासांचा भगंदर । त्रिदोष थोर वाढला आतां ॥ १७ ॥ केले अनेक उपाय । तरी न झालें आरोग्य । मला द्यावें सौभाग्य । तुम्ही सभाग्य दत्तभक्त ॥ १८ ॥ असी प्रार्थना ऐकून । तिचे सदनीं येऊन । तया विप्रा पाहून । बोले वचन विष्णुदत्त ॥ १९ ॥ पूर्वपापें सर्व रोग होती । प्रायश्चित्तें पापें शमती । कर्मविपाकीं हे ख्याती । ऋषिसंमती अशीच असे ॥ २० ॥ ब्रह्मवधदोषें क्षय झाला । द्वादशाब्द प्रायश्चित्त कीजे तयाला । देवद्रोहें गुल्म झाला । षडब्द तयाला प्रायश्चित्त ॥ २१ ॥ जलोदरा द्वादशाब्द । जीर्णज्वरा एकाब्द । भगंदरा एकाब्द । योजी अब्द अतिसारा ॥ २२ ॥ पत्नीकरवीं विष्णुदत्त । करवी असें प्रायश्चित्त । ज्या ज्या रोगांचें जें जें प्रायश्चित्त । तें तें करितां तो तो रोग जाई

॥ २३ ॥ त्रिदोषावरी रसायन । देतां त्याचें निरसन । जाहलें तेव्हां ती
 ब्राह्मण । बैसला उठोन सुखानें ॥ २४ ॥ त्याचें हृदय स्पर्शोन । विष्णुदत्त मंत्र म्हणोन ।
 तया देई आशीर्वचन । मनीं सरोनी श्रीदत्ता ॥ २५ ॥ मग त्या द्विजा आरोग्य ।
 आयुष्य प्रजा ऐश्वर्य । यश दिव्यमती वीर्य । मिळालें औदार्य विप्रवरें ॥ २६ ॥ दत्तपदीं
 हढ भक्ती । मिळाली उत्तम सुक्ती । निर्मळ जाहली मती । मंत्रशक्ती अशी हे
 ॥ २७ ॥ विप्रह्वी म्हणे विष्णुदत्ता । त्वां सौभाग्यदान दिलें आतां । यथेच्छ घेई
 वित्ता । विष्णुदत्त नको म्हणे ॥ २८ ॥ तूं केवळ माझी कन्या । होसी निश्चयें
 विश्वमान्या । पतीसेवनें हो धन्या । तुम्हा अन्या गती नाहीं ॥ २९ ॥ स्वप्नीही परपुरुषा
 न देखे ती । जाण ते उत्तम सती । बंधुसमान नरां देखे ती । मध्यम सती जाणावी ॥ ३० ॥
 परपुरुषा पाहुनी । उपजे काम जरी मनीं । राहें प्रयत्नें आवरूनी । कनिष्ठ सती ती जाण ॥ ३१ ॥
 परपुरुषा भोगी नारी । ती जारिणी निर्धारी । ती विधवा होई जन्मांतरीं । पुनः पुनः निश्चित
 ॥ ३२ ॥ जी जारकर्म करी । ती कुलत्रय घाली रौरव घोरें । स्वयेंही नरकीं कष्ट भारी ।
 भोगी ती नारी दुर्भंगा ॥ ३३ ॥ यास्तव साध्वी तूं आतां । धरीं पतीच्या चित्ता । स्वप्नीही
 न सोडीं सद्बृत्ता । मिळेल सुभगता अखंडित ॥ ३४ ॥ असा उपदेश करूनी । निस्पृह तो
 ये स्वभवनीं । विप्रा कर्मविपाक शास्त्रें करूनी । रोग जाऊनी ये सद्गती ॥ ३५ ॥ प्रायश्चित्तें
 रोगनाश । मग आरोग्य दे रस । तसा शास्त्रें होतां अविद्यानाश । प्रबोध ब्रह्मरस देतसे

॥ ३६ ॥ जरी फळाची लालुची । शास्त्रीं दाविली साचीं । ती मना वळवावयाची । युक्ति
 शास्त्राची जाणावी ॥ ३७ ॥ एक पुत्र बहु गोड खातां । रोगी झाला त्याची माता । त्या निंब
 पाजी तो तत्वता । न पिये माता तया बोले ॥ ३८ ॥ बाळा निंब जरी कडू । हा पितां तुला
 देईन लाडू । हें ऐकतां निंबरसाचा गडू । पिये तो लाडू मिळेल म्हणूनीः ॥ ३९ ॥ हातीं लाडू
 देउनी । अपथ्य होईल म्हणूनी । युक्तीनें घे काढूनी । त्यापासूनी दयाळु माय ॥ ४० ॥
 लड्डूकासारिखें गौण फळ । आरोग्य हें मुख्य फळ । भवार्त हा जेवी रोगी बाळ । श्रुती
 कनवाळ मातेपरी ॥ ४१ ॥ शास्त्र नव्हे हें स्वर्गार्थ । नव्हे हें वशीकरणार्थ । नव्हे काम-
 भोगार्थ । शत्रुघातार्थ नव्हे हें ॥ ४२ ॥ शास्त्र बुद्धिशुद्धी करी । युक्तीनें भ्रम निवारी ।
 एतदर्थ अवधारी । साहावी गाथा बरी असे ॥ ४३ ॥ सव्याद्रीचे उत्तरेस । विप्र एक करी
 वास । एके दिनीं मित्रांनं त्यास । आपल्या गांवास पाचारिलें ॥ ४४ ॥ त्याची भार्या सुरूपा
 असे । तियेसी तो सांगतसे । मला मित्रांनं पाचारिलें असे । एक मास रहावया ॥ ४५ ॥
 त्वां सुखें राहावें घरीं । मी येईन मास लोटल्यावरी । तें ऐकूनियां नारी । पाथ्र्य त्याकरीं
 देतसे ॥ ४६ ॥ तें घेऊनी तो निघाला । ती स्त्री स्नाना आली नदीला । मार्गीं अश्वत्थीं
 झोडिंग बैसला । तिणें ती अबला देखिली ॥ ४७ ॥ ब्रह्मचारीदशेंत । जो मरे कामार्त । तो
 होय झोडिंग भूत । कामलंपट दुर्धर्ष ॥ ४८ ॥ भूतवर्तमानज्ञान । भूतांला येतें स्पष्ट
 कळून । तिचा पती गेला हें जाणून । पतिसा होऊन ये घरीं ॥ ४९ ॥ त्याची भार्या

पतिव्रता । नेणें तथाचिया कपटा । पती आला जाणूनि त्वरिता । हास्यवदनें पुढें आली ॥ ५० ॥ तथा आसन देऊन । पादप्रक्षालन करून । तें तीर्थ शिरसा वंदून । वायू घालूनि श्रम वारी ॥ ५१ ॥ मंद मंद वाक्यें बोले । त्वरित कां आगमन झालें । किंवा अपशकुन पाहुनी फिरविलें । काढिलेलें प्रस्थान माघारां ॥ ५२ ॥ किंवा माझ्या खेहासुळें । प्रवासी मन न वळे । सतीचें मन विरहें वाळे । तुम्हां कळे हें यथार्थ ॥ ५३ ॥ मग तो कपटी काय बोले । ज्याकरितां मीं गमन केलें । ते मार्गीं जवळचि भेटलें । त्यांणीं फिरविलें माघारां ॥ ५४ ॥ अशी ऐकूनी त्याची उक्ती । म्यां मागें फिरविली गती । पुनः जाऊं मासांती । व्यर्थ तुला वियोगार्ति कां द्यावी ॥ ५५ ॥ असें हें कपट्याचें वचन । तिणें सर्व ऐकून । तें यथार्थ मानून । करी तत्सेवन निष्कपटें ॥ ५६ ॥ अशी तीसी वश करून । तो झोटिंग दुर्जन । तीसीं रमे अनुदिन । पतीसमान होवोनी ॥ ५७ ॥ वय अवस्थ रूप शीळ । शब्द वर्ण आकार सरळ । चाल चालणूक सकळ । दावी खळ पतीसमान ॥ ५८ ॥ रात्रौ करितां संग । तिचें चुरलें सर्वांग । परी त्याचा पुरा न हो भोग । ज्या नये भंग सुरतयुद्धीं ॥ ५९ ॥ त्याचें बळ दांडगेपण । भोगशक्ती दारुण । विकारही विलक्षण । जाणूनि शीण पावे नारी । ॥ ६० ॥ ती नारी खिन्न होउनी । विचार करी आपुले मनीं । भोग न देतां धर्महानी । देतां ग्लानी येतसे ॥ ६१ ॥ असें चिंतूनी हो दुःखित । त्याविषयीं संदेह वाटत । परी सांगावया लाजत । हा अनर्थ इतरांप्रती ॥ ६२ ॥ प्रत्यहीं सर्वरात्र तिला भोगितां । तया नये तृप्तता ।

नित्ये आली कुशंता । तंव मास लोटतां पती आला ॥ ६३ ॥ तो द्वारी पातला । तंव स्वसमान
 एक दारी बैसला । तो त्याणें पाहिला । संदेह झाला तयासी ॥ ६४ ॥ विप्र म्हणे तूं कोण ।
 माझें रूप घेऊन । माझें घरीं राहून । कापट्य करून साचा होशी ॥ ६५ ॥ झोडिंग बोले
 तयालागूनी । मी प्रख्यात घरघनी । तूं कोण आलासी कोठूनी । माझें रूप घेऊनी कपटिया
 ॥ ६६ ॥ तूं कपटी तूं कपटी म्हणती । असें परस्पर आंडती । तेथें ग्रामस्थ लोक येती ।
 तेही भुलती तयां पाहतां ॥ ६७ ॥ दोनी दिसती समान । खरा खोटा निवडी कोण । त्यांचें
 भांडण दारुण । निचारील कोण कसें ॥ ६८ ॥ विप्र म्हणे सर्वांसी । घरांतूनी दवडा यासी ।
 तो म्हणे दारांतून यासी । घालवा तुम्ही ग्रामलोक ॥ ६९ ॥ माझी नारी सुंदर । भोगीन
 म्हणतो हा पामर । करूनी आला रूपांतर । परी मी घर न सोडीन ॥ ७० ॥ जरी करील
 हा बलात्कार । तरी मारीन मी ठार । हें ऐकूनी ते नर । कांहींच उत्तर न देती ॥ ७१ ॥
 सासुसासरे विप्राचे । येऊनी पाहती रूप त्याचें । ते म्हणती विष्णुदत्ताचे । घरीं न्यावें या
 दोघां ॥ ७२ ॥ जेणें आराधिला दत्त । सर्वज्ञ तो विष्णुदत्त । सर्वांचें ओळखी चित्त । तो
 निश्चय करील ॥ ७३ ॥ मानलें हें वचन सर्वांस । सर्व म्हणती त्या दोघांस । घेऊनियां
 स्त्रियेस । विष्णुदत्ता भेटूं चला ॥ ७४ ॥ तेंही बरें म्हणून । स्त्रियेसी पुढें करून ।
 तेही दोघे निघोन । विष्णुदत्ता येऊन भेटले ॥ ७५ ॥ सर्व वर्तमान ऐकून ।
 सत्कारं सर्वां बैसवून । झोडिंगालाही ओळखून । बोले वचन विष्णुदत्त ॥ ७६ ॥

अवस्था वय रुपशील । स्वरवर्ण आकार सकळ । नाम गोत्र आणि कुल । सांगा
 आपुलें दोघेही ॥ ७७ ॥ दोघेही एकच बोलत । तयां म्हणे विष्णुदत्त । यांत काय
 करावें निश्चित ! आतां उपाय करितों मी ॥ ७८ ॥ जें करीन प्रमाणेंसी । तें मान्य होईल
 लोकांसी । क्षमा मागतों तुम्हांसी । सभ्य म्हणती बहू बरें ॥ ७९ ॥ असें बोलुनी
 विप्रमस्तकीं । श्वेतसुद्रा तो रेखी । लाल सुद्रा भूतमस्तकीं । मंत्रें रेखी सुच्यक्त ॥ ८० ॥
 लोकां म्हणे सुदेवरून । चित्तीं घरा तुम्ही खूण । मंत्रित सुद्रा बदलून । न टाकवेल
 भूताला ॥ ८१ ॥ असें बोलुनी विष्णुदत्त । विप्रा बोलोवुनी पुसे व्यक्त । मांडीं वस्त्रें
 घन घरांत । काय आहेत सर्व सांग ॥ ८२ ॥ स्त्रियेच्या गुप्त खुणा । सर्व सांग तूं
 ब्राह्मणा । ब्राह्मण म्हणे यथार्थ जाणा । न सांगवेल पात्रादिक ॥ ८३ ॥ स्त्रियेच्या
 बाह्य खुणा । ठाऊक असती आपणा । याहूनि गुप्त खुणा । नेणे म्हणे सभेंत ॥ ८४ ॥
 भूत सांगे पात्र वस्त्र धन । पात्रांचेही वजन । म्हणे घराच्या इटाही जाण । सांगेन
 जरी पुसाल ॥ ८५ ॥ बाह्यांतर खुणा स्त्रियेच्या । सांगतां मनीं सभ्यांच्या । शंका आली
 बोलती वाचा । हा न साचा यथार्थ ॥ ८६ ॥ विष्णुदत्त म्हणे तयांसी । ह्या पंचक्रोशी
 क्षेत्रासी । प्रदक्षिणा करुनी आम्हापाशीं । पूर्वी येईल त्यासी सत्य मानूं ॥ ८७ ॥
 बरें म्हणोनी दोघे जाती । घटिकेन पिशाच ये मागुनी । म्हणे प्रदक्षिणा करुनी
 क्षेत्राप्रती । तुम्हांप्रती प्रथम आलों ॥ ८८ ॥ सभ्य पुसती खुणा तया । तो यथार्थ सांगे

तयां । ते म्हणती हे तों मनुष्या । घटिकेमध्ये न घडेल ॥ ८९ ॥ तेव्हां वाटतो हा
भूत । दोन प्रहरांनीं विप्र येत । कांहीं कांहीं खुणा सांगत । ते यथार्थ सम्य
म्हणती ॥ ९० ॥ विष्णुदत्त म्हणे ह्या पर्वतीं । सिद्ध किती वसती । पुसोनी त्यांच्या
नामगोत्राप्रती । पर्वता प्रदक्षिणा करावी ॥ ९१ ॥ प्रदक्षिणा करून । जो भेटेल पूर्वी
येऊन । सत्यपणा त्यावरून । आम्हां कळोन येईल ॥ ९२ ॥ असें ऐकूनी वचन । दोघे
जाती निघोन । लोटितां घटिका दोन । प्रदक्षिणा करूनी भूत आला ॥ ९३ ॥
यथास्थित सर्व सांगे । विप्र पांच प्रहरांनीं ये मागे । विष्णुदत्ताप्रति सांगे । न
भेटले सिद्ध कोणी ॥ ९४ ॥ हे एकतां विप्राचा विश्वास । झाला सर्व सभासदांस ।
विष्णुदत्त म्हणे तयास । परीक्षा एक शेष राहिली ॥ ९५ ॥ असें म्हणूनी लोखं-
डाची झारी । विष्णुदत्त तयापुढे करी । म्हणे इच्या सुखानें जाऊनी अंतरीं ।
तोटीनें बाहेर निघावें ॥ ९६ ॥ असें म्हणूनी स्वांगरक्षा करी । भूत सुखानें प्रवेश
करी । विष्णुदत्त मंत्र उचारी । आच्छादित करी दोनी तोंडे ॥ ९७ ॥ तोटी सुख बंद होतां ।
मार्ग न मिळें भूता । हे कृत्य पाहतां । सर्वांला आनंद झाला ॥ ९८ ॥ उचलतां जड
झाली झारी । ती गडिली पर्वतावरी । तो आनंद सर्वांतरीं । न माये त्यावरी भक्त बोल
॥ ९९ ॥ येतांच ओळखिला भूत । एकाएकीं करितां निगृहीत । माझ्यावरी समस्त । दोष
निश्चित ठेवितील ॥ १०० ॥ म्हणोनी हा यत्न केला । सर्वांचा संशय फिटला । झोडिंगही

बद्ध झाला । सोडविलीं अबला ब्राह्मणी ॥ १०१ ॥ शास्त्रे कर्मकरून । अज्ञानाचें करिती
 निरसन । तेणें संशय जाऊन । आत्मज्ञान जेंवी होतें ॥ १०२ ॥ तसा करितां हा उपाय ।
 प्रथम झाला संशय । दुसरे वेळीं गेला संशय । झाला निश्चय तिसरे वेळीं ॥ १०३ ॥
 आतां कोणी शब्द न ठेविल । आतां भूतही न सुटेल । साध्वीलाही दोष न लागेल ।
 माझा बोल निश्चित ॥ १०४ ॥ ऐकूनी असें वचन । साधु साधु म्हणोन । लोक जाती
 निघोन । सखीक ब्राह्मण वंदन करी ॥ १०५ ॥ म्हणे माझें अरिष्ट घालविलें । झोडिंगाचें
 बंधन केलें । माझें घर मला दिधलें । यश गाजविलें हें जर्गी ॥ १०६ ॥ तुम्ही
 भगवद्भक्त समर्थ । तुम्हां मुळींच नाहीं स्वार्थ । तुमचें जिणें परार्थ । सार्थकता हीच
 तयाची ॥ १०७ ॥ असें म्हणूनी दंपती वंदिती । निरोप घेऊनी घरीं जाती । गुरु म्हणे
 इंद्राप्रती । शास्त्रें जाती संशय ॥ १०८ ॥ तंत्रशास्त्रेकरून । होतां भ्रमनिरसन । सत्य
 कळलें हें तसेंचि जाण । ब्रह्मज्ञान होतसे ॥ १०९ ॥ इति श्रीमत्परमहंसवासुदेवानंदसरस्वती-
 कृते श्रीदत्तमाहात्म्ये दशमोऽध्यायः ॥ १० ॥ श्रीगुरुदत्तात्रेयार्पणमस्तु ॥

अध्याय ११ वा

श्रीदत्त समर्थ ॥ गुरु म्हणे इंद्रासी । शाखें न घालवी जो भ्रमासी । सुक्ती
 न मिळे तयासी । गर्भवासीं पडे तो ॥ १ ॥ भूलोकांतूनी पर्जन्यांत । पर्जन्यांतूनी अन्नांत
 अन्नद्वारा पितृशरीरांत । येऊनी राहे तीन मास ॥ २ ॥ राही रेत होऊन । कामाग्नीनें तापून ।
 ऋतुकाळीं होतां मैथुन । स्त्रीयोनींत प्रविष्ट होई ॥ ३ ॥ योनिरक्त विमिश्रित ।
 राही गर्भाशयांत । दैवे वाढें वारें वेंष्टित । न भरे कष्ट होतांही ॥ ४ ॥ अस्थि-स्नायु
 मज्जा रेतानें । होती त्वचा मांस रक्त रक्तानें । मोदका उकडती त्या तऱ्हेनें । हा
 देह बने अमंगळ ॥ ५ ॥ सूत्राचें आघण विष्टेचा दाथर ॥ रेत रक्ताची उकड थोर ।
 मोतेची कूस हेंच पात्र । तयामाजी जठराग्नी उकडी ॥ ६ ॥ शुक्र अधिक असे जर ।
 तरी उपजे खास नर । रक्त अधिक असे जर । नारीशरीर उपजेळ ॥ ७ ॥ रक्त रेत
 समान होतां । खास ये नपुंसकता । शुक्र वायूनें भिन्न होतां । आवळे जुळे देह
 होती ॥ ८ ॥ अमंगळाहूनी अमंगळ । रजखेलेचा विटाळ । तेथेंच उपजे बाळ । तो निर्मळ
 धुवूनी होय कीं ॥ ९ ॥ रेत रक्त जें एकत्र मिळतें । पांच रात्रीनें बुदबुद होतें ।

सात दिवसांनीं पिशवी होते । पक्षानें फुगते तीच पै ॥ १० ॥ महिन्यानें होई कठीण ।
 दो मासांनीं मस्तक निर्माण । तिसरे मासीं पोट होवून । हस्तपादांकुर फुटती ॥ ११ ॥ चौथे मासीं त्वचा । पांचवे मासीं उद्गम नखांचा । साहावे मासीं नवछि-
 द्रांचा । उद्भव होय अनुक्रमें ॥ १२ ॥ वायू पायापासून । अंतरी रोहे प्राण होऊन ।
 सातवे मासीं ताळू फोडुनी । अंतरी चेतन प्रवेश करी ॥ १३ ॥ मोतेनें खातां अन्न ।
 त्याचा रस नाभिछिद्रांतून । पोंचें पोटांत जाऊन । तेंचि जीवन गर्भासी ॥ १४ ॥
 दोन्ही हृदयें एक होती । तेव्हां डोहाळे उठती । अजीर्ण कृशता वांती । मोतेला
 सुस्ती येतसे ॥ १५ ॥ निजकर्म भोगी हा नरक । परी तेथेही ईश्वर संरक्षक । स्तन
 होती पुष्ट कृष्ण सुख । ही पूर्वी योजना दुग्धाची ॥ १६ ॥ दक्षिण कूस होतां थोर ।
 समजावा जन्मेल पुत्र । वामकुक्षी होतां थोर । कन्या निर्धार जाणावी ॥ १७ ॥
 लोटतां नवमास । पूर्णत्व ये गर्भास । सरोनी पूर्व कर्मास । प्रार्थी ईश्वरास पीडुनी
 ॥ १८ ॥ सातवे मासापासून । होवूनियां चलायमान । अवाङ्मुख पीडून । वंदून बोले परमेश्वरा ॥ १९ ॥ देवा कर्म केलें गहन । त्याचें हें दुःख दारुण । भोगविलें त्वां मजलागून ।
 पुरे शिक्षण आतां हें ॥ २० ॥ दुर्गधीनें कंटाळलो । जठराग्नीनें पोळलो । ह्या नरकांत लोळलों ।
 शिणलों आतां सोडवी मज ॥ २१ ॥ निजकर्म नानायोगी । येथें आलों भोगूनी । वाटे मला
 नरकाद्वनी । गर्भवास हा महा कष्ट दे ॥ २२ ॥ आतां सोडवी येथून । यावरी पाप न करीन ।

देवा तुझे भजन करीन । तुला विसरें न कधीही ॥ २३ ॥ असी स्तुति करितां । दशम मास प्राप्त होतां । सतीवायूची लहरी उठतां । पडे योनिद्वारे किडा जसा ॥ २४ ॥ उपजतां स्पर्शें वात । ती स्मृती जाई अकस्मात । सोहं विसरूनियां पोत । राहे रडत कोहं कोहं ॥ २५ ॥ बोलों नये पराधीना । न जाणती त्याच्या मना । विपरीत होती सर्व योजना । शयनपानादिकांच्या ॥ २६ ॥ बाल्यावस्था खेळांत जाय । विषयभोगीं तारुण्य जाय । तेव्हां धर्माधर्म विसल काय । संतांचे पाय न धरवती ॥ २७ ॥ स्त्री सांगेल तें प्रमाण । माता वाटे कीं वैरिण । ऐकाया शास्त्रपुराण । मनीं शीण येतसे ॥ २८ ॥ जसे मोगरीचें फूल । मावळे न लागतां वेळ । मनीं विषयांचा मांडितां खेळ । तारुण्य तत्काळ मावळे ॥ २९ ॥ ईश्वरभजनीं उतावेळ । न केली त्याचें हें फळ । जरेस पाठवी काळ । काना जवळ ये ती टक्की ॥ ३० ॥ जरा हळू कानीं सांगत । मानां हालउनी हातें नाहीं म्हणत । मग ती पाडूनियां दांत । कान डोळे आंत ओढीतसे ॥ ३१ ॥ तसे पाहुनी तें बेरूप । पोरें जवळ घालिती हूप । त्याच्या मनीं ये कोप । आपोआप अपमान होतां ॥ ३२ ॥ मग म्हणूं जाई राम राम । तो होई लाम लाम । जवळी ज्याला न पडे दाम । तो निकाम दुरावे ॥ ३३ ॥ पुन्हा काळचक्री पडे । परिभ्रमण पूर्ववत घडे । जेव्हां मनींचा भ्रम उडे । तेव्हां सांकडे कडे पडती ॥ ३४ ॥ पूर्व संस्कार जी प्रकृती । तदनुसार कर्म घडती । शास्त्राविणें न पालटे ती । म्हणूनी शास्त्रयुक्ती आदरावी ॥ ३५ ॥

शास्त्रे होतां अमनिरसन । जरी हातीं येईल ज्ञान । स्थिरबोध न हो तंव जाण । अय
 दारुण वाटे कीं ॥ ३६ ॥ एक इंद्रा तूं आतां । सांगतो सातवी गाथा । प्रतिष्ठानीं विप्र
 होता । झाला सुत तयासी ॥ ३७ ॥ योगअष्ट तो पूर्वीचा । भय मानूनी द्वैताचा । उन्मत्त
 झाला असोन साचा । व्यर्थ वाचाळपण करी ॥ ३८ ॥ लोकसंगा डरे तो । विषयां
 विष मानी तो । मान न व्हावा म्हणूनी तो । राहे जडमूढ होवूनी ॥ ३९ ॥ माता
 म्हणे नायके सुत । विद्यामूर्त्री लोळत । पिता म्हणे खचित । ग्रहग्रस्त हा होय
 ॥ ४० ॥ मग व्रते करिती । नियमें देवा पूजिती । हातीं रक्षा बांधिती । दांनें देती विप्रांला
 ॥ ४१ ॥ बैद्यही औषध देती । तीर्थयात्रा जप शांती । करिती आंगारे लुविती । भूतभीती
 मानूनी ॥ ४२ ॥ कांहीं नोहे उपयुक्त । लागलें महाभूत । जें जगा चेष्टवित । तें बंधांत केंवी
 ये ॥ ४३ ॥ अहं ब्रह्मास्मि उच्चारि । स्वयें झाला पंचाक्षरी । यापुढें बापुडा मंत्री । भागवता-
 वांचुनी ॥ ४४ ॥ करितां उपाय फार । तो नये प्रकृतीवर । तो लोळे भूमीवर । मळमूत्र नेणे
 तो ॥ ४५ ॥ हगे सुते उभ्यानें । काय खाणें काय पीणें । हंही तो सुळींच नेणें । त्याचें बोलणें
 न समजे ॥ ४६ ॥ न जाणें हिताहित । असीं जातां वर्षे आठ । मौजीबंध करी तात । सांगे
 कानांत गायत्री ॥ ४७ ॥ संध्यावंदन न करी । जरी तया पिता मारी । तरी न जपे
 गायत्री । मैत्री न ठेवी कोणासी ॥ ४८ ॥ विष्णुदत्ता ऐकून । तया पुत्रा घेऊन । त्याचे घरीं
 जाऊन । बोलती वंदन मायबाप ॥ ४९ ॥ हा जन्मापासून । पडें जडसा होऊन । यासी

आम्हा

उपाय योजून । पुत्रदान द्या आम्हां ॥ ५० ॥ एकवी सुत । झाला कीं रोगग्रस्त । भूतत्रस्त कीं
उन्मत्त । ग्रहग्रस्त कीं न कळे हा ॥ ५१ ॥ विष्णुदत्त तें ऐकून । तया पुत्रा पाहून । ब्रह्मनिष्ठ
ओळखून । म्हणे पुत्रा ठेवूनी चला ॥ ५२ ॥ पिता म्हणे हा सुत । सुतेल ह्या यज्ञशाळेंत ।
तया म्हणे विष्णुदत्त । चला निश्चित आपुलें घरीं ॥ ५३ ॥ बरें म्हणूनी ते जाती । विष्णुदत्त
तया प्रती । म्हणे कां घेसी ही भीति । काय चिंती चित्त तुझें ॥ ५४ ॥ तूं कोणाचा कोण ।
येथें येण्याचें काय कारण । कां दाविसी हे दुर्गुण । तुज कोण मोहवील ॥ ५५ ॥ त्वां घरीं
जावें आनंदें । मायबापा सुख दे । लोकसंग्रह सोडून न दे । या स्वच्छंदे काय लाभ ॥ ५६ ॥
सोडूनी दे ह्या चेष्टा । तुझें काय करूं आतां । हें सांग तूं तत्वता । म्हणूनी माथां हात
ठेवी ॥ ५७ ॥ हंसुनियां पुत्र बोले । विप्रा काय हें ऐकविलें । निजरूप मोडूं भलें । तें ऐकलें
तूं जाणसी ॥ ५८ ॥ सूर्कीं न माझी उत्पत्ती । मायथाप कसे असती । कस ही अक्रिया-
हातीं । केवी केवी घडती धोल बापा ॥ ५९ ॥ मी सच्चिदानंद व्यापक । प्रळय जळापरी
एक । मी कोणाचा होवूं लेक । जावूं येवूं कुठें कसा ॥ ६० ॥ मी अन्न आणि अन्नाद । नाहीं
भोग्य भोगस्वाद । सुळींच नाहीं भेद । परि छेद केवीं घडे ॥ ६१ ॥ जरी असतो परिछिन्न
तरी हा तुझा प्रश्न । मानितों मीं समीचीन । सर्वथा न घडे असें ॥ ६२ ॥ देशकाल वस्तु
व्यापून । मी असें संपूर्ण । मला परिच्छेद न । भेद न सर्वथा ॥ ६३ ॥ ऐकून हें वचन ।
विष्णुदत्त हर्षून । प्रेमें तया आलिंगून । गाढ वचन बोलतसे ॥ ६४ ॥ बापा तूं साच धन्य ।

अससी सर्व देवमान्य । तुइयासारिका कोण अन्य । तूं संन्यस्त साच मानी ॥ ६५ ॥ कोणीही पुरुष पाहे । कधीही अकर्मा न राहे । प्रकृति स्वभाव प्रवाहे । कर्म करिती हे निश्चित ॥ ६६ ॥ तरी करावे शास्त्राचरण । दुसऱ्यालाही तें शिक्षण । मिळेल त्याणें दूषण । की भूषण घेईल ॥ ६७ ॥ जे वशिष्टादिक । ते ज्ञानी सम्यक । परंतु ते लौकिक । सर्वथा न दाकिती ॥ ६८ ॥ स्वयें आचरुनी । अन्या मार्ग दावूनी । ज्ञानभूमी घरुनी । पहिले सुनी राहिले ॥ ६९ ॥ पहिल्या योगभूमि तीन । योगी-यांचें जागरण । मानिती चौथी स्वप्न ॥ ७० ॥ जाण ब्रह्मवेत्ता ॥ ७१ ॥ भूमी धरितां पांचवी । ब्रह्मविद्वर पदवी । मिळे घेई जो सहावी । तो ब्रह्मविद्वरीयान ॥ ७२ ॥ पांचवी स्वल्प निद्रा । सहावी गाढ निद्रा । ही स्वयें न सोडी योगमुद्रा । परतः उत्थान होय जेणें ॥ ७३ ॥ तुर्या ते सातवी । स्वतः परतः न उठवी । इच्या योगें ये पदवी । ब्रह्मविद्वरिष्टसंज्ञक ॥ ७४ ॥ तो विधिनिषेधातीत । अजूनी तूं ती मात । नेणसी म्हणूनी भीत । करिती व्यर्थ ह्या चेष्टा ॥ ७५ ॥ सुखी राहे जीवन्मुक्त । वागूनियां अनासक्त । करी कर्म शास्त्रोक्त । मुक्तसंग होऊनी ॥ ७६ ॥ येणें ज्ञान होय स्थिर । घडेल लोकोपकार । ढिला होई अहंकार । शास्त्राधार असा असे ॥ ७७ ॥ अभिमान हाची बंद । सोडी त्याचा संबंध । हीच युक्ती म्हणती बुध । आत्मबोध होई जेणें ॥ ७८ ॥ ठेवितां स्वात्मदृष्टी । नोहे अहंमता भेटी । मानापमानाच्या गोष्टी ।

कैवी पोटीं येती मग ॥ ७८ ॥ असी बाणतां स्थिती । विषयवासना नुठती । मना विकार
 कैवीं होती । निरहंकृती राहतां ॥ ७९ ॥ असा जो समाहित । तोची मानिजे मुक्त ।
 त्याची दृष्टी जेथें जात । तेथें होत समाधी ॥ ८० ॥ जो कर्मफळ सोडी । अहंकारा
 न जोडी । हो कां तो अज्ञ अनाडी । बंध तोडी निश्चये ॥ ८१ ॥ आतां तूं तरी
 ज्ञाता । बंधाची नसे वार्ता । यापरी वागतां । कैवी बद्धता येईल ॥ ८२ ॥ ज्यांचें
 अवश चित्त । होई विषयासक्त । तो न होई मुक्त । घेई गुप्त मार तो ॥ ८३ ॥
 ज्याचें स्वात्मनिष्ठ मन । तो विषयां भोगून । अलिप्त असे नित्य जाण । त्या कोण
 बद्ध म्हणे ॥ ८४ ॥ परव्यसनी जी नारी । घरधंदा करी जरी । जारसंग अंतरी ।
 ती घरीं वावरतांही ॥ ८५ ॥ तेवीं रूपीं विभ्रांत । बाहेर वावरे मुक्त । तसा तूं अना-
 सक्त । होई मुक्त बाळका ॥ ८६ ॥ मोक्ष नाही स्वर्गावरी । खालीं किंवा भूमीवरी ।
 जो अहंकार मारी । त्याचे अंतरीं मोक्ष वसे ॥ ८७ ॥ जाईचेंही फूल । चोळतां श्रम
 होईल । त्याहुनी सुखें करवेल । अहंकारत्याग तो ॥ ८८ ॥ मीतूपणाची गती । जी उठे
 स्फूर्ती आंती । ह्या मनाच्या चेष्टा निश्चिती । त्या न शिवती ज्ञात्याला ॥ ८९ ॥ चिर्त्तीं ठेवी
 हा बोध । न बाधेल मग संबंध । तुटेल तो कर्मबंध । हा निर्बंध न मानी ॥ ९० ॥ मग
 ज्ञान स्थिरावेल । शांती अंगीं बाणेल । मुक्तिपदीं डोलशील । माझा बोल साच मानी ॥ ९१ ॥
 असें वचन ऐकून । बाळचेष्टा दे सोडून । विष्णुदत्ताचे घरीं जाऊन । करी भोजन स्वस्थ

चित्तें ॥ ९२ ॥ सतीचे हातानें मिळतां अन्न । तयाचा भ्रम गेला निघोन । त्याची शांत वृत्ती
पाहून । झालें समाधान मायबापा ॥ ९३ ॥ म्हणती जन्मापासून । जो घड न बोले वचन ।
त्याला न लागतां क्षण । सावधान केला विप्रें ॥ ९४ ॥ ते म्हणती विष्णुदत्ता । आम्हांवरी
दया केली आतां । काय उपाय घौजला सुता । जेणें स्वस्थता शीघ्र आली ॥ ९५ ॥ आम्हां
दिलें जीवदान । म्हणोन घालिती लोटांगण । घरीं जाती आज्ञा घेऊन । बाळही सावधान
वागे तो ॥ ९६ ॥ शास्त्राचें एक तात्पर्य । आज्ञा पदोपदीं भय । संसार असतां ब्रह्मभय ।
बोटे मायामय तयासी ॥ ९७ ॥ स्वरूपातें भुलोनी । कर्तृत्व भोक्तृत्व वाडूनी । व्यर्थ जाते
शिणूनी । हे अज्ञानी मूढपणें ॥ ९८ ॥ नथ गळसरीत खोंविली । तिची विसर पडली । तसे
असे ही बोली । चतुरीं जाणिली पाहिजे ॥ ९९ ॥ नथ गळ्यांत दावितां । ती म्हणे मिळाली
आतां । तेवीं शास्त्रीं स्वात्मा कळतां । म्हणती आतां मिळाला ॥ १०० ॥ शास्त्रें लहान
थोर । सर्व असती बोधपर । असें गुरूचें उत्तर । ऐकोनी इंद्र नमन करी ॥ १०१ ॥ करा जी
अपराध क्षमा । चित्तीं न ठेवा अतिक्रमा । असें म्हणूनी सुत्रामा । नमोनी स्वधामा
चालिला ॥ १०२ ॥ श्रीदत्त म्हणे अर्जुना । ठेवी शास्त्रसारांशीं मना । शास्त्रापासुनी
परोक्षज्ञाना । घेवूनि विज्ञाना पावसी ॥ १०३ ॥ जी कर्माचीं फळें बोलती । अणिमादी
सिद्धि असती । तिकडे न द्यावी चित्तवृत्ती । नश्वर होती अंतीं ज्या ॥ १०४ ॥ सर्व शास्त्रें
पाहून । स्वार्थ घ्यावा शोधून । हंस जेवी पाणी टाकून । दुग्ध पिवून जाई तेवीं ॥ १०५ ॥

असैं श्रीदत्ताचें वचन । सविस्तर ऐकून । तो कार्तवीर्य अर्जुन । बोले वंदून श्रीदत्ता ॥ १०६ ॥
 सहाय्यदीवरी येवून । किंचित् जटांनीं आच्छन्न । जें पाहिलें हें श्रीवदन । तेणें सदन समृद्ध
 झालें ॥ १०७ ॥ हें वैराग्यही झालें । शास्त्रतत्त्व ऐकिलें । आतां ज्ञान विज्ञान भलें । कृपेनें
 कळलें पाहिजे ॥ १०८ ॥ इति श्रीदत्तचरिते एकादशोऽध्यायः ॥ ११ ॥

अध्याय १२ वा

श्रीगुरुदत्तात्रेयाय नमः ॥

श्रीगुरुदत्त ॥ गुरू म्हणे दीपकाप्रती । अर्जुनाची परिसोनी विनंती । श्रीदत्त
 तयाप्रती । विस्तरें सांगती उत्तर ॥ १ ॥ संसारी हें मूढ जीव । शास्त्रावरी न ठेविती भाव ।
 त्यावरी अवकृपा करी देव । तेणें भवभ्रमण हो ॥ २ ॥ स्वयें चिद्धन साक्षी असून । तीनी
 अवस्थेहूनि भिन्न । स्वयें अनुभव येत असून । जाती विसरून स्वरूपा ॥ ३ ॥ मी कर्ता मी
 दाता । म्हणती मी सुखदुःखभोक्ता । असी घेवूनी मूढता । जगीं भिन्नता पाहती ॥ ४ ॥
 ही केवळ होय भ्रांती । ही जातां दूर नाहीं मुक्ती । हाही आत्म्यावर उपचार म्हणती । जे
 वेदांतीं निष्णात ॥ ५ ॥ मुळीं बंध नाहीं जाण । मग मुक्ती खरी म्हणे कोण । अज्ञबोधार्थ

हे निरूपण । शास्त्रपुराण करीतसे ॥ ६ ॥ जें सत्यज्ञान अनंत । ब्रह्म एक सदोदित । भ्रमे
 नामरूपें निश्चित । असती कल्पीत ब्रह्मावरी ॥ ७ ॥ दिसे जो हा सर्व लोक । तें पूर्वी ब्रह्म
 होतें एक । भेदरहित देव । सच्चित्सुखस्वरूप ॥ ८ ॥ न दुजें तत्समान । त्याला सजातीय
 भेद कोटून । दुसरें नाहीच म्हणोन । विजातीय भेद नसे तया ॥ ९ ॥ सच्चिदानंद ब्रह्म
 खास । तें असे अखंडक रस । स्वर्गतभेद तयास । नाहीत खास वृक्षापरी ॥ १० ॥ वृक्षा
 पत्र एकदेशीं । फळ पुष्प एकदेशीं । ब्रह्मसच्चिदानंद सर्वांशीं । दृष्टांत तयासी रक्तोष्ण
 प्रकाशदीप ॥ ११ ॥ निर्विकारा नये विकार । म्हणोनी करितां मायेचा अंगिकार । ती
 आत्मशक्ती निराकार । तिणें न ये द्वैतपणा ॥ १२ ॥ शक्ती शक्ताहूनी भिन्न नसे । लोकीं
 ठावें असें । तिणें द्वितीयत्व येतसे । असें कसें म्हणावें ॥ १३ ॥ कोणी म्हणती पहलां
 माती । ईचे पुढें घडे होती । तेव्हां नाम आकृती । पूर्वी चित्तीं येतसे ॥ १४ ॥ तसें येथे
 मानितां । पूर्वी कांहों नव्हतां । जिव्हा मन नसतां । नामआकारता कोण करी ॥ १५ ॥
 तें अद्वितीय ब्रह्म एक । संकल्पानें झालें स्वयें अनेक । म्हणोनी एकाच्या ज्ञानें सकळीक । कळे
 विवेक होतांची ॥ १६ ॥ घेवूनियां माती । कुंभार घडा करी हातीं । हा आरंभवाद म्हणती ।
 उपादान माती निमित्त कुलाल ॥ १७ ॥ ईश्वर निमित्त उपादान । उभयरूप होऊन । करी जग
 निर्माण । निर्विकारपण न जातां ॥ १८ ॥ ईश्वर कोळ्याचे परी । विथोत्पत्ती संहारकरी । याला

१ पत्रपुढा हे ग० भेद. २ विचार. ३ निमित्त ईश्वर, उपादानही ईश्वर.

कुंभारापरी । आरंभवाद न घडे ॥ १९ ॥ आम्लानें होतें दुधाचें दही । हा परिणामवाद तोही ।
 ह्या निर्विकार आत्म्याला नाही । म्हणूनी विवर्तवाद बोलती ॥ २० ॥ रूपें भासें शिंपीवर ।
 किंवा सर्प दोरीवर । तसा हा जगदुत्पत्तिप्रकार । निर्विकार अधिष्ठान तें ॥ २१ ॥ जीव आणि
 ईश्वर । यांचा भेद परस्पर । चितीं अविद्या तद्भेद परस्पर । हे सहा प्रकार आनादी
 मानिले ॥ २२ ॥ कल्पित जाण भेद हाही । सुळीं अविद्याच नाही । मग कैची भेद-
 वार्ता ही । कांहींच नाही स्वरूपीं भेद ॥ २३ ॥ तूं म्हणशी कीं मिथ्या भ्रम । मग
 किमर्थ हा अवणादि भ्रम । जरी होय मिथ्या भ्रम । महा अनर्थ घडवी हा ॥ २४ ॥
 म्हणूनी योगादिकें करून । करावें यांचें निरसन जसा अग्नी मलिन सुवर्ण । मळ
 जाळून स्वच्छ करी ॥ २५ ॥ तसा भ्रममळ योगें जातां । स्वयें प्रकाश स्वयंप्रकाशता ।
 तेथें कैची द्वैतवार्ता । आभासमात्रता जयाची ॥ २६ ॥ गारुड्यानें दाविलें जळ । त्याणें
 न भिजे भ्रमंडळ । परी सुलती लोक सकळ । हें जळ म्हणोनी ॥ २७ ॥ तेवीं जाण हें
 जगद्वैत । भ्रमची असे समस्त । संसारही भ्रमभूत । भ्रमजात सुख दुःख ॥ २८ ॥ हा
 भ्रम नष्ट होतां । मग कैची द्वैतवार्ता । प्रारब्धाची काय कथा । भ्रम नासतां अर्जुना
 ॥ २९ ॥ कर्मद्विकें व्यर्थ भ्रम । त्याणें न निरसे भ्रम । वस्तुज्ञानाचा क्रम । धरितां
 भ्रम दुरावे ॥ ३० ॥ जो ज्ञानयोग पर । तो करी भ्रम दूर । तोचि आनंद निर्भर ।

१ वस्तुवृत्तद्वेदोर्गे.

तोचि नर कृतकृत्य ॥ ३१ ॥ असें ऐकुनी वचन । वंदूनी बोले अर्जुन । कसें साधावें
योगज्ञान । कृपा करोन सांगावें ॥ ३२ ॥ ब्रह्म असोनी एक । कसें झालें अनेक ।
केवीं आलें हें दुःख । हा विवेक मज व्हावा ॥ ३३ ॥ श्रीदत्त म्हणे अर्जुना ।
स्वरूपीं नाहीं कल्पना । नित्यसुक्त निर्विकारपणा । तो कोणा न मोडवे ॥ ३४ ॥
शुद्धसत्त्व प्रकृतींत । तेंची ब्रह्म प्रतिविंबित । तोची जगाचा तात । श्रुतिसंमत ईश्वर
॥ ३५ ॥ ब्रह्माविष्णुरुद्ररूपें धरी । तोचि सृष्टी स्थिती संहार करी । तोची रोह सर्वा-
तरीं । तोचि तारी भक्तजनां ॥ ३६ ॥ शुद्धसत्त्वगुणी त्याची शक्ती । तिला विद्यामाया
म्हणती । ही उपाधिभूत प्रकृती । सर्वज्ञता येती इच्या योगें ॥ ३७ ॥ मलिनसत्त्व जी
प्रकृती । त्यांत ब्रह्मप्रतिविंबें पडती । त्यांना जीव असें म्हणती । ते असंती परार्धीन ॥ ३८ ॥
ते व्यष्टीभूत किंचिज्ज्ञ । समष्ट्यभिमानी जो सर्वज्ञ । तो स्वतंत्र ईश्वर प्राज्ञ । वागवी
अज्ञ जीववर्गा ॥ ३९ ॥ मायेच्या शक्ती दोन । आवरण विक्षेप म्हणोन । स्वरूपा ठेवी
आच्छादून । म्हणूनी आवरण म्हणती तया ॥ ४० ॥ ईश्वर आणि मुक्त यांसी । सोडून इतर
जीवांसी । आवरण पडे निश्चयेंसी । मग मी अज्ञ असी प्रतीत ये ॥ ४१ ॥ असें होतां अज्ञान ।
कर्तृत्व भोक्तृत्व ये लागून । हें विक्षेपाचें कार्य जाण । नानायोगी भ्रमणरूप ॥ ४२ ॥
विक्षेप हें सुख दुःख । विक्षेपची भूतभौतिक । कार्य जें सकळीक । विक्षेप एक पसरला
॥ ४३ ॥ जैसी मदांधकारी । पडली असतां दोरी । तें नेणतां अंतरीं । वाटे खरोखरी हा

सर्प ॥ ४४ ॥ जो हा विकल्प घे मन । हेंचि होय आवरण । मग धडकी कंप होय दारुण ।
तो विक्षेप जाण अर्जुना ॥ ४५ ॥ दोरीचें होतां ज्ञान । होय सर्पभ्रमनिरसन । मग विक्षेप
राहिला म्हणून । तया कोण गडबडे ॥ ४६ ॥ जें असे जीवा अज्ञान । त्याचें होतां निरसन ।
जीवा न होय भ्रमण । विक्षेपांनं सर्वथा ॥ ४७ ॥ ब्रह्मापासुनी प्रकृती । ती पासुनी मह-
त्तत्त्वोत्पत्ती । महत्तत्त्वापासुनी अहंकारोत्पत्ती । त्यापासुनी होती पंचभूतें ॥ ४८ ॥ आकाश
हो शब्दगुण । वायुशब्द स्पर्शगुण । तेजशब्द स्पर्शरूपगुण । जलाचे गुण शब्दस्पर्शरूप रस
॥ ४९ ॥ शब्द स्पर्शरूपरस गंधांनीं । युक्त असे मेदिनीं । भूतांच्या सत्वगुणांशांनीं ।
ज्ञानेंद्रियें पंच होती ॥ ५० ॥ श्रोत्रत्वचा आणि नयन । रसना आणि घ्राण । हीं ज्ञानेंद्रियें
जाण । आतां अंतःकरण ऐक ॥ ५१ ॥ भूत सत्वांश एकत्र होऊन । होतसे अंतःकरण ।
वृत्तिभेदें पंचधा जाण । अंतःकरण निर्विकल्प ॥ ५२ ॥ संकल्पात्मक तें मन । निश्चयात्मक
बुद्धि जाण । चित्त करी अनुसंधान । करी मीपण अहंकार तो ॥ ५३ ॥ याचा अंतर्भाव
करून । कोणी म्हणती हीं दोन । आतां रजोगुणें जाण । कर्मेन्द्रिय प्राण झाले ॥ ५४ ॥
वाचा हस्तपाद । लिंग आणि शुद्ध । हीं कर्मेन्द्रियें निर्वाद । प्राणाचे भेद पंच हे ॥ ५५ ॥
प्राण अपान व्यान । उदान आणि समान । हे पंच वायू जाण । क्रियात्मक असती हे
॥ ५६ ॥ ज्ञान कर्मेन्द्रियें प्राण । मिळोनी लिंगदेह जाण । हाचि ब्रह्मांडीं करी भ्रमण ।
जोंवरी ज्ञान न होय ॥ ५७ ॥ अज्ञान हें कारण शरीर । आनंदमय कोशाचें हें घर ।

लिंगाख्य सूक्ष्म शरीर । हेंही घर तीन कोशांचें ॥ ५८ ॥ कर्माद्रियें पांच । रजोगुणी प्राणही
 पांच । हा प्राणमय कोश साच । करवी हाच कर्मांतें ॥ ५९ ॥ ज्ञानेंद्रियें मनासहित । मनोमय
 कोशख्यात । बुद्धि ज्ञानेंद्रियांशीं सहित । कोश हा प्रथित विज्ञानमय ॥ ६० ॥ आकाशादि
 भूतांचे । दोन दोन भाग करुनी सांचे । पुनः चार चार अर्थांचे । भाग करोनी ते एक
 ॥ ६१ ॥ आपुल्या भागीं न मिळवितां । प्रत्येकाच्या अर्धभागीं योजितां । पंचीकरण होई
 तत्त्वतां । त्यापासुनीच सर्व शरीरें ॥ ६२ ॥ रोम त्वचा मांस नाडी अस्थी । हे पृथ्वीचे अंश
 होती । उदकाचे पांच असती । लाळ रक्त स्वेद शुक्र मूत्र ॥ ६३ ॥ क्षुधा तृषा आणि कांती ।
 निद्रा आळस हे होती । तेजाचे अंश निगुती । एक आतां वायुचे ॥ ६४ ॥ गमन आणि
 धावन । लंघन आकुंचन प्रसारण । हे वायूचे अंश जाण । चपळपणा असे हा ॥ ६५ ॥
 काम क्रोध लोभ मोह भय । हे आकाशांश यांहीं होय । चतुर्विध स्थूल काय । अन्नमय
 कोश हा ॥ ६६ ॥ जसे खालीं वर प्रासाद । करुनी राजा करी विनोद । तसे जीवात्म्याचे हे
 प्रासाद । तीन देह जाणावे ॥ ६७ ॥ स्थूल देहाचा करुनी संग । इंद्रियांनीं घेई जागृद्विषय-
 भोग । विश्वनामक होई मग । घे प्रविविक्त भोग सूक्ष्म देहीं ॥ ६८ ॥ जागृद्व्यासना घेऊनी ।
 तैजस नामक होवूनी । स्वप्नावस्था कल्पूनी । एक असुनी अनेकत्व पाहे ॥ ६९ ॥ कारणदेहीं
 जाउनी । प्राज्ञ नामक होवूनी । निद्रावस्था अनुभवूनी । जागृत होउनी पुनः भ्रमे ॥ ७० ॥
 देह हें अधिष्ठान । अहंकार कर्ता जाण । इंद्रियसमूह हें कारण । चवथी जाण वायु चेष्टा

॥ ७१ ॥ इंद्रियादिकांच्या देवता । हें पांच एकत्र होतां । शुभाशुभ कर्मचेष्टा । कायावाचा-
मनें घडे ॥ ७२ ॥ इष्ट पुण्य स्वर्गादि सुख दे । अनिष्ट पाप नरकादि दुःख दे । मित्र पापपुण्य
मनुष्यजन्म दे । त्रिविधकर्म दे असी गती ॥ ७३ ॥ अंडज आणि खेदज । उद्भिज आणि
जारज । पांचवी योनी दिविज । कर्मभोगार्थ ह्या योनी ॥ ७४ ॥ कर्मयोगें ह्या योनी फिरे ।
जरी कल्पकोटी होती फेरे । तरी भोगित्याविना कर्म न सरे । जंववरी बरें ज्ञान न ठसे
॥ ७५ ॥ असा सृष्टिक्रम । दावीतसे वेदागम । हा सत्य म्हणोनी भ्रम । घेई अधम मानव
जो ॥ ७६ ॥ अमानित्वादि गुण । अंगीं दयावें बाणून । गुरूला शरण लाऊन । आत्मज्ञान
जोडावें ॥ ७७ ॥ फलाभिमान त्यागून । करितां स्वधर्मानुष्ठान । ईश्वरप्रीती होवून ।
सद्गुरूचें दर्शन होईल ॥ ७८ ॥ गुरु देवासमान । अर्द्धेन नित्य मानून । त्याची सेवा करूनी
श्रवण । करावें निर्वाणलभार्थ ॥ ७९ ॥ गुरुच्या अनुग्रहें करून । विचार ठसेल सत्य जाण ।
अन्यथा व्यर्थ ये शीण । अंतरीं ज्ञान न ठसेल ॥ ८० ॥ राजा त्वां आश्रमोक्त । कर्म केलें
अनासक्त । म्हणूनी झालासी माझा भक्त । आतां व्यक्त सांगतो ॥ ८१ ॥ भ्रम मोह
मलहर । वैराग्य झालें जें पर । आतां तुजवरी सत्वर । विद्या प्रसाद करील ॥ ८२ ॥ विद्या
म्हणजे ज्ञान । तें दोन प्रकारचें जाण । परोक्ष अपरोक्ष म्हणून । श्रुतिप्रवीण बोलती ॥ ८३ ॥
गुरुमुख श्रवण करणें । उपक्रमादि सहालिगानें । वेदांताचें तात्पर्य घेणें । हें जाणें
परोक्ष ज्ञान ॥ ८४ ॥ ब्रह्म एक कीं अनेक असे । असा संशय जो होतसे । ती

संशयभावना तीही नासे । अंघ्रण असें करितां हें ॥ ८५ ॥ ब्रह्म नाहीं हेही मती ।
 असत्वावरण तें म्हणती । तेंही नष्ट होई निश्चिती । वस्तु ओह म्हणती मग तेची
 ॥ ८६ ॥ अघणानुसारें मनना । करितां हेर असंभावना । स्थिर करुनियां मना ।
 सावधाना पावूनी ॥ ८७ ॥ मी किंचिज्ज्ञ अपरोक्ष असें । ईश सर्वज्ञ परोक्ष असे ।
 मग ऐक्य न्हावें कसें असे । वाटे ती संशयभावना ॥ ८८ ॥ तीनी अवस्थेंत ज्ञान एक ।
 तें सदा सच्चिदानंद रूपक । तें प्रत्यक् उपाधीनं अज्ञत्वादिक । त्याचा विवेक नसतां
 दिसे ॥ ८९ ॥ आत्मा एक सदोदित । जग हें मिथ्या स्वप्नवत । उपक्रमोपसंहारें पहात ।
 उपाधीमुळें द्वैतता ॥ ९० ॥ अध्यारोपा सोडूनी । अपवादा विचारूनी । पाहतां एकत्व ये
 मननीं । चिंतितां मनीं अघणानुसारें ॥ ९१ ॥ वस्तु न भासे ही मती । तें अभानावरण
 म्हणती । जे हें मनन करिती । जाई अभानावरण त्यांचें ॥ ९२ ॥ असें निदिध्यासन होतां ।
 आवरण दूर जातां । ध्यानें अद्वितीयता । अभ्यास करितां स्थिरावे ॥ ९३ ॥ सर्व संकल्प
 सोडून । एकांतीं बैसून । ध्यान करितां अनुदिन । स्वयें आपण ब्रह्म होय ॥ ९४ ॥ अमराचें
 ध्यान करितां । कीटां ये अमरता । हा ध्यानाचा प्रभाव तत्त्वां । लोकीं प्रसिद्धता असे ही
 ॥ ९५ ॥ जीव तरी ब्रह्म असून । करितां स्वरूपाचें ध्यान । ब्रह्मस्वरूपा पावतां कोण ।
 मानील निपुण आश्चर्य हें ॥ ९६ ॥ ध्यान तरी किमर्थ । म्हणसी तरी यथार्थ । एक राया
 कृतार्थ । होसील स्वार्थ जोडूनी ॥ ९७ ॥ जी अनिर्वचनीय ख्याती । तीणें स्वरूपीं ये आंती

रज्जुसर्पापरी ती । मिथ्या असूनी अनर्थ करी ॥ ९८ ॥ अविद्या काम कर्मसी । युक्त होई
 दिननिशी । होऊनी रागादिकां वशी । अविनाशित्व हरपवी ॥ ९९ ॥ रागद्वेषवशंकरून ।
 करितां त्रिविध कर्मचरण । त्याणें ये सदा भ्रमण । जन्ममरण पुनः पुनः ॥ १०० ॥ राहुग्रस्त
 झाला रवी । म्हणती अज्ञ जेंवी । जिवावरी आवरण तेंवी । भास मात्र असें तें ॥ १०१ ॥
 ज्ञानावांचुनी तन्निवृत्ती । कोण करील कवण्या रितिं । श्रवणादिक्रमं जे ज्ञानी होती । तेचि
 मिळती स्वरूपीं ॥ १०२ ॥ शाब्दज्ञान परोक्ष । आत्मा तरी अप्रत्यक्ष । ध्यानं होई अपरोक्ष ।
 म्हणोनी ध्यान करावें ॥ १०३ ॥ राजा तूं सभाग्य । तुला झालें वैराग्य । तूं होसी उपदेश-
 योग्य । मोक्षभागी तूं खास ॥ १०४ ॥ कर्म केलें मदर्पण । झालें शुद्ध अंतःकरण । तुझी
 मजविषयीं जाण । हृढ भक्ति जाहली ॥ १०५ ॥ आतां तुला निर्विघ्न । घडेल
 महावाक्यचिंतन । अपरोक्षानुभव घेऊन । समाधीमध्ये लीन हो ॥ १०६ ॥ स्थिरऊनी
 तत्त्वज्ञान । मनाचा भंग करून । दाकी वासनावन । समूळ जाळून सर्वथा ॥ १०७ ॥ मग
 होसी जीवन्मुक्त । प्रारब्ध भोगूनी पूर्ववत । विदेह कैवल्यें मद्रुपांत । मिळसील निश्चित
 हें मानीं ॥ १०८ ॥ वृथा आतां तूं सादर । करी महावाक्यविचार । तेणें अपरोक्ष साक्षा-
 त्कार । होईल सत्त्वर निर्धारें ॥ १०९ ॥ इति श्रीमत्परमहंसवासुदेवानंदसरस्वतीकृते श्रीदत्त-
 माहात्म्ये द्वादशोऽध्यायः ॥ १२ ॥ श्रीगुरुदत्तात्रेयार्पणमस्तु ॥

अध्याय १३ वा

श्रीगुरुदत्त ॥ दत्तगुरु म्हणे दीपकासी । आनंद झाला अर्जुनासी । वंदनी प्रार्थी
 दत्तासी । विनयेसी भावार्थ ॥ १ ॥ महावाक्य कोणतें । कसें चिंतावें त्यातें । जेणें अपरो-
 क्षता येते । तें मातें निरोपावें ॥ २ ॥ ऐकूनी अर्जुनाची विनंती । श्रीदत्त म्हणती त्या-
 प्रती । सामवेदी श्वेतकेतूप्रती । अरुण सांगे तत्त्वबोध ॥ ३ ॥ नऊ वेळ अभ्यासे । तें तूं
 अससी वाक्य असें । युक्तीनें उपदेशिलें असें । महावाक्य तें अवधारी ॥ ४ ॥ येथें
 चित्त दे सादर । येणें होय साक्षात्कार । उत्तरसील भवंपार । हा निर्धार
 धरीं मनीं ॥ ५ ॥ नित्यानित्य विचार । हे पहिलें साधन साचार । विषयभोग जो
 इहपर । त्याचा अनादर सर्वथा ॥ ६ ॥ याचें नांव इहामुत्रार्थविराग । हें दुसरें साधन
 चांग । नसतां विषयविराग । ध्यानयोग मग कसा घडे ॥ ७ ॥ करणें मनाचें शमन
 इंद्रियांचें करणें दमन । व्यवहाराचें वर्जन । शीतोष्णादिक सहन करावें ॥ ८ ॥ गुरुवचनीं
 श्रद्धा धरावी । समाधानता चित्तीं असावी । हे सहा मिळोनी जाणावी । तिसरी
 साधनसंपत्ती ॥ ९ ॥ माझी मुक्ती व्हावी ऐसें । मन उतावेळ होतसे । हें चौथें साधन

सुसुक्ष्मत्व असें। सांगतसे मोक्षशास्त्र ॥ १० ॥ हीं चार साधनें जोडून । गुरुला शरण जाऊन । भावें नमस्कार करून । वाक्यविचारण करावें ॥ ११ ॥ जो शब्दज्ञाननिपुण । स्वरूपानुभवप्रवीण । तोचि सद्गुरु जाणून । त्याचे चरण धरावे ॥ १२ ॥ उद्धतपणा सोडून । भावें करितां सेवन । गुरु करवील श्रवण । भ्रमनिरसन करि जें ॥ १३ ॥ साहा लिंगें तात्पर्य ग्रहण । याचें नाम श्रवण । उपक्रमोपसंहार जाण । पहिलें लिंग असें हें ॥ १४ ॥ अभ्यास अपूर्वता फल । अर्थवाद उपपत्ती विमल । हीं सहा लिंगें सचल । करवितील श्रवण तें ॥ १५ ॥ हें जग पूर्वीं सद्रूप । होतें ब्रह्म अरूप । अद्वितीय एकविपाक । असा उपक्रम करोनी ॥ १६ ॥ हें सर्व जग ब्रह्मात्मक । हेंचि आपुलें रूप एक । आत्मा सत्य आहे हा विवेक । उपसंहार जाणावा ॥ १७ ॥ उपक्रमोपसंहार मिळोन । अर्जुना हे एक लिंग जाण । आतां अभ्यासाचें लक्षण जाण । ऐक सांगेन निश्चयें ॥ १८ ॥ शरीर हें अन्नमय । त्याचें कारण तोय । त्याचें कारण तेज होय । त्याचें सद्ब्रह्म होय कारण ॥ १९ ॥ सन्मूल ह्या प्रजा जाण । सत्प्रतिष्ठा सदायतन । हा एक अभ्यास जाण । दुसरा अवधारण करी ॥ २० ॥ ह्या सर्व नद्यांची खूण । नामरूपें केवळ जाण । कृष्णा गोदा नर्मदा गंगा म्हणून । करिली जन व्यवहार ॥ २१ ॥ त्या समुद्रीं मिळतां जाण । त्यांचीं नामरूपें ओळखील कोण । तसें ज्ञानां ब्रह्मीं होतां लीन । केंवी भिन्न जीव होय ॥ २२ ॥ हा दुसरा अभ्यास । आतां तिसरा परिस । मधुकर आणिली पुष्परस । नाना वृक्षांचे यत्नानें ॥ २३ ॥ ते सर्व एक होतां । त्याला येई मधुरता । मग एकरस होतां । ते ओळखतां न येती ॥ २४ ॥

तेवी जीव सदब्रह्मीं मिळतां जाण । कसा ओळखील कोण । हा तिसरा अभ्यास पूर्ण । करी
 अवधारण चौथ्याचें ॥ २५ ॥ फळांतील बीज वडाचें । अति सूक्ष्म असें साचें । ऋतु क्षेत्र
 जळानें तयाचें । मोठें झाड होतसे ॥ २६ ॥ तसें सदब्रह्म जाण । सूक्ष्म असे तें जगत्कारण ।
 काल देवादियोगें तें वाढून । जगद्रूप होऊनी दवटवें ॥ २७ ॥ तें ब्रह्म तूं अससी । हा चौथा
 अभ्यास घे मानसीं । आतां सावधानेंसी । लवणाचा दृष्टांत ऐक ॥ २८ ॥ समुद्रापासोनी
 झालें लवण । तें नामरूप पोचून । पुन्हां समुद्रीं जातां मिळोन । नामरूप सोडूनी एक होय
 ॥ २९ ॥ तसा जीव ब्रह्मीं मिळतां । सोडी नामरूपता । ब्रह्म होय तत्वतां । हा पांचवा
 अभ्यास ॥ ३० ॥ वृक्षाची खांदी तोडितां तिलाच ये निर्जीवता । तेवीं जीवें शरीर सोडितां ।
 शरीरा ये पंचता न जीवा ॥ ३१ ॥ जीव ब्रह्म आहे म्हणून । त्याला नाहीं जन्ममरण । तो
 शरीराहून सर्वथा भिन्न जाणावा ॥ ३२ ॥ हा सहावा अभ्यास । आतां सातवा परिस । चोरानें
 बांधूनी नेत्रांस । एका नरास पळविला ॥ ३३ ॥ देशांतरी त्या दाहून । चोर जाती अलंकार
 घेऊन । तो रडतां ऐकून । एक सज्जन तेथें आला ॥ ३४ ॥ त्याणें सर्व जाणून । तोडूनी
 त्याचें नेत्रबंधन । त्याच्या देशाची खुण । दिग्दर्शन करूनी दाविली ॥ ३५ ॥ दावितां मग
 तो मेधावी । दिग्दर्शनें धरी पदवी । पोचि आपुल्या गांवीं । समजावें तेवीं येथेही ॥ ३६ ॥
 नरा येतां सुसुक्षता । तापत्रयें कळवळतां । दया येई गुरुनाथा । जवळी येई कळकळे ॥ ३७ ॥
 मायापटल तोडून । म्हणे हा स्वदेशमार्ग धरून सावधान करी गमन । असें म्हणून मार्गी

लावी ॥ ३८ ॥ मग तो त्या मार्गी चाल । गुरुकृपेनें न भुले । स्थान घे आपुलें पहिलें । वेद
 बोलि असें हें ॥ ३९ ॥ हा सातवा अभ्यास । गुरुविणें न मिळे मोक्ष खास । आतां आठवा
 अभ्यास । भावें परिस अर्जुना ॥ ४० ॥ येतां नरा अंतकाळ । त्रिदोष बाढे तत्काळ ।
 तेणें होई व्याकुळ । प्रतिकूळ झाल्यानें ॥ ४१ ॥ मग इंद्रियें ओढ घेती । मनामध्ये
 लपती । मनाचीही होई गती । प्राणामध्यें तत्काळ ॥ ४२ ॥ प्राण तेजामध्यें होय
 लीन । तेजही जाई मिळोन । परदेवता रूपीं जाण । मग कोण कोणा जाणेल ॥ ४३ ॥
 स्त्रीपुत्र जवळी रडती । मला पहा पहा म्हणती । तरी न फिरे मागुती । हृष्टी ती लीन
 झालेली ॥ ४४ ॥ तेवीं अभ्यास करितां । देहभानही उडतां । इंद्रियांची लीनता । होई
 चित्तामध्यें ती ॥ ४५ ॥ चित्त प्राणामध्यें लपे । प्राण तेजामध्यें लपे । तेज परदेवतेमध्यें लपे ।
 अनुकूलरूपें अभ्यासें ॥ ४६ ॥ मग एक रस वाणे । तेव्हां कोणा कोण जाणे । जरी विस्मृती
 होय मरणें । पुनः क्षिणे जन्ममरणीं ॥ ४७ ॥ अभ्यासें रूपीं होय लीन । नराचें हरपे
 देहभान । त्याला नये मरण । आणि जनन पुनरपि ॥ ४८ ॥ हा अभ्यास आठवा । आतां
 एक नववा । चोरी केली म्हणूनी मानवा । धरुनी नेती राजदूत ॥ ४९ ॥ तो न होतां
 कबूल । हातीं धरवीती तस शूल । तेणें हात जळे तात्काळ । पापफळ हें असे ॥ ५० ॥
 मग त्यासी दंडिती । जरी धरितां शूल हातीं । चोरी न होतां सत्यता येती । जाळूं न
 दे त्याच्या हाता ॥ ५१ ॥ न जळतां त्याचा हात । सोडूनी देती राजदूत । तेवीं निरभिमानी जो

निर्लिप्त । तयां मुक्त करी यम ॥५२॥ तो यां उभय लोकांतूनी । जायी मग सुटोनी । हा नववा
 अभ्यास मनीं । निश्चयेंकरूनी धरावा ॥५३॥ प्रत्येक अभ्यासें । तें तूं ब्रह्म आहेस असें । छांदोग्या-
 मध्ये सांगितलें असे । ते हें असें दुसरें लिंग ॥ ५४ ॥ ब्रह्म असे अतींद्रिय । प्रत्यक्ष प्रमाणा
 अविषय । ब्रह्म तें निरंश होय । अनुमानागम्य आहे तें ॥ ५५ ॥ ब्रह्म अद्वितीय म्हणूनी ।
 उपमा नसे त्रिभुवनीं । केवळ वेदांत वाक्येंकरूनी । धरिती ध्यानीं मिळतसे ॥५६॥ त्याला
 म्हणती शब्दप्रमाण । अखंडैकार्थ रसज्ञान । शब्द होय नरा जाण । ही खूण तिसऱ्या लिंगाची
 ॥५७॥ एवंविज्ञान होतां । प्रारब्ध भोगूनी सरतां । ये विदेहकैवल्यता । चौथें लिंग हें म्हणती
 ॥५८॥ सृष्टी स्थिती प्रलय जाण । प्रवेश पदार्थशोधन । नियमन फल जाण । सात हे अर्थवाद
 ॥ ५९ ॥ हे सात मिळोन । अर्थवाद एक जाण । सर्वांची उत्पत्ती ब्रह्मापासून । ब्रह्मरूपी
 स्थिती होय ॥ ६० ॥ ब्रह्मरूपी प्रळय जाण । जीवरूपें करी प्रवेशन । एक व्यापक असून ।
 प्रवेश करी सर्वदेहीं ॥ ६१ ॥ बिंबप्रतिबिंबन्यायें जरी । हा प्रवेश मानावा तरी । ब्रह्म अरूप
 निर्विकारी । कवण्यापरी प्रतिबिंबलें ॥ ६२ ॥ ब्रह्म असे अपरिच्छिन्न । त्याचा शरीरामध्ये
 जाण । प्रवेश होतो त्याची खूण । वेदांत निपुण वदती ही ॥ ६३ ॥ जें पाहणें ऐकणें । हुंगणें
 चाखणें बोलणें । घेणें देणें जाणें येणें । मल सोडणें रतिघेणें ॥ ६४ ॥ न्हावया हे व्यवहार ।
 जें कारण अगोचर । त्याच रूपें साचार । ब्रह्मशरीर प्रविष्ट म्हणती ॥ ६५ ॥ ब्रह्मची स्वयें
 आपण । सर्वांचें करी नियमन । तत्त्वं पदार्थ शोधितां जाण । ब्रह्म एक लक्ष होय ॥ ६६ ॥

होतां पूर्ण विज्ञान । सर्व कामना होती पूर्ण । ब्रह्मज्ञानाचें हें फळ जाण । अंती निर्वाण निश्चळ ॥ ६७ ॥ हे सात अर्थवाद मिळोन । एक पांचवें लिंग जाण । सहान्याचें करीं अरवण । उपपत्ती म्हणून जें असे ॥ ६८ ॥ घडा होण्यापूर्वीं माती । मध्येंही व्यापून असे ती । घडा फुटतां अंतीं । हो ती माती पूर्ववत् ॥ ६९ ॥ एक घडा पारखतां । सर्वसृष्टिकार ओळखी जाता । जेथें ये आकारता । नाम तेंथें येतसें ॥ ७० ॥ तसें हें ब्रह्म जाण । याचें होतां ज्ञान । सर्व ये कळोन । हें सह्याचें लिंग जाण ॥ ७१ ॥ यांही अरवण करावें । तात्पर्य तें चिर्त्तीं घ्यावें । मग संशय नाश पावे । करितां भावें अरवण हें ॥ ७२ ॥ आतां ऐक वाक्यविवरण । तत्पदें परब्रह्म जाण । त्वंपदें प्रत्यक् ब्रह्म म्हणून । श्रुती वचन प्रसिद्ध असे ॥ ७३ ॥ अंतःकरण आणि त्याच्या वृत्ती । साक्षीपणें ज्याला कळती । ज्याची चैतन्यमूर्ती । त्वंपदार्थ तो जाण ॥ ७४ ॥ घटद्रष्टा घटाहून । वेगळा जसा तसा जाण । देहद्रष्टा देहाहून । असे भिन्न तो त्वंपदार्थ ॥ ७५ ॥ स्वप्रीत्यर्थ ज्याला पुत्रादिक । तत्प्रीत्यर्थ आपण न हो ऐक । स्वात्मा प्रियतम ज्याला एक । सुखरूप तो त्वंपदार्थ ॥ ७६ ॥ मीं असावें हें वाटे । ज्याचें स्वप्नेम न तुटे । जरी देहही सुटे । तरी न तुटे स्वप्नेमबंध ॥ ७७ ॥ मनाचें जाणें येणें । बुद्धीचे भाव अनुक्षणें । जाग्रत्स्वप्ननिद्रालक्षणें । जो जाणें तो त्वंपदार्थ ॥ ७८ ॥ स्वयें विकारी न होतां । बुद्ध्यादिकां खेळवितां । लोह-बुंबकापरी जो चेता । तो त्वंपदार्थ जाणावा ॥ ७९ ॥ देहेंद्रियादि संघात । हे सर्व जड

होत । ह्याला जो वागवी सतत । त्वंपदार्थ तो जाणा ॥ ८० ॥ जो बोध साक्षी लक्षण ।
 त्वंपदार्थ तो जाण । बोधुत्व आणि साक्षिपण । निर्विकारपणें जयाला ॥ ८१ ॥ देहेंद्रीय
 मनः प्राण । आणि अहंकार यांंहून । जो सर्वथा असे भिन्न । निर्विकारपणें जयाला ॥ ८२ ॥
 हा होय त्वंपदार्थ । आतां सांगतो तत्पदार्थ । हा जाणता यथार्थ । सर्वानर्थ नष्ट होती
 ॥ ८३ ॥ तत् म्हणजे ब्रह्म एक । अतत् म्हणजे द्वैत अनेक । तें दूर करणें देख । अतत्
 व्यावृत्ती तिला म्हणती ॥ ८४ ॥ अतत् व्यावृत्तीरूपानें । आणि साक्षात् विधिसुखानें ।
 तत्पदार्थ जाणणें । ब्रह्म होणें निजांगें ॥ ८५ ॥ तो विष्णु संसारधर्मरहित । स्थूल सूक्ष्मादि
 चिन्हवर्जित । अदृश्यत्वादि गुणयुक्त । तत्पदार्थ तो जाण ॥ ८६ ॥ ज्याच्या आनंदा नाही
 सीमा । जो सच्चिदानंदात्मा । ज्याला म्हणती परमात्मा । तो भूमा तत्पदार्थ ॥ ८७ ॥
 जयाला सर्वज्ञत्व । ज्या असे सर्वेश्वरत्व । ज्या सर्वशक्तिमत्व । ज्या समत्व तत्पदार्थ तो
 ॥ ८८ ॥ ज्याच्या ज्ञानें सर्व कळे । ज्याचें अनंतत्व न कळे । प्रपंचकार्य शक्तिबळें । करी
 तोचि तत्पदार्थ ॥ ८९ ॥ जीवरूपीं सर्व शरीरीं । अविकारी जो प्रवेश करी । सर्वांचें नियमन
 करी । तो अवधारी तत्पदार्थ ॥ ९० ॥ जीवां कर्मफळें देई । स्वयें अलिप्त आपण होई । जो
 परोक्ष अमृताची पोयी । तो होई तत्पदार्थ ॥ ९१ ॥ सर्वज्ञ परोक्ष तत्पदें । किंचिज्ज्ञ अपरोक्ष
 त्वंपदें । वर्णिलें असें वेदें । या भेदें ऐक्य कसें ॥ ९२ ॥ असें म्हणशी तरी ऐक । तो हा

देवदत्तनामक । येथें तो हा ह्या पदां एक । देवदत्त देख आधार ॥ ९३ ॥ तत्पदें तो देश गतकाल ।
 हा ह्या पदें हा देश वर्तमानकाल । दोनी विरुद्ध टांकुनी केवळ । घेती आधार निश्चळ देवदत्त
 ॥ ९४ ॥ जो पूर्वी देखिला कार्शीत । राज्य करी तारुण्यांत । तो हा अष्टराज्य वृद्ध येथ । देवदत्त
 लक्ष्यार्थ एक ॥ ९५ ॥ दोनी अवस्था दोनी काळ । दोनी देश टाकितां केवळ । देवदत्त
 एक निश्चळ । लक्षणावृत्त्या जसा कळे ॥ ९६ ॥ तेवीं किंचिज्ज्ञत्व सर्वज्ञत्व । अपरोक्षत्व
 आणि परोक्षत्व । जीवेश्वराचें टाकूनी एकतत्त्व । लक्ष्यार्थ रूप तें घ्यावें ॥ ९७ ॥ सुखी
 दुःखी कर्ता भोक्ता । किंचिज्ज्ञ अपरोक्षादि हे तत्वता । हे त्वंपदाचे वाच्यार्थ आतां । लक्ष्यार्थ
 तुज सांगेन ॥ ९८ ॥ असज्जडदुःखरूप देहादिक । तत्प्रतिकूल सर्वज्ञत्वानंद रूपक
 प्रत्यगात्मा स्वयंप्रकाशक । लक्ष्यार्थ तो एक त्वंपदाचा ॥ ९९ ॥ ज्याचे सर्वज्ञत्वादि गुण । तो
 तत्पदवाच्यार्थ जाण । जें सत्यज्ञानानंददिलक्षण । तें लक्ष्यार्थ जाण तत्पदाचें ॥ १०० ॥
 लक्ष्यार्थ ये अविरोध । वाच्यार्थ असे विरोध । म्हणूनी लक्षणावृत्ती निर्बाध । अखंड-
 करसंबोध करीतसे ॥ १०१ ॥ जी स्वार्थत्याग करी । ती जहल्लक्षणा निर्धारि । गंगेवर
 गोंठा येथें ज्यापरी । स्वार्थ सोडूनी तीर लक्षणा ॥ १०२ ॥ लक्ष्यार्थ एक असत्यासुळें ।
 जहल्लक्षणा एथें न जुळे । स्वार्थ न सोडितां अन्य घेई बळें । अजहल्लक्षणा ती होय ॥ १०३ ॥
 कावळ्यापासूनी दही राख म्हणतां । त्याला कुत्र्यानें खाऊं घेतां । त्यांचेही निवारण करिजेल
 तत्वता । ती अजहल्लक्षणा होय ॥ १०४ ॥ जे विरुद्ध लक्ष्यार्थ । ते न सोडितां ये अनर्थ ।

महणूनी जी करी स्वार्थ । जहदजहल्लक्षणा ती ध्यावी ॥ १०५ ॥ विरुद्धांश तत्त्वपदाचे ।
 सोडूनी अविरुद्धांश त्यांचे । ध्यावे हें तत्त्व वाक्याचें । जाणती साचे ते तरती ॥ १०६ ॥
 तें ब्रह्म मी असें । मी तें ब्रह्म असें । शिष्यें जाणावें असें । सांगतसे हें महावाक्य ॥ १०७ ॥
 योगाभ्यासें मन । स्थिरवूनी हें करितां ध्यान । तत्काळ तुटोनी बंधन । मिळे स्थान अढळ जें
 ॥ १०८ ॥ इति श्रीमत्परमहंसवासुदेवानंदसरस्वतीकृते श्रीदत्तमाहात्म्ये त्रयोदशोऽध्यायः ॥ १३ ॥



अध्याय १४ वा

श्रीगुरुदत्तात्रेयाय नमः ॥ अर्जुन नमन करूनी । म्हणे वाक्यार्थ ऐकूनी । आनंद
 झाला मनीं । आतां योग सांगावा ॥ १ ॥ श्रीदत्त म्हणे रे अर्जुना । सावधान करी मना ।
 अष्टांगयोगविचारणा । सांगतों मना स्थिरवी जी ॥ २ ॥ यम नियम आसन । प्राणायाम
 प्रत्याहार जाण । धारणा आणि ध्यान । समाधी जाण अष्टांगें हीं ॥ ३ ॥ यम नियम
 स्वाभाविक असती । म्हणोनी षडंग योग कोणी म्हणती । कोणी समाधी फळ मानिती ।
 ते म्हणती सप्तांग योग ॥ ४ ॥ सविकल्प निर्विकल्प समाधी मानून । एक योगांग कल्पून ।
 दूसरे फल मानून । अष्टांग योग म्हणती ते ॥ ५ ॥ प्राणिमात्राचें न करावें पीडन । हें

अहिंसेचें लक्षण । बोलावें यथार्थ मृदु भाषण । हें सत्य जाण अर्जुना ॥ ६ ॥ तृणसुद्धां न
चोरावें दुसऱ्याचें । हें लक्षण अस्तेयाचें । दुःख जाणावें प्राण्यांचें । हें दयेचें लक्षण ॥ ७ ॥
न करावें मैथुन । हें ब्रह्मचर्यलक्षण । रहावें सरळपणा धरून । हें लक्षण आर्जवाचें ॥ ८ ॥
करावें दुःखादि सहन । क्षमेचें हें लक्षण । हानी होतांही निर्विकार होऊन । राहणें जाण
धृती ती ॥ ९ ॥ दोन भाग भरून । जेवावें पथ्य अन्न । जलांनें तिसरा भाग भरून ।
राहणें हा मिताहार ॥ १० ॥ करितां मलमूत्रविसर्जन । मृत्तिकाजळांनें करावें शोधन । हें
बाह्य शौच जाण । म्हणती ध्यान अंतर्शौच ॥ ११ ॥ हे होत दहा यम । आतां एका
नियम । तेही दहा उत्तम । ऋषिस्तोम सांगतसे ॥ १२ ॥ चांद्रायणादिकें देहशोषण । करणें
तें तप जाण । दैवलाभास तोषोन । असणें तो संतोष ॥ १३ ॥ वेदवाक्याचा विश्वास ।
अस्तिक्य म्हणती तयास । वेदांताचा जो अभ्यास । श्रवण खास म्हणती तें ॥ १४ ॥
योग्या योग्यसमर्पण । तया म्हणती दान । सर्व करावें विष्ण्वर्पण । तेंचि पूजन निश्चित
॥ १५ ॥ वेदोक्तकर्मां जी प्रीती । तिला अर्द्धा म्हणती । कुकर्मां लाजणें ती । न्ही
म्हणती योगज्ञ ॥ १६ ॥ जो एकादश्यादि उपवास । व्रत म्हणती तयास । गुरूपदिष्ट
मंत्राभ्यास । जप तयास म्हणिजे ॥ १७ ॥ वाचिक जप अधम । उपांशु मध्यम । मानसिक
उत्तम । वेदे आगम त्रिविध जप ॥ १८ ॥ हे दहा नियम । पातंजलीनें पांच यम । सांगितले
पांच नियम । हे उत्तम असावे ॥ १९ ॥ गोमनुष्यां मारितां हिंसा । इतरां मारितां न

हिंसा । हे जाल्यवच्छिन्ना हिंसा । ही महाव्रत न होय ॥ २० ॥ तीर्थावरी वर्जावी हिंसा ।
 ही देशावच्छिन्न हिंसा । आद्धसमयीं न करणें हिंसा । ती हिंसा कालावच्छिन्न ॥ २१ ॥
 प्राणिमात्रासीं न मारणें । सर्व देशीं हिंसा न करणें । सर्व काळीं हिंसा न करणें । तें जाणणें
 महाव्रत ॥ २२ ॥ असे सर्व यमनियम । संपादावे ते उत्तम । गांही घडे परम धर्म । कर्म-
 साफल्य होईल ॥ २३ ॥ अहिंसा सिद्ध झाली जयासी । तत्सन्निध राहतां जीवांसी । बैरभाव
 न उमटे मानसीं । जातीवैग्यासी मित्रत्व ये ॥ २४ ॥ म्हणूनीं ऋषींच्या आश्रमांत । उंदीर
 मांजरासी खेळत । गार्ह व्याघ्र एकत्र होत । अहिंसा फळ असें असे ॥ २५ ॥ सत्यानें मिळे
 मंत्रफळ । ब्रह्मचर्यें मिळे बळ । अस्तेयें मिळे धन विपुळ । कळे पूर्वफळ अपरिग्रह ॥ २६ ॥
 बाह्यशौचें ये स्वदेहाचा वीट । अंतशौचें ये इंद्रियजय स्पष्ट । मनस्थैर्यें सौमनस्य नीट ।
 आत्मदर्शनयोग्यता ये ॥ २७ ॥ उत्तम सौख्य मिळे संतोषानें । देहेंद्रियशुद्धि हो तपानें ।
 देवसान्निध्य हो जपानें । मिळे भक्तीनें समाधी ॥ २८ ॥ आतां ऐक आसन । मांड्यांमध्ये
 पाय ठेऊन । बसावें सरळ होऊन । स्वस्तिकासन होय हें ॥ २९ ॥ डाव्या उजव्या कर्मे-
 खाळून । उजवी डावी खोट टेंकून । दोहार्तीं पाय धरून । बसतां गोमुखीसन जाणावें ॥ ३० ॥
 डाव्या उजव्या मांड्यांवरी । उजवे डावे पाय करी । पृष्ठतः डाव्या उजव्या करीं । हड धरी
 हें पद्मासन ॥ ३१ ॥ उलट गुढगे गुदा लावून । दोपरावरी बोटें पसरून । मुख पसरूनी

नासाग्र पाहून । बसतां सिंहासन होतसे ॥ ३२ ॥ अंडाखालीं डावा पाय । लिंगावरी उजवा
 पाय । ठेवी सरळ करी काय । ठेवी हृदयप्रदेशीं हनु ॥ ३३ ॥ नासाग्र दृष्टी ठेवून ।
 बैसतां होय सिद्धासन । बंधत्रय साधून । समाधी लावून देईल हें ॥ ३४ ॥
 हात टेकूनी भूमीवरी । नाभी ठेवावी कोंपरावरी । अंतराळीं दंडापरी । राहतां
 मयूरासन होय ॥ ३५ ॥ दोनी पाय हातीं जोडूनी । शिवणीला खोटा लावूनी ।
 बसावें नासाग्रनयनीं । म्हणतीं मुनी भद्रासन हें ॥ ३६ ॥ शववत् पडणें होतां
 श्रम । शवासन त्याचें नाम । विरकाळ बसतां न व्हावा श्रम । ही उत्तम आसनसिद्धी
 ॥ ३७ ॥ जेथें उपद्रव नसे । शब्दही ऐकूं न येतसें । एकांतीं पवित्रस्थळ असे । मुख होतसे
 ज्या ठायीं ॥ ३८ ॥ तेथें मठ कीजे सुंदर । असावें लहान द्वार । आंत नसावें छिद्र । सारवूनी
 पवित्र करावें ॥ ३९ ॥ चार हातपर्यंत । पाषाण अग्नी जळवजित । करूनी बसावें निश्चित ।
 गुरुआदिकां बंदूनी ॥ ४० ॥ खालीं दर्भ वरी कृष्णाजिन । त्यावरी मृदुवस्त्र घालून । त्यावरी
 करावें उपवेशन । आसनविधी करूनी ॥ ४१ ॥ शरीर गळामान । यांना सरळ करून ।
 इकडे तिकडे न पाहून । नासाग्रदर्शन बसावें ॥ ४२ ॥ सर्व चिंता सोडूनी । मनीं धैर्य
 धरूनी । हृदविश्रय करूनी । प्राणायामा करावें ॥ ४३ ॥ जंब चाले प्राण । तंव चपळ होय मन ।
 चपळ होतां मन । चाले प्राण निश्चये ॥ ४४ ॥ म्हणोनियां दोहोंतून । द्यावें एकाला जिकून ।
 दोहोंचाही जय होऊन । समाधिसाधन होतसे ॥ ४५ ॥ प्राणायामीं हठाभ्यास । करावा

ठेवूनी विश्वास । असें जिंकावें प्राणास । मग श्वासोच्छ्वास बंद होती ॥ ४६ ॥ होतां प्राणांचा
 जय । मनाचाही होई जय । दोहोंचाही एकत्र विलय । असें निश्चयें जाणावें ॥ ४७ ॥
 नवद्वारे रोधितां । प्राणजय ये हातां । परी न जिंकावें चित्ता । ह्म विरक्ता नसतां
 ॥ ४८ ॥ मन असे चपळ । इंद्रियां क्षोभवी तत्काळ । तें ह्म असूनी संवळ । अम
 केवळ तज्जयीं ॥ ४९ ॥ म्हणूनी प्राणायामादि करून । जिंकावें चपळही मन । कित्येक
 देवाचें ध्यान करून । सुखें मन वश करिती ॥ ५० ॥ डाव्या नासापुटांत । हडा येऊन
 संपत । तिचें चंद्र दैवत । शुभकार्य साधून दे ती ॥ ५१ ॥ उजव्या नासापुटांत ।
 पिंगला येऊन संपत । तिचें सूर्य दैवत । उग्रकार्य साधून दे ती ॥ ५२ ॥ दोर्मध्ये
 सुषुम्ना असें । ती ब्रह्मरंध्रीं संपतसे । तिचे मुखें कुंडली वसे । साडेतीन वेटाळ्या
 देऊनी ॥ ५३ ॥ मुखानें सुषुम्ना मुख धरीं । म्हणूनी तिच्या अंतरीं । प्राण प्रवेश न
 करी । यास्तव तिला चाळवावी ॥ ५४ ॥ ती चळे करितां अभ्यास । तो न करावा
 दिवसास । रात्रीही अभ्यास । शास्त्रें वर्ज्य असे ॥ ५५ ॥ हें तों असें कूट । याचा अर्थ ऐक
 स्पष्ट । चंद्र चालतां रात्र स्फुट । सूर्य चालतां दिवस हो ॥ ५६ ॥ डावा अपान उजवा
 प्राण । यांसीं करावें समान । तीच सुषुम्ना जाण । रात्रदिन भोक्त्री ॥ ५७ ॥ सोळा
 मात्रांनीं पूरक । चौसष्टांनीं कुंभक । बत्तीसांनीं रेचक । हा प्राणायाम उत्तम ॥ ५८ ॥ इडेनें
 पूरक करावा । कंठीं जालंधर बांधावा । जोरानें कुंभक रोधावा । रेचक करावा पिंगलेनें

॥ ५९ ॥ बांधोनियां उड्डियान । करावें हळू हळू रेचन । पुनः पिंगलेनें घेउन । पूर्ववत् करोन सोडावा ॥ ६० ॥ जिणें प्राण प्यावा । तिणें तो न सोडावा । असा अभ्यास करावा । पुनः पुनः त्रिकाळ ॥ ६१ ॥ किंवा श्वास बाहेर सोडावा । हा पूरक जाणावा । तसांचि तो थांबवावा । तो जाणावा कुंभक ॥ ६२ ॥ मग आंत हळू द्यावा । हा रेचक जाणावा । असा अभ्यास करावा । केवळ कुंभकपर्यंत ॥ ६३ ॥ जसी मात्रावृद्धी होय । हो तसा प्राणजय । चित्ताचें होय स्थैर्य । नाडीद्वार शुद्ध होतां ॥ ६४ ॥ कफ वात आणि पित्त । हे दोष होतां शांत । हो योगी रोगरहित । अग्नी प्रदीप्त होय त्याचा ॥ ६५ ॥ कनिष्ठ प्राणायाम होतां । घर्म सुटे विदोषता । मध्यम प्राणायाम होतां । सुटे कंफ सर्वांगी ॥ ६६ ॥ उत्तम प्राणायामें जाण । ब्रह्मरंध्रीं जाई प्राण । श्वासोच्छ्वास बंद होऊन । निश्चलत्व ये सर्वथा ॥ ६७ ॥ जंव इंद्रियशुद्धी न झाली । कुंडली ती न हालली । सुषुम्णेमध्ये न झाली । प्राणाची गती जंववरी ॥ ६८ ॥ तंववरी वृथा प्रयास । केवळ पाविज त्रास । मध्यमार्ग मिळतां प्राणास । आयास सफळ जाणावें ॥ ६९ ॥ मेदश्लेष्मा अधिक असतां । षट्क्रिया अभ्यासाव्या तत्वां । किंवा विशेष प्राणायाम करितां । नाडीशुद्धतां हेतसैं ॥ ७० ॥ जे जपध्यानरहित । ते निर्बीज प्राणायाम होत । जे जप ध्यानसहित । ते होत सबीज प्राणायाम ॥ ७१ ॥ हा सबीज प्राणायाम । योगी मानिती उत्तम । शीघ्र मिळें ब्रह्मरंध्रधाम । सबीज प्राणायाम करितां ॥ ७२ ॥

पांच पांच रोज चढवीत । चढवावे ऐशीपर्यंत । एवं त्रिकाळीं सतत । तीन मास अभ्यास करावा ॥ ७३ ॥ मग सुषुम्णापंथा । शुद्ध होय सर्वथा । मग कुंडली चाळविता प्राण वरती जातसे ॥ ७४ ॥ होतां कुंडलीचें चालन । षट्चक्रं जाती भेदून । ब्रह्मविष्णु शिवग्रंथी तुटून । सरळ मार्ग होतसे ॥ ७५ ॥ नाभिदेशीं अग्नी जाण । तेथें तर्जनी टेंकून । अग्नीचें करावें आकुंचन । दररोज तीन वेळां ॥ ७६ ॥ हातीं पाय धरून । करावें कंदाचें ताडण । आठ वेळ भस्त्रिका करून । निर्विकल्प मन करावें ॥ ७७ ॥ लय विक्षेप सोडून । रूपीं मन जोडून । राहतां वर चढे प्राण । मनाचें उन्मन होय मग ॥ ७८ ॥ दोन पळें पांच विपळें जाण । ब्रह्मांडी ठरतां प्राण । प्राणायाम तो मुख्य जाण । पापशमन करीं तो ॥ ७९ ॥ बारापट प्राणायाम काळ । प्रत्याहारः तितुका वेळ । बारापट उत्तरोत्तर काळ । धारणादिकांचा वेळ होय ॥ ८० ॥ ब्रह्मरंध्रीं बारा दिन । राहतां निश्चळ प्राण । निर्विकल्प समाधी जाण । यत्नें साधून घ्यावा हा ॥ ८१ ॥ अथवा प्राण जिकून । इंद्रियें विषयांपासून । मनानें घ्यावीं फिरवून । हा जाण प्रत्याहार ॥ ८२ ॥ सोडूनियां आळस । पुनः पुनः हा अभ्यास । करितां प्रत्याहार होई खास । मग त्रास न होय ॥ ८३ ॥ कूर्म जसा आपुलीं अंगें । आयास न होतां वेगें । आंत बोहरः आपुलीं अंगें । वागवी वशा करूनी ॥ ८४ ॥ योगियांनें तयापरी । इंद्रियें घरावीं अंतरीं । जरी कां जाती बाहेरी । पुनः अंतरीं ठेवावीं ॥ ८५ ॥ जया इंद्रियें वशा झालीं । त्याची प्रज्ञा स्थिरावली । विषयेच्छा

दूरावली । सिद्धी आली त्याचे करी ॥ ८६ ॥ असा हा प्रत्याहार । जो करी तो योगीश्वर ।
 विषय असतांही समोर । होती दूर तयातें ॥ ८७ ॥ जरी जिकिलें मन । एकही इंद्रिय
 सुटोन । जाई बाहेर पळोन । तेंची मनःक्षोभ करी ॥ ८८ ॥ म्हणूनियां सादर । करावा हा
 प्रत्याहार । मग मनाचा जय सुखकर । न लागे उशीर थोडाही ॥ ८९ ॥ मग करावी धारणा ।
 स्थिर करी अंतःकरणा । सगुणा गुणलक्षणा । द्विविध धारणा म्हणती ती ॥ ९० ॥ आत्मरूपी
 अभ्यासानें । मन ठेवावें धारणें । जरी न ठरे विक्षेपानें । यत्नानें तें फिरवावें ॥ ९१ ॥ जरी
 न ठरे निर्गुणीं । तरी ठरवावें सगुणीं । पुनः पुनः यत्न करूनी । लक्ष्यावरी स्थिरवावें ॥ ९२ ॥
 अर्जुना मी निर्गुण । असूनी हें सगुण । रूप धारिलें सुलक्षण । भक्तत्राण करावया ॥ ९३ ॥
 तें हें माझें गोचर । रूप असे सुंदर । एक एक अवयव मनोहर । पाहतां नेत्र तृप्त होती
 ॥ ९४ ॥ या रूपींच पुनः पुनः । करावी स्थिर धारणा । येथें निश्चळ करितां मना । निर्गुणीं
 धारणा सहज होय ॥ ९५ ॥ मन पळतां वरचेवरी । अंतरीं खेद न करी । अभ्यासानें
 पुनः धरी । जोंवरी स्थिर होय ॥ ९६ ॥ धारणा न साधे ज्यास । ते भ्रम केवळ त्यास । मग
 सोडूनी आळस । धारणाभ्यास करावा ॥ ९७ ॥ पूर्वीं ध्यान मग धारणा । ही होय दुर्विचारणा
 म्हणती उपसमाधी ध्याना । ध्यानविस्मृती समाधी ॥ ९८ ॥ अशी धारणा साधून । मग
 करावें ध्यान । तेंही एक सगुण । एक निर्गुण पूर्ववत् ॥ ९९ ॥ तैलधारा अखंड जशी । ध्यानीं
 चित्तवृत्ती धरावी तसी । विच्छेद न यावा तिथेसी । महाप्रयासीं सर्वथा ॥ १०० ॥ ध्याता

ध्यान आणि ध्येय । ही त्रिपुटी जोंवरी होय । ध्यानाचें हें लक्षण होय । योगीवर्य बोलताती ॥ १०१ ॥ जेव्हां अभ्यासें ठरे । मी ध्याता हें विसरे । ध्यानालाही न स्मरे । ध्येयाकारें राही, मन ॥ १०२ ॥ जेथें वायू मुळीं नसे । तेथें दिवा जसा असे । तसें मन जेव्हां वसे । समाधी होतसे तेधवां ॥ १०३ ॥ उडे सर्वथा देहभान । नसे बाह्याभ्यंतरज्ञान तीनी अवस्था जाऊन । उन्मनी होय तेधवां ॥ १०४ ॥ तुटे सर्वाभिमान । कैचें द्वैतानुसंधान सर्वथा लपे अज्ञान । तुर्यावस्थान होतांची ॥ १०५ ॥ आपण आपणा पाहून । जेथें जाई विरोन । आत्यंतिक सुख पूर्ण । बुद्धीयोगें योगी घेई ॥ १०६ ॥ समाधी दैवा मारी । धर्माभ्युत्पत्ती करी । धर्ममेघ हें नाम चतुरीं । योजिलें असे यथार्थ ॥ १०७ ॥ अर्जुना असा हा योग । बारी सर्व उद्देग । करी दुःखाचा वियोग । जीवब्रह्मयोग करी ॥ १०८ ॥ इति श्रीमत्परमहंसवासुदेवानंदसरस्वतीविरचिते श्रीदत्तमाहात्म्ये चतुर्दशोऽध्यायः ॥ १४ ॥



अध्याय १५ वा

श्रीगणेशाय नमः । ऐकूनियां योगाभ्यास । आनंद झाला अर्जुनास । पुनः वंदूनियां गुरुंस । साशंकमानस प्रश्न करी ॥ १ ॥ म्हणे गुरुजी कृपा करून । केलें योगाभ्यासनिरूपण । हृष्ट झालें अंतःकरण । परी एक पुसेन तुम्हांला ॥ २ ॥ योगे होतां साक्षात्कार । कासया वाक्यविचार । हा संशय करा दूर । ठेविला निर्धार तुम्हांवरी ॥ ३ ॥ ऐकूनी अर्जुनाचें वचन । हवें बोलें अत्रिनांदन । केवळ योगानें नोहे निर्वाण । नसतां ज्ञान योगिया ॥ ४ ॥ प्राणायामें करून । स्थिर होतां आपुलें मन । जें ऐकिले वाक्य ज्ञान । त्याचें मनन करावें ॥ ५ ॥ त्या अर्था अनुसरून । परमात्म्याचें चिंतन । अखंड मनोवृत्ती करून । करणें मनन तेंचि होय ॥ ६ ॥ सविकल्प समाधी जाण । तेंचि निदिध्यासन ध्यान । विजातीयप्रत्यय टाकोन । सजातीय प्रवाहीकरण जें ॥ ७ ॥ जें नामरूप प्रत्यय । तें सर्व विजातीय । नित्य शुद्धबुद्धादि प्रत्यय । ते सजातीय जाणावे ॥ ८ ॥ निषेध्ये आणि विधेय । आत्म्याचें दोन प्रकारचें ध्येय । गुण असती श्रुतिगेय । हे अभय देती

१. जोपर्यंत ध्याता, ध्यान आणि ध्येय निराळे समजतो तोपर्यंत सविकल्प समाधी २. द्वैतातील सर्व पदार्थ.
३. हे ईश्वराचे दोन गुण.

ध्यानाने ॥ ९ ॥ अंशब्द अस्पृश अद्वय । अरूप अरस अव्यय । अंगंघ अनादि नित्य । अनंत अभय अभेद ॥ १० ॥ अगोत्रं अवर्ण अदृश्य । अवक्षुःश्रोत्र अग्राह्य । अपाणिपाद अवेद्य । हे विषेद्य गुण होत ॥ ११ ॥ नित्य शुद्ध बुद्ध सुक्त । सत्यज्ञान अनंत । परब्रह्म आत्मा अच्युत । असंग सदोदित परावर ॥ १२ ॥ गुण हे विधेय । एवं हे गुणद्वय ध्येय । हाचि सजातीय प्रत्यय । हे प्रवाहवत् चिंतवें ॥ १३ ॥ जो वाक्यार्थ निर्णीत । षड्लिंगांनीं आवधारित । लक्षणावृत्तीनें लक्षित । तोचि मननांत स्थिर होई ॥ १४ ॥ तो मी आत्मा परब्रह्म । अवलंबेकरसधाम । परावर शिवपरम । पुरुषोत्तम मीच असें ॥ १५ ॥ असें होतां मनन । ध्यातृध्यानभाव हरून । अंतीं ध्येयाकार होऊन राहें मन निश्चळ ॥ १६ ॥ निर्विकल्पसमाधी हा । हा निवारी अज्ञानांधमोहा । उपशमवी प्रारब्धा हा । वासनावना हा जाळी ॥ १७ ॥ चैतन्य जें व्यापक । तें स्वयंप्रकाशक । तेंचि प्रगटें सम्यक । सच्चित्सुखमय तेव्हां ॥ १८ ॥ असा होतां साक्षात्कार । योगी न जाणे बाह्याभ्यंतर । स्वयें चिन्मय निरंतर । निश्चळ अजेस्य सुखरूपी ॥ १९ ॥ ब्रह्माकार मनोवृत्ती । अज्ञाना निवारुनी ती । निष्कल ब्रह्मांतें अंतीं । विषयीं विस्पष्ट करी ती ॥ २० ॥ कार्यासहित अज्ञान । इणें जाई नष्ट होऊन । सच्चिदानंदलक्षण । ब्रह्म निरंजन एक उरें ॥ २१ ॥ तूं म्हणसी ही वृत्ती असतां ।

मग कसी अद्वैतता । वृत्तीही हें काय होतां । मुरुन जाई स्वरूपीं ॥ २२ ॥
 निवळीच्या बियेचा कल्क । गढूळ जळांत टाकतां सकळिक । गाळ नासूनी स्वयें देख ।
 नष्ट होई त्यापरी हें ॥ २३ ॥ घट फुटतां घटाकाश । जेवीं होई महाकाश । तेवीं होतां
 अविद्यानाश । उपाधिनाश होतसे, ॥ २४ ॥ उपाधी म्हणती अविद्येस । तीमुळें जीवा
 क्लेश । ती नष्ट होतां स्वयंप्रकाश । होई जीव परब्रह्म ॥ २५ ॥ तूं म्हणशील जें अज्ञात ।
 आणि बाहेर जें असत । तें इंद्रियां मना होई विदित । प्रत्यग्ब्रह्म हें तसें नोहे ॥ २६ ॥
 इंद्रियांतःकरणाच्या गती । ब्रह्मस्वरूपीं न होती । ते असे स्वयंज्योती । कोण जाणती
 तयांतें ॥ २७ ॥ ब्रह्म तेंची आत्मा होय । तो सर्वा अग्राह्य । तो द्रष्टा हृदय न होय । सत्य
 होय सिद्धांत हा ॥ २८ ॥ तरी एक वेदमत । आपुलें मुख आपणा न दिसत । त्यांतें आरसा
 दाखवित । लोकीं मात अशी असें ॥ २९ ॥ तरी उपाधी आरसा । त्या जडा बोध होई कसा ।
 तेव्हां स्वयें स्वरूपा जसा । पाहे तसा हाही न्याय ॥ ३० ॥ आरसा असतां मळकट । मुखही
 दिसें मळकट । आरशाला असतां फूट । भासे फूट सुखावरती ॥ ३१ ॥ स्वच्छ करितां
 आरशी । मुखीं स्वच्छता दिसे तसी । स्वच्छ करितां बुद्धीसी । स्वरूपासी स्वच्छ पाहे ॥ ३२ ॥
 आरशावरी मळ आंगंतुक । बुद्धीवरी रागद्वेषादिक । शास्त्राधारे हें करितां पृथक् । होय
 सम्यक् स्वच्छ बुद्धी ॥ ३३ ॥ जो बुद्धिप्रतिबिंबित । तो जीवनामें विख्यात । त्याला न्हावया

बाह्य ज्ञात । करिती मदत इंद्रियें ॥३४॥ अंधःकारीं घडा पाहणें । तरी दिवांनेत्र हे असणें ।
 जरी दिवा पाहणें । एका नेत्रानें कार्य होई ॥ ३५ ॥ तेंवी स्वात्मया पाहतां । बुद्धिवृत्ती पुरे
 तत्त्वां । इचें नांव वृत्तिव्याप्यता । फलव्याप्यता इतरत्र ॥३६॥ बुद्धि विंबित स्वात्मदर्शन ।
 आपणासच होई जाण । म्हणोनी श्रुतीचें हें वचन । इंद्रियें मन न पाहती ॥३७॥ विव्या पाहतां
 दिवा नलगे । तसा स्वयंप्रकाश निजांगें । आत्मा तया पाहतां नलगे । साधन वावुर्गे कासया
 ॥ ३८ ॥ अज्ञान मात्र आड असे । तें बुद्धिवृत्तीनें नासतसे । तदर्थ श्रवणादिक असे । उपाय
 नसे दुसरा येथें ॥ ३९ ॥ जी ब्रह्माकार वृत्ती । तीही रूपीं मुरे अंतीं । तया निर्विकल्प समाधी
 म्हणती । परमगती हीच जाण ॥ ४० ॥ जेथें अखंडैकब्रह्म जाण । जेथें नसे दुर्जेपण । तेथें
 करितां आरोहण । न पुनःपतन कल्पांतीही ॥४१॥ निद्रेमार्जीं स्वरूपज्ञान । तेंच जाणुत्वश्रीं
 जाण । होतसे वृत्तिज्ञान । अज्ञान त्यासी वर न करी ॥ ४२ ॥ जेवीं उन्हांनें न जळे तृण ।
 सूर्यकांत आड येतां तत्क्षण । जळून जाई सर्व तृण । वरपण येतांची ॥ ४३ ॥ तेवीं
 सामान्य ज्ञान । वर न करी अज्ञान । मी ब्रह्म असें वृत्तिज्ञान । तें अज्ञानवन जाळी ॥४४॥
 जो योग करूं जाई । तया सिद्धी आड येई । जो धैर्य सिद्धी सोडून देई । तो घेई मोक्षसुख
 ॥ ४५ ॥ अणिमादि आठ सिद्धी । यांकेडे करितां बुद्धी । जरी होई ऐहिक समृद्धी ।
 मोक्षसिद्धी दुरावे ॥ ४६ ॥ सिद्धीचें नश्वर फळ । मोक्ष असे निश्चळ । म्हणोनी ज्ञान

१. दीपक. २. बाह्य विषयाचे ठायीं.

विमळ । साधवें केवळ प्रयत्नानें ॥ ४७ ॥ झोंपेत जातां चित्त । करावें तथा जागृत ।
 विषयीं होतां विक्षिप्त । करावें शांत पुनः पुनः ॥ ४८ ॥ असें अभ्यासानें चित्त । होतां
 निवांत दीपवत । वृत्ती शांत होती समस्त । होई कृतकृत्य योगी ॥ ४९ ॥ सर्व कर्म क्षीण
 होती । हृदयग्रंथी तुटती । संशयघट फुटती । हटती मागें शोकमोह ॥ ५० ॥ ज्ञानें जळे
 संचित क्रियमाण । प्रारब्ध भोगी योगी आपण । मनीं न मानी तो शीण । स्वयें जीवनमुक्त
 होतां ॥ ५१ ॥ सर्प जसा अंगावरी । वेगळाली कात धरी । तिचे विषयीं अभिमान न
 करी । त्यापरी शरीरीं मुक्त जाण ॥ ५२ ॥ अर्जुना अभ्यास जोंवरी । हठ न झाला तोंवरी ।
 वागावें अंधबधिरापरी । तरी अंतरीं योग ठसेल ॥ ५३ ॥ स्वयें समर्थ असूनी । विषयां-
 जवळी वसूनी । निद्रितापरी वागे सुनी । त्याला जगीं मुग्ध म्हणती ॥ ५४ ॥ बसतां
 उठतां किंवा चालतां । ज्याची दृष्टी चार हातां । सोडून दूर न जाई तत्त्वां । तो
 आंधळा जाणावा ॥ ५५ ॥ हितकर किंवा अहितकर । मनोहर किंवा शोककर । वाक्य
 ऐकूनी न ऐके नर । योगी तो बधिर जाणावा ॥ ५६ ॥ हितकारक सत्य भाषण । बोले
 परिमित भाषण । जेवतां बरवें वाईट अन्न । नेणे तो जाण अजिन्ह ॥ ५७ ॥ मळमूत्रोत्सर्गार्थ
 जाणें । भिक्षार्थ ज्याचें फिरणें । यावांचूनी फिरूं नेणें । तोचि पंगू जाणावा ॥ ५८ ॥
 कुमारी आणि वृद्ध नारी । किंवा तरुणी सुंदरी । ह्या समान पाहूनि अंतरीं । जो
 निर्विकारी तो नपुंसक ॥ ५९ ॥ यापरी वागूनी । योगचर्या धरूनी । जो अंतर्निष्ठ वागे

मुनी । तो जनीं वनीं समान ॥ ६० ॥ अर्जुना हा जाण योग । तुज म्यां कथिला सांग ।
 जो अद्धान विनीत असंग । तथा सांग योग हा ॥ ६१ ॥ जो माझा भक्त होजनी ।
 समलोष्टाश्मकांचनीं । हिंसा असत्यादि दे सोडूनी । तो आवडे मज योगी ॥ ६२ ॥
 राजा तूही माझा भक्त । माझे ठायीं तुझे चित्त । विषयीं अससी अनासक्त । मुक्त-
 संग सर्वथा ॥ ६३ ॥ तूं केलेंस याग । शुद्ध केलेस अंतरंग । म्हणोनी कथिला हा योग ।
 करी सांग अभ्यास तयाचा ॥ ६४ ॥ तें ऐकूनीं भगवद्वचन । सगद्गद होजनी अर्जुन
 दोनी कर जोडून । करी स्तवन श्रीदत्ताचें ॥ ६५ ॥ अभंग । तुज नमूं देवा । ठेउनियां
 भावा ॥ केला हा बरवा ॥ उपदेश ॥ ६६ ॥ मोहतम गेलें ॥ तापही निवाले ॥ त्वद्रूपीं
 निवाले ॥ माझे मन ॥ ६७ ॥ ज्ञानसूर्य मनीं ॥ उदित होजनी ॥ टाकिलें जाळूनी ॥
 अंतस्तमा ॥ ६८ ॥ देवा तुझे पद ॥ पाडूनी आनंद ॥ झाला गेला खेद ॥ भेद सर्व
 ॥ ६९ ॥ आज हें अपूर्व ॥ आलें मोठे पर्व ॥ पाहिलें पद सर्व ॥ प्रेमास्पद ॥ ७० ॥
 तूंचि मायबाप ॥ शमविले ताप ॥ घालविलें पाप ॥ कोपद्वेषां ॥ ७१ ॥ केला
 उपशम ॥ माझा सर्व भ्रम ॥ करिशी निष्काम ॥ धाम दिलेंह ॥ ७२ ॥ देवा
 परानंद ॥ सतत हें पद ॥ दिसो हाची छंद ॥ पूरवी तूं ॥ ७३ ॥ ओवी ॥ तूंचि
 माता तूंचि पिता । तूंचि गुरु कुलदेवता । तूंचि सखन बंधु भ्राता । तुजपरता न
 डुजा मज ॥ ७४ ॥ तूं स्वयें देहद्रियातीत । सर्वद्रियां चालविशी सतत । तूं दाविली

ही मात । गुह्यं श्रित होऊनी ॥ ७५ ॥ यापरता नाही स्वार्थ । दाविला जो हा परमार्थ
तेणें झालो कृतार्थ । आतां न्यर्थ कां भडकावें ॥ ७६ ॥ तूं भक्तीगम्य देव । तव पदीं
घेतली घांव । पुरविला माझा भाव । आनंदा वाव नाही आतां ॥ ७७ ॥ त्वद्गुपीं हें
जग भरलें । जेवीं पदीं तंतू ओविलें । तें रूप आज ठावें झालें । घालें मन माझें हें
॥ ७८ ॥ या संसारवृक्षीं । जीव ईश हे दोन पक्षी । जीव हा कर्मफळें भक्षी । ईश्वर
निरीक्षी साक्षित्वें ॥ ७९ ॥ यावत्फळाची रुची असे । तंव जीव घिरव्या घालितसे ।
तंव हें तुझें रूप असें । अंतरीं न ठसे तयाच्या ॥ ८० ॥ जो तुझा भक्त केवळ । तो
सोडी कर्मफळ । त्याच्या अंतरींचा झडे मळ । सबळ वैराग्य येऊनी ॥ ८१ ॥ मग तो
रिघे तुझे पाठीं तूं करिसी त्यावरी हृष्टी । हें म्यां माझें हृष्टी । पाहिलें आतां स्वानु-
भवं ॥ ८२ ॥ मन होता निष्काम । तुझें गोड लागे नाम । तूंचि सत्य परं धाम ।
आत्माराम परमार्थ ॥ ८३ ॥ म्यां करायाचें केलें । मिळवायाचें मिळविलें । पाहायाचें
पाहिलें । मन निमालें त्वच्चरणीं ॥ ८४ ॥ तूं अससी अगम्य । परी होसी गुरुगम्य ।
कोणाशीं करूं तुझें साम्य । अनौपम्यस्वभाव तूं ॥ ८५ ॥ असा अर्जुन स्तवितां दत्त ।
तत्काळ होऊनी प्रसन्नचित्त । म्हणे होऊनी अप्रमत्त । ऐकिला योग सर्वही ॥ ८६ ॥
ही येथे असे दरी । इचे आंत प्रवेश करी । स्थिर बसूनी आसनावरी । करी अभ्यास

प्रयत्न ॥ ८७ ॥ आसनीं सरळ बसूनी । स्वरूपीं दृष्टी लावूनी । अभ्यास करी एकाग्रमनी ।
 शमवूनी लय विक्षेपा ॥ ८८ ॥ जो म्यां उपदेशिल योग । त्याचा अभ्यास करी सांग ।
 जें अनुभविलील तें सांग । योगवियोग झाल्यावरी ॥ ८९ ॥ जा तूं न भी अंतरीं ।
 गुहमध्ये प्रवेश करी । असें म्हणोनियां भवारी । त्याचे शिरीं ठेवी कर ॥ ९० ॥ राजा
 रोमांचित होऊनी । श्रीगुरुसी वंदूनी । आज्ञा शिरसा मानूनी । बैसे जाऊनी गुहेंत ॥ ९१ ॥
 घाळूनियां ह्दासन । अभ्यासानें प्राणापान । करूनियां समान । श्वास जिकून स्थिरावला
 ॥ ९२ ॥ षट्चक्रं भेदितां । कुंडलिनी सरळ होतां । सुषुम्णेचें द्वार खुलतां । समाहितता
 पावला ॥ ९३ ॥ समाधी लागली तीन दिवस । पुनः लावी सोडूनी आळस । पुनः तो
 चारा दिवस । समाहित होऊनी उठला ॥ ९४ ॥ पुनः करितां अभ्यास । समाधी स्थिरावे
 तीन मास । ती खुलतां तयास । बोटें गुरुस भेटावें ॥ ९५ ॥ येऊनी वंदी श्रीदत्तातें ।
 आलिंगनी तयातें । वेद दत्त काय तूतें । कळलें तें मातें सांगावें ॥ ९६ ॥ त्वां इतुके
 दिवस । गुहमध्ये केला वास । काय आलें अनुभवास । तें खास सांग आतां ॥ ९७ ॥
 अजून म्हणें अभिनव । काय सांगू अनुभव । जेथें त्रिपुटीला नाही वाव । तो अनुभव
 कसा वदूं ॥ ९८ ॥ जरी तेथें नव्हत्या वृत्ती । तरी होतां आतां अनुवृत्ती । तर्क येतसे
 चित्तीं । स्थिर होती मती जेथें ॥ ९९ ॥ जाग्रतस्वप्नसुषुप्ती । तीनी जेथें नसती । इंद्रियांच्या

चेष्टा न होती । उन्मनी स्थिती मना ये ॥१००॥ जें पूर्वी होतें उद्विग्न । तें मन स्वरूपीं संलग्न ।
होतां परमानंद निमग्न । झालें भग्नसंकल्प तें ॥ १०१ ॥ तो आनंद न बोलवे । गुरुजी काय
सांगावें । बोलतसें जीवें भावें । न वर्णवें आनंद तो ॥ १०२ ॥ तेंची तुमचें रूप । सत्य
ज्ञानानंदरूप । तें अनुभवितां न पाप ताप । तें हें स्वरूप बाहेरही ॥ १०३ ॥ हें सुख
टाकून । अन्यत्र न जाई माझे मन । आतां नको राज्यधन । समाधान पावलों ॥१०४॥
दुःख न होईल राज्य टाकितां । सुख न होईल राज्य करितां । झाली मनाची दृढता ।
खास आतां भवद्रूपीं ॥ १०५ ॥ जो सर्वत्र व्यापून । परमात्मा असे परिपूर्ण । तेंचि
तुमचें रूप निर्गुण । सगुणही तेंच झालें ॥ १०६ ॥ ज्ञानपात्र करुनी । भला हातीं धरुनी ।
कृपासृतानें भरुनी । अमर करुनी ठेविला ॥ १०७ ॥ असें म्हणोनी लोटांगण । घालूनियां
तो अर्जुन । भावें चरण बंदून । लीन होऊन राहिला ॥१०८॥ इति श्रीमत्परमहंस वासुदेवा-
नंदसरस्वतीचिरचिते श्रीदत्तमाहात्म्ये पंचदशोऽध्यायः ॥ १५ ॥ श्रीदत्तात्रेयार्पणमस्तु ॥

अध्याय १६ वा

श्रीगणेशाय नमः ॥ गुरु म्हणे रे दीपका । जो जर्गी दावी कौतुका । ज्याचे अनुग्रहें बोलें सुका । सच्चित्सुखात्मक जो दत्त ॥ १ ॥ तें साक्षात् उपदेशितां । सिद्धी ये अर्जुनाचे हातां । कोण मानी या अद्भुता । यन्नाम घेतां भयनाश ॥ २ ॥ अर्जुनाचें तें वचन । श्रीदत्तात्रेय ऐकून । बोले आतां तुझें मन । काय इच्छी सांगारें ॥ ३ ॥ अर्जुन म्हणे श्रीगुरुसी । आज्ञा होईल जशीं । वागणूक करीन तसी । नाहीं मानसीं अन्य भाव ॥ ४ ॥ आज्ञा झालिया गुहेंत । जाऊनी बैसेन समाहित । अथवा हें स्वरूप पहात । बसतां चित्त सुखावेल ॥ ५ ॥ श्रीदत्त म्हणे अर्जुना । आजी करी संध्यावंदना । करुनियां भोजना । उद्यां आसनावरी बैस ॥ ६ ॥ तथास्तु म्हणूनी अर्जुन । करी संध्यावंदन । गुरुप्रसाद सेवून । घालवी दिन सेवेंत ॥ ७ ॥ दुसरे दिवशीं उठून । नित्यकर्म करून । श्रीदत्तातें बंदून । गुहेंत जाऊन बैसला ॥ ८ ॥ करूनी मनाचें समाधान । सुषुम्णामार्ग धरून । ब्रह्मरंध्रीं प्राण नेवून । लीन होऊन राहिला ॥ ९ ॥ तीन मास सतत । जाहला समाधिस्थ । पुनः षणमासपर्यंत । समाधिस्थ जाहला ॥ १० ॥ पुनः एक वर्षपर्यंत । अर्जुन राहला समाधिस्थ । येऊनीयां

श्रीदत्त । म्हणे हा उत्थित न होय ॥ ११ ॥ राहिलें स्वतः उत्थान । म्हणूनी शिरीं कर ठेवून ।
 समाधी त्याची उघडून । उठविला बळें श्रीदत्तें ॥ १२ ॥ प्रयत्नें देहावरी । अर्जुन तो ये
 जरी । त्याचीं इंद्रियें अंतरीं । ओढ घेती स्वरूपीं ॥ १३ ॥ अंतःकरण न फिरे । तेव्हां मग
 योगिवरें । स्वेच्छेनें फिरविलें सारें । प्राणेंद्रियांतःकरणग्राम ॥ १४ ॥ हळू हळू अंगें हालवून ।
 देहावरी आला अर्जुन । हळूच नेत्र उघडून । करी दर्शन गुरुपदाचें ॥ १५ ॥ होतां पदाचें
 दर्शन । अर्जुन झाला तल्लीन । समाधिसुख विसरून । नेत्र ताडून पाहतसे ॥ १६ ॥ माझी
 जशी गुळावरी । चिकटे तशी चरणावरी । अर्जुनाची दृष्टी निर्धारें । चिकटून राहिली
 निश्चळ ॥ १७ ॥ जसी कां पतिव्रता नारी । जरी पती निवारी तरी । न होतसे दूरी । भावें
 घरी पतिचरणातें ॥ १८ ॥ तसा निवारितां अर्जुना । त्याची दृष्टि फिरेना । मग हातीं धरूनी
 गुरुराणा । बैसवी अर्जुना स्वसंनिध ॥ १९ ॥ श्रीदत्त म्हणे तूं माझा भृत्य । तुझें राहिलें
 नाहीं कृत्य । तूं झालासी कृतकृत्य । हें सत्य न संशय ॥ २० ॥ आतां त्वां नगरा जावें ।
 प्रजेचें पालन करावें । अनासक्तीनें वागावें । भावें गावें माझें यश ॥ २१ ॥ असें ऐकतां
 अर्जुन म्हणे । आतां कैवें येणें जाणें । खुंटलें अवघें बोलणें । घरणें घेतलें येथेंची ॥ २२ ॥
 श्रीदत्त म्हणे अर्जुना । अंगिकारावें माझ्या वचना । लावूनी स्वरूपीं मना । बाह्याचरणा करावें
 ॥ २३ ॥ जरी अवशिष्ट नसे कृत्य । तरी आचारा सेवी अगत्य । स्वतःचें नसतांही कृत्य ।
 होईल सत्य परोपकार ॥ २४ ॥ धर्म आहे सनातन । त्याला न द्यावा सोडून । स्वयें धर्म

आचरून । जना शिक्षण तें लावोंवें ॥ २५ ॥ येणें होय परोपकार । नातरी सिद्धा पाहूनी
 इतर । वागतील जरी अनाचार । होईल संहार संकरांन ॥ २६ ॥ लोकयाथा न व्हावी म्हणून ।
 लोक जातील झुलो न । असें दाखवोंवें बाहेरून । विपरीताचरण जनामाजी ॥ २७ ॥ तूं
 गृहस्थ अससी । न टाकी वर्णाश्रमासी । करी त्रिविध कर्मासी । सक्ती मानसीं न धरितां
 ॥ २८ ॥ जे असती सुक्त । ते कोठेही न होती सक्त । त्यांला करी अनुरक्त । असी वस्तु
 जर्गी नाही ॥ २९ ॥ सूर्य होतां शीतल । उष्ण होता चंद्रमंडल । अधोभागीं पसरतां
 अनल । न मानी नवल जीवन्मुक्त ॥ ३० ॥ जसी कुग्रामललना । नागरी कांताच्या मना । न
 रमवी तसें मुक्तजना । न रमवी जनामाजी कोणी ॥ ३१ ॥ माझा जो म्हणावा । तो
 मुळींच न होई ठावा । ज्याचा हा मी म्हणावा । त्याचे गांवा नेणेची ॥ ३२ ॥ असा
 मुक्तांचा सिद्धांत । मीतूंपणाची नसे मात । तसा तूही सतत । राहे यावत् प्रारब्ध
 ॥ ३३ ॥ श्रेष्ठ करी जसा आचार । पाहूनी तसा वागे इतर । जें प्रमाण मानी थोर ।
 वागे इतर तदनुसारें ॥ ३४ ॥ येणें न होय अतिप्रसंग । बालासमान व्हावे असंग ।
 गुणबुद्धीचा करूनी त्याग । वागतां व्यंग काय होय ॥ ३५ ॥ जो आत्मरती आत्मतृप्त ।
 आत्मरूपी संतुष्ट । त्याचें कार्य न अवशिष्ट । हें सर्व शिष्ट जाणती ॥ ३६ ॥ करितां
 पुण्य त्याणें । नलगे स्वर्गप्रीती जाणें । पापही करितां त्याणें । नरकीं जाणें न घडेल
 ॥ ३७ ॥ तथापि हेंची बरवें । पुण्यमार्गा अनुसरवें । चित्तीं लक्ष्य धरवें । लोकीं वागवें

असंगत्वे ॥ ३८ ॥ आतां तूं जा स्वनगरीं । प्रजेचे पालन करी । यागीं देवा तृप्त करीं
 पितृवृत्ती करी आद्वान्वीं ॥ ३९ ॥ गाया भूमी कन्या सुवर्ण । रथ वस्त्र भूषण । देऊनी
 तोषवी विप्रगण । करी पालन दीनांघाचें ॥ ४० ॥ पुनः पुनः येऊन । घेईं माझ दर्शन ।
 राज्य करितां स्मरण । ठेवी अनुक्षण निज चित्तीं ॥ ४१ ॥ तूं कधीहीं न सुलसी । माझ्या
 स्वरूपा न विसरसी । अंतर्निष्ठ राहसी । बाहेर व्यवहार करितांही ॥ ४२ ॥ प्रवाहपतित कर्म
 जरी । शुभाशुभ घडेल तरी । त्याचें फळ तुझें शिरीं । काळांतरींही न येईल ॥ ४३ ॥ यापरी
 तूं जीवन्मुक्त । प्रारब्ध भोगी अनासक्त । तूं होसी विदेहमुक्त । हें मनुक्त सत्य सत्य ॥ ४४ ॥
 असें परिसुनी वचन । सांनंद झाला अर्जुन । बोले करूनियां नमन । हें वचन शिरसा मानलें
 ॥ ४५ ॥ म्हणूनी पायां दृढ धरी । प्रेमाश्रुंनीं क्षालन करी । हर्ष न मावे अंतरीं । जरी आंवरी
 पुनः पुनः ॥ ४६ ॥ प्रेमाश्रुधारा नावरती । स्थिती नये देहावरती । म्हणे हे चरण अंतरती ।
 हीच खंती वाटते ॥ ४७ ॥ श्रीदत्त म्हणे अर्जुना । जा मानूनी माझ्या वचना । चिंतितां ह्या
 चरणां । जाती न मनांतूनी तुझ्या ॥ ४८ ॥ म्हणोनी देती आर्लिगन । करिती त्याची
 बोळवण । मनीं चिंतूनियां चरण । गेला अर्जुन नगरासी ॥ ४९ ॥ नगरीं येतां अर्जुन । समोर
 येती सर्वजन । नगर अलंकृत करोन । समारंभें नेती तया ॥ ५० ॥ चंदनोदकाचे संडे ।
 मार्गीं घालिती चडूंकडे । वाघें वाजविती पुढें । द्विजगण पडे आशिरमंत्रां ॥ ५१ ॥ वारांगना
 नृत्य करिती । भाट बंदी यश गाती । जयजयकारें गर्जती । जनपंक्ती आनंदें ॥ ५२ ॥

सुभूषित पौरकन्याजन । माडीवरी चढून । लाह्या शिपिती हर्षून । गुण गाऊन अर्जुनाचे ॥ ५३ ॥ मोत्यांनीं तोरणें बांधिलीं । गुढियांची पंक्ति उभारिली । शोभवूनी गल्लोगल्लीं । संतोषली सर्व प्रजा ॥ ५४ ॥ सोन्याचे ताटीं रत्नदीप । घेऊनी सुंदरी आल्या समीप । पाहुनी अर्जुनाचें स्वरूप । विरहताप घालविती ॥ ५५ ॥ सोळासहस्र अर्जुनाच्या नारी । आल्या रत्नें घेऊनी करीं । ओवाळूनी अर्जुनावरी । रत्नें दूरी दाकिली ॥ ५६ ॥ तीं रत्नें घेऊन । धनिक झाले जे दीन । अशा समारंभें करून । अंतरीं अर्जुन पातला ॥ ५७ ॥ सर्वांसी बैसवून । वस्त्राभरणें देऊन । उत्तम गौरव करून । यथाधिकारें बोळवी ॥ ५८ ॥ सप्तद्वीप पृथिवीचें । राज्य असे जयाचें । एकटा पालन करी सर्वांचें । श्रीदत्ताचें वचन पाळी ॥ ५९ ॥ अनेक रूपें घेऊन । सर्वत्र करी संचरण । कुठें काय करी कोण । हें दिसोन येत जया ॥ ६० ॥ स्वच्छंद असे ज्याची गती । कोठेही कुठित न होई ती । जसी वायुची गती । तसी गती तयाची ॥ ६१ ॥ असूनी स्वयें ब्रह्मज्ञ । केले दहा हजार यज्ञ । जेथें अत्रिप्रमुख कर्माभिज्ञ । ऋत्विज प्राज्ञ सर्वही ॥ ६२ ॥ सोन्याच्या वेदी घालूनी । सुवर्ण मंडप उभारूनी । देवाला बोलावूनी । समारंभे यज्ञ करी ॥ ६३ ॥ दिव्याभरणें लेऊनी । देवस्त्रिया घेऊनी । येती विमानीं बैसूनी । देव यजनीं अर्जुनाच्या ॥ ६४ ॥ तेथें अप्सरा नाचती । गंधर्व सुस्वरे गाती । विप्रही वेद पढती । पुरंध्री गाती तत्कीर्ती ॥ ६५ ॥ असे भूप करी याग । देवां यथेच्छ दे हविर्भाग । ब्राह्मणही वेदपारग । सांग करिती अनुष्ठान ॥ ६६ ॥ भूमी सुवर्ण

धनान्न । विप्रां देई कन्यादान । तस होती द्विजजन । पक्कान्न परमान्न जेवूनी ॥ ६७ ॥
 दक्षिणेसी फोडी भांडार । यथेच्छ धन नेती द्विजवर । रितें न होय कोशागार । सिद्धी
 सादर रहाती जेथें ॥ ६८ ॥ रौप्यखुर स्वर्णशृंगी । सवत्स धेनू शोभनांगी । पयस्विनी
 नानारंगी । देई सात्विक वृत्तीनें ॥ ६९ ॥ धर्म राज्य करी अर्जुन । अकाळीं कोणा न ये
 मरण । न होती उत्पत्त दारुण । नसे दुर्भिक्ष ज्यांचें राष्ट्रीं ॥ ७० ॥ यथाकाळीं पडे पर्जन्य ।
 सर्वत्र उत्तम पिके धान्य । लोक होती वदान्य । मान्य राजा राज्य करितां ॥ ७१ ॥
 कोणी नसती वंध्या नगरीं । फळपुष्पें असती वृक्षांवरी । विधवा न होई भूमीवरी । न करती
 चोरी कोणीही ॥ ७२ ॥ मूषकादि उपद्रव न होती । कोणी अधर्म न करिती । सकळलोक
 धार्मिक होती । कातवीर्य राज्य करितां ॥ ७३ ॥ खड्ग चक्र धनुर्बाण । आपुल्या करीं घेऊन । अनेक
 रूपें धरून । फिरें अर्जुन सप्तद्वीपीं ॥ ७४ ॥ ज्याचा रथ इच्छागमनी । हिंडे सकळ मेदिनी । अर्जुन
 त्यावरी बसोनी । पाहे नयनीं सप्त द्वीपें ॥ ७५ ॥ क्वचित् कोणी करितां चोरी । स्वयें
 जाऊनी तया धरी । तो दंड्य होई तरी । ठार मारी धर्मात्मा ॥ ७६ ॥ दुष्टांचें करी शिक्षण ।
 शिष्टांचें करी पालन । सर्वांचें अंतःकरण । ओळखी क्षण न लागतां ॥ ७७ ॥ अदंड्या
 दंड न करी । दंड्या शास्त्रोक्त दंड करी । क्रोधें लोभें कोणा न मारी । कामारी परी
 विरक्त जो ॥ ७८ ॥ भलतें कोणी सांगतां । कानावरी न धरी सर्वथा । भलती भीड
 घालितां । न मानी सर्वथा धर्मज्ञ तो ॥ ७९ ॥ पूज्यांचे ठेवी सन्मान । ब्राह्मणाचा ठेवी

बहुमान । हे भूसुर असे मानून । देई वस्त्रधन तयांसी ॥ ८० ॥ असा राजा जीवन्मुक्त ।
 होऊनीयां अनासक्त । कधीं न हो विषयासक्त । ठेवी दत्तपदीं मन ॥ ८१ ॥ एके दिवसीं
 फिरतां । कर्कोटकाच्या सुतां । देखिलें दुराचार करितां । जाता झाला तत्सन्निध ॥ ८२ ॥
 त्यांशीं करूनियां युद्ध । तया केलें बाणविद्ध । करोनियां तयां बद्ध । त्याचें समृद्ध राज्य
 घेई ॥ ८३ ॥ तें पुरी वसवून । हजारों स्त्रिया घेऊन । नर्मदातीरीं येऊन । क्रीडा करून
 राहिला ॥ ८४ ॥ भुजसहस्रं करून । नर्मदेशीं पूल बांधून । प्रवाह पूर्वेंस फिरवून ।
 क्रीडा करून राहिला ॥ ८५ ॥ मनोहर वैजयंती माळा । घाटूनियां आपुले गळां । करूनी
 स्त्रियाचां गोळा । क्रीडा करूनी राहिला ॥ ८६ ॥ देव विमानीं चकित पाहती । किन्न-
 रींच्या निवी सुटती । अप्सरा मुलोन जाती । क्रीडा पाहतां अर्जुनार्ची ॥ ८७ ॥ त्या नर्म-
 देचा पती । पश्चिम समुद्र जया म्हणती । पाहुनी अर्जुनाची क्रीडा ती । कोपें दुर्मती
 खवळला ॥ ८८ ॥ राजाच्या अंगावर । एकाएकीं आला समुद्र । तया पाहून राजेंद्र । हास्य
 करूनी राहिला ॥ ८९ ॥ समुद्र होऊनी खळ । अंगावरी येतां चपळ । तया करूनी
 निर्बळ । केला निश्चळ जागोजागीं ॥ ९० ॥ मग तो राजा अर्जुन । हजार बाहु उभारून ।
 समुद्रीं उडी टाकून । करी ताडन जोरानें ॥ ९१ ॥ ताडित होतां समुद्र । पलायन करी
 सत्वर । मरोनी जाती जलचर । कांपे धरथरां पाताल ॥ ९२ ॥ समुद्रदेवता येऊन ।
 करीं रत्नें घेऊन । अर्जुनातें पुजून । अभयदान मागतसे ॥ ९३ ॥ शरणागतपालन ।

करावें हें ज्याचे व्रत पूर्ण । तो धर्मात्मा अर्जुन । अभयदान दे तथा ॥ ९४ ॥ ज्या नाही विषयाची गोडी । मग कैची खियांची आवडी । प्रारब्धकर्म देहा ओढी । आसक्ती थोडी खुद्धां न त्याची ॥ ९५ ॥ समुद्र जलें भरला असतां । इच्छा नसोनी नद्या येतां । त्या मार्गे लोढूनी न देतां । घेई स्वांतरीं प्रारब्धयोगें ॥ ९६ ॥ तसा मुक्तही निष्काम । दैवें येउन मिळतां काम । त्यां भोगितां इंद्रियग्राम । न क्षोभे उपशम पावला जो ॥ ९७ ॥ दगडाप्रमाणें संतत । बसणें हे जीवन्मुक्तिव्रत । म्हणती ते केवळ अज्ञात । अतिसिद्धांत नेणती ते ॥ ९८ ॥ शास्त्रप्रमाणें प्रबळ ज्ञान । साधका मिळें तें पूर्ण । अज्ञान तत्कार्यनाशन । करी कर्म हेंची त्याचें ॥ ९९ ॥ त्या ज्ञानाचा नाश करी असें । विशेष प्रबळ प्रमाण नसे । म्हणूनी आत्मज्ञान न नासे । कसें तरी वागतांही ॥ १०० ॥ नाश करणें प्रारब्धाचा । हा धर्म नसे त्याचा । नाश करणें आवरणाचा । हा त्याचा धर्म होय ॥ १०१ ॥ म्हणूनियां तत्वज्ञानी । प्रारब्ध भोगूनी राहती जनीं । भोगाचा शिण न घेती मनीं । ते जाणनी प्रारब्धतत्त्व ॥ १०२ ॥ ज्ञानी अज्ञानी या दोघांसी । भोग जरी समानेंसि । तरी काय विशेष त्यांसी । म्हणसी तरी ऐक बा ॥ १०३ ॥ स्वानुसंधान ठेवूनी ज्ञानी । स्वप्नापरी प्रारब्ध भोग मानी । म्हणूनी तो न शिणे मनीं । राहे जनीं उदासीन ॥ १०४ ॥ कदाचित् भोगकालीं । मी मर्थ ही वृत्ती उदेली । त्याणें ज्ञानाची हानी झाली । हें त्रिकालीं घडेना ॥ १०५ ॥ जे रागद्वेषादिक । तीं अज्ञानाचीं चिन्हें देख । ज्ञानें समूळ रागादिक । नासतां शोक मग कोणा

॥ १०६ ॥ अज्ञानी हं तत्त्व नेणें । म्हणोनी दुःखादिकें दिणे । रागद्वेषयुक्त घालवी जीणें ।
 शोकदुःख भेणें घे सतत ॥ १०७ ॥ हा तयांचा विशेष जाण । ज्ञान्यांचें कर्म अशुक्लकृष्ण ।
 म्हणोनी प्रारब्ध भोगी अर्जुन । उदासीपणें भोग ॥ १०८ ॥ इति श्रीदत्तमाहात्म्ये
 षोडशोऽध्यायः ॥ १६ ॥

अध्याय १७ वा

श्रीगणेशाय नमः ॥ गुरु म्हणे शिष्या ऐक । राजा परम धार्मिक । असा वागे धरुनी
 विवेक । अनेक कायें करुनियां ॥ १ ॥ स्वरूपी ठेवूनी अनुसंधान । करी यज्ञतपोदान ।
 ब्राह्मणाचें नित्य पूजन । करी पालन प्रजेचें ॥ २ ॥ जो औरस पुत्रापरी । प्रजेचें पालन करी ।
 विशेषें यज्ञयागावरी । प्रीती धरी अर्जुन ॥ ३ ॥ श्रीगुरुदत्तप्रीत्यर्थ । अश्वमेध आरंभी यथार्थ ।
 तो असतां कृतार्थ । स्वर्गार्थ यज्ञ करील कीं ॥ ४ ॥ तो समर्थ जाणूनी । त्याचा अश्व न
 धरी कोणी । अश्वमेध सांग होवूनी । जाती म्हणूनी भीती देव ॥ ५ ॥ त्याचें अंतःकरण न
 जाणती । म्हणोनी देव भय पावती । एकत्र होवूनी सर्व म्हणती । आतां गती काय
 आमुची ॥ ६ ॥ आम्हां वाटतो उद्वेग । रायाचे निर्विघ्न होती याग । आतां तो घेईल स्वर्ग ।

होता सांग सयज्ञ ॥७॥ तरी यासी करावा उपाय । जेणें पडेल अंतराय । राजाला विप्र असती प्रिय । हा निश्चय ठावा असे ॥ ८ ॥ यास्तव कोणीतरी । विप्रवेष घेऊनी भूमीवरी । जावनियां त्याचे द्वारी । सत्व हरावें तयाचें ॥ ९ ॥ आम्हांमध्ये सूर्य समर्थ । पुरवील सर्वांचे मनोरथ । त्यावांचूनियां हा अर्थ । साधाया समर्थ दुजा नसे ॥ १० ॥ असा विचार करूनी सुर । सूर्यां घाडिती भूमीवर । सूर्य होउनी द्विजवर । माहिळमतीसी पातला ॥ ११ ॥ वैश्वदेवसमर्थी । अर्जुन बळी टाकूं येई । सूर्यही त्या समर्थी । येई समोर रायाच्या ॥ १२ ॥ पोट पाठीस लागलें । डोळेही खोल गेले । अडखळती पाउलें । शब्द न खुले बाहेर ॥ १३ ॥ राजा देखूनी विस्मय करी । म्हणे राहें कोण्या देशांतरीं । असा दीन भूमीवरी । अब्यापवरी न पाहिला ॥ १४ ॥ राजा समोर जाऊन । नमस्कार करून । म्हणे कुट्टूनी झालें आगमन । काय अज्ञापन भृत्यासी ॥ १५ ॥ विप्र म्हणे रायाप्रती । ऐकूनी आलों तुझी कीर्ति । तुला आतिथ्य म्हणती । तुझी कथाती तीन लोकीं ॥ १६ ॥ तूं ब्रह्मण्य अससी । परम दयाळू दिससी । याचकां अभीष्ट देशी । म्हणूनी घरासी आलों तुझ्या ॥ १७ ॥ जे असती उदार ते राज्यधनपुत्रदार । किंवा नश्वर शरीर । यावर लोभ न धरती ॥ १८ ॥ उदार होसी तूं तरी । माझी आतां तूसी करी । तुजवीण या भूमीवरी । न दिसे अंतरीं निश्चय हा ॥ १९ ॥ राजा म्हणे पुरें बोल । तुझी तूसी केंवी होईल । ब्राह्मण माझे दैवत केवळ । देईन सर्वस्व माझ्यासकट ॥ २० ॥ विप्र म्हणे रायाप्रती । ही तुझी सप्तद्वीपा क्षिती । ईचेवरी उद्भिज असती । ते सर्व देतां

तृप्ती होईल ॥ २१ ॥ त्यांहीं मी तप्त होईन । आणीक न इच्छा याहून । असें वचन ऐकून । हवें
 अर्जुन मनांत ॥ २२ ॥ निश्चयें नव्हे हा नर । देवही फिरती भूमीवर । विष्णु गेला बळीच्या
 द्वारावर । तद्वत् हा अमर कोणीतरी ॥ २३ ॥ हा दिसतो तेजस्वी । तेव्हां असावा हा रवी ।
 ऐसा तेजस्वी येव्हवीं । कोण दुसरा असेल ॥ २४ ॥ असें मनीं चिंतून । म्हणे मागितलें
 देतों दान । परी सांगा तुम्ही कोण । मग ब्राह्मण बोलतसे ॥ २५ ॥ मी दिवाकर भट ।
 आलों भरावया पोट । लोकालोकावरुनी वाट । धरिली नीट येथवरी ॥ २६ ॥ ऐकूनी अर्जुन
 हास्य करी । म्हणे मी धन्य धरणीवरी । साक्षात् सूर्य माझे द्वारीं । याचक होऊनी पातला
 ॥ २७ ॥ त्याचा धन्य गृहस्थाश्रम । त्याचा सफल आचारश्रम । त्याचाची चुकला भ्रम ।
 महात्मा अतिथी घरीं येतां ॥ २८ ॥ मी दत्तात्रयकृपापात्र । जाणें योगं विचित्र । योगबळें
 सर्वत्र । पुनः उद्भिज उपजवीन ॥ २९ ॥ असा निश्चय करून । वृक्ष द्यावया अर्जुन । सिद्ध
 झाला तंव तपन । दावी प्रगटून निजरूप ॥ ३० ॥ तें स्वरूप पाहून । हृष्ट झाला अर्जुन ।
 म्हणे दिल्लें वृक्षदान । प्रतिग्रहण करावें ॥ ३१ ॥ सूर्य म्हणे रायासी । तूं खास उदार
 अससी । तरी शुष्क करूनी वृक्षांसी । देतां भक्षीन अग्निरूपें ॥ ३२ ॥ राजा म्हणे जें
 दान । मागितलें तें देईन । न करी मी वृक्षशोषण । तूं भक्षण करी सुखें ॥ ३३ ॥ सूर्य
 म्हणे देतो बाण । त्यांचें करी तूं संधान । त्यांही वृक्ष जाती वाळून । मग मी भक्षण करीन
 ॥ ३४ ॥ असें म्हणून भाते । देई सूर्य रायातें । राजाही पांचशें धनुष्यांतें । सज्ज करूनी

बाण योजी ॥ ३५ ॥ एका एका बाणापासून । उपजती सहस्र सहस्र बाण । एकैक हजारों उद्विज्ज शोषून । शुष्क करती क्षणाधै ॥ ३६ ॥ ग्रामीं नगरीं पर्वतावरी । दुर्गवनीं नदीतीरीं । वृक्ष होते जे भूमीवरी । ते क्षणांतरीं जळाले ॥ ३७ ॥ ज्या ज्या वृक्षा बाण लागती । ते ते तत्काळ वाळती । अग्निरूपे तयाप्रती । सूर्य जाळी क्षणाधै ॥ ३८ ॥ तृण गुल्म वृक्ष लता । सर्वहीं भस्म होतां । तो वसिष्ठ ध्यानस्थ होता । तो उठिला त्या वळीं ॥ ३९ ॥ वृक्ष जळती आश्रमस्थ । तें पाहूनी शिष्यां पुसत । शिष्य सांगती बाणघात । केला अपरिमित अर्जुनें ॥ ४० ॥ हे ऐकतां वचन । ध्यानें विचार करून । होऊनी कोपायमान । निष्ठुर वचन बोलें सुनी ॥ ४१ ॥ दुर्बुद्धी हा अर्जुन । राज्यभरें मत्त होऊन । माझा आश्रम टाकिला जाळून । त्याला शिक्षण देईन मी ॥ ४२ ॥ बळाचा दर्प असें याला । हा अतिशय मत्त झाला । प्रतियोद्धा नाही याला । म्हणोनि झाला हा उन्मत्त ॥ ४३ ॥ अर्जुना गर्व पुरे आतां । जमदग्नीला सुत होतां । तो तोडुनी तुझ्या हातां । शिरच्छेद करील ॥ ४४ ॥ असें क्रोधावेशें करून । बोलें वसिष्ठ शापवचन । तपस्याचें तें वचन । अन्यथा कोण करील ॥ ४५ ॥ अर्जुन हा ब्राह्मणभक्त । वसिष्ठही अत्यंत शांत । तो हा असा शाप देत । येथें कारण भाविदैव ॥ ४६ ॥ होणारी ईश्वरी करणी । निमित्तमात्र होती प्राणी । स्वतंत्र नसती कोणी । वेदवाणी असी असे ॥ ४७ ॥ सर्व स्थावर जाळून । सूर्य गेला निघोन । अर्जुनें योगबळें करून । केलें वृक्षजीवन पूर्ववत् ॥ ४८ ॥ अतिदारुण ब्राह्मणाचा रोष ।

तच्छाप हें अनिवार्य विष । करी प्राणाचा शोष । हा दोष न समवें ॥ ४९ ॥ शाप होतां
 अर्जुन । तत्काळ उद्धत होऊन । स्वर्गावरी जाऊन । देवां जिंकू म्हणतसे ॥ ५० ॥
 त्याचे पुत्र बहुत । त्यां नगरीं ठेवित । आपण विमानीं बैसत । स्वर्गप्रत जावया ॥ ५१ ॥
 ज्याच्या ऐश्वर्या तुळणा नाही । किंकरी झाल्या सिद्धि त्याही । ज्याची गती कुंठित नाही ।
 कोणी आज्ञाही न उल्लंघी ॥ ५२ ॥ स्मृतिगामी उग्रशासन । अनेक देह धरून । त्रिभुवनीं
 करी गमन । सर्वांचें मन ओळखी जो ॥ ५३ ॥ दिव्यविमानों बैसून । स्वर्गीं चाले अर्जुन ।
 चैत्ररथी येऊन । क्रीडा करून राहिला ॥ ५४ ॥ पाहुनी त्या अवसरो । यक्ष धांवले तयावरी ।
 शखें सोडिती नानापरी । अर्जुन निवारी सर्वांत ॥ ५५ ॥ नरांचें मुख अश्वार्चें देह ।
 अश्वार्चें मुख नरांचें देह । असे किन्नरांचें समूह । यक्षांसह लोटले ॥ ५६ ॥ महाबल
 अर्जुन । पांचशें धनुष्य सज्ज करून । सोडी बाणावरी बाण । यक्षगण मग भ्याले
 ॥ ५७ ॥ छिन्न भिन्न होतां देह । प्राणावरी घेतां संदेह । यक्षकिन्नर समूह । पावले मोह
 त्या युद्धीं ॥ ५८ ॥ तें करिती पलायन । त्यां सोडूनी दे अर्जुन । शस्त्रांत सांवरून । स्वर्ग
 भुवना चालिला ॥ ५९ ॥ त्याला पाहूनी देवदूत । जाऊनी इंद्राप्रती सांगत । तो अर्जुन
 पातला अकस्मात । विसे कृतांतसा देवां ॥ ६० ॥ सहस्रबाहू महाशूर । अर्जुन घेतां समोर
 धैवीनियां सर्व निर्जर । शचीवर सरसरला ॥ ६१ ॥ तेथें झालें तुमुल युद्ध । सर्व देव झाले

विद्ध । आश्चर्य करिती सिद्ध । पाहुनी अर्जुनाच्या पराक्रमा ॥ ६२ ॥ अर्जुनाचे लागतां
 बाण । देवां अंगींचें त्राण । मग व्याकूळ होती प्राण । गेलें पलायन करूं इच्छिती देव
 ॥ ६३ ॥ मोहनाख्र दाकूनी । देवां मोहित करूनी । अर्जुन येऊनी नंदनवनीं ।
 क्रीडा करूनी राहिला ॥ ६४ ॥ शचीसह एके दिनीं । इंद्र विमानां बैसुनी ।
 पुढें ऐरावता चालवूनी । नंदनवनीं पातला ॥ ६५ ॥ तों देखिला अर्जुन । त्यावरी कोपायमान
 होऊन । वज्र वरतें उचलून । सहस्रनयन पुढें झाला ॥ ६६ ॥ तें देखून अर्जुन । हातीं विमान
 उचलून । शचीसहित इंद्रा घेऊन । गर्जना करूनी चालविला ॥ ६७ ॥ इंद्र करी आकांत ।
 धांवा धांवा देवां म्हणत । देवही आले धांवत । अर्जुनाप्रत झुजाया ॥ ६८ ॥ तेथें युद्ध झालें
 तुमुल । देवांचें खचलें बल । अर्जुनाचा प्रताप विशाल । न टिके काल जयापुढें ॥ ६९ ॥ जो
 योगाभ्यास धुरंधर । त्याचा देह वज्रसार । त्याला कोण देईल मार । खचले निर्जर मनांत
 ॥ ७० ॥ कोणी होती विवस्त्र । कोणी दाकून देती शस्त्र । कोणी झांकिती नेत्र । कोणी
 वक्त्र मुरडती ॥ ७१ ॥ कोणी हात जोडिती । त्राहि त्राहि म्हणती । देव असे दीन होती ।
 मग वृपती सोडी तयां ॥ ७२ ॥ सुदतांचि इंद्र तेथून । सर्व देवां घेऊन । मेरुवरी येऊन ।
 खिन्न होऊनी वदतसे ॥ ७३ ॥ देवां दिधला स्वर्गलोक । मनुष्यां दिधला मर्त्यलोक । ब्रह्मदेवें
 तया हें दुःख । चला निवेदन करूंया ॥ ७४ ॥ मनुष्य असूनी हा अर्जुन । बळें खर्गीं घेऊन ।
 व्यर्थ आम्हांसीं लढून । स्वर्गभुवन घेतसे ॥ ७५ ॥ हा तों बळी अनिवार । श्रीदत्तवरें झाला

अमर । हा आमुचा करील चूर । चला सत्वर ब्रह्मया सांगों ॥ ७६ ॥ असें हे इंद्रवचन ।
 मान्य करूनी देवगण । इंद्रा पुढें करून । ब्रह्मसुवना पातले ॥ ७७ ॥ जेथें वेद मूर्तिमंत ।
 ब्रह्मदेवा वेष्टुनी राहत । सनत्कुमारादि ब्रह्मभूत । स्तविती ज्याला सदैव ॥ ७८ ॥ पाहूनियां
 चतुर्मुखा । देव विसरूनि दुःखा । पावले परमसुखा । ज्यांच्या हरिखा पार नाहीं ॥ ७९ ॥
 साष्टांग नमन करूनी । देव उभे राहूनी । करसंपुट जोडूनी । स्तवन करिती त्याचें ॥ ८० ॥
 जयजया कमलासना । जगदुत्पादका चतुरानना । जगत्पालका जगज्जीवना । कमलजनना
 तुज नमो ॥ ८१ ॥ आम्ही तुझे आज्ञाधारक । आलेनें वागतों जसे सेवक । आजपावेंतो
 पावलों सुख । आतां दुःख वोढावेलें ॥ ८२ ॥ श्रीदत्ताच्या वरानें । उन्मत्त होऊनी अर्जुनानें ।
 स्वर्गी येऊनी बळानें । आम्हां केलें जर्जर ॥ ८३ ॥ तो नावरे सर्वथा । शस्त्राखें जाती वृथा ।
 खुंटला आमुचा पंथा । आम्हीं आतां काय करावें ॥ ८४ ॥ ब्रह्मा म्हणे देवांसी । चला जाऊं
 वैकुंठासी । भक्तकैवारी लक्ष्मीविलासी । वैकुंठवासी तारील ॥ ८५ ॥ म्हणोनी सर्व निघती ।
 वैकुंठाप्रती येती । मनीं नारायणा स्मरती । प्रेमें गर्जती नामघोषें ॥ ८६ ॥ जें वैकुंठसुवन ।
 आनंदाचें मुख्य स्थान । स्वप्नींही ज्याचें स्मरण । न होई जाण दुर्भंगां ॥ ८७ ॥ नलगे
 सूर्यादिकांचा प्रकाश । जें असे स्वयंप्रकाश । जेथें रोगचिंताक्लेश । लेशमात्रही न राहती
 ॥ ८८ ॥ सर्वकाळ सुखावह । जेथें नसे शोकमोह । पूर्णानंदाचें गृह । गरुडवाहधाम तें
 ॥ ८९ ॥ जें शांतदांत निर्मत्सर । निष्कपटी निरहंकार । जे अहैतुकीभक्तितत्पर । ते तें पुर

लागतां

पाहती ॥ ९० ॥ जेथें वनें कल्पद्रुमांचीं । वृंदें फिरती कामधेनुचीं । सरोवरें अमृताचीं ।
 चिंतामण्यांचीं सोपानें ॥ ९१ ॥ जेथें सुवर्णाच्या भिंती । रत्नजडित विराजती । जिवंत
 चित्रें भासती । कुंठित मती होय जेथें ॥ ९२ ॥ त्या बैकुंठाप्रती । देवांसह शचीपती ।
 येवूनियां द्वाराप्रती । द्वारपाळा जाणविलें ॥ ९३ ॥ विष्णुसारखे द्वारपाळ । चतुर्भुज घननीळ ।
 जयविजयनामें विमळ । ते कळविती विष्णूतें ॥ ९४ ॥ विष्णूचे आज्ञेकरून । देवांसह
 चतुरानन । अंतरीं येवूनी जाण । कमळलोचन पाहती ॥ ९५ ॥ वामांकीं लक्ष्मी घेऊन ।
 पीतांबर पांघरून । शंखचक्रगदा घेऊन । बैसला मधुसूदन आनंदें ॥ ९६ ॥ त्याला घालिती
 लोटांगण । देव स्तविती कर जोडून । जय जय जगज्जीवन । नारायणा तुज नमो ॥ ९७ ॥
 तूं भक्तपाळक कृपाधन । निजभक्तांचें जीवन । पाहोनियां सुदीन । करिशी मन कनवाळू
 ॥ ९८ ॥ त्वां अवधूतरूपानें । अर्जुना दिलहीं वरदानें । आजि थळात्कारें त्याणें । देवस्थानें
 घेतलीं ॥ ९९ ॥ आम्ही देव तुझे किंकर । आमुचा तूंची आधार । करा आतां प्रतिकार ।
 राखावे अधिकार आमुचे ॥ १०० ॥ असें स्तवितां देवांनीं । विष्णू विचार करी मनीं ।
 अर्जुना शप दे सुनी । म्हणूनी तो क्षोभला ॥ १०१ ॥ तो असे जीवन्मुक्त । प्रारब्धें ह्या
 चेष्टा होत । त्याला स्वर्गाचा नसे स्वार्थ । व्यर्थ चेष्टा करीतसे ॥ १०२ ॥ तसें अर्जुनाचें
 आचरण । काय जाणती अमरगण । त्याचें प्रारब्धही झालें पूर्ण । घेईल तूर्ण विदेहमुक्ती
 ॥ १०३ ॥ ख्यात्याधिकाचे करीं । वध नेमिला मीं जरी । तथा अर्जुना मारी । ब्रह्मांडोदरीं

असा नाही ॥ १०४ ॥ तरी म्यांच अवतारून । धारातीर्थी देह ठेववून । चावें तया विदेह-
मुक्तिदान । झाला पावन पूर्वीच तो ॥ १०५ ॥ असा विचार करून । देवां म्हणे जनार्दन ।
मी जमदग्नीपासून । रेणुक्रानंदन होऊन ॥ १०६ ॥ अर्जुनासीं युद्ध करीन । संग्रामीं तयासीं
जिंकीन । तुम्ही चिंता सोडून । चला स्वस्थान लक्ष्मी ॥ १०७ ॥ ऐकोनी विष्णूचें वचन ।
देव आनंद पावून । विष्णूची आज्ञा घेवून । हवें स्वस्थाना परतले ॥ १०८ ॥ इति श्रीदत्त-
माहात्म्ये सप्तदशोऽध्यायः ॥ १७ ॥ श्रीदत्तात्रेयार्पणमस्तु ॥



अध्याय १८ वा

श्रीगुरुदत्तात्रेयाय नमः ॥ गुरू म्हणे दीपकासी । जमदग्नी कोण ऋषी । रेणुका माता
झाली कशी । हृषीकेशाची सांग ॥ १ ॥ विष्णु स्वयें अवतारून । अर्जुनासीं कां संग्राम
करून । कसा जिंकी जनार्दन । हें विस्तरून सांगवें ॥ २ ॥ द्विजरूप कां धरी । निजभक्तासीं
कां मारी । हें सर्व सविस्त्री । प्रश्नोत्तरीं निरोपावें ॥ ३ ॥ ऐकूनी शिष्याचें वचन । वेदधर्मा
हर्षीन । म्हणे ऐक शिष्या सावधान । साद्यंत निरोपितो ॥ ४ ॥ जन्मांत देव नेणून । संकटें
येतां मी लुझा म्हणोन । जो एकदांच ये शरण । त्यालाही अभयदान दे देव ॥ ५ ॥ हा तरी

नित्ययुक्त । असे अर्जुन एक भक्त । केवी टाकील त्याला दत्त । तच्चित्तानुसार वागे जो
 ॥ ६ ॥ जीबन्मुक्त अर्जुन । श्रीदत्तापासीं येऊन । विनवी हात जोडून । माझे हनन तुम्ही
 करा ॥ ७ ॥ क्षत्रियाचा देह बरवा । तो धारतीर्थी पडावा । तरी हें कार्य न करवेल देवा ।
 मानवाचा काय पाड ॥ ८ ॥ हा तो योगी श्रेष्ठ । असे महाबलिष्ठ । याला मारील असा
 वरिष्ठ । न दिसे ब्रह्मांड शोधितां ॥ ९ ॥ देव म्हणे तयासी । म्यां प्रतिपाळिलें तुजसी । या
 हातीं मारावयासी । मती कसी होईल ॥ १० ॥ अर्जुन म्हणे हें जरी । तुला न रुचे तरी ।
 मृत्यु न यावा हीनाच्या करीं । रोगादिकें तरी न यावा ॥ ११ ॥ तुम्हां सम वरिष्ठ असेल ।
 त्याकरीं यावा अंतकाल । असा वर मागे भूपाल । देव तो बोल अंगिकारी ॥ १२ ॥ हें
 वरदान ठेवूनी अंतरीं । देवांनीं प्रार्थितां मधुवैरी । स्वयें हा अवतार घरी । ब्राह्मणा घरीं
 ख्यात्याधिक ॥ १३ ॥ यांत ईश्वरा काय दोष । काय तया असे रोष । भक्ताच्या इच्छेनें
 घरी बेब । प्रळयीं निःशेष मारी जो ॥ १४ ॥ जो ईश्वर निजकरीं । उत्पत्ती स्थिती लय
 करी । तो लेप न घे आपल्यावरी । उदासीनापरी वागे ॥ १५ ॥ तो असे जनार्दन ।
 बाळापरी क्रीडन । तया केवी ये बंधन । नित्यमुक्त असे जो ॥ १६ ॥ जो उपजे भूमीवर ।
 तया मृत्युबरोबर । केवळ पडतां शरीर । जीवां विकार काय होय ॥ १७ ॥ मुक्ताचें शरीर
 पडलें । तेणें तयाचें काय गेलें । पूर्वीच विज्ञानबळें । बाधित केलें शरीर ज्याणें ॥ १८ ॥
 जशा जळीं लाटा येती । परस्परं वरी आदळती । जरी त्या फुटोनी जाती । जळाचा नाश

होईल कीं ॥ १९ ॥ तसे देह विकारी । हे नष्ट होती जरी । स्वरूपा हानी तिळमरी । न पडे
हे अंतरीं जाणावें ॥ २० ॥ एवं विचारें पाहतां अंतरीं । दोष नये कोणावरी । असो आतां
बोल भारी । अवधारी पूर्वकथा ॥ २१ ॥ गाधी राजा कान्यकुब्जदेशीं । धर्मात्मा सोमवंशी ।
होतां तयाचें कुशीं । दैवें संतान न जाहलें ॥ २२ ॥ तो राजा उदासीन होऊनी । भार्येसह
वसे वनीं । श्रीशंकरा आराधोनी । कन्यारत्न लाधला ॥ २३ ॥ तीचें नाम ठेविलें सत्यवती ।
रूपलावण्य संपत्ती । चातुर्यखाणी महामती । बाढे सुदती ती कन्या ॥ २४ ॥ एके दिवशीं
ऋचीक ऋषी । गेला पितृदर्शनासी । भृगुनामें पितयासी । प्रेमें वंदी सद्भावें ॥ २५ ॥ भृगु
म्हणे ऋचीकासी । आजपावेतों केलें तपासी । आतां माझी आज्ञा धरी शिरसीं ।
गृहस्थाश्रमासी स्वीकारी ॥ २६ ॥ गृहस्थाश्रम करून । यज्ञें देवां तोषवून । पुत्रमुख देखून ।
मग वन सेवी तूं ॥ २७ ॥ असें भृगूचें वचन । शिरसा मान्य करून । ध्यानें पाहे
कन्यारत्न । सत्यवतीसम अन्य न देखे ॥ २८ ॥ मग गाधीपाशीं येऊन । ऋचीक मागे
कन्यादान । गाधी राजा गडबडून । मनीं म्हणे काय करावें ॥ २९ ॥ हा तो तपस्वी मुनी ।
दरिद्री वास करी वनीं । याला कन्या देऊनी । काय उपयोग होईल ॥ ३० ॥ माझी एकुलती
कन्या हे । नाजूक अति सुकुमारी हे । वनीं कष्ट केवों साहे । नोहे योग्य ही तापसासी
॥ ३१ ॥ फिरवावा जरी मुनी । तरी कोपेल तत्क्षणीं । शाप देऊनी आम्हां जाळूनी । टाक्रील
हा क्षणाचें ॥ ३२ ॥ तरी याला नाहीं न म्हणावें । युक्तीनें मागे फिरवावें । यापाशीं भलतेंच

मागावें । असें योजी मनीं नृप ॥ ३३ ॥ ऋचीका सत्कारूनी । राजा म्हणे ऐक सुनी । माझी
 कन्या पाहूनी । भीड घालुनि मागती राजे ॥ ३४ ॥ मग म्यां एक पण केला । जो सहस्र
 दयामर्कण अथांला । भाग्यवंत देईल तयाला । हे कन्या देईन मी ॥ ३५ ॥ म्यां प्रतिज्ञा
 केली असी । तुम्हां ती सांघेल कशी । असें ऐकतां वचनासी । ऋचीक नृपासी बोलत
 ॥ ३६ ॥ सहस्र दयामर्कण । मी आणून देईन । मला द्यावें कन्यादान । हें वचन न फिरवी
 ॥ ३७ ॥ असें म्हणूनी करी ध्यान । वरुणापाशीं अश्व पाहून । आकाशमार्गे गमन करून ।
 येऊन वरुणा भेटला ॥ ३८ ॥ म्हणे वरुणा मी ऋचीक ऋषी । पाळुनी पितृवचनासी ।
 साधावया गृहस्थाश्रमासी । उद्युक्त झालों ॥ ३९ ॥ गाधीची कन्या योजिली । परी एक
 गोष्ट अडली । जरी ती त्वां ऐकिली । तरी झाली कार्यसिद्धी ॥ ४० ॥ रायें केला एक
 पण । जो दे सहस्र दयामर्कण । तया देईन कन्यादान । तुझे स्वाधीन हें आहे ॥ ४१ ॥
 स्वस्त्यस्तु ते वरुणा । मला देई दयामर्कणा । ऐकोनी ऋषीच्या वचना । वरुणा भीति
 वाटली ॥ ४२ ॥ मनीं चिंती वरुण । हा असे तपःपूर्ण । याला न देतां दयामर्कण । कोपें
 तूर्ण शापील हा ॥ ४३ ॥ तरी अथां पाजावी मदिरा । मग ते न जाती सुनीश्वरा ।
 योजूनि अशा विचारा । ऋषीश्वरा म्हणे वरुण ॥ ४४ ॥ माझे उन्मत्त शामर्कण । यांला
 वळवी असा कोण । आवडे तरी दाखवून । देतो तुम्हां अश्व ते ॥ ४५ ॥ ज्यांची वायूप्रमाणें
 गती । भूमीला पाय न लाविती । पाहतां मनुष्यां खाऊं येती । असे असती उन्मत्त

॥ ४६ ॥ ऋषी म्हणे दावी मला । मी नेईन तयांला । मंग वरुण ऋषीला । दावी उन्मत्त
 शामकर्ण ॥ ४७ ॥ योगसिद्धी जयापार्शी । तो ऋषी देखे अश्वांसी । चापत्य सोडूनी
 तत्क्षणेसी । शांत झाले ते सर्व ॥ ४८ ॥ योगसामर्थ्य अचाट । खंखाळ अश्व चालती
 नीट । कांहीं न करितां खटपट । अश्वां घेऊन चालिला ॥ ४९ ॥ वरुणा देऊनी आशीर्वचन ।
 सहस्र अश्व घेउन । ऋषी निघाला जलांतून । पूर्व देशीं पातला ॥ ५० ॥ अश्वां बाहेर काढी
 जेथून । तें अश्वतीर्थ म्हणून । लोकीं झालें प्रख्यात पावन । गंगेमध्ये असे ते ॥ ५१ ॥
 असे ते अश्व घेऊन । ऋषी राजाप्रती येऊन । म्हणे आणिले हे श्यामकर्ण । तुझे वचन
 पाळतूं ॥ ५२ ॥ स्वस्त्यस्तु ते भूपाळा । सत्य करीं स्ववाक्याला । कन्यादान देई मला ।
 आतां कशाला अवकाश ॥ ५३ ॥ अद्भुत माहात्म्य तें त्याचें । पाहतां मन गाधीचें ।
 प्रसन्न झालें योगाचें । सामर्थ्य अचाट न वर्णवे ॥ ५४ ॥ हा दरिद्री म्हणून । मी करीत
 होतो अनुमान । आतां याचें सामर्थ्य पाहून । कन्यादान द्यावें वाटे ॥ ५५ ॥ ज्यापार्शी
 सिद्धी रांगती । त्याला होईल काय खंती । देवही अनुकूल होती । उत्तम गती पावेल जो
 ॥ ५६ ॥ हा जांबई झाल्यावरी । कृतार्थ होईल हे कुमारी । हा माझ्याही वंशा उद्धरी । तेव्हां
 कुमारी द्यावी याला ॥ ५७ ॥ असा निर्धार करूनी । सुसुहूर्त पाहूनी । ब्राह्मविवाह विधि
 करूनी । मुनीला दे कन्यादान ॥ ५८ ॥ महोत्सवें विवाह झाला । आनंद झाला सत्यवतीला ।
 मुनीही आनंद पावला । राजकन्येला करीं धरितां ॥ ५९ ॥ देवकन्येची उपमा द्यावी ।

असी सत्यवती बरवी । जिला पाहुनी मुले रवी । तिला तपस्वी ऋचीक वरी ॥ ६० ॥
 पाहुनी हें इंद्रादि देव । म्हणती नवल हें अभिनव । योगाचें हें वैभव । अपूर्व असें
 वाटतें ॥ ६१ ॥ असा तो ऋचीक सुनी । गाधिकन्या वरुनी । तेथेच राहिला
 संतोषूनी । पावूनी मनीं परमानंद ॥ ६२ ॥ एके दिनीं गाधिराजा । लागे ऋचीच्या
 पदांबुजा । म्हणे पुढें वंशीं माझ्या । नाहीं प्रजा योगींद्रा ॥ ६३ ॥ लुप्तपिंडोदक
 पितर । खालीं पडतील निर्धार । तुम्हीं समर्थ ऋचीश्वर । करा प्रतिकार प्रयत्न ॥ ६४ ॥
 मला व्हावा सुत । तपस्वी उदार पुण्यवंत । त्याची कीर्ति त्रिभुवनांत । आचंद्रार्क पसरावी
 ॥ ६५ ॥ ज्यायोगें होऊनी ऋणमुक्ती । मला मिळेल सद्गती । असें म्हणूनी दृपती ।
 ऋषीप्रती नमन करी ॥ ६६ ॥ दयाळू तो ऋचीक । म्हणे आतां राया ऐक । तुला होईल
 एक लेंक । परम सुखदायक जो ॥ ६७ ॥ आतां घेऊनी पत्नीसी । जातो पितृदर्शनासी ।
 ऐकूनी राजा तयांसी । बोळवी प्रीती करुनी ॥ ६८ ॥ सत्यवतीसी घेऊन । ऋचीक सुनी
 येऊन । भृगूचें घेऊनी दर्शन । त्या निवेदन सर्व करी ॥ ६९ ॥ ऐकून पुत्राची ख्याती ।
 देवीसमान स्तुषा ती । पाहुनी ऋषीची मती । अति संतुष्ट जाहली ॥ ७० ॥ तया आशी-
 र्वचन देऊन । राहवी आपुले संनिधान । सत्यवती पातिव्रत्यें करून । वागे अनुदिन शांतपणें
 ॥ ७१ ॥ ती राजाची नांदिनी । सत्यवती मनस्विनी । भृगूची शुश्रूषा करुनी । हृष्ट करी
 अनुदिन ॥ ७२ ॥ तिचा पाहुनी खभाव । प्रसन्न झाला मुनिपुंगव । म्हणे पाहतां तुझा भाव ।

आनंदा वाव नसेची ॥ ७३ ॥ मी झालों प्रसन्न । देतों इष्ट वरदान । मग सत्यवती कर जोडून ।
 नम्र होऊन बोलतसे ॥ ७४ ॥ धर्मा मती स्थिर व्हावी । वडिलांची सेवा घडावी । हीच जोड
 मिळावी । काय करावी इतर जोड ॥ ७५ ॥ भृगु म्हणे हें सत्य असे । तुझी निष्ठा तसीच
 असे । जें कांहीं मनीं वसे । तसे देईन माग आतां ॥ ७६ ॥ सून म्हणे अहो मामाजी ।
 अपुत्रा दुःखी आई माझी । तसीच स्थिती असे माझी । तुम्हीं राजी व्हावें आतां ॥ ७७ ॥
 होतां तुमची कृपादृष्टी । दुःख कसे राहिल गांठी । सुपुत्र येईल पोटी । ही मोठी गोष्ट नसे
 ॥ ७८ ॥ आपुला होतां प्रसाद । चारी सुक्ती घरिती पाद । मग तेंथें तुच्छ खेद । केवी कसा
 राहिल ॥ ७९ ॥ भृगु म्हणे सुनेसी । पुत्र होतील तुम्हांसीं । सांगतों उपाय तयासी । एका
 भावेंसी आचरा ॥ ८० ॥ ऋतुस्नात होऊनी । परब्रह्म चिंतूनी । तुवां अश्वत्थापाशीं जाऊनी ।
 तया पूजोनी आलिंगावें ॥ ८१ ॥ तुझ्या मातेनें तेणें परी । आलिंगन द्यावें उदुंबरीं । पुत्रका-
 मेष्टी ज्यापरी । कथिली तशी करावी ॥ ८२ ॥ संस्कृत चरु करून । ब्राह्ममंत्रें मंत्रवून ।
 विप्र देतील तो प्राशन । निर्धार ठेवूनी करी तूं ॥ ८३ ॥ ब्रह्मवर्चस्वी ब्राह्मण । तुला होईल पुत्र
 जाण । वेदशास्त्रसंपन्न । घेईल सन्मान तीन लोकी ॥ ८४ ॥ क्षात्र मंत्रें मंत्रवून । देतील जो
 चरु ब्राह्मण । तो करितां भक्षण । तुझ्या मातेला पुत्र होईल ॥ ८५ ॥ तो क्षत्रिय महाशूर ।
 होईल अति उदार । ज्याचा दारा घरणीवर । होईल शूर निश्चय ॥ ८६ ॥ असें म्हणूनी भृगु सुता ।
 म्हणे ऋचीका तुवां आतां । पत्नीसी घेऊनी तत्त्वतां । श्वशुरगृहाप्रती जावें ॥ ८७ ॥ तुवां

ऐकिलें माझें वचन । तसी पुत्रकामेष्टी करून । करवी चरु प्राशन । बाढेल संतान उभयतांचें ॥ ८८ ॥ ऐकुनी असें वचन । सुनी खियेसी घेऊन । श्वशुरगृहीं येऊन । पितृवचन सांगे तयां ॥ ८९ ॥ गाधी आणि ऋचीक । पुत्रकामेष्टी करिती सम्यक । परी व्यंग झालें एक । चरुप्राशनसमयासी ॥ ९० ॥ कन्येचा चरु माता भक्षी । मातेचा चरु कन्या भक्षी । ज्ञानचक्षूनें हे निरीक्षी । विश्वसाक्षी भृगु तो ॥ ९१ ॥ मग तेथें भृगु येऊन । म्हणे काय केलें हे भुलो न । व्यत्ययें झालें चरुप्राशन । संतानव्यत्यय होईल ॥ ९२ ॥ एक सुने तुझा सुत । होईल क्षत्रिय बलवंत । होईल तुझ्या मातेला सुत । तो विख्यात ब्रह्मर्षी ॥ ९३ ॥ ऐकोनी सत्यवती नारी । मनीं अत्यंत दुःख करी । म्हणे मी झालें विप्रनारी । माझे उदरीं क्षत्रिय न हो ॥ ९४ ॥ व्हावा ऋषी वेदनिपुण । तुम्हांसारखा सर्वाभिज्ञ । ज्याला मानिती प्राप्त । असा सुज्ञ पुत्र व्हावा ॥ ९५ ॥ भृगु म्हणे आतां हे न घडे । पुनः सून पायां पडे । म्हणे करा येवढें । पुत्र व्हावा ब्राह्मण ॥ ९६ ॥ भृगु म्हणे सुनेसी । आतां फिरवितां मंत्रासी । जरी ब्राह्मणत्व ये पुत्रासी । तरी येईल पौत्रासी क्षत्रियत्व ॥ ९७ ॥ सत्यवती म्हणे श्वशुरा । येवो क्षत्रियत्व पौत्रा । ब्राह्मणत्व यावें पुत्रा । तुमच्या गोत्रा साजेल हें ॥ ९८ ॥ तथास्तु म्हणूनी जाई ऋषी । गाधी म्हणे मानसीं । येईना कां ब्राह्मण कुशीं । माझे ख्यातीसी बाढवील ॥ ९९ ॥ मग दोघी झाल्या गर्भिणी । उत्तम डोहाळे लागूनी । बोलती ब्रह्मज्ञान अनुविनीं । गाधी मनीं तोषला ॥ १०० ॥ पुंसवनादी संस्कार । यथाकाळीं करिती सादर ।

जातां नवमांस बरोबर । प्रसंवल्या दोर्धीही पुत्ररत्ने ॥ १०१ ॥ मंग जातकमे करिती ।
 ब्राह्मणा धन वस्त्रें देती । ब्राह्मण जातक पाहती । म्हणती होतील हे ऋषी ॥ १०२ ॥
 सत्यवतीचा सुत । नामें जमदग्नी प्रख्यात । जाहला परम बुद्धिवंत । ज्याला समस्त मानिती
 ॥ १०३ ॥ हा साक्षात् शिवशंकर । घरी असा हा अवतार । धर्म स्थापावया भूमीवर ।
 गौरीवर प्रगटला ॥ १०४ ॥ पतिव्रता सत्यवती । तीची पाहूनी अति भक्ति । प्रसन्न होऊनी
 उमापती । अवतार घरी ऋषिरूपें ॥ १०५ ॥ गाधीचा तो पुत्र । नामें जाहला विश्वामित्र ।
 बोढे परम पवित्र । गायत्रीमंत्रद्रष्टा जो ॥ १०६ ॥ क्षत्रियाचे कुशीं आला तरी । चरुसंस्कारे
 अंतरी । ब्राह्मणत्व ठसोनी सुविचारी । करी प्रयत्न विप्र ब्रह्मवया ॥ १०७ ॥ सर्व ऋषींसी
 विनवून । म्हणे मला करा ब्राह्मण । ऋषी म्हणती वसिष्ठवचन । आम्ही मानूं सर्वथा
 ॥ १०८ ॥ मग वसिष्ठासी विनवून । साठ सहस्र वर्षें तप करून । विश्वामित्र तो ब्रह्मऋषीं
 म्हणून । प्रख्यात होऊन राहिला ॥ १०९ ॥ इति श्रीदत्तात्रेयपार्वत्याः अष्टादशोऽध्यायः ॥ १८ ॥
 श्रीदत्तात्रेयार्पणमस्तु ॥

अध्याय १९ वा

श्रीगुरुदत्तात्रेयाय नमः ॥ गुरु म्हणे शिष्या ऐक आतां । शंकरें अवतार धरितां । स्वयें अवतारे पर्वतसुता । जाहली सुता रेणुराजाची ॥ १ ॥ रेणुका नामें पुण्यखाणी । शिव ध्यानाहूनी मनीं न आणी । तोचि जमदग्नी जाणूनी । अनुदिनीं चिंती तच्चरण ॥ २ ॥ तिचा निर्धार जाणून । रेणु राजा संतोषून । जमदग्नीला बोलावून । कन्यादान देता झाला ॥ ३ ॥ रेणुका साक्षात् पावती । धरितां जमदग्नीनें हार्तीं । दृष्ट होऊनी अति प्रीती । सेवा करी तयाची ॥ ४ ॥ मग आश्रम करूनी । जमदग्नी राहिला वनीं । अग्निहोत्र घेऊनी । तपा आचरोनी राहिला ॥ ५ ॥ रेणुका ती पतिव्रता । धरुनियां पतीच्या चित्ता । अनुकूल वागे सर्वथा । माथा तुकविती जिला देवी ॥ ६ ॥ तिला झाले चार पुत्र । सर्वही परम पवित्र । झाले पूज्य सर्वत्र । पितृसेवातत्पर ते ॥ ७ ॥ पहिला वसुमंत दुसरा वसु । तिसरा सुषेण चवथा विश्वावसु । चौघेही धर्मविश्वासु । वेदशास्त्रपारंगत ॥ ८ ॥ जो देवीं प्रार्थिला हरी । तो ये रेणुकेचे उदरीं । स्वयें अवतार धरी । भक्तकैवारी स्वयंभू जो ॥ ९ ॥ वैशाख शुक्ल तृतीयेसीं सिंहलद्वी मध्यान्हसमयासीं । अवतार धरीं हृषीकेशीं । भार्गवराम नामें सहावा जो

॥ १० ॥ भृगुंच्या वचनानुसार । क्षत्रियसा झाला परशुधर । पट्टनियां वेदशास्त्र । ब्रह्मचर्य
वागतसे ॥ ११ ॥ तपश्चर्या करून । शिवाचें मन तोषवून । धनुर्वेद पढून । शस्त्रास्त्रां निपुण
झाला ॥ १२ ॥ शिवाची आज्ञा घेऊन । पितृगृहीं घेऊन । मातापितरां सेवून । विनीत होऊन
राहिला ॥ १३ ॥ राम हा परम धार्मिक । जो मातापितृसेवक । ज्याला मानिती ऋषीलोक ।
जो विवेकसंपन्न ॥ १४ ॥ जो स्वयें नारायण । पुत्रपणा पावून । सेवा करी अनुदिन । गौरी
हररूप मातापितरांची ॥ १५ ॥ नित्य वर्नी जाऊन । समित्पुष्प फळादि आणून । देई
सन्निध राहून । आज्ञावचन न उल्लंघी ॥ १६ ॥ जमदग्नी पवित्र । अनुकूल ज्याला कलत्र ।
स्वाधीन वागती चारी पुत्र । अग्निहोत्र नित्य चालवी ॥ १७ ॥ रेणुका ती एके दिवशी । करावया
स्नानासी । आली एकली नदीतीरासी । चिंती मानसी पतीतें ॥ १८ ॥ गंधर्व राजा त्या गंगेंत ।
सर्वे स्त्रिया घेऊनी बहुत । आला क्रीडा करित । मदोन्मत्त गज जेवी ॥ १९ ॥ सर्व स्त्रिया
सुकुमारी । भूषणें लेऊनी नानापरी । निःशंकपणें जलांतरीं । क्रीडा करीती मदभरें ॥ २० ॥
सुगंधी पुष्पे घवघवीती । सुगंधी बहुदूर पसरती । भ्रमर तेथें धांव घेती । गुंजारव करिती
मदभरें ॥ २१ ॥ गजरे तुरे हार । शोभती ज्यांच्या अंगावर । रत्नजडित अलंकार । यांहीं
शरीर विराजे ज्यांचें ॥ २२ ॥ चंदन कस्तुरी लिंपून । उत्तम टिळें चर्वून । दिव्य वस्त्रें पांघरून ।
स्त्रियांशीं रममाण होतसे ॥ २३ ॥ तसें तें क्रीडाकौतूक । पाहतां रेणुकेला हरिख । वादोनी लावी
तिकडे आंख । म्हणे सुख उत्तम ह्यांचें ॥ २४ ॥ दैवाची विचित्र गती । मोठेमोठेही भुलती ।

पहा हे परम सती । जगतीमाजी विख्यात ॥ २५ ॥ जिणें आपुलें वखांतून । पाणी आणितां
 बांधून । न पाझरे त्यांतून जीवनबिंदू एकही ॥ २६ ॥ पातिव्रत्य जिचें असें । स्वप्नीही
 परसुखा न पाहतसे । तीं सुलोनी अवलोकीतसे । तसे ते खेळ परपुरुषाचे ॥ २७ ॥ तेणें
 पातिव्रत्य न्यून झालें । तत्क्षणां तिचें मन भ्यालें । म्हणे म्यां हें काय पाहिलें । केंवी झाले
 वरते नेत्र ॥ २८ ॥ आतां खर्चीत माझा पती । मला सोडील हें निश्चिती । आतां माझी
 काय गती । अंतरती उभयलोका कीं ॥ २९ ॥ कटकटा माझ्या दुर्दैवा । कां धरविशी दुर्भावा
 हरहरा परमेश्वरा देवा । माझ्या घवा कोप न येवो ॥ ३० ॥ असी भयभीत होऊनी ।
 मस्तकीं जल घेऊनी । परतली रेणुनांदिनी । निजसदनीं पातली ॥ ३१ ॥ तंव द्वारीं जमदग्नी ।
 साक्षात् दिसे जमदग्नी । रेणुकेसी पाहूनी । मनीं सर्व समजे तो ॥ ३२ ॥ म्हणे ही धैर्यापासून ।
 भ्रष्ट झाली म्हणून । ब्राह्मोलक्ष्मी जाऊन । अशी दीनमुखी झाली ॥ ३३ ॥ भुनी कोपायमान
 होऊन । नानापरी धिक्कारून । म्हणे सुटलें हें सदन । न दावी वदन मला तूं ॥ ३४ ॥ मी तरी
 दरिद्री ऋषी । राख फांसोनी अंगासी । सदा असे वनवासी । वल्कलासी सेवूनी ॥ ३५ ॥
 येथें कंदमुळ फळें । आमुचा आहार तुला कळें । तो तरी वेळोवेळे । आम्हां न मिळे
 भक्षावया ॥ ३६ ॥ चंपक पुष्पें मालती । सेवती बकूळ जाती । तेंथें स्वप्नीही न दिसती ।
 वाटेल खंती तुज येथें ॥ ३७ ॥ येथें पलंग विछाने । शिळेचे करून निजणें । अंगराज
 घुळीविणें । कोण जाणे या आश्रमीं ॥ ३८ ॥ येथें वास केल्यावरी । तुज कष्ट होतील भारी ।

होमधूम घेतां नेत्रीं । ढळढळां वारी वाहेल ॥ ३९ ॥ कोण हें कष्ट सोसील । तुला जेथें
 सुख होईल । तेथें त्वां जावें खुशाल । नाना ख्याल करावया ॥ ४० ॥ राजाची धरितां पाठ ।
 तुझे नीट भरेल पोटा । हातां मिळतील पाटल्या गोटा । डोईवरी मोटा न येईल ॥ ४१ ॥ जरी
 राजासर्वे नांदसी । सर्व सुख पावसी । सुखानें क्रीडा करिसी । कासया येसी आतां येथें
 ॥ ४२ ॥ त्वां जावें माघारां । उलंढू न देई ह्या द्वारा । आतां मला नको तुझा वारा । जाई
 जारा लक्ष्मी ॥ ४३ ॥ जायेकरितां जाया । न होतसे प्रिया । आपुल्या कामा जाया प्रिया ।
 वेदे श्रुती या वचनातें ॥ ४४ ॥ नातें आज तें तुटलें । तुझे हें मन विटलें । माझ्यापासूनी
 सुटलें । नटलें जें परंरंगीं ॥ ४५ ॥ परंरंगीं रंगे जी नारी । तिला तत्काळ टाकावी दूरी ।
 असा विचार चतुरीं । निर्धारिला सत्य तो ॥ ४६ ॥ तेव्हां आतां त्वां जावें । वाटेल त्या
 पंथा धरावें । आवडे त्या पुरुषा भजावें । हें समजावें सत्य वचन ॥ ४७ ॥ असे अवाच्य
 बोल ऐकूनी । धरथरां कांपे रेणुनंदिनी । खिन्न झाली भ्याली मनीं । कांहीं न सुचोनी
 गडबडली ॥ ४८ ॥ नेत्रीं ढळढळां वाहे पाणी । सुख गेलें वाळोनी । अंगीं घर्म सुटोनी ।
 भिजोनी गेलें वस्त्र तिचें ॥ ४९ ॥ थोडूं जातां शब्द न उमटे । बुद्धी सर्वथा खुंटे । गर्हिवरे
 गळा दाटे । सुटे वस्त्र अंगावरुनी ॥ ५० ॥ पुढें पाउल न उचलें । संतापें अंग जळालें ।
 सर्वही धैर्य वळलें । सौंदर्य वाळलें तत्काळ ॥ ५१ ॥ लांकुडाची पुतळी जसी । निश्चल राहे
 तसी । रेणुका उभी द्वारासी । जमदग्नी तिसी पुनः वेदे ॥ ५२ ॥ टक्के न जासी येथोन ।

तरी तुझा घईन प्राण । माझा कोप दारुण । नेणसी कठीण मन माझे ॥ ५३ ॥
 जा जा येथूनी सत्वर । माझा कोप अनिवार । असें बोलतां सुनीश्वर । मनीं विचार
 करी नारी ॥ ५४ ॥ एकदां चुकोन घडला अन्याय । मी पतीचे न सोडीन पाय ।
 होवो अपाय किंवा उपाय । येथूनी न जाय माघारां ॥ ५५ ॥ जरी पती मारील । तरी
 पाप जाईल । दुर्गती पुढें न होईल । असें निश्चळ करीं मन ॥ ५६ ॥ पुनः पुनः सांगतां ।
 ती माघारां न फिरतां । हाक मारी अश्रु सुता । वसुमंता जमदग्नी ॥ ५७ ॥ पितृ-
 वचना ऐकत । आला तेथें वसुमंत । जमदग्नीं तया म्हणत । कोपयुक्त होउनी ॥ ५८ ॥
 पुत्रा इणें केलें पाप । त्यामुळें झाला मला ताप । इची मान शीघ्र काप । कांप आणूं नको
 अंगीं ॥ ५९ ॥ ऐकूनी तातवचन । तातांचे पाय धरून । म्हणें कोपाचें करा शमन ।
 एवढा कोप न करावा ॥ ६० ॥ न मातुः परदैवतं । एवं चेच्छास्त्रसम्मतं । तर्ह्यस्या
 हननाच्छाश्वतं । हंत दुर्गतं ह्यनुभवेयं ॥ ६१ ॥ असें वदतां तनय । बापा वाटला अनय ।
 म्हणें याला झाला समय । मला न्याय शिकवितो हा ॥ ६२ ॥ पितुर्जीवतो वाक्य-
 करणात् । पुत्रस्य पुत्रत्वमिति वचनात् । अद्य तदुद्धनात् । कुर्या भस्मसात् त्वामहं
 ॥ ६३ ॥ असें कोपें बोलून । तया म्हणें तूं जा जळून । असें बोलून शापवचन ।
 झुरलोचन पोहे तया ॥ ६४ ॥ तत्काळ तो गेला जळून । मग वसुला बोलावून ।

म्हणे इंचें शिर छेदून । दाकून देई सत्वर ॥ ६५ ॥ वसु म्हणे एक तांता ।
 पितुःशतगुणं माता । असें शास्त्रवार्ता । ती अन्यथा केवी करूं ॥ ६६ ॥ असें
 त्याचें वचन । ऐकतां त्यावरी कोपोन । म्हणे तूं जा जळून । त्वरे लक्षून अग्रज-
 मार्गासी ॥ ६७ ॥ असें म्हणतां तो जळाला । तेणें परी विधावसूला । सुषेणालाही
 जाळिला । तया वेळा सुनीनें ॥ ६८ ॥ चौघे गेले जळून । परी दुखित न झालें मन ।
 म्हणे परशुराम अजून । वनांतून कां न ये ॥ ६९ ॥ तंव समिधा दर्भ घेउन ।
 हातीं परशू धरून । द्वारीं पातला नंदन । हृदयनंदन केवळ जो ॥ ७० ॥ म्हणे
 रामा ही तुझी माता । करी महा दुष्टता । इंचें शिर तोड म्हणतां । तुझी बंधुता
 नायके ॥ ७१ ॥ म्यां शाप देउन । तुझे बंधू टाकिले जाळून । तूं पितृभक्त
 जाणून । तुला सांगतो एक आतां ॥ ७२ ॥ हा परशु उचलून । इंचें शिर छेदून ।
 टाकितां माझे मन । समाधान होईल ॥ ७३ ॥ ऐकतांचि पितृवचन । तत्काळ परशु
 मारून । मोतेचें शिर छेदून । टाकी कठोर मन ज्याचें ॥ ७४ ॥ काय छाती ही
 तयाची । दगडानें मढविली कीं लोहाची । मान तोड म्हणतां द्रव न येची । म्हणेनि
 होय तोचि महाक्रूर ॥ ७५ ॥ पुढें क्षत्रियांचा निरन्वय । करील हें नोहे
 आश्चर्य । मातृशिर च्छेदीं त्याचें धैर्य । कधीं तरी अस्तमय होय कीं ॥ ७६ ॥

१. बंधुसमुदाय.

द्वाददशी परशु मारुनी । चददशी मान तोडूनी । पददशी टाकिली पाडूनी । खददशी
 मेदिनीवरी पडे ॥ ७७ ॥ शिर तुटतां चळचळा । रक्त वाहे भळभळा । जरी राम पाहे
 डोळां । ज्याचा गळा न दाटे ॥ ७८ ॥ पाडूनी त्याचें शौर्य । ओळखूनी औदार्य । ऋषी
 म्हणे हा न हो अनार्य । परम आर्य पितृभक्त ॥ ७९ ॥ मग शांत होऊनी मुनी । रामांतें
 आलिंगूनी । म्हणे शाबास तूं पितृवचनीं । पूर्ण विश्वास ठेविशी ॥ ८० ॥ मातेविषयीं स्नेह
 न धरिला । पापपुण्याचा विचार न केला । तेंणें मला आनंद झाला । हो तूं भला त्रिलोकीं
 ॥ ८१ ॥ मी झालों प्रसन्न । तुला देतों वरदान । असें ऐकोनी मुनिवचन । राम वंदून वर
 मागे ॥ ८२ ॥ ताता माता हे उठावी । भ्रातृबलुष्टी वांचवावी । मला चिरंजीवीता
 असावी । नसावी स्मृती मातृवधावी ॥ ८३ ॥ भिळावा सर्वत्र विजय । कधीं न यावा
 अपाय । म्यां व्हावें सदा अजेय । दीर्घ आयुष्य असावें ॥ ८४ ॥ असें मागतां रामानें ।
 मग तथास्तु मुनी म्हणे । तुला कळिकाळाचें न ऐणें । चिरंजीवपणें सुखें रहा ॥ ८५ ॥
 तेव्हां आपोआप शिर । जोडतां रेणुका उठे सत्वर । पुनः उठले ते बंधु चार । रामा हर्ष
 जाहला ॥ ८६ ॥ मग राम उठोन । धरी मातेचे चरण ॥ पुत्रस्नेहें आलिंगून । आशीर्वचन
 देे माता ॥ ८७ ॥ म्हणे माता ते अवसरीं । रामा त्वां मजबरी । ही कृपा केली बरी । खंती
 अंतरीं न धरी हे ॥ ८८ ॥ ज्या पातिव्रत्या सांभाळिती । त्यानीं ही गोष्ट ठेवावी चित्तीं ।
 जातां अन्यत्र चित्तवृत्ती । ऐसी गती बोदवेल ॥ ८९ ॥ उंः रे चित्ता कामसक्ता । कां आम्हा

बुडविशी संता । तुला धिक्कार असो आतां । घेई शांतता अजून तरी ॥ ९० ॥ काम ठाईचा
 चावटा । भल्याभल्याचा करी तोटा । सज्जना बुडवी हा करंटा । मोठा खोटा तीन लोकीं
 ॥ ९१ ॥ लुटारु ह्या ऐशा चोरा । केवी देशी चित्ता थारा । आतां तरी सारासारा । विचारा
 करी निश्चय ॥ ९२ ॥ तुझे ठाई न उठतां काम । दूर होईल कीं परंघाम । तेव्हां तूं होई निष्काम ।
 परंघाम दूर नसे ॥ ९३ ॥ सर्वथा कामा न सोडव । तरी येवढेच करी बरें । पतिचरणा आदरी
 ब्रह्मभावें एवढा कामें राखी तूं ॥ ९४ ॥ मग आपोआप निष्काम । होसील तूं आत्माराम ।
 यापरता उपशम । नको धाम हेंच तुझे ॥ ९५ ॥ असें चित्ता बळवूनी । आपुले स्वाधीन करूनी ।
 रेणुका लावी पतिभजनीं अनुदिनीं समरसें ॥ ९६ ॥ पतीचें चरण धरून । म्हणें मी केवळ
 पापीण । दुष्टवासना उठवून । दुष्ट दर्शन पैं केलें ॥ ९७ ॥ हा घडला महोत्पात । त्यातें
 तुम्हीं केलें शांत । बरें दिधलें प्रायश्चित्त । हें देहांतपापशोधक ॥ ९८ ॥ हा तुमचा नव्हे
 कोप । माझा वाढवूनी अनुताप । निःशेष घालविलें पाप । आतां निष्पाप झालें मी
 ॥ ९९ ॥ कोण एवढा दयाळू । कोण येवढा कनवाळू । केला माझा सांभाळू ।
 असा प्रतिपाळू कोण जर्गी ॥ १०० ॥ सद्धर्माचा उपदेश । मूर्खां ऐकतां येई रोष ।
 प्रथम वाटें जें विष । अंतीं विशेष अमृत तें ॥ १०१ ॥ आजी केला उपकार ।
 मला ठरविलें धर्मावर । जन्मोजन्मीं हाची वर । सेवोवें सादर हें चरण ॥ १०२ ॥

आम्हीं पतिव्रता नारी । पतिविणे आम्हां कोण तारी । हा निर्धार आमुचे अंतरीं ।
 उभयलोक हाच एक पती ॥ १०३ ॥ असी विनंती करून । प्रसन्न केलें पतीचें
 मन । ऋषी बोलें सुप्रसन्न । तुझें मन शुद्ध असे ॥ १०४ ॥ मग ती रेणुका आनंदें
 पतीशीं प्रेमें नांदे । पति ब्रह्म मानीं अभेदें । एकमन जयांचें ॥ १०५ ॥ साक्षाद्विष्णु
 राम । स्वयें वैकुण्ठधाम । असूनियां अकाम । शिवसेवातत्पर राहे ॥ १०६ ॥ अर्जुनाचा वर
 सिद्ध करावया लक्ष्मीवर । धरी द्विजावतार । नामें परशुधर प्रसिद्ध ॥ १०७ ॥ गाय नेली हें
 मिष करूनी । अर्जुनासी युद्ध करूनी । समरीं त्यासी मारूनी । मोक्षसदनीं पाठवी ॥ १०८ ॥
 इति श्रीदत्तमाहात्म्ये एकोनविंशोऽध्यायः ॥ १९ ॥ श्रीदत्तात्रेयार्पणमस्तु ॥



अध्याय २० वा

श्रीगुरुदत्तात्रेयाय नमः ॥ दीपक म्हणे गुरुप्रती । ज्यापाशीं सिद्धी रांगती । जो
 करी विप्रांची भक्ती । मिती नाही ज्याच्या दाना ॥ १ ॥ त्या नृपा विप्राची गाय । नेण्याचें
 कारण काय । हा माझा संशय । दूर करावा ॥ २ ॥ गुरु म्हणे दीपकासी । चाप होतां
 रायासी । फेर पडला मनीसी । म्हणूनी धेनूसी नेली ॥ ३ ॥ प्रत्यहीं याग करी । पूर्ण भक्ती

विप्रांवरी । धर्मी निष्ठा ठेवी बरी । तरी दैव पुढें आलें ॥ ४ ॥ स्वयें ज्ञानी असून । धर्मात्मा
 नीतिनिपुण । निरिच्छही असून । बळें दैवें वश केला ॥ ५ ॥ दैव हें बळिवंत । हें सर्व
 विख्यात । ब्रह्मादिकां वागवीत । स्वहस्तगत करूनी ॥ ६ ॥ सूर्या नित्य फिरवी । ब्रम्हाकरीं
 सृष्टी करवी । विष्णूला अवतारें नटवी । जगा मारवी रुद्रकरें ॥ ७ ॥ कोणा न सोडी दैव ।
 हें सुख दुःख दे सदैव । दैवें न सोडिले देव । न सोडी जीवन्मुक्ताही ॥ ८ ॥ ईश्वरें दैव
 निर्मिलें । त्याला कोणीं न त्यजिलें । कुमारशापें पाडिलें । वैकुंठाह्वनी जयविजयां ॥ ९ ॥
 चंद्रा योजी गुरुभार्येसी । इंद्रा योजी अहल्येशीं । ब्रह्मया योजी कन्येशीं । पळवी सीतेसी
 रावणाकरवीं ॥ १० ॥ पृषाचें दांत पाडवी । भगाचे नेत्र फोडवी । भृगूच्या मित्रा तोडवी ।
 छंदवी जें दक्षशिरा ॥ ११ ॥ नारदादिक दैवातें । न उल्लंघिती तयातें । उल्लंघील अज्ञातें ।
 न ऐकिला त्रिसुवर्नी ॥ १२ ॥ हें बलिष्ठ असतांही । ज्ञान्याची हानी नाही । त्याला योजितो
 देही । स्वयें पाही विनोद ॥ १३ ॥ शरीर कां फिरना । प्रारब्धें कां कष्टेना । ज्ञानी तरी ती
 वेदना । निजमना न आणी ॥ १४ ॥ दैवें झाला हा शाप । म्हणोनी गायी नेई नृप । त्याचा
 मानुनी कोप । तोडी भूपशिरा राम ॥ १५ ॥ एके दिवशीं रथावरी । बैसोनी राजा वनांतरीं ।
 फिरोनी येतां माघारीं । जमदग्न्याश्रमा पाहे ॥ १६ ॥ स्वयें चतुरंग दळभार । होती वाद्यांचें
 गजर । बंदी बाखाणिती वारंवार । नृपवरयशातें ॥ १७ ॥ तया आश्रमा पाहूनी । राजा म्हणे

१. सनलुभार

आश्रमीं जाऊनी । सुनीचें दर्शन करूनी । मग जावें नगरासी ॥ १८ ॥ असा विचार करूनी ।
 सैन्य तेथें ठेवूनी । दोघे मित्र घेऊनी । सुनीच्या आश्रमीं राजा आला ॥ १९ ॥ तो राजा पादचारी ।
 सुनीच्या आश्रमीं प्रवेश करी । जेथें कोणी न होती वैरी । त्या आश्रमा पाहे तो ॥ २० ॥ रायें
 पाहतां आश्रम । निघोनी गेला श्रम । म्हणें क्षणभरी करूं विश्राम । साक्षात् धर्म येथें वसे
 ॥ २१ ॥ असें म्हणूनी आश्रमांत । जातां देखला सृतिमंत । अग्नीच कीं प्रकाशत । आर्गवसुत
 जमदग्नी ॥ २२ ॥ गौरीहरासमान । रेणुकेसह विराजमान । जमदग्नी तपोधन । तया अर्जुन
 नमन करी ॥ २३ ॥ साष्टांग नमस्कार । द्रुप करी वारंवार । स्तोत्रें करी अपार । हर्षनिर्भर
 होऊनी ॥ २४ ॥ मस्तकी अंजली बांधून । उभा राहे अर्जुन । जगदग्नी तया पाहून ।
 आशीर्वचन दे प्रेम ॥ २५ ॥ देऊनीयां आसन । द्रुपा सन्निध बसवून । पुसे क्षेम
 समाधान । सुनी प्रसन्न होऊनी ॥ २६ ॥ राजा आसनीं बसून । जमदग्नीला वंदून ।
 सांगे क्षेम समाधान । कुशळ वर्तमान सर्वही ॥ २७ ॥ राजा म्हणे ऐका सुनी ।
 आपुले प्रसादें करूनी । सर्वांचें क्षेम असे पत्तनीं । सर्व सख्खी पूर्ण असती ॥ २८ ॥
 आपुलें होतां दर्शन । प्रसन्न झालें मन । रेणुकामतेचे चरण । पाहतां पावन मी झालों
 ॥ २९ ॥ यज्ञशाला देखिली । तीन्ही अग्नींची भेटी झाली । आजी दैवरेषा उदेली । म्हणूनी
 झाली तुमची भेटी ॥ ३० ॥ आम्ही क्षत्रिय दायद । आम्हां हे तुमचे पाद । दर्शन देती
 परमानंद । श्रीदत्तपाद ज्यापरी ॥ ३१ ॥ आतां कांहींतरी आज्ञा व्हावी । या हस्ते सेवा

द्यावी । कृतार्थता आमुची न्हावी । म्हणून विनवी राजेंद्र ॥ ३२ ॥ मुनी म्हणे हंसेन ।
 आम्हां असे काय न्यून । आजी तुम्हां द्यावें भोजन । माझे मन असे हळ्डी ॥ ३३ ॥ मग
 बोलें अर्जुन । सर्वे सैन्य घेऊन । आलों द्यावया दर्शन । दर्शनपावन जाहलों ॥ ३४ ॥
 आज्ञा द्यावी मुनीश्वरा । आतां जावुं नगरा । मुनि म्हणे नृपवरा । सैन्यासह प्रसाद द्यावा
 ॥ ३५ ॥ मुनीचें तें वचन । राजा मान्य करून । सैन्यासह राहून । ध्यान करित बैसला ॥ ३६ ॥
 मुनीनें धेनूस प्रार्थून । यथायोग्य सर्वां अन्न । दिधलें प्रीतिकरून । बहुमानपुरःसर ॥ ३७ ॥
 रंगवह्निका रचूनी । यथाह पात्रें मांडूनी । पात्राजवळीं दीप ठेऊनी । सुगंधी धूप जाळिलें ॥ ३८ ॥
 रायनीं कर्मटी कोशिंबिरी । शिकणी लोणचीं नानापरी । सांडगे पापड पक्वानें भारी । वाम
 भागीं वाढलीं ॥ ३९ ॥ दशविध शाका पायसान्न । दक्षिण भागीं शोभमान । मध्ये साखर-
 भात चित्रान्न । ठविले द्रोण उपसेवनेचें ॥ ४० ॥ वेळांकेशरादियुक्त । श्रीखंडादि गव्यघृत ।
 आलें मिरें हिंग हळदीसहित । षड्रसयुक्त पदार्थ वाढिले ॥ ४१ ॥ ब्रह्मा पदार्थ असती प्रतप्त ।
 वास येतसे घवघवित । पाहतां नेत्र होती तप्त । असे पदार्थ वाढिले ॥ ४२ ॥ ^{दार्पण}चंदी
 उत्तम घांस । दिधला गजाश्वादिकांस । प्रार्थुनियां मुनी सर्वास । सावकाश जेवा म्हणे
 ॥ ४३ ॥ सर्वही जेवू बैसती । यथेच्छ पक्वान्न खाती । घृत पायस यथेच्छ पीती । मनीं मानिती
 परमानंद ॥ ४४ ॥ जेवितां चतुर्विधान्न । सर्वांचें तप्त झालें मन । पात्र राहिलें भरून ।

सर्व अन्न संपवेना ॥ ४५ ॥ सर्वही पदार्थांची । घेती अलौकिक रुची । गोडी तया पक्काझांची ।
 न वर्णवे सर्वथा ॥ ४६ ॥ सर्वही यथेच्छ जेवून । उठोनी करिती हस्तक्षाळण । कस्तूरी चंदन
 देवून । करशोधन करविलें ॥ ४७ ॥ नाना परींचीं फळें । अमृतोपम सुगंधी जळें । सुवासार्थ
 दिलीं कमळें । विडें वेळेसहित ॥ ४८ ॥ वारा येतसे शीतळ । पसरला सुगंधपरिमळ ।
 वाटे तो थाट सकळ । केवळ देवलोकींचा ॥ ४९ ॥ असें तें पवित्र अन्न । भक्षितां तें सर्वजन ।
 पावोनियां समाधान । आपणा पावन मानिती ॥ ५० ॥ जरी रायापार्शीं सर्व सिद्धी । मागे
 फिरती नवनिधी । जो असतां सुधी । त्याची बुद्धी पालटली ॥ ५१ ॥ राजाचें प्रारब्ध संपलें ।
 म्हणोनी मनीं भलतें आलें । धरोनी सुनीचीं पाउलें । राजा बोलें त्या वेळीं ॥ ५२ ॥ म्हणे
 जी तूं दरिद्री । संपत्ती नसतां तुझें घरीं । आजी कसें येणेंपरी । सर्वां भोजन त्वां दिधलें
 ॥ ५३ ॥ मी सार्वभौम जरी । असें अन्न आमुचे घरीं । न मिळे यथार्थ कुसरीं । सर्व समृद्धी
 असतांही ॥ ५४ ॥ तूं तरी कौपीनधारी । वनांतरीं निर्धारी । जरी संपत्ती नसतां घरीं ।
 तरी हे बरी आयती केली ॥ ५५ ॥ याचें सांग कारण । राजाचें असें भाषण । ऐकोनी सुनी
 तत्क्षण । म्हणे कारण घेनू हे ॥ ५६ ॥ ही माझी होमधेनू । ही असे कामधेनू । इची शक्ती
 काय वाणूं । जाण हें चिंतामणी ॥ ५७ ॥ चिंतावें जें जें मनीं । तें तें पुरवी तत्क्षण । इच्या
 प्रसादकरुनी । वनीं इच्छाभोजन देतो ॥ ५८ ॥ राजा म्हणे नवनिधी । माझेपार्शीं अष्ट
 सिद्धी । असती समृद्धी । परीं असी कामधेनू नाही ॥ ५९ ॥ तरी आतां करी प्रसाद ।

पुरवी हा माझा छंद । लागला मनीं वेध । कामधेनूपद घरीं असावें ॥ ६० ॥ देवूं हजारों
 गोधन । किंवा सुवर्णरत्नधन । जें ह्मच्छी तुझें मन । तें मी जाण देईन ॥ ६१ ॥ अथवा देवूं
 राष्ट्र एक । किंवा दासदासी सेवक । हें ऐकोनी मुनी म्हणे ऐक । तूं विवेक आण मनीं
 ॥ ६२ ॥ तुझा गुरू दत्तात्रेय । त्याचे चित्तीं चित्तीं पाय । त्यापुढें कायसी ही गाय । हा
 अन्याय करूं नको ॥ ६३ ॥ जरी मी आप्तकाम । तरी नित्य देतो होम । होमधेनू इवें
 नाम । करी होम ह्मच्या दुर्गे ॥ ६४ ॥ जा तूं आतां स्वनगरीं । विवेक घरी अंतरीं । वेदविद्या
 असतां पदरीं । कोकशास्त्रीं कां रमावें ॥ ६५ ॥ घरीं असतां सती खनारी । स्वाधीन वागे
 सुंदरी । तिला सोडून रंढेवरी । हृष्टी करी तोची मूर्ख ॥ ६६ ॥ काय करावें धन । कासया
 पाहिजे दासीजन । कासया रत्न गोधन । कामधेनू दवडून हे ॥ ६७ ॥ असा नानापरी ।
 मुनी जरी बोध करी । तो न घे अंतरीं । न निवारी दुर्वासना ॥ ६८ ॥ हा शांत असे
 सुशील । धेनू नेतां काय करील । येथें धन ठेवूनि विपुल । धेनू खुशाल न्यावी हे ॥ ६९ ॥
 असा निर्धार करुनी । सेवकां बोलावूनी । म्हणे हे धेनू सोडूनी । धेऊनी चला नगरांत
 ॥ ७० ॥ असें राजाचें वचन । ऐकतां ते सेवक जन । त्या धेनूतें सोडून । नगरीं धेवून चालती
 ॥ ७१ ॥ बहु धन गोधन । मुनिसन्निध ठेवून । मुनीप्रती बंदून । नगरा अर्जुन चालिला ॥ ७२ ॥ वत्स
 करी आक्रंदन । तिकडे न देई मन । असा तो राजा अर्जुन । कठोर मन देवें करी ॥ ७३ ॥ ठेविलें
 जें धन गोधन । त्याचा अंगीकार न करून । अथवा शापवचन । न बोलें मन शमवूनी ॥ ७४ ॥

न करी त्यावरी कोप । मनीं न मानी ताप । म्हणे देतां शाप तपोलोप होईल ॥७५॥
 हा असे धार्मिक । नेईना कां धेनू एक । चित्तीं आणूनी विवेक । पुनः आणूनी देईल ॥७६॥
 असा विचार करूनी । शाप न देतां जमदग्नी । शांती आणूनी मनीं । ध्यान लावूनी बैसला
 ॥७७॥ तो इतुक्या अवसरीं । राम गेला होता वनांतरीं । तो फिरूनी आला घरीं । समिधा
 डोईवरी घेऊनिया ॥७८॥ वत्स आक्रंदतसे । राम तिकडे पाहतसे । म्हणे आज कां
 असें । ओरडतसे हा वत्स ॥७९॥ बंधू म्हणती रामासी । राजा आला आश्रमासी ।
 राहविलें त्यांसी । जेवावयासी प्रार्थिलें ॥८०॥ मग सैन्यासहित राजासी । जेवविलें
 संतोषीं । राजा पुसे मुनीसी । समृद्धी कसी ही झाली ॥८१॥ मग मुनीनें सर्व सांगतां । राजा
 म्हणे हे धेनू द्या आतां । मुनीनें नाहीं म्हणतां । बलात्कारें नेता झाला ॥८२॥ असें ऐकतां
 भ्रातृवचन । राम कोपला तत्क्षण । दिसे जसा ज्वलन । त्रैलोक्यदहन करीतो कीं ॥८३॥
 पितयातें न पुसोन । राजावरी कोपोन । म्हणे दुष्ट हा अर्जुन । याचें कंदन करीन मी
 ॥८४॥ मला कोप आलिया । मी जाळीन त्रैलोक्या । पराक्रमा माझिया । हा भूप नेणतो
 कीं ॥८५॥ माझा कोप अनिवार । करीन ब्रह्मांडाचा संहार । माझ्यापुढें काय सुरासुर ।
 समरीं धीर धरतील ॥८६॥ आतां शम न घेईन मी । हा राजा असे कामी । हा असे
 उन्मार्गगामी । याला कां मी न दंडावा ॥८७॥ पहा हो माझे बळ । मी केवळ प्रळयानळ । जाळीन
 क्षत्रियांचें कुळ । खळशिक्षक मी असें ॥८८॥ ब्रह्मद्वेषी हा नृप । यावरी कां न करावा कोप ।

याचें उदेलें पापें । म्हणोनी ताप दे हा द्विजा ॥ ८९ ॥ दैव याचें कांहीं होतें ।
 म्हणूनी शाप न दिवला तातें । आतां तरी मीच यातें । यमसदनातें धाडितों ॥ ९० ॥
 छेदीन त्याचे बाहु सकळ । संहारीन सर्व बळ । जो असे महाबळ । त्याचें कुळ न ठेवावें
 ॥ ९१ ॥ राम असें बोलुनी । तातालाही न पुसोनी । हातीं परशु घेवून । त्वरा करूनी
 चालिला ॥ ९२ ॥ गजांची श्रेणी पाहून । जसा धांवें पंचानन । तसा राम गर्जून । त्वरा
 करून चालिला ॥ ९३ ॥ जसा कां प्रळयकालीन । उठे सांवर्तक घन । सहाय होता पवन ।
 करी गर्जना तयांपरी ॥ ९४ ॥ आधींच रामाचा महाप्रताप । त्यांत उपजला कोप । म्हणे
 केव्हां भेटेल भूप । मारीन कधीं तयासी ॥ ९५ ॥ धांवें वायुप्रमाणें । पायीं भूमी दणाणें ।
 भूपाचा प्राण घेणें । केला त्याणें हा निश्चय ॥ ९६ ॥ रामाची त्वरीत गती । मार्गी लोक
 चमकती । म्हणती लोक कल्पांतीं । रुद्रमूर्ती असी घरी कीं ॥ ९७ ॥ रामाला पाहून । तर्क
 करिती सर्व जन । आज हा रुद्र अवतारून । जगाचें हनन करितो कीं ॥ ९८ ॥ असा तो
 राम चाले । तों पुढें सैन्य देखिलें । राम गर्जनियां बोले । रे रे चोरा मागें फिर ॥ ९९ ॥ तूं
 ठायींचा चोरटा । कुळा लाविला बद्धा । आतां तुझ्या कंठा । छेदीन थद्या हे नव्हे ॥ १०० ॥
 अशी गर्जना करून । येतां राम धांवून । मागें वळोनी अर्जुन । पाहोनी भृगुनंदन आला
 म्हणे ॥ १०१ ॥ राजा म्हणे हा तेजस्वी । प्रतापी दिसतो जेवी रवी । ही विष्णुमूर्ती
 असावी । मजवरी एव्हवीं कोण घेईल ॥ १०२ ॥ मज असे वरदान । ख्यात्याधिक करील

हनन । हा असे ब्राह्मणनंदन । मजहून ख्यात्याधिक ॥ १०३ ॥ सरला प्रारब्धाचा खेळ ।
 आला देहाचा अंतकाल । म्हणूनी ब्रह्मस्वाची इच्छा केवळ । आज उपजली निश्चये ॥ १०४ ॥
 मी ब्रह्मण्य असून । घडलें हें धेनुहरण । याला प्रारब्ध कारण । याला शरण रिघावें कीं
 ॥ १०५ ॥ जरी जावें याला शरण । तरी हा राखील प्राण । मग कोणासी करूं रण । मग
 कोण मारील मज ॥ १०६ ॥ आज हा सुदिन । योग हा आला घडोन । हा देह पडोन ।
 जावो आतां निश्चये ॥ १०७ ॥ असा विचार करून । जीवन्मुक्त तो अर्जुन । सैन्य मागे
 फिरवून । रामा पाहून राहिला ॥ १०८ ॥ इति श्रीदत्तमाहात्म्ये विंशोऽध्यायः ॥ २० ॥
 श्रीगुरुदेवदत्त ॥ श्रीदत्तात्रेयार्पणमस्तु ॥

अध्याय २१ वा

श्रीदत्तात्रेयाय नमः ॥ वेदधर्मा म्हणे दीपकातें । राम पाहूनी सैन्यातें । गर्जना करूनी
 अर्जुनातें । मागे फिरऊनि पुढें आला ॥ १ ॥ राम म्हणे क्षत्रियाच्या पोरा । धेनू पळविशी
 कां चोरा । आलां तूं धरी धीरा । माझा दरारा नेणसी कीं ॥ २ ॥ तूं म्हणविशी विवेकी ।
 हे क्षत्रियां उचित कीं । आतां माझ्या बळा विलेकी । लोकीं असा दुजा नाढळे ॥ ३ ॥

भूपानें द्यावें गोदान । द्विजांचें करावें प्रतिपालन । हां धर्म सनातन । तूं उलंढून जाशी दुष्टा ॥४॥ काय हा तुझा अधर्म । केवी घेयी इहपर शर्म । आतां तुझें तोडितों धर्म । तुझें दुष्कर्म उदेलें हें ॥ ५ ॥ अशी निर्भर्त्सना ऐकून । रामाप्रति बोलि अर्जुन । राजे करूनी यत्न । रत्न भांडारी आणिती ॥ ६ ॥ हे धेनु गोरत्न । म्यां देखिलें नूतन । देऊनिया गोधनरत्न । घेऊनि जातों नगरासी ॥ ७ ॥ ही मी पुनः न देईन । जरी तूं अससी बळपूर्ण । करी मजसीं रण । अन्यथा जाण न मिळी ही ॥ ८ ॥ राम म्हणे हें तुझें दुर्वचन । ब्राह्मण विकती कीं गोधन । कोणी तुझें घेतलें रत्नघन । बलात्कार करून आलासि तूं ॥ ९ ॥ या कामधेनुवरून । ब्रह्मांड टाकावें ओवाळून । तीबद्दल रत्नें ठेवून । जासी घेऊन तूं करंदा ॥ १० ॥ आतां करूनी समर । तुझें तोडितों शिर । तरीच मी रेणुकाकुमार । चांडाळीचा पोर नातरी ॥ ११ ॥ अशी प्रतिज्ञा करून । हातों परशु धरून । राम कराया कदन । सरसरून पुढें आला ॥ १२ ॥ सज्ज देखूनि रामातें । राजा आज्ञा दे सैन्यातें । राम करून अन्यायातें । येतो यातें ठार मारा ॥ १३ ॥ बोलतो अबद्ध भाषण । हा असेना कां ब्राह्मण । समरीं याचा घेतां प्राण । अन्याय कोण म्हणेल ॥ १४ ॥ अशा राजाचिया वचना । ऐकोनियां ती सेना । करावया कदना । भृश नंदनावरी लोटें ॥ १५ ॥ कोणी बाण सोडिती । कोणी खड्गी तोडूं इच्छिती । कोणी गदा झुगारिती । सुद्धर फिरविती बारंवार ॥ १६ ॥ रामही समरधीर । उभा राहोनी समोर । युद्ध

करी परशुधर । एकटा वीर बलाढ्य ॥ १७ ॥ कोणाचीं कवचें फोडीं । कोणाचीं धनुष्यें तोडी ।
 कोणाचे मुकुट फोडी । तोडी चरण कित्येकांचे ॥ १८ ॥ कित्येकांचे हात । तोडोनी करी घात ।
 कित्येकांचे फोडिले रथ । सारथी मारिले कित्येकांचे ॥ १९ ॥ गजांची गंडस्थळें फोडी । अध्वांचीं
 शिरें तोडी । असी सेना उडाउडी । राम घाडी यमसदना ॥ २० ॥ ज्याचा परशू अतितीक्ष्ण ।
 लागतां तत्काळ घेई प्राण । सर्वांचें गळलें त्राण । कोण जिंकील तयातें ॥ २१ ॥ कोणी मेलें
 तत्काळ । कोणी पडले घायाळ । सर्व झाले व्याकुळ । वाटे काळ राम तो ॥ २२ ॥ जसा
 एकटा केसरी । अनेक गजातें मारी । तसा एकटा संहारी । राम बैरी-सैन्यातें ॥ २३ ॥ सैन्य
 निःशेष मारिलें । रक्ताचे पूर चालिले । शव वाहूं लागले । आश्चर्य केलें देवांनीं ॥ २४ ॥
 रक्ताच्या नद्या दिसती । केश शैवाल भासती । हात सर्पसे दिसती । भासती कलेवर
 जलचर ॥ २५ ॥ ज्या ढाला फिरती । ते भोंवरे भासती । मांसाचे चिखल होती । आंत
 रुतती गजाश्व ॥ २६ ॥ जसा गरुड एकला । संहारी सर्पकुला । तसा राम एकला । मारिता
 झाला सर्व सैन्य ॥ २७ ॥ राम हा वडवानळ । प्रज्वळला प्रबळ । अर्जुनसैन्यसमुद्र
 केवळ । जाळी सकळ क्षणार्धे ॥ २८ ॥ राम हा अगस्ती क्षोभला । सैन्यसागर शोषिला ।
 रायाचा संशय फिटला । उठला मग तत्क्षणीं ॥ २९ ॥ राजा म्हणे हा नोहे नर । होय
 साक्षात् विश्वंभर । अन्यथा हा सैन्यसागर । कोण पांमर शोषिता ॥ ३० ॥ सूर्य जसा
 अंधकार । क्षणें करितो दूर । तसा याणें सैन्यमार । निःशेष सत्वर उडविला ॥ ३१ ॥

मुर किंवा असुर । न टिकती माझ्यासमोर । मला जिंकी असा शूर । ब्रह्मांडीं असेना ॥ ३२ ॥
 तेथें बापुडा नर । मजसी करील की समर । तरी हा नोहे द्विजकुमार । लक्ष्मीवर खास
 असे ॥ ३३ ॥ तरी याशीं युद्ध करून । क्षात्रधर्म तोषवून । समरीं देह ठेवून । आबस्थान
 घ्यावें तें ॥ ३४ ॥ असा निश्चय करून । महात्मा तो अर्जुन । रामासमोर राहून । म्हणे
 कदन करी आतां ॥ ३५ ॥ तूं तों अससी ब्राह्मण । मी क्षत्रिय दारुण । माझे स्वरूप
 भीषण । कठिण बाण माझे हे ॥ ३६ ॥ तूं तरी सुकुमार । तपस्वी ऋषिचा कुमार । नित्य
 भक्षण फळाहार । केवि धीर धरसील ॥ ३७ ॥ व्यर्थ जाशील मरोनी । शोक करील तुझी
 जननी । तुवां मागें फिरोनी । जावें सदर्नीं सुखानें ॥ ३८ ॥ अंगा डसतां मच्छर । तुम्हां
 वाटती कष्ट फार । लोहाग्र हे तीक्ष्णशर । झोबतां धीर धरवेल कीं ॥ ३९ ॥ राम म्हणे माझी
 खंती । न करी तूं काकुळती । शस्त्रें उचलोनी घे हातीं । शब्दतती आतां पुरे ॥ ४० ॥ मग राजा
 काय करी । श्रीदत्ता स्मरे अंतरीं । पांचशें धनुष्यें करीं । सज्ज करी त्वरेनें ॥ ४१ ॥ गर्जेनियां
 सिंहापरी । बाणांची वृष्टि करी । रामातें आच्छादित करी । राम वारी तद्बाणां ॥ ४२ ॥ जसा
 मेघ पर्वतावरी । हजारों धारांनीं वृष्टी करी । त्याप्रमाणें रामावरी । राजा करी शस्त्रवृष्टी ॥ ४३ ॥
 देव विमानीं बैसून । अंतरिक्षीं राहून । तें युद्ध पाहून । हवें मान तुकविती ॥ ४४ ॥
 रथारूढ अर्जुन । प्रतापी दुर्दर्शन । सहस्रकर भीषण । वाटे अरुण दुसरा कीं ॥ ४५ ॥
 वेळोवेळ पांचशें बाण । सोडूनियां दारुण । रामा टाकी झांकून । करी गर्जना हरीसा

॥ ४६ ॥ ज्याचें हस्तलाघव अचाट । ज्याचें शस्त्र न जांय फुकट । ज्याचा मोर तिखट ।
 राहें निकट धीट तो ॥ ४७ ॥ पाहूनी हस्तलाघव त्याचें । मन संतुष्ट झालें रामाचें । म्हणे
 हस्तलाघव याचें । या वाचे न वदवे ॥ ४८ ॥ कार्तवीर्य हा महाशूर । महावीर समरधीर ।
 याला न मारतील सुरासुर । कायसा नर यापुढें ॥ ४९ ॥ अशी प्रशंसा करूनी । बाणजाल
 तोडूनी । साश्वासारथी मारूनी । रथ फोडूनी टाकिला ॥ ५० ॥ वृक्षाचे खांदे कसे । तोडिती
 वेगें जसे । तोडी अर्जुनाचे सुज तसे । परशूनें परशु-धर ॥ ५१ ॥ जे जे सुज तुटती । तेथें
 सुजां नवे फुटती । रामा मारूं उठती । न हटती मागें ते ॥ ५२ ॥ राम त्वरा करोनी ।
 सुजा टाकी तोडूनी । तरी पुनः नविन फुटूनी । रामातें ताडिती ॥ ५३ ॥ पर्वत झाले
 सुजांचे । मन खचलें रामाचें । म्हणे काय कारण याचें । सजला सर्वथा कळना
 ॥ ५४ ॥ जों सुजांचा नाश न होईल । तों याचें शीर न तोडवेल । जरी हा न मारवेल ।
 व्यर्थ जाईल प्रतिज्ञा ती ॥ ५५ ॥ राम झाला नाउमेद । मनामध्ये करी खेद । मती
 जाहली मंद । म्हणे छंद न पुरेल कीं ॥ ५६ ॥ रेणुका पतिव्रता । ही माझी माता । जमदग्नी
 माझा पिता । गुरुदेवता श्रीशंकर ॥ ५७ ॥ याचा अनुग्रह असेल । तरी यश मिळेल । हा
 मम करी मरेल । प्रतिज्ञा होईल सत्य माझी ॥ ५८ ॥ ऐसें राम बोलत । तों तेव्हां अकस्मात् ।
 आकाशवाणी बोलत । रामाप्रत संबोधूनी ॥ ५९ ॥ श्रीदत्तप्रसादेंकरूनी । सुजांचें बीज
 उरस्थानीं । आहे तें पूर्वी शोषुनी । मग तोडूनी टाकी सुजां ॥ ६० ॥ असें रामें परिसूनी ।

आग्नेयास्त्र सोडूनी । उरस्थळ फोडूनी । सुजबीज शोषून घेतलें ॥ ६१ ॥ दोन मुज
 राहिले । ते अभेद्य झाले । रामाला ते न तोडवलें । भलें झालें म्हणे राम ॥ ६२ ॥
 तेव्हां समजला अर्जुन । म्हणे आयुष्य गेलें सरून । आतां होईल शरीर पतन । एक
 क्षण न लागतां ॥ ६३ ॥ धन्य माझा गुरुदेवदत्त । माझे हृष्ट केलें चित्त । पुरविला माझा
 मनोरथ । त्याला समस्त वोपिलें ॥ ६४ ॥ तद्रूप मी अभेद । असें सच्चिदानंद । असा तो
 परमानंद । अभेद झालों समरसें ॥ ६५ ॥ स्वस्वरूपीं हृद लक्ष धरी । इंद्रियांचा
 प्रत्याहार करी । तयां मनामध्ये लीन करी । मनाचा लय करी प्राणामध्ये ॥ ६६ ॥ तेजामध्ये
 प्राणलय । करी तेजाचा परदैवतीं लय । असा होवोनियां अद्वय । ब्रह्ममय तो झाला
 ॥ ६७ ॥ नाडीद्वारे लवलवीत । उजेड पडला हृदयांत । सुषुम्णा मार्ग धरीत । प्राण ऊर्ध्वगत
 झाला ॥ ६८ ॥ तव अर्जुनाचें शिर । रामें तोडिलें सत्वर । दणदणोनी पडे कलेवर ।
 जयजयकार देव करिती ॥ ६९ ॥ रायाचें मस्तक फुटलें । दत्तरूपीं प्राण गेले । रायें सायुज्य
 घेतलें । अलभ्य जें देवादिकां ॥ ७० ॥ स्मरण करी जन्मवरी । श्रीदत्त ज्याचे अंतरीं । त्याला
 कोण मारी । निमित्त मात्र हो राम ॥ ७१ ॥ श्रीदत्ताचा पूर्ण भक्त । सर्वसंग परित्यक्त ।
 पूर्वीच होता जीवन्मुक्त । विंदहमुक्त आतां झाला ॥ ७२ ॥ स्वर्गी देव हृष्ट होती । जयजयकार
 गर्जती । रामावरी पुढें वर्षती । हर्षा मिती नाही ज्यांच्या ॥ ७३ ॥ स्वर्गी दुंदुभी वाजती ।
 गंधर्व सुस्वरें गाती । अप्सरा नृत्य करिती । यश गाती रामाचें ॥ ७४ ॥ देव म्हणती

पुरुषोत्तमा । जयजया भार्गव रामा । तूं अससी मंगलधामा । नाहीं सीमा पराक्रमाची ॥७५॥
 जो जिकी यक्षकिन्नरां । जो नावरे देवांसुरां । जो बळ बांधी वीरां । तया बरा मारिला ॥७६॥
 अशी स्तुती करिती । कल्पवृक्ष पुष्पे वर्षिती । रामही आनंदला चितीं । प्रतिज्ञा ती सफळ
 होतां ॥७७॥ घेजनियां घेनूसी । राम आला आश्रमासी । वंदूनी सांगे पितयासी । म्यां
 राजाशीं मारिलें ॥७८॥ आजी युद्ध करून । सर्व सैन्य मारून । रायाचे मुज तोडून ।
 शिरच्छेदन केलें म्यां ॥७९॥ तें वचन ऐकूनी । अनुतापला मुनी । म्हणे जा येथूनी । पातक
 करूनी आलास ॥८०॥ जो वारी प्रजेचें दुःख । ज्याला भीती तिनी लोक । जो सर्वां दे सुख ।
 तो पुण्यश्लोक वधाई कीं ॥८१॥ हा असतां भूप । निर्विघ्न होई आमुचें तप । तो प्रजेचा
 मायबाप । त्यावरी कोप कां केला ॥८२॥ जरी त्याणें विनोदें । घेवू नेली स्वच्छंद । तरी मी
 शाप न दे । त्वां हें काय केलें रे ॥८३॥ जो अमित गोदानें देई । सिद्धी निधी ज्याचे पायीं ।
 लागती तया हे गाई । सांग कशाला पाहिजे ॥८४॥ त्याणें हा विनोद केला । हा तुला
 न कळला । त्वां व्यर्थ शिरच्छेद केला । शिरीं घेतला पापपर्वत ॥८५॥ दश श्रोत्रियसभ ।
 राजा असे असा आगम । त्या मारितां घडे अधर्म । त्वां हें कर्म निंद्य केलें ॥८६॥
 ज्याचे शिरीं अभिषेक । होई त्याला वंदी लोक । हा तरी पुण्यश्लोक । जोडिलें पातक तद्द्वयें
 ॥८७॥ ऐकूनी पितृवचन । राम अनुताप पावून । पितृचरण वंदून । बोलें दीन होवूनी
 ॥८८॥ ताता मी नेणून । पाप केलें दारुण । तुजवांचून कोण । माझे रक्षण करील ॥८९॥

हो शरण शरण । तू करी परित्राण । धरिले तुझे चरण । उद्धरण करावें ॥९०॥ असा राम
 कळकळे । निजचितीं हळहळे । लोळे भरुनी डोळे । मग वळे सुनी तो ॥ ९१ ॥ जरी पाप
 केलेस थोर । तरी आतां सत्वर । विश्वास ठेवी माझेवर । तू कर तीर्थयात्रा ॥९२॥ होजनियां
 अनुत्तम । जीं या भरतखंडांत । तीथें असती समस्त । सेवी स्नानपानें तू ॥ ९३ ॥ गंगेची
 कावड घेऊन । दक्षिणेस जाऊन । समुद्रीं सोडून । समुद्रदर्शन करुनियां ॥ ९४ ॥ बाळूची
 कावड घेऊन । गंगातीरीं आणून । गंगास्नान करून । गंगेमध्ये सोडी ती ॥ ९५ ॥ चार धाम
 पाहे पुत्रा । ज्योतिर्लिंगें बारा । सात पुरी पवित्रा । यांचें दर्शन करावें ॥ ९६ ॥ राम ऐसें
 ऐकूनी । पितृवचन मानूनी । पितयातें नमूनी । मात्राज्ञा घेऊनी निघाला ॥ ९७ ॥ स्वपाप
 उच्वारून । पश्चात्तापा पावून । यात्रासंकल्प धरून । कार्पटीक होऊनी निघाला ॥ ९८ ॥
 ब्रह्मनिष्ठ तात । जसें जसें आज्ञापित । राम तसें आचरित । भक्तियुक्त होऊनी ॥ ९९ ॥
 राम हा विश्वरूप । त्यासी कैसा कोप । न शिवेल त्याला पाप । अनुताप मग कैसा ॥ १०० ॥
 जो असे अज्ञानी । तो वेष्टिजेल कामांनीं । पाप केलें हें मनीं । अहंकारोनी घेईल तो
 ॥ १०१ ॥ राम हा विष्णवतार । त्यासी कैचा अहंकार । लोकशिक्षणार्थ निर्धार । हा व्यापार
 तयाचा ॥ १०२ ॥ बद्धिकाश्रमीं जाऊन । नारायणा बंदून । गंगेची कावड घेऊन । तीर्थ पावन
 करीत ये ॥ १०३ ॥ यमुना क्षिप्रा नर्मदा । तापी पयोष्णी गोदा । कृष्णा कावेरी नंदा । देखे
 पुण्यदा ताम्रपर्णी ॥ १०४ ॥ दक्षिणेसी जाऊन । समुद्रस्नान करून । तेथें सेतू भरून ।

कार्तिकेयदर्शन करी पुनः ॥ १०५ ॥ शिवकांची विष्णुकांचीसी । पाहुनीयां गिरीसी । पूजूनी
मल्लीकार्जुनासी । विरुपाक्षासी वंदितसे ॥ १०६ ॥ गोकर्णासी जाऊन । कोल्हापुरा येऊन ।
त्रिंबकेश्वरा वंदून । सोमनाथा जातसे ॥ १०७ ॥ सिद्धपुरी येऊन । पुष्करिं स्नान करून ।
प्रयागासी पाहून । सेतुविसर्जन करीतसे ॥ १०८ ॥ काशीस जाऊन । तीर्थयात्रा संपवून ।
पितयातें भेटून । सर्व सांगे ॥ १०९ ॥ इति श्रीदत्तमाहात्म्ये एकविंशोऽध्यायः ॥ २१ ॥
श्रीदत्तात्रेयापणमस्तु ॥



अध्याय २२ वा

श्रीदत्तात्रेयाय नमः ॥ गुरु म्हणे दीपकासी । रामें वधिलें रायासी । हें तयाच्या
पुत्रांसी । कळतां त्यासी दुःख झालें ॥ १ ॥ पुत्र म्हणती हाय हाय । हा ईश्वर कोपला काय ।
जो नित्य प्रतापसूर्य । तो अस्तमय झाला कसा ॥ २ ॥ ज्याचा त्रिभुवनीं दरारा । जो दंडी
सुरासुरां । काळाच्याही शरीरा । कंप ये थरथरा यत्स्मरणें ॥ ३ ॥ तो ऋषींच्या पोराचे करीं ।
कसा पडला धरणीवरी । हा भ्रम झाला कीं ये अवसरीं । किंवा स्वप्नांतरीं पाहिलें हें ॥ ४ ॥
खबोतें सूर्य झांकळला । किंवा जंबुके ऐरावत गिळिला । किंवा गायंडोळे शेष गिळिला ।

कीं मेरू पाडिला मूषकें ॥ ५ ॥ कीं विवडानें करूनी फडा । बळें झडपिलें गरुडा । किंवा
 बाळकें मारूनी खडा । उडविलें चंद्रमंडळ ॥ ६ ॥ हें कदाचित घडेल । परी त्याहूनी मुष्कील
 तें घडलें हा बोल । सत्य मानवेल कीं आम्हां ॥ ७ ॥ असा शोक करून । सर्व पुत्र जमून ।
 रणस्थानीं येऊन । पितृशव पाहूनी गर्हिवरती ॥ ८ ॥ नानापरी शोक करिती । बापाचे गुण
 आठविती । सर्वही मूर्छित होती । शोकें विसरती देहमान ॥ ९ ॥ असा शोक करून ।
 बोलती प्रतिज्ञावचन । पितृहंतासी मारून । टाकूं तेव्हां कणसुक्ती ॥ १० ॥ अशी प्रतिज्ञा
 करून । पितृदेहा नेऊन । यथाविधी संस्कारून । और्ध्वदेहिक करिते झाले ॥ ११ ॥ रामाचा
 शोध घेती । चहुंकेडे धुंडिती । तंव आश्रमाप्रती । राम आला हें कळलें ॥ १२ ॥ सर्वें सैन्य
 घेऊन । अर्जुनाचे नंदन । जमदग्न्याश्रमा येऊन । वेढा देऊन राहिले ॥ १३ ॥ तत्पूर्वीं
 बांधवांसहित । राम गेला वनांत । तंव पश्चात् आश्रमांत । अर्जुनसुत प्रवेशले ॥ १४ ॥
 इकेडे तिकेडे फिरती । रामातें धुंडिती । येऊनी यज्ञशाळेप्रती । तेंथें देखती मुनीतें ॥ १५ ॥
 जेंवी गाय देखूनी यवन । येती धांव घेऊन । तयांपरी ते दुर्जन । जाऊन धरिती
 मुनीतें ॥ १६ ॥ अंतकाळीं यमदूत । तसे दिसती अर्जुनसुत । रेणुका होऊनी भयाभीत ।
 म्हणें हे घात करितील कीं ॥ १७ ॥ व्याघ्र धरीं घेनूस । तसे ते धरती मुनीस । रेणुका
 पावूनी त्रास । प्रार्थी तयांस दीनपणें ॥ १८ ॥ एका ऐका हो कारुणिक । कां करितां पातक
 मनीं घरा विवेक । उभय लोक मिळतील ॥ १९ ॥ तुम्ही दाते जाणून । मागतें पदर पसरून

मला थावें सौभाग्यदान । करा सन्मान आमुचा ॥ २० ॥ मी तुमची बहीण । तुम्हां घालें
आण । पतिप्राणरक्षण । तुम्ही करा आतां ॥ २१ ॥ तुम्ही घनीक श्रीमंत । आम्ही
तुमचे आश्रित । एवढें दान मागत । पतिप्राण वांचवा ॥ २२ ॥ माझा दूर करा दर । पसरितें
मी पदर । सौभाग्यदान द्या सादर । न करा अनादर माझा ॥ २३ ॥ पुत्रापराधाकरितां ।
जरी तुम्ही कोप करितां । तरी एकदां आतां । प्रसन्नता होऊं द्या ॥ २४ ॥ असें नानापरी ।
रेणुका प्रार्थी जरी । ते दुर्बुद्धि वैरी । अंतरीं न द्रवती ॥ २५ ॥ दीनवाणी होऊनी । बोलें
जमदग्नीमुनी । माझा आशीर्वाद घेऊनी । संतोषोनी मागें चला ॥ २६ ॥ तुम्ही एका
माझ्या बोला । स्वीकारुनी शांतीला । सुखें मागें चला । कुला राखा आपुल्या ॥ २७ ॥ ब्रह्म-
हत्यादोष । हा असे विशेष । जाळील कुल निःशेष । तेव्हां रोष टाका तुम्ही ॥ २८ ॥ आम्ही
गुरू तुम्हांस । तुम्ही शिष्य खास । तरी अशा हिंसेस । शिवू नका सर्वथा ॥ २९ ॥ खुनी
असा नानापरी । तयां उपदेश करी । दुर्मती ते वैरी । अंतरी न धरिती ॥ ३० ॥ करीं घेऊनी
तरवारी । माराया उठतां वैरी । रेणुका मान पुढें करी । म्हणें आधीं मला मारा ॥ ३१ ॥
वांचवा पतिप्राण । किंवा आधीं तोडा माझी मान । अशी रेणुका बहून । आक्रंदोन पडली
॥ ३२ ॥ जरी अशा गोष्टी । ऐकत असतां खोटी । तरी द्रवूनी पोटीं । पाठी सरता ॥ ३३ ॥
त्याहूनी हे पामर । न द्रवती निष्ठुर । तिला झुगारुनी दूर । मुनीचें शिर छेदती ॥ ३४ ॥ पद
हाय हाय हाय काय हा अपाय ये ॥ ह्या प्रसंगीं कां न तनय नय विधेय ये ॥ ३५ ॥

भूपतनय त्यजुनि विनय अनय हां असा । करिति अदयहृदय काय प्रलय हां असा । हाय हाय
करुं काय तनय तो कसा । येत नसे ओरडतसे मी बळें भयें ॥ ३६ ॥ रामा रामा रामा
म्हणतां राम येईना । राम आजि लाज माझि कांहो राखिना । काय करुं काय धरुं धीर
ल्याविना । हरि हरि हे मारिती हे ह्यां दया न ये ॥ ३७ ॥ ओबी ॥ येणें परी ती सती ।
आक्रंदे करूनी खंती । तें मनीं न आणिती । नृपतींचे पुत्र दुष्ट ॥ ३८ ॥ पापा न भीतां तें
वीर । तोडिती मुनींचे शिर । पुरा जाती सत्वर । महाकूर पापिष्ठ ॥ ३९ ॥ म्हणती राम
राहे लपोन । पुनः उद्यां येऊन । घेऊं रामाचा प्राण । ऋणमुक्त व्हावया ॥ ४० ॥ असें म्हणोन
दुष्ट ते । मनीं मानूनी आनंदातें । कृतार्थ मानूनी आपणातें । नगरातें पातलें ॥ ४१ ॥ इकडे
रेणुका करी विलाप । म्हणें माझें कैचें पाप । उदेलें जें देई ताप । नाही मांप जयाला ॥ ४२ ॥
हाय हाय मी करुं काय । म्हणूनी आपटी पाय । उरा शिरावरी घाय । देई माय रामाची
॥ ४३ ॥ ऐकोनी तिचा शोक । तेथें आले तापस लोक । नानापरी सांगती विवेक । न शमे शोक
तियेचा ॥ ४४ ॥ देती लोक आश्वासन । तरी तिचें खिन्न मन । म्हणे मी झाल्यें
दीन । अजूनी नंदन कां न ये ॥ ४५ ॥ रामा तूं अंतरलासी । हा संघी लाघला शत्रूंसी ।
त्वां यावें त्वरेसी । कैशी वांचूं सांग आतां ॥ ४६ ॥ शून्य झालें हें सदन । एकदां दावी
तूं वदन । मी तुला अवलोकून । प्राण सोडून जातों रे ॥ ४७ ॥ दुष्टें सौभाग्य लुटलें ।
माझें कपाळ फुटलें । देवें विपरीत केलें । गेलें माझें जीवन ॥ ४८ ॥ आतां कासया

वांचावें । कोणी विरहदुःख अनुभवावें । म्यां पतीमागें न राहावें । सवें जावें हा निर्धार
 ॥ ४९ ॥ रामा घेरे ये त्वरे । किती बाहू तुज घेरे । माझे आयुष्य सरे । अंतीं गोजिरे रूप
 दावी ॥ ५० ॥ मार्गी वाट पाहे पती । आतां प्राण न राहती । यास्तव भेट देई अंतीं । विलाप
 ती सती असी ॥ ५१ ॥ इकडे राम वनीं । अपशकून पाहूनी । भयभीत होऊनी । धरी
 मनीं तानातर्क ॥ ५२ ॥ म्हणे हे सृग कां उलट जाती । ह्या दिशा धुंद दिसती । भाळू कां
 हे पुढती । सुंकोन येती कां कळेना ॥ ५३ ॥ छिद्र दिसे सूर्यमंडळा । घडकी भेरे कां ये
 वेळा । निमित्तावांचोनियां गळा । कां वाळला कळेना ॥ ५४ ॥ डावा झुज आणि नयन ।
 कां पावतो स्फुरण । याचें काय कारण । दुःख दारुण येईल वाटे ॥ ५५ ॥ असा विचार
 करून । मनीं खिन्न होऊन । परशू करीं घरून । त्वरा करून परतला ॥ ५६ ॥ राम वनांतून । त्वरे
 आश्रमीं येऊन । सर्व अनर्थ ऐकून । होऊनी दीन शोक करी ॥ ५७ ॥ राम म्हणे हाहा
 ताता । आम्हां वनीं टाकूनी आतां । कोठें गेलास नाथा । आम्हां अनाथां कां सोडिशी
 ॥ ५८ ॥ हा हा ताता मन्निमित्त । हा झाला तुझा घात । मी केवळ तुझा अहित । नोहे
 सुत निश्चये ॥ ५९ ॥ आठउनी मुनींचे गुण । रामा शोक होय दारुण । म्हणे आतां माझे
 कोण । बापा रक्षण करील ॥ ६० ॥ गेला माझा आधार । आतां न धरवे धीर । म्हणूनी राम
 शरीर । भूमीवर टाकी तो ॥ ६१ ॥ अश्रुनें भरले डोळे । गडबडा घरेवरी लोळे । म्हणे आतां ये
 वेळे । तोंड काळें झालें हें ॥ ६२ ॥ मनीं अतिशय घाबरे । पितृशोक नाबरे । म्हणे मरण

येतां बरें । तरीच नुरे लोकापवाद ॥ ६३ ॥ असा शोक करूनी । मग नेत्र पुसोनी ।
 म्हणे शत्रुपुरा जाऊनी । तया मारूनी येईन ॥ ६४ ॥ त्याला जरी मारीन । तरी
 पितृऋणापासून । खास मी सुक्त होईन । अन्यथा पडेन नरकांत ॥ ६५ ॥ असें बोलून
 भृगुनंदन । हातीं परशु घेऊन । करावया शत्रूंचें कदन । बाहेर निघोन चालला ॥ ६६ ॥ तसा
 त्याला पाहूनी । बंधू आणि जननी । निवारिती तयालागुनी । तें कानीं मनीं न घे तो
 ॥ ६७ ॥ राम धावें त्वरेनें । ब्रह्मांड गाजवी हाकेनें । इकडे तिकडे नेत्रांनें । न पाहे जोरांनें
 चालतां ॥ ६८ ॥ मनोवेंगे करून । माहिष्मतीस येऊन । शत्रूला बोलावून । म्हणे रण करा
 आतां ॥ ६९ ॥ मीं नसतां आश्रमांत । तुम्ही येऊनी केला घात । व्यर्थ मारिला माझा तात ।
 काय यांत मिळविलें ॥ ७० ॥ तुमच्या पितयासी । म्यां मारिलें बळेंसीं । जरी सूड घेणें
 तुम्हांसी । मजसी युद्ध कां न केलें ॥ ७१ ॥ निरपराधी महा सुनी । त्याचा वध करूनी ।
 चोरापरी पळूनी । आलेत म्हणूनी मी आलों ॥ ७२ ॥ जें बळ घेऊनी । तुम्ही वधिला सुनी ।
 तें बळ पुढें करूनी । मजसों रण करा आतां ॥ ७३ ॥ असें कठोर बोलून । हातों परशु
 धरून । तो कोपें भृगुनंदन । करी कदन शत्रूंचें ॥ ७४ ॥ कित्येकांचे हात तोडी । कित्येकांचे
 डोळे फोडी । कित्येकांचीं पोटे फाडी । कित्येकां पाडी भूमीवर ॥ ७५ ॥ असा करून समर ।
 सैन्याचा करूनी चूर । अर्जुनाचे सर्व पोर । शिर छेदूनी मारिले ॥ ७६ ॥ तटबंदी फोडून ।
 राजवाडे मोडून । ध्वज पताका तोडून । टाकी छोडून रक्षकां ॥ ७७ ॥ सर्व वीरां मारून ।

पुर शून्य करून । पुनः मार्गे फिरून । निजसदना पातला ॥ ७८ ॥ राम सांगे मानेसी ।
 म्हणे ज्यांनीं पितयासी । मारिलें तयां दुष्टांसी । यमसदनासी धाडिलें ॥ ७९ ॥ सर्व दळ
 मारिलें । शत्रूंचें पुर फोडिलें । अजुनी मन न धालें । क्षत्रकुळ राहिलें म्हणूनी ॥ ८० ॥ असें
 म्हणूनी त्या अवसरीं । तो राम प्रतिज्ञा करी । कोणाचें वचन कानावरी । न घरी क्रोधें व्याप्त
 जो ॥ ८१ ॥ म्हणे एकवीस वेळ । फिरोनी हें भ्रमंडळ । निःक्षत्रिय करीन सकळ ।
 निजबळयोगें ॥ ८२ ॥ क्षत्रियां निर्बीज करून । त्यांचे शोणिते करून । पांच तळीं भरून
 तेथें तर्पण करीन मी ॥ ८३ ॥ तेव्हां पितृऋणापासून । मी मुक्त होईन । अग्नी प्रतिज्ञा
 करून । राम गर्जन बोलला ॥ ८४ ॥ ती प्रतिज्ञा ऐकून । रेणुका बोलें वचन । साधु साधु
 तूं नंदन । बोलिलें वचन सत्य करी ॥ ८५ ॥ भर्तृमार्ग लक्षून । मी करूनी सहगमन ।
 परलोकीं जाईन । हा धर्म जाण आमुचा ॥ ८६ ॥ सहगमन झालियावरी । अंत्येष्टी क्रिया
 करी । मग क्षत्रियांतें संहारी । सत्य करी प्रतिज्ञा तूं ॥ ८७ ॥ अजुन हा दत्तभक्त । त्याचा
 त्वां केला घात । जरी कोपेल श्रीदत्त । तुझा अंत करील ॥ ८८ ॥ तो असे महाबल । त्यापुढे
 कोण जाईल । तो असे भक्तवत्सल । ऐक बोल माझा तूं ॥ ८९ ॥ श्रीदत्ताचा प्रसाद ।
 झाल्याविना तुझा छंद । न पुरेल हा निर्विवाद । अर्थवाद नव्हे हा ॥ ९० ॥ तरी मी युक्ती करून ।
 रामा तुला करवीन । श्रीदत्ताचें दर्शन । पुरुषार्थसाधन देईल जें ॥ ९१ ॥ श्रीदत्तप्रसादेकरून ।
 तुला दत्ताचे पदरें घालीन । मी करीन सहगमन । मग तूं वचन सत्य करी ॥ ९२ ॥ असें

अंगिकारशील । तरी विघ्न न घेईल । ना तरी फसशील । बालबुद्धी करूनी ॥ ९३ ॥ होतां प्रसाद दत्ताचा । गळा तोडशील काळाचा । मग ह्या निर्बळांचा । क्षत्रियांचा काय पाड ॥ ९४ ॥ त्वां कावड करूनी । एकीकडे मुनिदेह ठेवूनी । दुसरीकडे मला ठेवूनी । ती कावड घेऊनी जाई तूं ॥ ९५ ॥ असें आम्हां घेऊनी । दक्षिणमार्ग लक्षूनी । जेथें ऐकसी आकाशध्वनी । तेथें उतरोनी क्रिया करी ॥ ९६ ॥ तेथें योगनिष्ठ ब्राह्मण । योग्य आचार्य मिळोन । यथासांग सहगमन । घडेल माझें निश्चयें ॥ ९७ ॥ असें वचन ऐकून । राम तें मान्य करून । एक कावड करून । ठेवी तयां सादरें ॥ ९८ ॥ पितृशव तैलद्रोणीत । तो ठेवी एका पारब्बांत । दुसरेकडे धैसवीत । रेणुकेतें राम तो ॥ ९९ ॥ ती कावड उचलोन । खांद्यावरी घेऊन । कान्यकुब्ज देशांतून । चाले दक्षिण दिशेसी ॥ १०० ॥ पाहूनी नानास्थानें । नानातीर्थें आयतनें । तापसाश्रम नानारण्यें । नानातीर्थें पाहे तो ॥ १०१ ॥ धर्मज्ञ तो पितृभक्त । पितृवचनी आसक्त । उल्लूधूनी अनेक पर्वत । सद्याचलीं पातला ॥ १०२ ॥ तो तेथें अकस्मात । आकाशवाणी गर्जत । भो रामा त्वां येथ । पितृसंस्कार करावा ॥ १०३ ॥ योग्य आचार्य मिळेल । इष्ट कार्य साधेल । तुज जय मिळेल । पूर्ण होईल मनोरथ ॥ १०४ ॥ अशी आकाशवाणी । रामें ते ऐकूनी । म्हणे माते त्वां कार्नी । ही ऐकिली असेल ॥ १०५ ॥ तरी आतां येथें उतरून । तुझ्या वाक्याप्रमाणें करून । करितों जसें आज्ञापन । नाहीं अनुमान मच्चित्तीं ॥ १०६ ॥ असें रामें बोलतां । रेणुका म्हणे तूं आतां । आम्हां उतरोनी खालतां ।

ब्रह्मनिष्ठा पाही बा ॥ १०७ ॥ मग राम आश्रमासन्निधान । ती कावडी उतरोन । आश्रमीं
तापस पाहून । परमानंद पावला ॥ १०८ ॥ इति श्रीदत्तमाहात्म्ये द्वाविंशोऽध्यायः ॥ २२ ॥
श्रीदत्तात्रेयार्पणमस्तु ॥

अध्याय २३ वा

श्रीगुरुदत्तात्रेयाय नमः ॥ गुरू म्हणे शिष्या सावधान । ऐके रेणुकाख्यान । राम
आकाशवाणी ऐकून । कावड उतरून पाहतसे ॥ १ ॥ तुलसी उदुंबराश्वत्थ । पलाश बिल्व
शमी वट । यांहीं आश्रम घनदाट । फलपुष्पलतावेष्टित जो ॥ २ ॥ तंव तेथे आश्रमांत ।
देखिला एक अवधूत । तेजःपुंज मूर्तिमंत । वाटे साक्षात् अग्नी कीं ॥ ३ ॥ जटाजूट विराजमान
आजानुबाहु कमळनयन । प्रफुल्ल कमळसें दिसे वदन । वाटे सदन ते लक्ष्मीचें ॥ ४ ॥ ज्याचा
गळा शंखापरी । छाती दिसे कपाटासरी । भोंवऱ्याप्रमाणें नाभीवरी । भक्तकैवारी श्रीदत्त
जो ॥ ५ ॥ राम तया पाहून । अत्याश्चर्या पावून । तंव पुढें येऊन । देखें मंडन अदसुतसें

१ शोभा,

॥ ६ ॥ मांडीवरी खीरतन । दिसतसे विराजमान । जिच्या नखाग्रावरून । अप्सरा कुवडूनी
 टाकाव्या ॥ ७ ॥ जिचें मुख पाहून । लाजे तो मृगलांछन । जिचें नेत्र देखून । मृगीगण
 चमकती ॥ ८ ॥ अघर बिंबा लाजविती । दांत हिरे चमकती । पाहुनी तिच्या नासिकेप्रती ।
 शुक्लपती लाजोनी ॥ ९ ॥ कंठें शंख लाजविला । स्तनीं गजघटांचा गर्व हरिला । गंभिरावतां
 तुच्छ केला । नाभिमंडळें जियेच्या ॥ १० ॥ जिची कटी पाहून । सिंह जाती लाजोन । जिचें
 देखूनी गमन । गजाचें मन थक्क झालें ॥ ११ ॥ जिच्या कराग्रा पाहूनी । पल्लव जाती वाळूनी
 जीच्या नितंबा पाहूनी । गौरव सांडूनी दे पर्वत ॥ १२ ॥ वाटें कोटी कंदर्प गाळून । ओतिलें
 कीं हें खीरतन । वाटे पहिलेंच हें पूर्ण । सृष्टिमंडन विधात्याचें ॥ १३ ॥ रोमरोमीं वसें कीं
 रवीं । असीं तिची भासे छबी । मेघमंडळीं बिजली जेवी । तेवी देवी दत्तांकीं दिसे ॥ १४ ॥
 असी ललना अंकीं घेऊन । प्रेमें देई चुंबन । कंठीं मिठी घाळून । दृढ आलिंगन देतसे ॥ १५ ॥
 परस्पर हावभाव । दाविताती अभिनव । जेथें नाहीं भिन्नभाव । द्वैता वाव तेथें कैचा
 ॥ १६ ॥ असा हा मायेचा थाट । पाहतांही जो होई धीट । मनीं मानेल वीट । तोची नीट
 जाई धामा ॥ १७ ॥ असी होतां त्यांची क्रीडा । तव राम आला पुढा । त्याची न धरितां
 ब्रीडा । राहें नागडा पुढें दत्त ॥ १८ ॥ राम पुढें येऊन । साष्टांग नमन करून । दोनी हात
 जोडून । नम्र होवूनी बोलतसे ॥ १९ ॥ माझा पिता पावला मरण । माता करिते सहगमन ।

१ खोल पाण्याचा भोंवरा.

आपण आचार्य होऊन । विधी सांगून द्यावा जी ॥ २० ॥ जमदग्नी माझा पिता । रेणुका माझी माता । माझें राम नाम तत्वता । आपण जाणतां सर्व हें ॥ २१ ॥ माता कान्यकुब्ज-देशांतून । करावया आली सहगमन । आकाशवचनें करून । आपलें दर्शन घडलें हें ॥ २२ ॥ दत्त म्हणे मी नेणें विधी । अथवा ठावा नसे उपाधी । मी अस्पृश्य अभाष्य आधीं । न शिवें कधीं धर्मतें ॥ २३ ॥ असें ऐकतां उत्तर । राम झाला निरुत्तर । तथापी बोले धीर । तूं योगेश्वर जगत्प्रभु ॥ २४ ॥ तूं कर्ता हर्ता अनंत । सदानंद गुणातीत । धर्माधर्माची मात । तुजपाशीं ती वसेल कीं ॥ २५ ॥ दत्त म्हणे तूं शहाणा । परी तुझा हा दिसें सूर्वपणा । नेणसी अपवित्राच्या ह्या खुणा । गुणावगुणा नेणसी कीं ॥ २६ ॥ मी अबलासक्त अस्पृश्य । धर्माधर्मातीत अभाष्य । असें पराधीन अवश्य । पश्य पश्य योगें मे ॥ २७ ॥ असें ऐकतां वचन । निवांत राहिला भृगुनंदन । मग तुलास्य रेणुका ते परिसून । बोले बंदून श्रीदत्ता ॥ २८ ॥ म्हणे हें तुमचें वचन । गोड लागे अमृताहून । हे नारिकेलफलासमान । फोडून करीन विषद हें ॥ २९ ॥ तीनी गुणां वाव जेथ । विधी निषेध राहती तेथ । तेथेंच सरसरती शास्त्रग्रंथ । नाना पंथ दावूनी ॥ ३० ॥ तुम्हीं स्वयें असंग । अबलेशी न घेड तुमचा संग । अबला म्हणजे माया चांग । शशशृंगतुल्य ती ॥ ३१ ॥ तुम्हीं तीन गुणातीत । नित्य उपाधी निर्मुक्त । तीनी देहीं साक्षीभूत । पिडीं ब्रह्मांडीं ख्यात तुम्हीं ॥ ३२ ॥ शब्दस्पर्शादि विषय । होती इंद्रियाला ग्राह्य । तुम्ही तरी अविषय । अस्पृश्य अभाष्य सत्य हे ॥ ३३ ॥

जो मायागुणा मोहून । अध्यासानें घे अभिमान । त्याला धर्माधर्मनिरूपण । करी जाण श्रुति
हे ॥ ३४ ॥ तुम्ही तरी वशमाय । तुम्हां अभिमान केवी होय । धर्माधर्मरूपद्वय । दूर होय
तुम्हांपासूनी ॥ ३५ ॥ तुम्ही स्वतंत्र ईश्वर । कार्य कारण करण पर । परि हा एक थोर ।
दिसे चमत्कार खरोखर ॥ ३६ ॥ स्वयें असूनी स्वाधीन । भक्तीनें सुकेजून । होतसां
भक्तपराधीन । वश्यपण सोडूनी ॥ ३७ ॥ भक्तकाजी जे दिसत । ते तुमचें रूप कल्पित ।
कल्पितानें देतां अकल्पित । तेव्हां अस्पृश्य अभाष्य हें सत्य ॥ ३८ ॥ जरी तुमच्या
प्राप्तीला । वेद शब्द प्रमाण बोलिला । तरी परोक्षपणें भला । त्या बोला मानित्यें ॥ ३९ ॥
श्रवणाचें जें मनन । त्याचें जें निदिध्यासन । त्याणें साक्षात्कार पूर्ण । होई आवरण भंगूनी
॥ ४० ॥ तेव्हां अस्पृश्य अभाष्य । या शब्दाचें असेंची भाष्य । जे वर्तमान भूत भविष्य ।
त्याला अविषय रूप तुमचें ॥ ४१ ॥ तुम्ही स्वसंबंध । स्वयंप्रकाश अभेद्य । कारणतें सर्वबंध ।
सर्व आद्य परब्रह्म ॥ ४२ ॥ असें रेणुकेंचें वचन । श्रीदत्तानें ऐकून प्रेमें हास्य करून । तिचें स्तवन
आरंभिलें ॥ ४३ ॥ माते तूं विश्वाकारा । प्रणवरूपिणी परावरा । जो हा दिसतो पसारा । सारा
हा तूंच होसी ॥ ४४ ॥ आदिमाया तूंचि होसी । ब्रह्मा विष्णु शिव रूपें घेसी । उत्पत्ति स्थिती
संहार करिसी । परी अससी अलिप्त ॥ ४५ ॥ तूं एक असोनी । भाससी अनेक रूपांनीं । तुला
नेणती अज्ञानी । चिद्रूपें सर्व व्यापितां हीं ॥ ४६ ॥ हें नाम रूपात्मक । तुझें हृदय रूप एक

१. सूत्रस्थं पदमाशाय पदेः सूत्रानुसारिभिः । स्वपदानि च वर्ण्यते भाष्यं भाष्यकृत्तो विदुः ॥ १ ॥

दुसरे अलक्ष्य रूप सच्चित्सुख । अज्ञ लोक केवी जाणे ॥ ४७ ॥ देहेंद्रिय मनःप्राण । बुद्धि
 अहंकार यादून । साक्षित्वें तूं विलक्षण । चिद्रूपत्वे अससी ॥ ४८ ॥ साक्षित्वही म्हणजे गौण ।
 मुळीच साक्ष्य आहे म्हणे कोण । साक्ष्य नसतां साक्षिपण । कोण कसे सिद्ध करी ॥ ४९ ॥
 म्हणोनियां निराधारा । तुला म्हणती एकवीरा । अध्यासन्यायें तूं सर्वाधारा । सर्वांतरा तूं
 एक ॥ ५० ॥ असो आतां हे स्तुती । तुझा पती महामती । ज्याला सुनी वंदिती । ज्याची
 ख्याती त्रिभुवनी ॥ ५१ ॥ नाम घेतां जयाचें । मन भिये काळाचें । काय वाखाणूं वाचें ।
 तयाचें तप तें ॥ ५२ ॥ अशा समर्थ सुनीसीं । मृत्यू कवणेपरी ग्रासी । याच्या मृत्यूसी ।
 कारण काय घडलें वद ॥ ५३ ॥ असें वचन ऐकून । रेणुका धरी मौन । राम पुढें होऊन ।
 म्हणे क्षत्रियांनीं मारिला ॥ ५४ ॥ अकस्मात आश्रमीं येऊनी । मी नसतां घाला घातूनी ।
 बलात्कारें क्षत्रियांनीं । सुनीचें शिर तोडिलें ॥ ५५ ॥ असें रामाचें वचन । ऐकतां अत्रिनंदन ।
 कोपायमान होऊन । शापवचन बोलत ॥ ५६ ॥ म्हणे ब्रह्मद्वेषी हे क्षत्रिय । भूमीवरी
 करिती अपाय । यांचा होवो कुळक्षय । विशेष समय न लागतां ॥ ५७ ॥ मृग मीन ब्राह्मण ।
 तृण जळ संतोष सेवून । राहतां लुब्धक धीवर दुर्जन । निष्कारण छळिती ॥ ५८ ॥
 ब्राह्मणाची संतोषवृत्ति । धनमदें नृप मत्त होती । पापाची गणती न करिती । त्यांला मृती
 शीघ्र येवो ॥ ५९ ॥ असें ऐकून शापवचन । रेणुकेंनं खुणाविला नंदन । मग राम हात
 जोडून । निःशंक होऊन बोलतसे ॥ ६० ॥ राम म्हणे मी आश्रमीं येऊन । ऐकिलें

पितृहनन । दुःखावेशं शापवचन । बोलिलो अवधारण करा तें ॥ ६१ ॥ एकवीस वेळ फिरून ।
 करीन क्षत्रियांचें दळण । पांच रक्तडोह करून । पितृतर्पण करीन मी ॥ ६२ ॥ तेव्हांच मी
 होईन । पितृक्रणापासूनी उत्तीर्ण । हे माझे शापवचन । भवचरण सिद्ध करतील ॥ ६३ ॥ श्रीदत्त
 म्हणे रामास । जी तूं प्रतिज्ञा केली खास । ती यथार्थ आम्हांस । मानिली खास निर्धारें ॥ ६४ ॥
 तूं माझ्या तेजें होशीं प्रबळ । संहारिशील क्षत्रियकुळ । जिंकिशील भ्रमंडळ । बहुकाळ न
 लागतां ॥ ६५ ॥ राम म्हणे अर्जुन । गेला आमुची धेनू घेऊन । त्याशीं मी युद्ध करून ।
 केलें हनन तयाचें ॥ ६६ ॥ त्याचेच पुत्र येऊन । सर्वें क्षत्रिय घेऊन । त्याचें केलें कंदन ।
 कोपावेशें अविचारें ॥ ६७ ॥ अर्जुन हा ब्रह्मण्य । आपुला शिष्य वरेण्य । पुण्यश्लोक अग्रगण्य ।
 महापुण्य योगनिष्ठ ॥ ६८ ॥ त्याचें केलें हनन । घडला अपराध मजकडून । याचें असावें
 क्षमापन । म्हणोनी चरण धरिले हे । ॥ ६९ ॥ श्रीदत्त म्हणे रामासी । तसाची वर म्यां
 दिधला तयासी । निमित्तमात्र तूं झालासी । अपराध तुजपासीं नाही हा ॥ ७० ॥ ही मनीं
 नको खंती । तूं साक्षात् मद्विभूती । तूं माझा सखा निश्चिती । करि क्षिती निःक्षत्रिय ॥ ७१ ॥
 राम म्हणे गुरू दत्ता । आतां विलंब न करावा सर्वथा । पितृसंस्काराकरितां । आचार्य
 आतां तुम्ही न्हा ॥ ७२ ॥ श्रीदत्त तथास्तु म्हणूनी । तिळ दर्भादिक घेऊनी । तयां नेऊनी
 स्मशानी । काष्ठें शेणीं जमविलीं ॥ ७३ ॥ दत्त म्हणे रामा तूं समर्थ । बाण मारूनी सर्व
 तीर्थ । आणि येथें मातृस्नानार्थ । लोकहितार्थ होती जेणें ॥ ७४ ॥ मग रामें बाण सोडून ।

भूमंडळ फोडून । पाताळापर्यंत जाऊन । सर्व तीर्थे आणिलीं ॥ ७५ ॥ श्रीदत्ताच्या आज्ञेने ।
 प्रथम स्नान केलें रामानें । तदनंतर मातेनें । यथाविधी स्नान केलें ॥ ७६ ॥ श्रीदत्त संकल्प
 सांगती । माता रेणुका स्नान करी ती । मग त्या तीर्थाची झाली ख्याती । मातृतीर्थ म्हणती
 लोकांत ॥ ७७ ॥ मग प्रायश्चित्त करवून । त्रेताग्री सिद्ध करून । करविती प्रेताधान ।
 यथाविधान त्या वेळीं ॥ ७८ ॥ पीतांबर नेसून । सर्वाभरणें लेऊन । हळदी कुंकुम लावून ।
 माता सहगमना सिद्ध झाली ॥ ७९ ॥ डोळां काजळ भरून । भांगीं सिंदूर घालून । सूर्या
 नमस्कार करून । अग्निकुंडी पातली ॥ ८० ॥ देव विमानीं बैसोवी । आपल्या स्त्रिया घेऊनी ।
 वेगें पातलें तत्क्षणीं । सहगमन पहावया ॥ ८१ ॥ रेणुका जातां सती । तेथें उर्वशी अप्सरा
 येती । ओढ्या घेऊनी मुनीच्या सती । तेथें येती प्रेमानें ॥ ८२ ॥ सप्तऋषी प्रमुख सुनी ।
 येती स्त्रियांसी घेऊनी । रेणुकेशी विलोकूनी । सर्व सुनी आनंदती ॥ ८३ ॥ मग ऋषींच्या
 सती । रेणुकेसी वंदिती । हळदी कुंकुम देती । ओढ्या भरती प्रेमानें ॥ ८४ ॥ संकल्प करूनी
 रेणुकेनें । दंपतीस दिधलीं वाणें । सर्वा गौरविलें प्रसन्न मनें । धन वस्त्रें भूषणें देऊनी ॥ ८५ ॥
 श्रीदत्ताचार्या पूजून । अग्नीसी प्रदक्षिणा करून । म्हणे रामा ऐक वचन । दत्ताधीन राहें तूं
 ॥ ८६ ॥ गोब्राह्मणांचें करी पालन । प्रतिज्ञा सत्य करून । कश्यपा देई भूमिदान । चिरंजीव
 सुखी हो ॥ ८७ ॥ आम्हां आली बोकवणी । पतीसह जातें स्वस्थानीं । दुःख नको करूं मनीं ।
 विवेक करूनी सुखी रहा ॥ ८८ ॥ दत्तात्रेया म्हणे माता । राम हा तुमचा आतां । हात

ठेऊनी याच्या माथा । करा याचा प्रतिपाळ ॥ ८९ ॥ असी रेणुका बोलून । श्रीदत्तातें वंदून
 अग्रीसी प्रदक्षिणा करून । अग्निप्रवेश करी ती ॥ ९० ॥ रमणी जैशा उत्सुक मनीं । जाती
 रतिसुखसुवर्णा । तसी मनीं प्रसन्न होऊनी । रेणुका बर्हिह प्रवेश करी ॥ ९१ ॥ पतिस्वरूप
 चिंतूनी । एकजीव एकमन होऊनी । अग्निमाजी पतिशायनीं । राहे नंदिनी रेणूची ॥ ९२ ॥
 देव ऋषी मुनीश्वर । करती जयजयकार । पुष्पें वर्षती सुरवर । वाद्यगजर करूनी ॥ ९३ ॥
 सतीस्पशें अग्नि प्रकाशे । सहस्र सूर्यांपरी दिसे । दिग्मंडळ सतीच्या यशें । भासे श्वेतसें
 लोकांला ॥ ९४ ॥ रेणुका ही पतिव्रता । सहगमनीं पतीसवें चालतां । एकएक पाऊलें
 अश्वमेध सुकृता । जोडी माता धन्य ती ॥ ९५ ॥ एका एका रोमाप्रती । पतिसह ऋषिमंडळी
 ती । कोटी कोटी वर्षे वस्ती । संपादिती झाली धर्म ॥ ९६ ॥ साडेतीन कोटीं केश । धर्म दिधलें
 अग्रीस । त्या पुण्याच्या संख्येस । जाण खास पार नाहीं ॥ ९७ ॥ सुनिपत्ती म्हणती हे माता ।
 धन्य धन्यपतिव्रता । अंत नाहीं जिच्या सुकृता । इला असो नमस्कार ॥ ९८ ॥ एक आपुलें
 मातृकुळ । दुसरें तें पितृकुळ । तिसरें हें भर्तृकुळ । केलें विमल पावन इणें ॥ ९९ ॥
 लक्ष्मनियां पतीतें । देह ओपिला अग्नीतें । परंघाम घेतलें तें । पुनरावृत्तीतें न येईल ही
 ॥ १०० ॥ असीच सर्व स्त्रियांप्रति । परमेश्वर देवो मती । पतीच स्त्रीयांची गती । सर्वांची
 मती असीच होवो ॥ १०१ ॥ जरी कां सतीचा पती । असेल पापी दुर्मती । तया घेऊनी
 स्वर्गप्रती । जाईल ती पतिव्रता ॥ १०२ ॥ धिकार असो दुर्भंगला । जी तीनी कुळांला ।

पोचवी अधोगतीला । यम तिला शिक्षा करी ॥ १०३ ॥ सर्वपापप्रशमन । असें असें
सहगमन । नाहीं याग यासमान । म्हणोनी नमन करिती ल्या ॥ १०४ ॥ सर्व
जयजयकार करीत । जाती रेणुकेसी चिंतीत । रामाप्रती म्हणे दत्त । माता तुझी धन्य हे
॥ १०५ ॥ असें म्हणतां तत्क्षण । आठवून मातेचे गुण । राम करी रुदन । देह टाकून
धरणीवरी ॥ १०६ ॥ दत्त म्हणे तयासी । जी पावली सद्गतीसी । व्यर्थ तिचा शोक करिती ।
मोहित होसी कां न्यर्थ ॥ १०७ ॥ ऐकून श्रीदत्तवचन । विवेकधैर्य मन सांवरून । बोले
दत्ताप्रती शोक सोडून । क्रियाचरण करावें आतां ॥ १०८ ॥ इति श्रीदत्तमाहात्म्ये
त्रयोविंशोऽध्यायः ॥ २३ ॥ श्रीगुरुदेवदत्त ॥ श्रीदत्तात्रेयार्पणमस्तु ॥



अध्याय २४ वा

श्रीगुरुदत्तात्रेयाय नमः ॥ गुरु म्हणे दीपका । मनीं आणूनी विवेका । निवारुनियां
 शोका । कर्म करी मातेचें ॥ १ ॥ श्रीदत्त मुनिवर्य । ज्या नमिती आर्य । ज्यांना ध्याती
 योगिवर्य । स्वतः आचार्य ते झाले ॥ २ ॥ करविती मृत्तिकास्नान । वर्धमान अंजलिदान ।
 अवयव पिंडदान । यथाविधान करविती ॥ ३ ॥ सर्व क्रिया करवून । रामा म्हणे अत्रिन्दन ।
 माता पिता हे दोघेजण । कुठें गेले जाणसी कीं ॥ ४ ॥ राम म्हणे ते भेले । या क्रियेनें
 उद्धरिले । तुम्हीं तयां तारिलें । नेलें उत्तम लोकाप्रती ॥ ५ ॥ धन्य माझी माता । धन्य
 माझा पिता । आपण क्रिया करवितां । यापरता काय मोक्ष ॥ ६ ॥ दत्त म्हणे रामासी ।
 तूं देखोदेख सुलसी । कीं प्रत्यक्ष प्रमाणासी । मानसी मानसीं वाटते ॥ ७ ॥ जे सुष्टि
 स्थिती संहार । करिती ते गौरीहर । उपजले भूमीवर । सुनीश्वरवेषाणें ॥ ८ ॥ ईश्वरी जी
 जगदंबिका । ती तुझी माता रेणुका । ईश्वर जो तारी लोकां । हो का पिता जमदग्नि ॥ ९ ॥ भूमीवरी
 अवतरून । नाना धर्म स्थापून । कृतकार्य होऊन । अंतर्धान पावले ते ॥ १० ॥ ते येथें जन्मले ।
 अथवा मरण पावले । अथवा स्वर्गा गेले । हे फोल धोलणें ॥ ११ ॥ जे सर्वत्र असती । ते

येती ना जाती । ते येथें आतां कीं नसती । व्यापून असती सर्व जे ॥ १२ ॥ जरी तूं
 इच्छिशी । तरी दावितों^३ तयांसी । राम म्हणे दत्तासी । दावा तयांस पाहीन ॥ १३ ॥
 असें जंव दोघे बोलती । तंव ते दोघे दिसती । दत्त म्हणे रामाप्रती । पोहे हे मातातात तुझे
 ॥ १४ ॥ पद्मासन घालून^४ अंगीं भस्म चर्चून । जटाजूट बांधून । बसे समाधान जमदग्नि
 ॥ १५ ॥ कंठीं रुद्राक्ष शोभती । गोमुखी धरूनी हातीं । हृष्टी करूनी वरती । एकाग्रचित्तीं
 ध्यान करी ॥ १६ ॥ रुद्राक्ष कुंडलें कानीं । रुद्राक्षभूषणें लेवूनी । वल्कलांबर नेसूनी ।
 अजिन पांघरूनी बैसला ॥ १७ ॥ वामभागीं रेणुका माता । सर्वाभरणभूषिता । दिव्य
 कांती लावण्यसरिता । सौभाग्यभूषिता विराजे ॥ १८ ॥ सुटे सुगंध अंगाचा । तेथें जमाव
 झाला भ्रमरांचा । पुंज दिसे तेजाचा । अंधकाराचा नाश करी जो ॥ १९ ॥ नवें दिसती
 अर्धचंद्रापरी । दंत झळकती हिऱ्यांपरी । तिच्या लावण्याची सरी । कोण करी जगांत
 ॥ २० ॥ रेणुका सुहास्यवदन । पहातसे पतीचें वदन । जें सुखाचें सदन । कीं सुवन सुकृतांचें
 ॥ २१ ॥ याप्रमाणें तयां । राम तो पाहूनियां । पावला अत्याश्चर्या । आलिंगाया घाबला
 ॥ २२ ॥ राम तेथें येऊन । धरूनी दृढ चरण । रडे स्फुंदस्फुंदोन । देहभान सोडूनी ॥ २३ ॥
 म्हणे कां मज सोडूनी । तुम्ही राहतां लपोनी । माझा प्राण तुम्हांवांचूनी । कंसा वांचिल
 सांगा हो ॥ २४ ॥ असा प्रेमाश्रू टाकून । राम धेई लोकण । तंव ते दोघेजण । गुप्त होऊन
 राहिले ॥ २५ ॥ जातां ते लपून । राम मनीं झाला खिन्न । दरिद्रांचें धन । हरवतां प्राण

कळवळे जसा ॥ २६ ॥ दत्त म्हणे रामासी । अविचारें या मोहासी । तूं कां व्यर्थ कळवळसी ।
 भूल कसी घेसी हे ॥ २७ ॥ कवणेंरे तुझी माता । बोलेरे कोण तुझा पिता । तूं ओळखीं
 आपणा आतां । मोह ममता सोडूनी ॥ २८ ॥ म्हणे राम हें वचन । यथार्थ मानी माझे
 मन । परी मातृस्नेहबंधन । तोडील कोण कवणेंपरी ॥ २९ ॥ देतां ब्रह्मांडदान । एक घडीचें
 स्तनपान । सर्वथा नोहे समान । विशेष याहून काय बोळू ॥ ३० ॥ असें बोलुनी दुःख ।
 राम टाकी अधोमुख । तंव रेणुकेंचें मुख । भूमी भेदुनी प्रगटलें ॥ ३१ ॥ राम अश्रु पुसोन ।
 पुढें करी वदन । मुख दे रामा चुंबन । राम समाधान पावला ॥ ३२ ॥ दत्त म्हणे ही माता
 हा सुत । ज्याच्या स्नेहा नाही अंत । काय करावा निःस्नेहसुत । केवळ जंत होतसे
 ॥ ३३ ॥ अब्यापी सर्व लोक । पूजिती रेणुकेंचें मुख । जें दर्शने वारी दुःख ।
 परम मुख देई जें ॥ ३४ ॥ मातापुरीं जाऊन । मातृतीर्थीं न्हावून । रेणुकामुखदर्शन ।
 करितें पावन उभयलोकीं ॥ ३५ ॥ दत्त म्हणे रामासी । सत्य करी प्रतिज्ञेसी । जिंकी
 अधर्मिकांसी । विजय घेसी मत्प्रसादें ॥ ३६ ॥ मग राम भृगुनंदन । श्रीदत्ता वंदून ।
 प्रणीतमध्यें स्नान करून । संकल्प करिता झाला ॥ ३७ ॥ हातीं परशू घेऊन । क्षत्रियांचें
 करी हनन । मार देई तीक्ष्ण । कठोर मन ज्याचें ॥ ३८ ॥ कुरुक्षेत्रीं भूपति । बोलावूनी
 युद्धातें । बळें संहारी सर्वातें । रोषावेशकरूनी ॥ ३९ ॥ धनुर्विद्याप्रवीण । शास्त्राखीं निपुण ।
 तेही करितां रण । टाकिती प्राण धाकांन ॥ ४० ॥ क्षत्रियांच्या कुंडुंबिनी । जरी कां असती

गर्भिणी । रामाची गर्जना ऐकूनी । गर्भ टाकूनी ऐकती धाकें ॥ ४१ ॥ असें एकवीस वेळ ।
 शुद्ध करूनी प्रबळ । क्षत्रियांचें सर्व कुळ । मारी दळभारेंसी ॥ ४२ ॥ असें क्षत्रियां मारूनी ।
 त्यांच्या रत्नेंकरूनी । पांच तळीं भरूनी । तर्पण करी राम तो ॥ ४३ ॥ त्या कालापासूनी ।
 स्यमंतपंचक म्हणुनी । कुरुक्षेत्रीं प्रसिद्ध होऊनी । असती दर्शनीं उद्धारक ॥ ४४ ॥ मग रोष
 सोडून । शांतचित्त होऊन । सर्व शस्त्रें धुऊन । भेटला येऊन दत्तात्रेया ॥ ४५ ॥ श्रीदत्ता
 वंदून । म्हणे तुमच्या तेजेंकरून । क्षत्रियांचें केले हनन । आतां समाधान पावलों ॥ ४६ ॥
 कोप हा अनिवार्य । यामुळें नेणवे कार्याकार्य । डोळां न दिसे आर्यानार्य । पहा अनार्यपणा
 हा ॥ ४७ ॥ म्यां ध्यावया एकाचा सूड । क्षत्रियांचें तोडिलें वूड । हा मी केव्हा मूढ ।
 कोपारूढ व्यर्थ झालों ॥ ४८ ॥ एका राजाचा करितां घात । तीर्थयात्रा समस्त । मजकरवीं करवी
 तात । तें मनांत न आणलें ॥ ४९ ॥ राजे किती तरी मारिले । तें पाप मज लागलें । चित्तीं असे
 खोचलें । म्हणोनी धरिले चरण हे ॥ ५० ॥ मी आलों शरण । मला करावा पावन । म्हणोनी करी
 नमन । मनीं खिन्न होऊनी ॥ ५१ ॥ दत्त म्हणे दुष्ट नृप । मारिले त्यांचा अनुताप । कां करिसी हे
 पाप । नोहे ताप मानूं नको ॥ ५२ ॥ दुष्टांचें केलें त्वां हनन । केलें साधूंचें रक्षण । केलें
 धर्माचें स्थापन । हें पाप न तवशिरीं ॥ ५३ ॥ जरी मनीं मानसी शीण । तरी एक माझे वचन ।
 ब्रह्मर्षीला बोलावून । करी यज्ञ यथाविधी ॥ ५४ ॥ तुझे पाप जाईल । देव संतुष्ट होतील । विप्रही
 सुख पावतील । कीर्ती होईल जगीं तुझी ॥ ५५ ॥ त्वां मारिलें क्षत्रियांला । स्वयळें विजय

धेतला । हस्तगत केलें भूमंडला । भला झालास यशस्वी ॥ ५६ ॥ आतां यज्ञ करून ।
 सर्वस्व दे दक्षिणा । कश्यपा दे भूदान । होसी पावन तूं खास ॥ ५७ ॥ असें वदे अत्रिनंदन ।
 तें रामानें अंगिकारून । ऋषिमुनी बोलावून । अर्द्धेन यज्ञ आरंभिला ॥ ५८ ॥ मरीची
 अत्रि मुनी श्रेष्ठ । अंगिरा क्रतु वसिष्ठ । पुलस्त्य पुलह वरिष्ठ । जें प्रेष्ठ परमेश्वरा ॥ ५९ ॥
 भरद्वाज विश्वामित्र । कश्यप वामदेव पवित्र । अगस्त्य गर्ग भृगुतत्पुत्र । जाबाल सुहोत्र
 गौतम ॥ ६० ॥ हे प्रमुख असती । शिष्य प्रशिष्यांसह येती । यज्ञाचा आरंभ करविती ।
 अर्द्धां भक्तिपुरःसर ॥ ६१ ॥ भगवान श्रीदत्तात्रेय । असती मुख्य आचार्य । तेथें न्यून पडेल
 काय । साद्गुण्य होय सर्वही ॥ ६२ ॥ प्रमादात्कुर्वतां कर्म असें । स्मृतिवाक्य प्रसिद्ध असे ।
 यत्स्मरणें सांग होत असे । तो स्वयें होतसे आचार्य ॥ ६३ ॥ तेथें प्रत्यक्ष देव येती ।
 आपुला हविर्भाग येती । अत्यंत तृप्ती पावती । देव म्हणती धन्य आम्ही ॥ ६४ ॥ नित्य
 होतसे षड्रसान्न । अमित होतसे द्विजभोजन । राम देई वस्त्रें धन । द्विजजन तृप्त झाले
 ॥ ६५ ॥ चातुर्होत्र विधान । करुनियां भृगुनंदन । कश्यपाचे पाय धुऊन । करी पूजन अर्द्धेन
 ॥ ६६ ॥ संकल्प करून । देई कश्यपा भूदान । दक्षिणार्थ धनरत्न । देई नंदन रेणुकेंचा
 ॥ ६७ ॥ स्वर्ण वस्त्र धनकरून । करी दत्ताचार्याचें पूजन । श्रीदत्तें तें सर्व धन । विधलें जाण
 ब्राह्मणांला ॥ ६८ ॥ जो दत्त भक्तभावन । त्यासी कासया आचार्यपण । काय कीजे दक्षिणा
 धन । एक सुमन मानी जो ॥ ६९ ॥ सर्वा आनंद झाला । दत्त वदे रामाला । तूं जर्गी हो

मला । पुरुषार्थ केला हा मोठा ॥ ७० ॥ तू बाल असून । दुर्जय क्षत्रियां मारून । सर्व लोक सुखी करून । केलासी यज्ञ यथाविधी ॥ ७१ ॥ हे तुझे यज्ञ गातील । ते लोक पवित्र होतील । तू झालास विमल । विपुल पुण्य जोडूनी ॥ ७२ ॥ नसतां पाठबळ । अरि असता विपुळ । परी एकटा तूं सकळ । मारिसी खळ निजबळें ॥ ७३ ॥ असें अन्य करील कोण । तेव्हां तूं साक्षात् नारायण । म्हणोनी केलेंस तुमुल रण । भूप दुर्जन मारिले ॥ ७४ ॥ अतएव तूं शूर । अससी खास रणधीर । केवळ विष्णू उदार । म्हणुनी संहार झाला हा ॥ ७५ ॥ राम म्हणे मी कायसा । प्रसाद हा आपुला असा । आपुला अनुग्रह जसा । विजय तसा हा झाला ॥ ७६ ॥ असें ते परस्पर बोलती । मुनी जयजयकार करिती । हात जोडूनी म्हणती । तुमची गति तुम्हीच जाणा ॥ ७७ ॥ तुम्ही आम्हां दिसतां भिन्न । परीं एक रूप एक मन । करावया लोक पावन । करितां अवतरून ह्या लीला ॥ ७८ ॥ असें म्हणूनी वंदिती । आज्ञा घेजनी सर्व जाती । असी रामें केली ख्याती । जगती पावन करावया ॥ ७९ ॥ श्रीदत्ताचें सख्य करून । राम राहिला संनिधान । श्रीदत्त प्रसन्न होऊन । सांगे ज्ञान तथासी ॥ ८० ॥ व्हावया स्वरूपज्ञान । त्रिपुरारहस्य निरूपण । करी रामा उद्देशून । दत्त स्वजन उद्धरावया ॥ ८१ ॥ ज्याचें करितां श्रवण । होई भ्रमनिरसन । कळुनि ये स्वरूप पूर्ण । उपनिषद्गणरहस्य जें ॥ ८२ ॥ दत्त म्हणे रामासी । तूं माझा सखा झालासी । मला चित्तूनी मानसीं ।

जाई तपासी यथेष्ट क्षेत्रीं ॥ ८३ ॥ तुझे ठायीं ठेविलें जाण । तें तेज मी पुनः । अवतारोनी
 घेईन । मग तूं ब्राह्मण होशील ॥ ८४ ॥ वैवस्वत मन्वंतर । हें सरे तंववर । धरूनी सागरतीर
 राहे विप्र होउनी ॥ ८५ ॥ सार्वर्णिक मन्वंतरीं । होसी महर्षी निर्घारीं । मग महाकल्पावरी
 सुक्ती बरी घेसील ॥ ८६ ॥ असें दत्तवचन । परशुरामें ऐकून । कांहीं काळ राहून । करी
 सेवन श्रीदत्ताचें ॥ ८७ ॥ जेणें एकवीस वेळ । निःक्षत्र केलें भ्रमंडळ । ज्याचें न गणवे बळ ।
 ज्याला खळ कांपती ॥ ८८ ॥ तो राम दक्षिणसागरीं । जाऊनियां तप करी । तेथें जाती
 विप्र दरिद्री । मागती दान तयापार्शीं ॥ ८९ ॥ राम म्हणे तयांसी । सर्वस्व दिधलें द्विजांसी ।
 भूमी दिधली कश्यपार्शी । आतां मजपार्शीं कांहीं नाहीं ॥ ९० ॥ द्विज म्हणती रामासी ।
 जरी भूमी दिली कश्यपार्शी । तरी तूं येथें कां बससी । उपभोग घेसी कीं दानाचा ॥ ९१ ॥
 असें ऐकूनी विप्रवचन । बाणें समुद्र शोषून । तेथें राहिला गुप्त होऊन । चिपळोन म्हणून
 स्थान जेथें ॥ ९२ ॥ लांबी चारशें कोस । रुंदी चारा कोस । अशा कोंकणपट्टीस । निर्माण
 केली रामानें ॥ ९३ ॥ तीही घेलेली ब्राह्मणांनीं । पुढें दाशरथीराम होऊनी । परशुरामाचें
 तेज आकर्षूनी । विवाह करूनी जातां घेई ॥ ९४ ॥ त्या दिवसापासून । राम चिपळोनीं गुप्त
 राहून । करी तप अनुष्ठान । पुढें महर्षी होणार तो ॥ ९५ ॥ रेणुकाही पार्वती । या विषयीं
 नको आंती । एकदां ब्रह्मयासी वेदविस्मृती । दैवगतीनें जाहली ॥ ९६ ॥ ब्रह्मा दत्तापार्शीं
 येऊन । म्हणे गेलो वेद विसरून । दत्त म्हणे रेणूकेंच स्मरण । करितां वेद स्फुरण होईल

॥ ९७ ॥ मग ब्रह्मा चिंती एकविरेंसी । तंव ती धरुनी रूपासी । प्रगटली
तत्क्षणेंसी । ब्रह्मा तयेसी वंदितसे । ॥ ९८ ॥ तंव तीच्या अंगापासून । वेद झाले
उत्पन्न । ब्रह्मयानें ते घेवून । म्हणे धन्य झालों मी ॥ ९९ ॥ असा जीचा प्रभाव ।
पाहूनी रेणूचा भाव । जी पावली पुत्रीभाव । केवळ भावगम्य जी ॥ १०० ॥ ती
अद्यापि माहुरी । साक्षात् निवास करी । निजभक्तांतें तारी । जी निवारी संकटा
॥ १०१ ॥ अनसूया अत्रिचें असे वेष्टम । श्रीदत्ताचा आश्रम । रेणुका देवीचें धाम ।
दर्शनें कामपूरक ॥ १०२ ॥ कृष्णामलकींचे दर्शन । जे करिती जाऊन । ते जाणावे
पुण्यजन । होती पावन निर्धारें ॥ १०३ ॥ घेऊनी रेणुकेचें दर्शन । मातृतीर्थीं करिती
पिंडदान । त्यांचे पितर उद्धरून । जाती निर्वाण पदासी ॥ १०४ ॥ चांद्रीकाचे
पितर । नरकयातना भोगिती घोर । मग चांद्रीक द्विजवर । मातृतीर्थीं पिंड देई ॥ १०५ ॥
त्याचे पितर तत्काळ । मुक्त झाले सकळ । असे मातृतीर्थांचे फळ । मिळे तत्काळ निश्चये
॥ १०६ ॥ पद्मतीर्थ सर्वतीर्थ । हीं दोनीहीं अती समर्थ । कन्याकामदूषित । सूर्यही
जेथें पवित्र झाला ॥ १०७ ॥ वेदधर्मा म्हणें शिष्यासी । दत्तें त्या स्थानीं अर्जुनासी । योगो-
पदेशा करून त्यासी । परमधामासी पाठविला ॥ १०८ ॥ इति श्रीदत्तमाहात्म्ये चतुर्विंशोऽध्यायः
॥ २४ ॥ श्रीदत्तात्रेयार्पणमस्तु ॥



अध्याय २५ वा

श्रीदत्तात्रेयाय नमः ॥ गुरु म्हणे दीपकासी । पुत्रां असें पितयासी । अर्जुनाख्यान
विस्तारैसी । कथिलें दत्तकथान्वित ॥ १ ॥ पुत्र म्हणे एक ताता । अलर्क नामें राजा
होता । तोही शरण घेऊनी दत्ता । योगसाम्राज्यता पावला ॥ २ ॥ पिता म्हणारे
सुता । अलर्क हा कोण होता । कैवी शरण आला दत्ता । योगसाम्राज्यता कशी घे ॥ ३ ॥
दत्ताचें यश पावन । एकाया लावी मी कान मन । तृप्ती नोहे अर्जुन । सांग विस्तारून
आणीकही ॥ ४ ॥ स्वयें असूनी निराकार । जो जाहला नराकार । ज्याचा हा अवतार ।
करी निराकार निजभक्तां ॥ ५ ॥ दत्तकथामृतपान । पुरे पुरे म्हणेल कोण । घेतां भरूनी
श्रवण । बोटे अर्जून पाहिजे ॥ ६ ॥ ऐसें ताताचें वचन । त्या पुत्रां ऐकून । मग केलें
निरूपण । अलकाख्यान पावन जें ॥ ७ ॥ तें मीही तुजप्रती । सांगतों एक निगुती । सोमवंशी
नृपती । शत्रुजित नामें एक होता ॥ ८ ॥ शिवप्रसादकरून । त्याला झाला एक नंदन ।
सर्वगुणसंपन्न । दिसे शोभन स्वरूपें ॥ ९ ॥ असा तो गुणखाणी आत्मज । त्याचें नाम
ठेविलें ऋतुध्वज । केवळ पुण्याचा पुंज । तेजें विराजमान जो ॥ १० ॥ त्याचें होतां

व्रतबंधन । करी सर्व विद्याध्ययन । झाला धनुर्वेदाभिज्ञ । ज्याला प्राज्ञ मानिती ॥ ११ ॥ राजपुत्र
 महाशूर । शरणागतांचा आधार । नीतिशाली सादर । जो उदार कीर्तिमंत ॥ १२ ॥ असा
 जो राजकुमार । युवराज होवूनी सादर । बागे तंव एक विचित्र । नवल घडलें ऐकतें ॥ १३ ॥
 रेवातीरीं गालवसुनी । राहें आश्रम करूनी । जो सादर स्वानुष्ठानीं । राहें ध्यानीं निमग्न जो
 ॥ १४ ॥ पर्वकाळीं ऋषीश्वर । अर्द्धेन आरंभी अध्वर । पातालकेतु असुर । महाक्रूर विघ्न
 करी ॥ १५ ॥ आरंभितां होम । दिसूं लागतां धूम । येऊन दैत्य महाभीम । होम विघ्नंस
 करीतसे ॥ १६ ॥ अस्थि मांस रक्त । टाकी यज्ञशोळत । करी यज्ञ दूषित । सुनी त्रस्त
 जाहला मग ॥ १७ ॥ सुनी म्हणे करावें काय । दैत्य करिती अंतराय । मूला न सुचें उपाय ।
 करूं काय मी आतां ॥ १८ ॥ जरी करूनी कोप । दुष्ट दैत्या द्यावा शाप । तरी अंगेल तप ।
 लागेल पाप निश्चित ॥ १९ ॥ म्हणे देवा परमेश्वरा । धर्मपाळका दयाकरा । कां उपेक्षिती
 उदारा । भक्ताधारा दीनबंधू ॥ २० ॥ दैत्यें मज गांजिलें । यज्ञयाग राहिले । माझें कर्म
 लोपलें । कां उपेक्षिलें आम्हांसी ॥ २१ ॥ आम्हां तुझा विश्वास । दैत्यें आम्हां दिला त्रास ।
 याचा करी तूं नाश । आम्हां निराश करूं नको ॥ २२ ॥ असा दीन होऊनी । ईश्वरा प्रार्थी
 सुनी । ईश्वर प्रसन्न होऊनी । आकाशचवनीं अभय दे ॥ २३ ॥ सुनीच्या समीप अकस्मात ।
 दिव्य अश्व उतरत । मानी आश्चर्य मनांत । तंव ऐकत आकाशवाणी ॥ २४ ॥ हा दिव्याश्व
 घेऊनी । शत्रुजिताचे सदनीं । सुने त्वां जाऊनी । निजरक्षणीं पुत्र मागे ॥ २५ ॥ ऋतुध्वज

या अश्वार । बसूनी मारील असुर । मग तुवां सादर । करावा अध्वर निर्विघ्नपणे ॥ २६ ॥
 असी आकाशवाणी । पडतां मुनीच्या कार्नी । तया अश्व घेऊनी । राजसदनीं पातला
 ॥ २७ ॥ म्हणे राजा मी गालव । करी रेवातीरीं याग उत्सव । विघ्न करी दैत्यपुंगव । आजी
 देव प्रसन्न झाला ॥ २८ ॥ अश्व उतरला अकस्मात । तंव आकाशवाणी बोलत । ऋतुध्वजा
 हा अश्व देतां । दितिजसुता तो मारील ॥ २९ ॥ अशी आकाशवाणी ऐकून । आलों अश्व
 घेऊन । आतां दे पुत्रदान । तुझें कल्याण होईल ॥ ३० ॥ क्षत म्हणजे दुःख जाण ।
 त्यापासूनी करी त्राण । म्हणोनी क्षत्रिय हें नाम तुम्हां जाण । करा रक्षण आसुचें ॥ ३१ ॥
 मुनीचें वचन ऐकून । राजा प्रसन्न होऊन । म्हणे पुत्रा अश्वारूढ होऊन । करी हनन दैत्यांचें
 ॥ ३२ ॥ असतां सुनीचा अनुग्रह । अनुकूल होती सर्व ग्रह । मग यासीं कोण करील
 विग्रह । तया मोह न पडेल ॥ ३३ ॥ असें ताताचें वचन । तो ऋतुध्वज मानून । मायबापां
 बंदून । आशीर्वचन घेतसे ॥ ३४ ॥ अश्व घेवूनी राजसुत । ऋषीश्वरा समवेत । येऊनी त्याच्या
 आश्रमांत । म्हणे आतां यज्ञ करी ॥ ३५ ॥ दावी कोठें असे असुर । मी करीन त्याचा
 संहार । मग म्हणे सुनीश्वर । आतां अध्वर आरंभितो ॥ ३६ ॥ होमधूम पाहून । दैत्य
 येईल धांवून । मग दावीन तत्क्षण । करी हनन तयाचें ॥ ३७ ॥ दैत्य असे मायावी ।
 रूपे पालटी नवीं नवीं । नानापरी माया दावी । ठेवी बरवी हुशारी ॥ ३८ ॥ तया म्हणे
 राजपुत्र । तुम्ही आम्हां छत्र । आम्ही भवदर्शन पवित्र । दितिपुत्र आम्हां कायसे ॥ ३९ ॥

होतां तुमची कृपा मात्र । आम्ही होऊं जयपात्र । साधू आम्ही इहपरत्र । नाहीं अत्र संशय ॥ ४० ॥ असें ऐकतां त्याचें वचन । गालव आरंभी यज्ञ । कर्मसंकल्प करून । अन्वाधान करितां झाला ॥ ४१ ॥ तंव होमधूम उठला । तो दैत्यानें पाहिला । दैत्य धांवत आला । बराहरूप धरूनीयां ॥ ४२ ॥ दंष्ट्रा बाहेर दिसत । घुरु घुरु शब्द करित । केश उभारून अकस्मात । त्या आश्रमांत पातला ॥ ४३ ॥ मुनी सांगें राजसुता । हा दैत्य पातला आतां । तूं ठेवी सावधानता । घे विजयता सत्वर ॥ ४४ ॥ सुनीवचन ऐकून । त्या बराहा पाहून । अश्वावरी बसून । नृपनंदन त्या वेळीं ॥ ४५ ॥ बराहहृदय लक्षून । सोडी अति तीक्ष्ण बाण । हृदयीं गेला तो भेदून । परी तो मरण न पावला ॥ ४६ ॥ जोंवरी आयुष्य असे । तंववरी कोण मारितसे । आयु ममै रक्षितसे । म्हणोनी वांचतसे संकटीं ॥ ४७ ॥ विद्ध केला तरी । बराह पळे त्वरे दुरी । ऋतुध्वज अश्वावरी । बसोनी लागे पाठीस ॥ ४८ ॥ डुकर जावुनी वनीं । गुहेमध्ये राही लपोनी । ऋतुध्वज पाहूनी । गुहेमधूनी चालतसे ॥ ४९ ॥ अश्वाची गती विलक्षण । जेथें अन्धकार गहन । तेथें प्रवेश करून । पाताळीं जाऊन राहिला ॥ ५० ॥ तेथें रत्नजडीत सदन । राजपुत्र पाहून । अश्व तेथें बांधून । म्हणे सदन पाहूं हें ॥ ५१ ॥ रत्न जडित गोपुरें । दिसती लखलखीत द्वारे । सुवर्णाचीं शिखरे । गगनचुंबित दिसताती ॥ ५२ ॥ रत्नांचीं सोपानें । सभोंवती उपवनें । जेथें सूर्यकिरणें । न करिती प्रवेश ॥ ५३ ॥ तोरणें मोतियांचीं । भित विसे इंद्रनीलाची । पाहतां राजपुत्राची । बुद्धि थक झाली ॥ ५४ ॥ तंव तेथें पाहे

कुमारी । देवीसमान सुंदरी । कंदुक घेऊन करी । बैसली द्वारी एकंदी ॥ ५५ ॥ राजा ये तिचे समोर ।
 ती तेथून उठे सत्वर । चढोनी जाई माडीवर । राजकुमार मागे चाले ॥ ५६ ॥ राजा हे
 पोहे अंतरी । रत्नखचित पलंगावरी । बैसली एक सुकुमारी । चिंता अंतरीं करीत ॥ ५७ ॥
 तंव अकस्मात रायासी । पाहतां मूच्छा आली तिथेसी । खालीं पडे तत्क्षणेंसी । सखी
 तिसी सांवरी ॥ ५८ ॥ निर्जीब होऊनी घटिकाभरी । निवेष्टित पडली नारी । मान टेंकी
 भूमीवरी । राजा अन्तरीं खिन्न झाला ॥ ५९ ॥ म्हणे हे मज पाहून । कां पडली
 पलंगावरून । असा विस्मित होऊन । उभा राहून पाहे तो ॥ ६० ॥ म्हणे हे घर सुंदर ।
 दिसतसे मनोहर । परी येथें न दिसे कोणी नर । असती सुंदर स्त्रिया दोघी ॥ ६१ ॥
 एकांती स्त्रिया बसती । तेथें जातां दोष लागती । तेव्हां फिरावें मांगुती । हेच नीती
 यथार्थ ॥ ६२ ॥ म्हणोनी तो मागे मुरडत । तंव ती उठोनी रडत । पुनः नृपा पाहूनी
 पडत । सखी म्हणतसे नृपासी ॥ ६३ ॥ तुम्ही कोण आलां कोठून । कां जातां फिरून ।
 क्षणभरी बसून । समाधान पावावें ॥ ६४ ॥ राजपुत्र म्हणे तिथेसी । नरवर्जित स्थळीं
 कसी । करावी विश्रांतीसी । मूच्छा इसी कां आली ॥ ६५ ॥ तुम्ही कोणाच्या कोण । कां
 धरिलें शून्य स्थान । हे सांगा विस्तारून । मग समाधान वाटेल ॥ ६६ ॥ असें नृपाचें वचन । त्या
 कन्येनें ऐकून । सुचवी सखीस तत्क्षण । माझें वर्तमान सांग म्हणूनी ॥ ६७ ॥ असें म्हणोनी
 कासावीस । होऊनी सोडी तीक्ष्ण श्वास । पुनः पाहूनी नृपास । मूच्छा विशेष पावतसे

॥ ६८ ॥ सखी तिला सावरून । मंद मंद वारा घालून । सावधान करून । राजनन्दनाप्रती
बोलें ॥ ६९ ॥ आपण सुखरूप असून । येथें आपोआप येऊन । इला दिधलें दर्शन । तुम्हां
सुलोचन हे पडे ॥ ७० ॥ इच्या मोहासी कारण । खचित झालां तुम्ही जाण । दर्शन
कामक्षोभ हीऊन । मूच्छा येऊनी पडली ॥ ७१ ॥ विश्वावसू गंधर्व थोर । त्याची ही
कन्या सुंदर । पातालकतू असुर । पळवून आणि इथें ॥ ७२ ॥ मदालसा इचें नाम ।
केवळ लावण्याचें धाम । दैवयोगें आपुला आगम । होऊनी संगम झाला येथें ॥ ७३ ॥
दैत्य वरू इच्छी इसी । हची इच्छा नाही तसी । येथें आगितांच इसी । भोगायासी प्रवर्त
झाला ॥ ७४ ॥ तो वेळ टाळावयासी । इणें सांगितलें त्यासी । विवाह न होतां आसुचें बंशी ।
पुरुषासी न भोगिती ॥ ७५ ॥ विवाह न होतां जरी । तूं स्पर्श करशील तरी । मी प्राण त्यजीन
निर्घारी । हें अंतरीं साच मान ॥ ७६ ॥ मग इचें वचन मानून । विवाह करावा म्हणून । शुक्राचार्या
बोलावून । लग्नशोधन पै केलें ॥ ७७ ॥ उदर्याक त्रयोदशीला । सुहूर्त असे जो योजिला ।
दैत्यवर नावडे इला । म्हणूनी प्राणाला त्यजूं पाहे ॥ ७८ ॥ कालचे दिनी येथून । दैत्य गेला
निघून । तो संघी पाहून । ही प्राण सोडाया उठली ॥ ७९ ॥ तंव कामधेनू येऊन । म्हणे
मदालसे न सोडी प्राण । एक वीर दैत्या भेदून । उद्यां येऊन भेटेल ॥ ८० ॥ तो असे सुंदर ।
तो तुला योग्य वर । त्याचा धरी तूं कर । नको शरीर टाकूं हें ॥ ८१ ॥ गोलोकापासून ।
मी आल्यें दया करून । कामधेनू असे सांगून । गुप्त होऊन जाती झाली ॥ ८२ ॥ आज

तसेंही घडलें । दैत्यें वराहरूप धरिलें । त्याला कोणीं वेधिलें । दुःख झालें फार त्याला ॥८३॥
तो पातालीं गेला लपून । आपुलें पश्चात् झालें आगमन । तेव्हां निश्चयें माझे मन । समाधान
पावलें ॥ ८४ ॥ तुम्हींच वेधिला असुर । असा झाला माझा निर्धार । वाटे तुम्ही अमर ।
दिधला धीर या समयीं ॥ ८५ ॥ कुंडला नाम माझे असे । मी तापसाची कन्या असें ।
हिमाचळीं बसतसें । योगाभ्यासें करूनी ॥ ८६ ॥ जेथें गंधर्वकन्या क्रीडती । तेथें इसी
घडली दोस्ती । ज्या वेळीं दैत्यपति । आकाशपंथी इला नेई ॥ ८७ ॥ तो आर्तस्वर ओळखून ।
म्यां इचें हित करावें म्हणून । त्या दैत्या प्रार्थून । सांगितलें तें ऐक ॥ ८८ ॥ ही असे
माझी सखी । माझ्याविरहित होईल दुःखी । तरी मलाही ने तुझ्या लोंकी । मग ही सुखी
होईल ॥ ८९ ॥ हें दैत्यें अंगीकारिलें । मलाही बरोबर आणिलें । तें सख्य आजी फळलें ।
मज कळलें भवदर्शनीं ॥ ९० ॥ हें म्यां सर्व कथिलें । आपुलेंही दर्शन झालें । आम्हां कृतार्थत्व
आलें । आपुलें नाम सांगा ॥ ९१ ॥ असें सखीचें वचन । ऐकून बोलें नृपनंदन । मी अमर
नोंदें जाण । असें राजन्य भूतळींचा ॥ ९२ ॥ सोमवंशी राजा शत्रूजित । त्याचा असे मी
मुत । ऋतुध्वज नामें दयात । पितृभक्त असें मी ॥ ९३ ॥ गालवयझरक्षणार्थ । मजला
गोजी तात । येऊनी सुनीच्या आश्रमांत । वेधिला दैत्य वराहरूपी ॥ ९४ ॥ तो न मरतां
पळाला । म्यां पाठलाग केला । तो या दरींत घुसला । मी आलों त्याला शोधावया ॥ ९५ ॥
त्या मारावा म्हणून । ऋषींचें असे आज्ञापन । येथें तुमचें झालें दर्शन । सर्व कळोन येईल

आतां ॥ ९६ ॥ कुंडलां म्हणे एक तूं । श्रेष्ठ बंधू पातालकेतू । कनिष्ठ बंधू तालकेतू ।
 लोकदुःखहेतु दोघे दैत्य ॥ ९७ ॥ ते येथे बांस करिती । आज ते घेउन भीती । पाताळीं
 लपले असती । ते तुझ्या हातीं येतील ॥ ९८ ॥ एक असे विनंती । हे कन्या पवित्र निश्चिती ।
 इला धरावी हातीं । तुझी कर्ती वाढवील ही ॥ ९९ ॥ हे गंधर्वाची कन्या । आहे ही
 योगिमान्या । इक्यासमान न मिळे अन्या । ही होईल धन्या तुम्ही वरितां ॥ १०० ॥
 क्षत म्हणजे दुःख । त्या वारूनी रक्षी लोक । म्हणूनी क्षत्रिय नाम चोल । तुम्हां लोक
 देतात ॥ १०१ ॥ तेव्हा इचें दुःख वारितां । सार्थकता होईल क्षत्रता । रक्षाबें शरणागता ।
 तुमचा हा मुख्य धर्म ॥ १०२ ॥ तुम्ही मर्त्य असतां । देवकन्या तुम्हां मिळतां । जर्गी येईल
 श्लाघ्यता । तेव्हां आतां वरा इला ॥ १०३ ॥ हा सिंहाचा भाग जाणावा । हा कोल्ह्यानें न
 पळवावा । तरीच होईल वाहवा । हें चित्तीं ठेवा यथार्थ ॥ १०४ ॥ इला हें असें दुःख झालें ।
 ते सर्व तुम्हां निवेदिलें । ही धरिते तुमचीं पाजलें । आतां अब्हरिलें न पाहिजे ॥ १०५ ॥
 मी इची सोय करून । माझा मार्ग धरून । पुनः हिमाचळीं जाऊन । तप करीन निश्चित
 ॥ १०६ ॥ जरी तुम्ही न वंगल । तरी तो मिथ्या जाईल । कामधेनूचा बोल । मग ही सोडील
 प्राणातें ॥ १०७ ॥ यत्नें देह टाकील । दैत्याधीन न होईल । हा इचा निश्चय निश्चल । पुरे
 बोल आतां हा ॥ १०८ ॥ असी कुंडला होऊन दीन । म्हणे इला न्या वरून । दैवें तुम्हां हें
 दिल्लें दान । म्हणून चरण धरी त्याचे ॥ १०९ ॥ इति श्रीदत्तमाहात्म्ये पंचविंशोऽध्यायः
 ॥ २५ ॥ श्रीदत्तात्रेयार्पणमस्तु ॥

अध्याय २६ वा

श्रीगुरुदत्तात्रेयाय नमः ॥ गुरु म्हणे दीपकासी । कुंडला प्रार्थी नृपासी । तरी
 नृपाचे मानसी । न ये इसी वरावें हें ॥ १ ॥ तोचि जितेंद्रिय जाणावा । तोचि धर्मभीरू
 म्हणावा । कामिनीनें गांठितां ज्याच्या स्वभावा । विकार किमपि न पडेची ॥ २ ॥ राजा
 म्हणे सर्व ऐकिलें । जरी इणें मला इच्छिलें । तरी माझ्या मना न आलें । साशंकित झालें
 मन माझे ॥ ३ ॥ मी असे धर्मशील । मजपासूनी अधर्म न घडेल । इचें दान कोण करील ।
 केवीं होईल माझी पत्नी ॥ ४ ॥ द्विजेदवाग्निसमीप । कन्येला वरती भूप । एकांतीं वरितां
 लागेल पाप । मग अनुताप होईल ॥ ५ ॥ कुंडला वदे हा काय विचार । कन्येनें करूनी
 स्वयंवर । धरितां इष्ट पतीचा कर । कोण पामर दोष दे ॥ ६ ॥ इचा पिता गंधर्व । इणें
 विवाह गंधर्व । करितां मानतील सर्व । न दवडा अपूर्व रत्न हें ॥ ७ ॥ तुम्ही पहा तुमच्या
 कुळा । मेनकाकन्या शकुंतला । धरिलें तिच्या करकमला । गंधर्वविधीनें दुष्यंत ॥ ८ ॥
 सोमवंशी आणि सूर्यवंशी । करितात स्वयंवरासी । तेव्हां हे गुणराशी । स्वयंवरासी योग्य
 असे ॥ ९ ॥ तुम्हां साक्षी पाहिजे तरी । गुरुशी आणितें क्षणांतरी । परी इचा कर

धरी । शंका अंतरीं न ठेवावी ॥ १० ॥ राजा म्हणे गुरु घेतां । मग इचा कर धरितां । समाधान
वाटेल चित्ता । तसें होतां बरवें असें ॥ ११ ॥ असें राजाचें वचन । कुंडलेनें ऐकोन ।
पावूनीयां समाधान । गुरुचें ध्यान आरंभिलें ॥ १२ ॥ तंव तत्काळ गुरू आले ।
कुंडलेनें सर्व कथिलें । गुरु म्हणें बरें लग्न आलें । ये वेळे अनायासें ॥ १३ ॥ षष्ठाष्ट
द्वादश स्थानीं । वास केला खलग्रहांनीं । केंद्र त्रिकोणलाभस्थानीं । शुभ ग्रहांनीं वास
केला ॥ १४ ॥ एक सप्तम शुभ दुर्बल । तो कदाचित् शोक देईल । तरी इतर ग्रह
सबळ । शोक चारितील निश्चयें ॥ १५ ॥ गुरु असें बोलुनी । यथाविधी करुनी
योजकात्री स्थापूनी । पाणिग्रहण करविलें ॥ १६ ॥ कर धरितां मदालसेला । परमानंद
जाहला । आशीर्वाद देऊनी त्यांला । गुरु चालिला स्वस्थाना ॥ १७ ॥ मदालसा
म्हणें कुंडलेसीं । ह्या तुझ्या उपकारासी । तुलना नसे निश्चयेंसी । प्रत्युपकारासी
काय देवूं ॥ १८ ॥ न योजी आतां प्रत्युपकार । हा माझे ठायीं जिरो उपकार ।
कुंडला म्हणें ईश्वर । आजी करुणाकर प्रसन्न झाला ॥ १९ ॥ मनासारखें साधलें । आतां
माझे मन घालें । तुज पतीचें करीं दिधलें । आतां मी चालिलें तपासी ॥ २० ॥ आयुलें मन
सांवरुनी । धर्म धैर्य धरुनी । पातिव्रत्यें करुनी । सुखी होऊनी तूं राहे ॥ २१ ॥ मदालसा
गर्हिबरे । म्हणें माता पिता अंतरे । परि तूं हें खरें । केलें बरें हित माझे ॥ २२ ॥
असें म्हणूनी मिठी घाली । कुंडलाहि गर्हिवरली । म्हणे तुझी उदेली । हे भली

दैवदशा ॥ २३ ॥ तूं नको करूं चिंता । धरी पतीच्या चित्तवृत्ता । मी तपा जातें
 आतां । ह्मणोनी त्वरिता निघाली ॥ २४ ॥ ती हिमाचळीं येऊन । राहिली तप करून ।
 इकडे भार्येस घेऊन । अश्वारोहण करी नृप ॥ २५ ॥ तंव सैन्य घेऊन । पातालकेतु
 येऊन । पुढें बोलें गर्जुन । माझें स्त्रीरत्न नेसी चोरा ॥ २६ ॥ मी नसतां येऊन ।
 माझें घरीं हुसोन । माझी स्त्री चोरून । घेऊन जासी चोरा रे ॥ २७ ॥ मी दैत्य
 प्रबळ । मला नेणसी तूं खळ । न लागता एक पळ । तुझें कूळ संहारीन ॥ २८ ॥
 राजा म्हणे चोर कोण । पोटा लागतां बाण । राखावया कीं प्राण । त्वां पलायन
 कां केलें ॥ २९ ॥ गंधर्वाची कन्या चोरून । आपण चोर होऊन । दुसऱ्याला चोर
 म्हणून । बोलता लाज न वाटे कीं ॥ ३० ॥ इणें मजसी केलें स्वयंवर । याविषयीं
 साक्षीदार । असती ब्राह्मण वैश्वानर । तूं असुर काय करसी ॥ ३१ ॥ असें राजाचें
 वचन । ऐकतां दैत्य कोपून । म्हणे युद्ध करून । माझें स्त्रीरत्न घेईन मी ॥ ३२ ॥
 असें म्हणूनी भूपावर । सैन्य लोटी तो असुर । रायें सोडूनी शर । जर्जर केलें तें
 सैन्य ॥ ३३ ॥ किती पडले किती मोडले । किती वीर घायाळ झाले । कित्येक मेले मूर्छित
 झाले । किती पळाले जीव घेऊनी ॥ ३४ ॥ सोडून तीक्ष्ण बाण । पातालकेतुचा शोषिला
 प्राण । देवूनी दुष्टा शिक्षण । राजनंदन चालिला ॥ ३५ ॥ पातालकेतुचा सहोदर । तालकेतु
 नामें असुर । सोडूनियां समर । लपूनी गेला पाताळीं ॥ ३६ ॥ मदालसेस घेऊन । अश्ववरी

बसोन । गालवाअमीं येऊन । वर्तमान सर्व सांगे ॥ ३७ ॥ गालव प्रसन्न होऊन । देई
 आशीर्वचन । म्हणे आतां निर्विघ्न । सर्व यज्ञ होतील ॥ ३८ ॥ त्वां माझें केलें हित । आतां
 त्वां जावें स्वस्थ । म्हणूनी तथा बोळवीत । प्रेमभरित होऊनी ॥ ३९ ॥ पुत्र आला जय
 घेऊन । हें राजासीं कळलें वर्तमान । नगर अलंकृत करून । बळ घेऊन समोर ये ॥ ४० ॥
 पाहोनी सुनेचें सुख । राजासी झाला हरिख । सोडूनी विरहदुःख । महा सुख पावला
 ॥ ४१ ॥ वाद्यगजरें करून । नगरीं पुत्र आणून । कुवलयाम्ब हें नाम ठेवून । बांदी धन
 विप्रांसी ॥ ४२ ॥ सर्वां झाला आनंद थोर । नागरिक करती जयजयकार । नगरीं वाटली
 साखर । हर्षोद्गार न मावे ॥ ४३ ॥ मदालसेसहीत । वृषा वंदीतसे सुत । सविस्तर सांगे
 समस्त । राजा मात मानी ती ॥ ४४ ॥ म्हणे देवलोकींचें कन्यारतन । भिळालें न करितां
 यत्न । हें भ्रमंडळीं नूतन । आज एक नवल झालें ॥ ४५ ॥ असा राजा हृष्ट झाला । मदालसा
 गंधर्वबाला । पतिव्रता सुशीला । वागे धर्मांला अनुसरूनी ॥ ४६ ॥ आनी पतीस देवता ।
 धरी त्याच्या चित्तवृत्ता । प्रेम ठेवूनियां अश्रांता । जीची शांतता न वर्णवे ॥ ४७ ॥ त्या
 परस्परानें प्रेम । वाढलें असें निःसीम । तें केवळ निरुपम । चक्रवाकासम न म्हणवे ॥ ४८ ॥
 असें असतां प्रेमभरित । बनीं एकला राजसुत । गेला मृगया हिंडत । तें जाणत शत्रु तो
 ॥ ४९ ॥ पातालकेतुचा सोदर । समोर झुंजाया मानी दर । परी राहें सादर । सहोदरकृण
 फेडावया ॥ ५० ॥ तो बनीं येतो असें देखून । मागेन तपोवन । तेथें तत्काळ कल्पून । मौनी

होजनी आपण बसे ॥ ५१ ॥ जटाजूट धांधूनी । अंगी असम चर्चूनी । हातीं गोमुखी घेऊनी ।
नासाग्रनयनीं जप करी ॥ ५२ ॥ जसा कंवडळाचा रंग । बाहेर दिसे चांग । जसें गोजिरे
दिसे सोंग । अंतरंग नेणवे ॥ ५३ ॥ तसा तो दैत्य कपटी । होऊनियां जटी । राहे साधुसा
मठीं । कपट पोटीं ठेऊनी ॥ ५४ ॥ राजा चालतां मार्गावर । आश्रम देखे मनोहर । म्हणे
कोण नवा ऋषेश्वर । करी सुंदर आश्रम हा ॥ ५५ ॥ श्वापदे शान्त फिरती । वैर नये कोणाप्रती ।
सर्व वृक्ष फळित दिसती । झरे वाहती सर्वत्र ॥ ५६ ॥ पाहों आंत जाऊन । सुनीचें दर्शन
घेऊन । मग निघावें येथोन । असें म्हणोन राजा आला ॥ ५७ ॥ पाहूनियां सुनीतें ।
हर्ष झाला रायातें । भावें वंदूनी तयातें । म्हणे मातें कृतार्थ केलें ॥ ५८ ॥ झालें आपुलें
दर्शन । सफळ झालें जीवन । मला केलें पावन । कृपावलोकन करूनीं ॥ ५९ ॥ म्हणोनी
नमन करी । कपटी म्हणे त्या अवसरीं । तूं या वनांतरीं । कोण कोट्टन आलास ॥ ६० ॥ तया
म्हणे नृपसुत । जो राजा शत्रूजित । कुवल्याश्व मी त्याचा सुत । मृगया करितां येथे
पातलों ॥ ६१ ॥ धन्य आजिचा सुदिन । झालें आपुलें दर्शन । कपटी म्हणे एक सांगेन । तें
वचन अवधारीं ॥ ६२ ॥ म्यां आरंभिला यज्ञ । नाहीं दक्षिणेसी धन । दक्षिणेविण तामसयज्ञ ।
असे प्राज्ञ बोलती ॥ ६३ ॥ राजा म्हणे नगरांत । मिळेल धन बहुत । मी बरोबर वनांत ।
धनरहित पातलों ॥ ६४ ॥ आपली आज्ञा झाल्यावरी । मी जाऊन नगरीं । द्रव्य आणीन
निधारीं । कृतार्थ करी मजला तूं ॥ ६५ ॥ कपटी म्हणे तयास । कां करवावा सायास । मी

निरपेक्ष खास । नाहीं सोस धनाचा ॥ ६६ ॥ तुझे गळां कंठी असे । ती मिळतां सर्व
 भागतसे । विशेष मी न मागतसें । तुज वादतसें तसें करी ॥ ६७ ॥ कुमार म्हणे काय
 शाश्वत । द्यावी कंठी हे निश्चित । असें म्हणोनी त्वरित । कंठी तया देतसे ॥ ६८ ॥ कंठी
 हातीं घेऊन । म्हणे मी शीघ्र जाऊन । वरुणाचें दर्शन । घेऊन येतो लवकर ॥ ६९ ॥ तंबर
 तूं येथें राहून । करी यज्ञाचें रक्षण । भूय तथास्तु म्हणून । तेथें बसून राहिला ॥ ७० ॥ कपटी
 नगरी जाऊन । मदालसेस बोलावून । राजाच्या सन्निधान । हाहाकार करूनी बोलत ॥ ७१ ॥
 कुवलयाश्व वनीं गेला । तें कळलें तालकेंतुला । त्याला पाहूनी एकला । दैत्य आला युद्धार्थ
 ॥ ७२ ॥ म्हणे माझ्या बंधूस मारून । आलास नारी घेऊन । आतां करीन कदन । म्हणोन
 युद्ध आरंभिलें ॥ ७३ ॥ कुवलयाश्व पडला । दैत्य अश्व घेऊनी गेला । मी पातलों त्या
 काळाला । राजा मला बोलावी ॥ ७४ ॥ मी त्याचे अंतकाळीं । गेलों त्याचें जवळी ।
 ही कंठी त्या वेळीं । देऊनि बोलिला तें ऐक ॥ ७५ ॥ ही कंठी मदालसेला । देई आश्वासन
 हें तिला । असें सांगोनि तो मेला । तया जाळिला वनस्थानीं ॥ ७६ ॥ हें कळवावया
 तुम्हांसी । मी आलों त्वरेसी । पुनः जातो वनासी । कंठी तुम्हांसी देऊनी ॥ ७७ ॥ असें
 कपटी बोलूनी । कंठी तेथें ठेऊनी । पुनः आला परतोनी । त्याच वनीं दुरात्मा ॥ ७८ ॥
 पुत्रवार्ता ऐकोनी । राजा रडे मुंकोनी । शिरें घें आपटोनी । आठवूनी पुत्रगुण ॥ ७९ ॥
 मदलसा धडफोडी । उंच स्वरे हंबरडी । आतां थारा नसे ब्रह्मांडीं । अग्नींत उडी द्यावी

म्हणे ॥ ८० ॥ पतिचे गुण आठवून । ती रडे गळा फोडून । म्हणे मला सोडून । प्राण जीवन
 कोठे गेला ॥ ८१ ॥ मासा जसा जळावीण । तसी मी पतीवीण । येथे आतां तडफडोन ।
 मरोन जाईन सर्वथा ॥ ८२ ॥ काय करावें लावण्य संपत्ती । काय करावें पत्ती हत्ती ।
 प्राणेश्वर माझी गती । कासया संपत्ती हे ॥ ८३ ॥ पतीसवें साम्राज्य । पुत्रासवें धर्मराज्य ।
 इतरांसवें यमराज्य । जें प्राज्य कष्ट दे ॥ ८४ ॥ नको नको रांडपण । पदोपदी जें दे
 शीण । विरहदुःख दारुण । आतां तें कोण सोशील ॥ ८५ ॥ आतां करावें सहगमन ।
 तेणें कुळ होईल पावन । पतीशीं परलोकीं जाऊन । मी पावेन परमानंद ॥ ८६ ॥ असा
 निर्धार करोनी । चित्तीं पती आठवूनी । हातीं कंडी घेऊनी । अग्निप्रवेश केला तीणें ॥ ८७ ॥
 तें पाहूनी सासरा । म्हणे आतां या असारा । देवूं सोडूनी संसारा । मी खरा अभागी
 ॥ ८८ ॥ ज्याची बाळपणीं मरे माता । तारुण्यीं मरे कांता । बृद्धपणीं मृति ते सुता ।
 यापरता पापी नाही ॥ ८९ ॥ लेंक सून गेलें मरून । आतां काय वांचून । मीही जाईन
 मरून । कासया जीवन दुःखरूप ॥ ९० ॥ पुत्राचे गुण सकळ । आठवूनि तो नृपाळ ।
 फोडी आपुलें कपाळ । पडे व्याकुळ होउन ॥ ९१ ॥ इकडे कपटी आश्रमासी । येऊनी म्हणे
 रायासी । राजपुत्रा तूं धन्य होसी । उदार अससी महात्मा ॥ ९२ ॥ माझें त्वां कार्य केलें
 मनोरथ सिद्ध झालें । सर्व हेतु पुरलें । मन घालें माझें आतां ॥ ९३ ॥ तुझी इच्छा असेल
 तरी । तूं येथें निवास करी । राजा म्हणे त्या अवसरीं । आतां नगरीं जातो मी ॥ ९४ ॥

मी आलों एकला । येथें बहु विलंब लागला । आतां आज्ञा द्यावी मला । जाऊनि ताताला
 भेटेन ॥ ९५ ॥ कपटी म्हणे धन्य तूं । पुरविला माझा हेतू । आतां नगरा जा तूं ।
 आशीर्वाद घेऊनी ॥ ९६ ॥ राजा कपट नेणून । तयाप्रती वंदून । सोडूनियां वन ।
 निजभवन लक्ष्मीतसे ॥ ९७ ॥ समोर ओरडती दिवाभीत । राजाचें चित्त झालें भीत ।
 वामांग असे स्फुरत । म्हणे उत्पाद येतो कीं ॥ ९८ ॥ माझा पिता असो सुखी । म्हणोनी
 हरिनाम घे सुखीं । मार्गी चालें एकाकी । तो विवेकी राजपुत्र ॥ ९९ ॥ नगर तें चून्य दिसे
 मार्गही घोळत नसे । कोठें उत्सव न होतसे । दुःख करितसे कुवल्याश्व ॥ १०० ॥ असा
 तो दुःख करित । वेगें पातला राजवाड्यांत । तंव ऐकूनी आकांत । तेथें धांवत पातला
 ॥ १०१ ॥ तातापुढें येऊन । धरी तयाचे चरण । तेणें पुत्रा पाहून । दृढ आलिंगन
 घेतलें ॥ १०२ ॥ मनीं म्हणे हें काय । हा भूत होऊनी आला काय । किंवा हें स्वप्न होय ।
 नकळे अभिप्राय यथार्थ ॥ १०३ ॥ किंवा मदुःख जाणुनी । शंकरे दिधला परतोनी । किंवा
 कपटी आला कोणी । सुनी होऊनी भलताची ॥ १०४ ॥ जरी कपटी म्हणों सुनी । तरी कंठी
 आणिली कोट्टनी । हा संशय माझे मनीं । होऊनी आश्चर्य वाटतें ॥ १०५ ॥ जरी हा खरा
 पुत्र । तरी याचें जळालें कलत्र । जें सतीरतन पवित्र । तें दुःख कसें सांगावें ॥ १०६ ॥ असा
 चिंतातुर तात । तयासी बोलतसे सुत । म्हणे बापा तुझें चित्त । कां दुःखित जाहलें ॥ १०७ ॥
 राजा म्हणे सुता । तुझा वियोग होतां । दुःख झालें तें आतां । तुज पाहतां निवाळें
 ॥ १०८ ॥ इति श्रीदत्तमाहात्म्ये षड्विंशोऽध्यायः ॥ २६ ॥ श्रीदत्तात्रेयार्पणमस्तु ॥

अध्याय २७ वा

श्रीगुरुदत्तात्रेयाय नमः । गुरु म्हणे दीपकासी । कुवल्याश्व भेटला पितयासी ।
 दुःख सांगावया तयासी । खेद रायासी वाटला ॥ १ ॥ अंतरीं दुःखित जाणून । नृपा पुसे पुनः
 नंदन । म्हणे ताता तुझें मन । वाटे खिन्न जाहलें ॥ २ ॥ कोणी तुझा अपमान । केला तरी दे
 सांगून । मी तोडीन त्याची मान । अनुमान न करीन मी ॥ ३ ॥ किंवा दंडाहं सोडावा । किंवा
 कोणा रक्षावा । दरिद्र्यासी धनिक करावा । अथवा लुटावा दुष्ट धनिक ॥ ४ ॥ काय तुझ्या
 मनांतून । तें सांग उघड करून । मनीं नको अनुमान । बोलतों आण वाहूनी ॥ ५ ॥ माझी
 जी कां प्राणप्रिया । मदालसा गंधर्वतनया । तिला जरि कां दवडूनियां । दे म्हणसी तरी देईन
 ॥ ६ ॥ नाम ऐकतां मदालसेचें । मन भ्यालें रायाचें । मुख पाहूनी तनयाचें । म्हणे तीचें नाम
 कासया ॥ ७ ॥ हा हा पुत्रा तुझी कांता । तुझी ऐकोनी वाईट वार्ता । गेली परलोकीं आतां ।
 काय सुता सांगावें ॥ ८ ॥ हा ! हा ! मदालसे । त्वां पतिला सोडिलें कसें । वपें दुःख करितां
 असें । पुत्र पुसे काय वार्ता ॥ ९ ॥ मग नेत्र पुसोनियां । म्हणे नृप एक तनया । तूं बनीं
 गेलिया । आला या सदनीं तापसी ॥ १० ॥ जटाजूट महासुनी । शोकें आक्रंदोनी । कंठी पुढें

ठेवूनी । वर्तमान विपरीत बोलिला ॥ ११ ॥ तें एकतां ते वेळीं । तत्काळ गंधर्वाची बाळी ।
 पेटवूनी ज्वाळामाळी । जाळी आत्मा कंठीसह ॥ १२ ॥ हा घडला अनर्थ । सून माझी जळाली
 व्यर्थ । मुनी कोण किमर्थ । आला यथार्थ न कळलें तें ॥ १३ ॥ राजपुत्र म्हणे ताता । मी
 एकला वनीं जातां । मुनीचा आश्रम देखिला होता । तेथें होता मुनी एक ॥ १४ ॥ त्यानें
 दक्षिणेसाठीं । मार्गतीली माझी कंठी । म्यां तो न ओळखिला कपटी । दिवली कंठी तयासी
 ॥ १५ ॥ त्यानें हा अनर्थ केला । आतां म्यां ओळखिला । पूर्वी जो म्यां उपेक्षिला । तालकेतू
 दैत्य जो ॥ १६ ॥ जो पराक्रमी पुरुष । तेणें शत्रु मारावें निःशेष । अग्निशेष ऋणशेष । शत्रुशेष
 न राखावा ॥ १७ ॥ हें वचन सत्य कळलें । माझें कुंडुब जळालें । आतां हें दुःख झालें । मन
 पोळलें विरहाग्नीनें ॥ १८ ॥ आतां तिच्या ऋणापासून । मुक्त व्हाया संकल्प करीन । या
 जन्मीं तिचे वांचून । न भोगिन इतर नारी ॥ १९ ॥ जो पांघुरे शालजोडी । त्याला देतां
 धोंगडी । तिची ठेवील कीं आवडी । तेवी न गोडी इतर स्त्रियांची ॥ २० ॥ असा संकल्प
 करून । मग होई उदासीन । म्हणोनी नगर सोडून । वनीं जाऊन वसतसे ॥ २१ ॥
 अश्वतरनागाचे सुत । दैवें तेथें आले फिरत । दिसती जेवी वानप्रस्थ । राजसुत तयां वंदी
 ॥ २२ ॥ ते म्हणती रायासी । आम्ही आलों क्रीडेसी । तूं सात्विक दिससी । तुजशीं
 साख्य करूं आम्ही ॥ २३ ॥ ऐकूनी तयांचें वचन । बोलतसे राजनंदन । म्हणे होतां तुमचें
 दर्शन । मी पावन जाहलों ॥ २४ ॥ जरी सख्य कराल । तरी आसुचें कुल । सर्वही उद्धरेल ।

हे नवल नोहेची ॥ २५ ॥ हष्टी पडतां साधूची । होळी होई पापाची । मग कैची वार्ता तापाची । नलगे मोक्षाची गरज ॥ २६ ॥ मग ते त्याचे मित्र होती । त्या स्थानासी नित्य येती । यथेच्छ क्रीडा करिती । पुनः जाती अस्तमानीं ॥ २७ ॥ बुद्धीनें बृहस्पतिसमान । विक्रमं इंद्रासमान । स्वरूपं कामासमान । नृपनंदन त्यां मानला ॥ २८ ॥ ते तापससुत मानून । राजा रमे अनुदिन । राजाला तयांवांचून । न पडे चैन घडीभरी ॥ २९ ॥ एके दिवशीं नागसुत । राजाचे नेत्र आरक्त । पाहूनी विनोद करित । प्रेमभरित बोलती ॥ ३० ॥ आजी बहिनीनें जागर । करविला वाटतो फार । म्हणोनी आरक्त नेत्र । दिसती आम्हां वाटतें ॥ ३१ ॥ ऐकोनी त्यांचें वचन । शोक करी राजनंदन । म्हणे ही वार्ता सोडून । करा क्रीडन यथेच्छ ॥ ३२ ॥ मग ते दुःखित होवूनी । म्हणती आम्हां लागुनी । ही वार्ता विस्तारुनी । यथार्थ सांगावी ॥ ३३ ॥ जें होई दुःख । त्याचा भाग मित्र एक । घेतो सांगूनी विवेक । जेणें शोक नष्ट होतो ॥ ३४ ॥ मग रागें सर्व कथिलें । नागांच्या मना दुःख झालें । ते उठोनी चालिले । दुःख पातले निजसदना ॥ ३५ ॥ मित्रदुःखा आठवूनी । तेही दुःखी होवूनी । एकांतीं जावूनी । भोग सोडूनी बैसले ॥ ३६ ॥ त्यांचें म्लान मुख झाले । मग पिता तयां बोले । तुम्हां काय दुःख झालें । कोणी दुखविलें मन तुमचें ॥ ३७ ॥ तयाप्रती सांगती सुत । सोमवंशीं शत्रुजित । कुवलाश्व त्याचा सुत । तो सुहृत् आमुचा ॥ ३८ ॥ त्याला झालें दुःख । म्हणूनी वाळलें आमुचें मुख । मना केवी होईल सुख । मित्रदुःख पाहत ॥ ३९ ॥ नाग म्हणे सुतांसी । दुःख

काय झालें त्यासी । तें सांगा आम्हांसी । त्यासी उपाय करवेल ॥ ४० ॥ मित्रानें मित्रावर ।
 अवश्य करावा उपकार । अत एव कळतां सविस्तर । करूं प्रतिकार तयाचा ॥ ४१ ॥ ऐकोनी
 नागाचें वचन । बोलती ते नंदन । मदालसा म्हणोन । त्याची पत्नी होती एक ॥ ४२ ॥ ती
 होती योगिमान्या । ती गंधर्वाची कन्या । येथें तत्समान अन्या । नसे कन्या ब्रह्मांडी
 ॥ ४३ ॥ बनीं जातां राजनंदन । मागें कपटी दैत्य येऊन । तुझा भर्ता मेला म्हणून । सांगून
 गेला वनांतरीं ॥ ४४ ॥ ऐकतां तें वचन । अग्निप्रवेश करून । ती गेली जळून । म्हणोन राजा
 खिन्न झाला ॥ ४५ ॥ मी दुसरी न भोगीन अबला । हा संकल्प तेणें केला । तो विरहदुःखें
 पीडला । तें आम्हांला न सोसेवे ॥ ४६ ॥ आत्मा सर्वद्वियनिधान । तो पूर्वी भोग भोगून ।
 मग पावे समाधान । नातरी हो निदान दुःखाचें ॥ ४७ ॥ कार्य हें मित्राचें । अशक्य बोलतां
 वाचें । समाधान तयाचें । आमुचें हातीं नोहे ॥ ४८ ॥ मग नाग बोले वचन । मी प्रयत्न
 करीन । तुमच्या मित्राचें मन । प्रसन्न करीन सर्वथा ॥ ४९ ॥ असी प्रतीक्षा करून । कंबलनागा
 घेऊन । हिमाचळीं येऊन । करी अनुष्ठान अश्वतर ॥ ५० ॥ जें तीर्थ प्लक्षवावरण । तेथें आसन
 देवून । प्राणायाम करून । करी अनुष्ठान श्वेताश्वतर ॥ ५१ ॥ आहारही जिकून । घालुनियां
 हडासन । मन एकाग्र करून । करी ध्यान सरस्वतीचें ॥ ५२ ॥ म्हणे बालवाक्यापरी । हे
 स्तुती अवधारी । समुद्रा देती जेवी वारी । तयापरी हे स्तुती ॥ ५३ ॥ समुद्राचें जीवन ।
 समुद्रा देतां दान । किंवा सूर्या विवा दावून । करिती निराजन तद्वत् हें ॥ ५४ ॥ तूं जसी

देसी स्फूर्ती । तंसी घडेल तुझी स्तुती । तूं अससी भारती । सरस्वती प्रख्यात ॥ ५५ ॥ जें
 हें दिसतें जग । तें सर्व तुझे अंग । मी भिन्न कसा मग । हें सांग तूं माते ॥ ५६ ॥ जड
 जग तो क्षर । भोक्ता जीव तो अक्षर । तूं सोडूनी क्षराक्षर । अससी परसाक्षित्वें ॥ ५७ ॥
 जलावर बुडद जसे । त्वद्रूपी जीव तसे । जीवेश्वर हा भेद भासे । उपाधिवशें त्वद्रूपी ॥ ५८ ॥
 तूं ओंकाररूपिणी । तीनी गुणांची स्वामिनी । तूं अर्ध मात्रा होवूनी । विकार सोडूनी
 राहसी ॥ ५९ ॥ यज्ञसंस्था सात । सोमसंस्था सात । पाकसंस्था सात । हीं होत तुझी अंगे
 ॥ ६० ॥ तुझ्या वांचूनी नोहे याग । तूंच देसी सर्व भोग । करूनी स्वरवर्णसंग । व्यवहार
 सांग चालविसी ॥ ६१ ॥ तूं सर्वा प्रकाश करिसी । तूं सर्व विद्या देशी । तूं कारण सर्वासी ।
 तूं आम्हांसी आधार ॥ ६२ ॥ जें सर्व व्यापक । तें तुझे रूप एक । जो तुझा परम सेवक ।
 तो एक जाणें ते ॥ ६३ ॥ जे भोग इहलोकीं । अथवा असती परलोकीं । ते सोडूनी पुरुष
 विवेकी । अंतरीं विलोकी त्वद्रूपा ॥ ६४ ॥ पद ॥ (चाल-सद्गुरूची कोठवरी) ॥ देवो मती
 जी सद्गती ती सरस्वती । श्रुती गाती जीची कीर्ति तीच भारती ॥ ६५ ॥ चिन्मय
 तूं वाचाय तूं अससी भारती । करविसिं तूं वदविसिं तूं जगद्धती ॥ ६६ ॥ ये धावुनी
 स्तुति परिसुनी भो सरस्वती । मति देवुनि जाब्य हरुनि तारि भारती ॥ ६७ ॥ ओवी ॥
 अशी स्तुती ऐकून । सरस्वती झाली प्रसन्न । येई स्वरूप प्रगटून । म्हणे वरदान घे नागा
 ॥ ६८ ॥ नाग पाहे नेत्र उघडून । तंव हंसावरी बसोन । वीणा वरदंड माळा धरून । चतुर्भुज

होबून पुढें दिसे ॥ ६९ ॥ श्वेतवस्त्र नेसली । श्वेतकमळीं बैसली । श्वेतांगी पाहिली । सरस्वती
 माउली नागानें ॥ ७० ॥ नाग तीस बंदून । म्हणे झालीस प्रसन्न । जरी देसी वरदान । तरी
 गानशक्ती दे ॥ ७१ ॥ माते देई मजला । आणि ह्या कंबला । उत्तमोत्तम गायनकला ।
 कोमलालापांसहित ॥ ७२ ॥ गांबू यावें सुस्वर । कोमल मंजुल मधुर । जेणें प्रसन्न होय हर ।
 देईल वर अभीष्ट ॥ ७३ ॥ सरस्वती म्हणे नागा । उठविसील सांग रागा । गाणें ऐकतांच
 मुजगा । मुजगाभरण वर देईल ॥ ७४ ॥ तुम्हां दिल्लें नादरहस्य । ऐकतां शंभु सोडून
 लास्य । हर्ष करील हास्य । वरतें आस्य करूनी ॥ ७५ ॥ असा वर देऊन । ती गेली शुभ
 होऊन । दोघे नाग मग येऊन । कैलासोपवनप्रांती गती ॥ ७६ ॥ गाणें ज्यांचें रुस्वर । रागरागिणी
 मधुर । तालकाल साधिती सुंदर । लय बरोबर करूनी ॥ ७७ ॥ आलाप करिती मंजुळ । ध्वनी वाटे
 कोमळ । असे गती विमळ । वाद्यांचा मेळ जमवूनी ॥ ७८ ॥ तंत्रीं लया योजुनी । तीनी
 काळ साधूनी । असें गातां नागांनीं । शंभूच्या कानीं तें भरे ॥ ७९ ॥ हृदयीं गाणें खोचलें ।
 शिवाचें चित्त प्रसन्न झालें । तेथें येऊन डोले । मग बोले भोळानाथ ॥ ८० ॥ अहो हो
 शाबास शाबास । गोड लागलें हें कानास । खोचलें माझ्या मनास । गाणें तुमचें सुरस
 ॥ ८१ ॥ सर्वा हरी म्हणोनी हर । तो गाणयानें वेधिला हर । हो हो करूनी सादर । परिसतां
 शंकर तोषला ॥ ८२ ॥ म्हणे आतां अभ्वतरा । तुला देतो अभीष्टवरा । तूं माझ्या अंतरा ।
 केला बरा आनंद ॥ ८३ ॥ नाग पाहती नेत्र उघडूनी । तंव नंदीवरी बसुनी । वामांगी

पार्वती घेऊनी । हास्यवदनीं राहिला ॥ ८४ ॥ सोमसूर्याग्निलोचन । गौरवर्ण पंचवदन ।
 सर्वार्थुधें घेऊन । कृत्तिवसन शोभतसे ॥ ८५ ॥ भाळीं अर्धचंद्र भासे । शीरीं गंगा वहातसे ।
 नीलकंठ शोभतसे । शिव दिसे सर्पभूषित ॥ ८६ ॥ असें रूप पाहून । नाग करिती वंदन ।
 जरी होसी प्रसन्न । तरी वरदान दे आतां ॥ ८७ ॥ कुवलयाम्बाची सती । मदालसा नामें
 होती । दैत्यांनीं फसवितां ती । अग्नीमध्ये देह सोडी ॥ ८८ ॥ ती ब्रह्मची माझी दुहिता ।
 रूपाकार बुद्धी न सोडितां । धरूनी पूर्व शील धृत्ता । पतिव्रता ब्रह्मवादिनी ॥ ८९ ॥ ब्रह्मची
 योगिनी योगमाता । क्षमाशांतिगुणीं भूषिता । ब्रह्मनिष्ठा पतिव्रता । माझी सुता ब्रह्मची
 ती ॥ ९० ॥ जरी हें इतरा दुष्कर । तरी तें प्रभो तुम्हां सुकर । मी याहून इतर ।
 न वरी वर स्मरहरा ॥ ९१ ॥ ऐकोनीं नागवचन । म्हणे शिव सुप्रसन्न । तसेंच दिधलें वरदान ।
 अनुमान न होई ॥ ९२ ॥ तूं घरीं जाऊन । करी आद्धविधान । मध्यम पिंड घेऊन । दे
 पत्नीला भक्षावया ॥ ९३ ॥ तीच्या स्वरूपा चितून । करितां पिंडप्राशन । तत्काळ ती
 प्रगटून । विसेल श्वसनमार्गानें ॥ ९४ ॥ असें म्हणोनी हर । गुप्त होई सत्वर । नाग करूनी
 नमस्कार । जाती रसातलासी ॥ ९५ ॥ निजपुरीं जाऊन । विधिनें आद्ध करून । श्रीशंकरा
 वंदून । पिंडाचें भक्षण करीलें ॥ ९६ ॥ ऐकिलें रूप जसें । ध्यानीं आणूनी तसें ।
 अर्द्धेनें पिंड भक्षितसे । नागपत्नी ते वेळां ॥ ९७ ॥ पिंड भक्षित्यावर । श्वास चालती
 अपार । मग श्वासाबरोबर । बाहेर एक गोळा पडला ॥ ९८ ॥ तो तेजःपुंज दिसे ।

पाहतां तें शरीर भासे । मदालसेचें रूप जसें । तसेंच तें वाटलें ॥ १९ ॥ पूर्वीं दिसे
अंगुष्ठाकार । जातां जातां क्षणांतर । तें होई थोर थोर । क्रमानें शीघ्र पूर्ववत् ॥ १०० ॥ तीच
बुद्धी तोच आकार । तेंच रूप तोचि वर्णस्वर । घेऊनी प्रगटे सत्वर । घे बरोबर तीच स्मृती
॥ १०१ ॥ देह केला दहन । हें नसे तिला स्मरण । आठवूनी पतीचें मरण । आपटी चरण
दुःखानें ॥ १०२ ॥ म्हणे हा हा प्राणनाथा । मज कां सोडतां वृथा । चरणीं ठेवितें माथा ।
अपराध आतां क्षमा करा ॥ १०३ ॥ शीघ्र तुम्ही येऊन । मला द्या आपुले दर्शन । नातरी
कंठी घेऊन । अग्निप्रवेश करीन मी ॥ १०४ ॥ असा आलाप करुनी । अग्निप्रवेश करीन
म्हणूनी । उठली मदालसा योगिनी । नाग मनीं थक्क झाला ॥ १०५ ॥ म्हणजे दहनाचें स्मरण ।
इला नसे म्हणून । करावया सहगमन । सिद्ध झाली निश्चित ॥ १०६ ॥ असें म्हणूनी
समाधान । करुनी तिला घेऊन । अंतःपुरांत ठेवून । करी रक्षण नानापरी ॥ १०७ ॥ इति
श्रीदत्तमाहात्म्ये सप्तविंशोऽध्यायः ॥ २७ ॥ श्रीदत्तात्रेयार्पणमस्तु ॥

अध्याय २८ वा

श्रीगुरुदत्तात्रेयाय नमः । गुरु म्हणे शिष्यासी । असी मदालसेसी । मिळवुनि नागपुत्रांसी । म्हणे रायासी घेऊनि या ॥ १ ॥ युक्तीनें या स्थानीं । यावें भूपा घेऊनी । येथील वर्तमान तयालागूनी । पूर्वीं न सांगोनी ब्यावें हे ॥ २ ॥ त्याचें दर्शनाची लालसा । असे आणि मदालसा । तयां द्यावी निरालसा । झाला काल सानुकूल ॥ ३ ॥ मग ते नागसुत । तापसेवेवें भूपाप्रत । जाऊनियां सांगत । तुम्हां तात बोलावतसे ॥ ४ ॥ आमच्या आश्रमा जाऊन । ताता द्यावें दर्शन । सर्वें येऊं परतोन । आतां अनुमान न करावा ॥ ५ ॥ असे मित्रांचें वचन । ऐकोनी वृपनंदन । तया तथास्तु म्हणून । प्रेमें उठोनी चालिला ॥ ६ ॥ वृप म्हणे मित्रांसी । न तोडवे प्रीतीसी । म्हणूनी तुमच्या आश्रमासी । निश्चयेसी जाऊंया ॥ ७ ॥ ददातिप्रतिगृह्णाति गुह्यमाख्याति पृच्छति । मुंक्ते भोजयते चैव षड्विधं प्रीतिलक्षणं ॥ ८ ॥ हें प्रीतिलक्षण । मी मनीं आणून । आतां आलों उठोन । असें म्हणोन चालती ॥ ९ ॥ येऊनी गोमतीतीरीं । वृपा धरती ते करीं । नेऊं इच्छिती जलांतरीं । वृप अंतरीं वमकला ॥ १० ॥ हे वानप्रस्थाचेसुत । वृप तोंवरी मानीत । साशंक होऊनी राजसुत ।

म्हणे इत्थंभूत सांगा आधीं ॥ ११ ॥ ते हंसोनी बोलती मग । पाताळीं जो कंवलनाग ।
 ईश्वरी ज्याचा अदुराग । सर्वयोग जाणे जो ॥ १२ ॥ त्याचे आम्ही सुत । तुला नेऊ
 पाताळांत । भीति न आणी मनांत । घडेल तातदर्शन ॥ १३ ॥ असें तया सांगेन ।
 योगप्रभावेकरून । तया पाताळीं नेऊन । पितृदर्शन करिवीती ॥ १४ ॥ पाहूनी पाताळरचना ।
 पाहूनी दिव्य भवना । घेऊनी नागाच्या दर्शना । म्हणे स्वर्गभुवना आलों कीं ॥ १५ ॥
 सुत म्हणती नागासी । आणिलें या मित्रासी । अश्वतर म्हणे रायासी । माझ्या इच्छेसी
 पूर्ण केलें ॥ १६ ॥ म्हणोनी दे आलिंगन । त्याचें मस्तक हुंगेन । देई आशीर्वचन । सुखें
 जीवन होवों तुझें ॥ १७ ॥ राजा म्हणे तयासी । हे अपूर्व दर्शन आम्हांसी । माझ्या
 धन्यपणासी । बोलतां वाचेसी शक्ती नसे ॥ १८ ॥ मित्रयोगेकरून । ह्या पाताळीं येऊन ।
 घेतलें आपुलें दर्शन । झालों पावन आज मी ॥ १९ ॥ मातीकरितां खाणितां । जेवी निधान
 ये हातां । तेवी झालें हें आतां । कृतार्थता काय बोलू ॥ २० ॥ नाग म्हणे तुझें दर्शन । व्हावें
 म्हणूनी माझे मन । उत्सुक होतें बहुदिन । आजि समाधान वाटलें ॥ २१ ॥ पुत्रांनीं जे जे
 तुझे गुण । केलें होते निरूपण । ते ते दिसती पूर्ण । सर्वगुणसंपन्न तूं ॥ २२ ॥ जो मागसी
 वर । तो देईन सत्वर । तया म्हणे नृपकुमार । असो मजवर कृपादृष्टी ॥ २३ ॥ तुमच्या
 प्रसादेकरून । नगरीं सर्व असे पूर्ण । धर्मीं राहो माझे मन । पितृसेवन घडावें ॥ २४ ॥
 नाग म्हणे तूं धार्मिक । अससी पितृसेवक । तुला मानिती लोक । उभय लोक घेसील तूं

॥ २५ ॥ जें इष्ट असे मानसीं । तें मांग मजपासीं । मंग राजां लांजोनी मानसीं । मित्रसुखासी
 विलोकी ॥ २६ ॥ मग तें म्हणती नागासी । मदालसेवांचून मानसीं । इष्टपदार्थ दिवानिशी ।
 प्रिय यासी न वाटे ॥ २७ ॥ नाग म्हणे ती जळाली । जरी तीची इच्छा झाली । मायेची करूनी
 बाहुली । दावितों आतां सत्वर ॥ २८ ॥ असें तया सांगून । मदालसेसी आणून । नाग दावी
 दूरोन । राजा पाहून सुलला ॥ २९ ॥ अहा प्रिये म्हणून । राजा जाई धावून । नाग तया सांवरून
 म्हणे सुलो न जाऊं नको ॥ ३० ॥ हे म्यां केली मायेची नारी । माया पाहणें तरी । पहावी
 राहून दूरी । न दिसें करीं धरितां ती ॥ ३१ ॥ तूं असूनी विचारशील । कां मायेशी घेसी भूल ।
 माया असे चंचल । होई तत्काल अदृश्य ॥ ३२ ॥ असें नाग सांगे तरी । तो व्याकुळ झाला अंतरीं ।
 म्हणे प्रियेला धरीन करीं । न करी विघ्न तूं आतां ॥ ३३ ॥ मग वल्लभे म्हणून । पडला तो
 राजनंदन । नाग तया उठवून । म्हणे मन सांवरी ॥ ३४ ॥ ही तुझी मदालसा । शिवाचा हा प्रसाद
 असा । म्हणोनी दाविली मदालसा । म्हणे सुखी असावें तुम्हीं ॥ ३५ ॥ मग नाग संतोषून ।
 विधीनें देई कन्यादान । अमृत्य रत्नाभरण । देऊनी नृपनंदन गौरविला ॥ ३६ ॥ अनुग्रह
 सरस्वतीचा । प्रसाद श्रीशंकराचा । सांगोनी नाग म्हणे आमुचा । हेतू पूर्ण जाहला ॥ ३७ ॥
 असें नाग बोलूनी । कांहीं काल राहवोनी । तयांची करी बोलवणी । पुण्यखाणी, अश्वतर
 ॥ ३८ ॥ राजा म्हणे हा उपकार । यासी नसे प्रत्युपकार । याचा पडतां विसर । कृतघ्नत्व
 घेईल ॥ ३९ ॥ स्वल्पमप्युपकारं यो न वेत्ति मनुजाधमः । कृतघ्नः स तु विज्ञेयो ब्रह्मघादतिरिच्यते

॥ ४० ॥ असें राजा बोलून । पत्नीसह अमृतपान । तेथें राजा करून । नागां बंदून चालिला ।
 ॥ ४१ ॥ सवें घेवूनी मित्र दोन । पत्नीसह नृपनंदन । पुरासमीप येउन । कळवी वर्तमान
 पितयासीं ॥ ४२ ॥ ऐकतां राजा हर्षला । पौरांसह पुढें चालिला । त्वरें येऊनी भेटला ।
 म्हणे आला पुत्र सत्य ॥ ४३ ॥ पाहूनी मदालसेसी । आश्चर्य वाटलें सर्वासी । म्हणती पुनः
 ही आली कसी । जसीची तसी मागुती ॥ ४४ ॥ रूप तेंची वय तेंची । आकार तोची शब्द
 तोची । भासतो स्वभाव तोची । आश्चर्य हेंचि वाटतें ॥ ४५ ॥ राजा म्हणे जी
 जळाली । ती मागुती कैसी आली । हे कोठें मिळाली । किंवा बाहुली सायेची ॥ ४६ ॥
 असें राजा म्हणोन । पुत्रा देई आलिंगन । प्रेमाश्रु टाकून । कंठ भरून रडतसे ॥ ४७ ॥
 म्हणे पुत्रा तूं धन्य । तुझें अपार पुण्य । तूंची होसी लोकमान्य । नसें अन्य तुजसमान
 ॥ ४८ ॥ देवाची कन्या वरिली । ती दैवें नष्ट झाली । पुनः तीच मिळविली । कीर्ती ही
 भली पसरेल ॥ ४९ ॥ सर्व पौरलोक येती । मदालसेसी पाहती । त्यांच्या हर्षा नाही
 मिती । म्हणती ईश्वर पावला ॥ ५० ॥ सर्व नगर शोभविलें । ध्वज उंच उभारिले । मार्गी
 चंदनाचे सडे दिधले । समोर आले सर्वजन ॥ ५१ ॥ भेरी दुंदुभी वाजती । कन्या लाह्या
 दाकिती । पुष्पांचे वर्षाव करिती । प्रेमें नृपती सुतावरी ॥ ५२ ॥ असा उत्सवें नगरीं ।
 राजपुत्र प्रवेश करी । सर्वांचे सत्कार करी । हर्ष अंतरीं पावूनी ॥ ५३ ॥ करी पित्यासी
 नमस्कार । प्रेमें तो राजकुमार । सांगे मित्राचा उपकार । म्हणे उदार हे नाग ॥ ५४ ॥

दुःखे वास करितां बनीं । नागपुत्रांनीं मैत्री करूनी । माझें दुःख जाणूनीं । पितया
 जाऊन कळविलें ॥ ५५ ॥ तत्पिता अश्वतर । तप करी हिमाचळीं घोर । सरस्वती आणि
 शंकर । ह्यांपासूनी वर संपादीला ॥ ५६ ॥ ज्या वरें करून । मदालसा झाली उत्पन्न ।
 ती मला दिली दान । नागानें मानपुरःसर ॥ ५७ ॥ असें तें पुत्राचें वचन । सावत
 ऐकोन । म्हणे हें नवल पूर्ण । माझें मन हृष्ट झालें ॥ ५८ ॥ पूर्वीं दक्षकन्या होऊन । सती
 शिवाला वरून । दक्षयागीं जळून । पर्वतापासून पुनः झाली ॥ ५९ ॥ पुनरपि ती पार्वती
 शिवाला करी पती । तेवी हे मदालसा सती । पुनः पती तोच करी ॥ ६० ॥ धन्य हेंचें
 तपोबल । उद्धरिलें आमुचें कुळ । हेंचें पाहतां शीळ । गंगाजळसम वाटे ॥ ६१ ॥ असें
 राजा बोलूनी । मनीं आनंद पावूनी । म्हणे मी वृद्ध होऊनी । नृपासनीं अयोग्य झालों
 ॥ ६२ ॥ कुवल्याश्वा तूं विनीत । अससी औरस सुत । आतां राज्य करी निश्चित । मी वनांत
 जाईन ॥ ६३ ॥ क्षत्रियांचा हा धर्म । येणें सफळ होय कर्म । मिळवावें मोक्ष शर्म ।
 आतां नर्म कासया ॥ ६४ ॥ असें पुत्रा सांगोन । सामग्री मिळवून । राज्यीं पुत्रा अभिषेकून ।
 नृप समाधान पावला ॥ ६५ ॥ राजा बनीं जाऊन । संपादूनी साधन । मिळवूनीयां ज्ञान ।
 घे निर्वाण शाश्वत ॥ ६६ ॥ कुवल्याश्व राज्य करी । अधर्मांत न करी । प्रजा पाळी पुत्रापरी ।
 राजी सर्व प्रजा ज्याला ॥ ६७ ॥ शिववरें करूनी । मदालसा ब्रह्मवादिनी । आत्मनिष्ठ होऊनी
 राहें सदनीं अनासक्त ॥ ६८ ॥ जीचें न लोपलें पूर्व स्मरण । शिवप्रसादें झालें ज्ञान ।

तथापि पतीच्या चित्ता धरून । करी आचरण लोकसंग्रहार्थ ॥६९॥ (अंजनीगीत) ऋतुध्वज
 राज्य करी । तथा मंदालसा नारी । संभोग दे स्वये जरी । ब्रह्मनिष्ठा ॥७०॥ देवें तिला
 पुत्र झाला । उपजतां सांगे त्याला । कां रडसी तूं कोणाला । आतां व्यर्थ ॥७१॥
 जातां मार्गे भूल घेसी । म्हणूनी या चौज्याऐशी । योनी कष्टे धुंडिल्यासी । निजकर्म ॥७२॥
 करितासी देवध्यान । तप्तलोहस्थ्यालिंगन । न येतें रे पोरा मन । सांवरीं हें ॥७३॥ वैराग्यानं
 खातां भीक । तोंडीं येतां न नरक । रूपा न भुलतां आंख । न फुटते ॥७४॥ नानायोनी
 त्वां धुंडितां । तेथें मार्ग न ये हातां । मार्गावरी तूं रे आतां । पातलासी ॥७५॥ नको
 रडूं उगी राहे । बुडशील मिथ्या मोहें । तुझा मार्ग तूंच पाहे । विचारों ॥७६॥ जन्ममरणा
 रडसी । तरी त्याच्या संबंधासी । कदापी तूं न शिवसी । निर्विकार ॥७७॥ जो मातेच्या
 विटाळांत । भेटतां रक्तेत । विष्टामूर्त्री झाला मूर्त । तो तूं कसा ॥७८॥ हाडांमांसाच्या देहासी
 मूर्खपणें भूललासी । त्याच्या योगें संबंधासी । घेसी व्यर्थ ॥७९॥ कोण माता कोण पिता ।
 कोण तुझी कांता सुता । अविचारे ही ममता । कां धरीसी ॥८०॥ हाडांमांसावरी
 कात । विष्टा मूर्त्र त्याचे आंत । त्याला मी मी ऐसी आंत । येऊं न दे ॥८१॥ जड प्राण
 रजोगुणी । कर्माद्रियां कवळूनी । खातो पितो हे त्याहूनी । तूं वेगळा ॥८२॥ ज्ञानेंद्रियांची
 मेळणी । मन पळे क्षणोक्षणीं । त्याचा साक्षी तूं त्याहूनी । निश्चळ रे ॥८३॥ ज्ञानेंद्रिया
 आंत धरी । मी कर्ता हा गर्व करी । निज उठे ती रे दूरी । बुद्धी तुला ॥८४॥ प्रियमोद

प्रमोदानें । जो भासे त्या आनंदानें । न घे भोक्तृत्वाला ध्यान । पाहै स्वात्मा ॥ ८५ ॥
 असें जरी हें करसी । तरी बारे न फससी । नाही तरी फेरी घेसी । ऐसी पुनः ॥ ८६ ॥ तीनी
 देहांचा मी साक्षी । तीनी अवस्था निरीक्षी । निरंतर असें लक्षी । न्यापकत्वे ॥ ८७ ॥ असा
 रोज वारंवार । माय करी बोध फार । द्वैतवार्ता करी दूर । कळवळे कळकळीनें ॥ ८८ ॥
 ओवी । पुत्रा देई दुग्धपान । प्राण वांचावा म्हणून । गाण्याचें मिष करून । वेदांतनिरूपण
 करीतसे ॥ ८९ ॥ माता म्हणे सुतासी । प्रमाद मृत्यु सहवासी । असें म्हणूनी कीं जरी
 रडसी । तरी तुजशी न शिवेल तो ॥ ९० ॥ तूं उताणा राहूनी । कां रडसी आक्रोशोनी ।
 काय उपयोग रडूनी । आतां हें मनी विचारी तूं ॥ ९१ ॥ तूं शुद्ध अससी । तुला दुःखवार्ता
 कसी । जरी रडसी देहासी । कासया अशुद्धासी रडावें ॥ ९२ ॥ देह असे जायाचा । तो
 खचीत जायाचा । स्नेह सोडून जायाचा । इजा याच्या अभिमानें घे ॥ ९३ ॥ तूं असोनी
 असंग । तुला ये कीं देहाचा संग । देहनाशें तुझा न भंग । रडावें कां मग देहासी ॥ ९४ ॥
 तूं विश्वाचा जनक । तुझें पोटीं सर्व लोक । तूं कोणाचा कसा लेंक । मानिसी दुःख अविचारें
 हें ॥ ९५ ॥ पंचभूतांचा समूह । अन्नमय हा देह । हा दुःखदोकावह । महामोहगेह हें
 कीं ॥ ९६ ॥ हा प्रत्यक्ष विसतसे । हा तो अत्यंत जड असे । त्याला चैतन्य म्हणावें कसे ।
 नश्वर असे हा खास ॥ ९७ ॥ तूं म्हणसी हा वाढतो । सुखदुःखा जाणतो । शतिोष्णादि
 ओळखतो । मग तो कसा जड ॥ ९८ ॥ तरी एक विशद । जें ब्रह्म सच्चिदानंद । तें न घटे

न बाढे निर्विवाद । तें आनंदकंद सदा असे ॥९९॥ इटा डाळता भित । असे जशी वाढत । तसा
 अन्नानें हा वाढत । असे सच्चिदानुग्रहें ॥१००॥ जो सुखदुःख साक्षात्कार । तो मनाचा व्यापार । मन
 व्यापी शरीर । सुखदुःखाचा विचार तयासी ॥ १०१ ॥ तेंही जड असून । चैतन्याभासयुक्त
 होऊन । सुखी दुःखी भासे हेंही अज्ञान । ज्ञानशक्ती ब्रह्माची ॥१०२॥ मनोद्वारा त्वर्गिद्रिया ।
 व्यापितां त्या आत्मया । शीतोष्णादि निश्चया । करवे अन्या नोहे हें ॥ १०३ ॥ माझा देह
 म्हणसी । मग तूं देह कसा होसी । तूं असंग अससी । तुझी या देहासी व्याप्ती कशी
 बोल बरें ॥ १०४ ॥ अध्यासानें हा भ्रम घेसी । अहंता समता वागविशी । यासुद्धें व्यर्थ
 फससी । तरी भ्रमासी दूर करी ॥ १०५ ॥ तूं अससी अत्यंत शुद्ध । चैतन्यरूपी प्रबुद्ध ।
 रक्तमांसात्मक देह अशुद्ध । जाण तूं ॥ १०६ ॥ असा बोध वारंवार । भाता करी निरंतर ।
 द्वैतवार्ता कानावर । येवूं नेदी सर्वथा ॥ १०७ ॥ इति श्रीदत्तमाहात्म्ये अष्टाविंशोऽध्यायः
 ॥ २८ ॥ श्रीदत्तात्रेयार्पणमस्तु ॥



अध्याय २९ वा

श्रीगुरुदत्तात्रेयाय नमः ॥ गुरु म्हेणं शिष्यासी । असी माता सुतासी । बोध करी
 तौ पितयासी । दासी सांगती पुत्र झाला ॥ १ ॥ तें ऐकोन राव । करी पुत्रजन्मोत्सव ।
 मिळवोनी द्विजपुंगव । ते म्हेणती भाव बरे असती ॥ २ ॥ राजा करी जातकर्म । बरवा
 करी दानधर्म । तया विकांतवर्म । असें नाम ठेवी राव ॥ ३ ॥ नाम ठेवीतां असें । सर्वा
 आनंद होतसे । मदालसा हांसतसे । तसें नाम परिसूनी ॥ ४ ॥ राजा झाला खिन्न मनीं ।
 म्हेणे पूर्वी इजला न पुसोनी । नाम ठेविलें म्हेणूनी । हास्य करी वाटतें ॥ ५ ॥ जरी विचारावें
 कारण । तरी हसतील हे जन । असें मनीं आणून । राजा मौन घरीतसे ॥ ६ ॥ पुत्र
 जसजसा वाढतसे । त्याला बोध तसतसा ठसे । पुत्र जरी ज्ञानी असे । तरी दिसे मूढसा
 ॥ ७ ॥ अंतरीं बोध असे । परि जडमूढसा भासे । पिता चिंता करीतसे । म्हेणे असें कसें
 झालें ॥ ८ ॥ माझी प्रिया पतिव्रता । सुशीला धर्मरता । मीही धार्मिक असतां । सुता
 मूढता केवीं ये ॥ ९ ॥ असा पिता करी शोक । परी हा ज्ञानी लेक । असा नोहे विवेक ।
 म्हेणूनी बुःख करीतसे ॥ १० ॥ पुत्र झाला आत्मनिष्ठ । साक्षात् ब्रह्मचिद्वरिष्ठ । त्याला

प्रवृत्तिनिष्ठ । कोण कसा करील ॥ ११ ॥ आजन्म बोध करूनी । मातेने पुत्र केला ज्ञानी । वे
 प्रवृत्ति सोडूनी । हें आश्चर्य मनीं न वाटे ॥ १२ ॥ कृपावलोकनेकरून । साधु वारिती अज्ञान ।
 मग सहवास करून । देतां ज्ञान काय चित्र ॥ १३ ॥ पुनः देवेंकरून । मदालसा गर्भिणी
 होऊन । प्रसवली पुत्ररत्न । राजाचें मन हृष्ट झालें ॥ १४ ॥ तया नाम सुबाहु असे ।
 पिता प्रेमें ठेवितसे । नाम ऐकतां तें तसें । हंसतसे मदालसा ॥ १५ ॥ मनीं खिन्न होऊनी ।
 राजा गेला उठोनी । तया पुत्रा उचळुनी । माता कानीं सांगतसे ॥ १६ ॥ जें हाडांनीं
 उभारिलें । ठाई ठाई नाड्यांनीं बांधिलें । मांसानें जें लेपिलें । जें माखिलें रक्तानें ॥ १७ ॥
 कावळे कुत्रे येऊनी । मांस नेतील पळवोनी । म्हणूनी त्वचा बरी घालूनी । ईश्वरें झांकून
 ठेविलें जें । ॥ १८ ॥ ज्याचें आंत मळमूत्र । तें कसें होई पवित्र । तरी सर्वथा अपवित्र ।
 न धरी मीपणा तयाचा ॥ १९ ॥ व्यर्थ घेऊं नको मोह । तूं न होसी देह । तुझा नोहे हा
 देह । फसूं नको सहवासें तूं ॥ २० ॥ देहेंद्रिय मनःप्राण । बुद्धि अहंकार हे जाण । ह्यांला
 आत्मा म्हणेल कोण । हें विचारून पाहे तूं ॥ २१ ॥ जो ज्याला पाहतो । तो त्याहूनि
 वेगळा असतो । तेव्हां ह्यांचा द्रष्टा जो तूं तो । अससी आत्मा परंज्योती ॥ २२ ॥ तूं जन्मा
 न आलासी । मग तूं कसा मरसी । तूं विकारा न घेसी । मग कसी ये वर्णाश्रमता ॥ २३ ॥
 तुला नसती माता पिता । तूं आनंदरूप असतां । कासया पाहिजे कांता । हें आतां निर्धारी
 ॥ २४ ॥ तूं सर्वदेवपूज्य । तुला सुख असे प्राज्य । कासया पाहिजे राज्य । सर्वां ईज्य

अससी तूं ॥ २५ ॥ तूं अससी एक । आत्मा हा तुझा लोक । कासया पाहिजे लोक । काय
 सुख देतील ते ॥ २६ ॥ तूं हा घेतां सुविचार । नको तुला आचार । तूं अससी परात्पर । हें
 वारंवार चिंती तूं ॥ २७ ॥ असा उल्लाप करूनी । पुत्रां केलें ज्ञानी । तोही जडसा होऊनी ।
 राहें पडून भूमीवरी ॥ २८ ॥ तया पुत्रा पाहूनी । जड झाला असे जाणुनी । राजा विन्न
 होउनी । छुरें मनीं अहोरात्र ॥ २९ ॥ मदालसा गर्भिणी झाली । पुनः पुत्रा प्रसवली ।
 भूपा ती मात कळली । आला तेंथें सत्वर ॥ ३० ॥ म्हणे ज्योतिर्वियांसी । आतां तरी
 या समयासी । ग्रह असती कसे यासी । होईल राज्यासी योग्य कीं ॥ ३१ ॥ ज्योतिर्वी
 म्हणती हा चतुर । होईल बुद्धिमत्तर । याच्या विद्येचा पार । न लावी नर सामान्य ॥ ३२ ॥
 याच्या आयुष्या नसे मिती । परी उच्चग्रह नसती । मग म्हणे भूपती । पुरे एवढा योग
 तरी ॥ ३३ ॥ भूपकुळीं उपजतां । बुद्धिमत्ता आणि आयुष्यता । हीं उत्तम असतां । हें
 साम्राज्यता सहज ये ॥ ३४ ॥ भूप असें म्हणून । जातकर्म करून । तया शत्रुमर्दन । हें
 अभिधान योजिलें ॥ ३५ ॥ प्रियेसी पुसोन । ठेवावें पुत्रा अभिधान । असा निश्चय करून ।
 असतां सुलो न गेला नृप ॥ ३६ ॥ तेव्हां मदालसा हंसे । राव मनीं लाजतसे । म्हणे
 दरवेपेस असें । करितसे हास्य ही ॥ ३७ ॥ आतां पुढें पुत्र झालिया । मी नाम न ठेवीन
 तया । असा निश्चय करुनियां । नृप स्वकार्या चालिला ॥ ३८ ॥ तया पुत्रा घेऊनी । माता
 सांजे क्षणोक्षणी । त्या बाळाचे कर्णी । म्हणे कोट्टनी आलासी ॥ ३९ ॥ तूं कोणाचा कोण ।

कां करिसी रोदन । कोणीं तुला घातलें मोहन । करी विवेचन बा आतां ॥ ४० ॥ जरी पूर्वीं तूं नव्हतासी । आतांचि नवीन झालासी । तरी उपजतांच थानासी । चोखुनि पीसी दूध कसें ॥ ४१ ॥ हें शिक्षण कोणी । तुला दिलें दे सांगूनी । तूंचि पूर्वसंस्कारकरूनी । चेष्टा करूनी राहसी ॥ ४२ ॥ पूर्वोर्जितकर्म हा । देह लायला न हा । ऐहिक कर्म रचिला पहा । तुझ्याह्मनि हा वेगळा ॥ ४३ ॥ जरी अहंता ममता धरिसी । त्रिविध कर्म करिसी । तरी पुनः फेरी घेसी । चौव्यायदी लक्षवार ॥ ४४ ॥ जो साक्षी निर्विकार । तो मी आत्मा परात्पर । असे अज अविकार । असा निर्धार नित्य करी ॥ ४५ ॥ सर्व भूतें माझें ठायीं । मी सर्व भूतांचे ठायीं । असें ध्यानीं नित्य घेई । द्वैता देई सोडूनी ॥ ४६ ॥ स्वस्वरूपा झुलो न । कामक्रोधलोभां आदरून । विषयासक्त होऊन । राहे तो जाण आत्महा ॥ ४७ ॥ काल क्रोध लोभ हे चोर । हेचि नरकाचें द्वार । येथें पडतां घोर । पावसी दुर्घर यातना ॥ ४८ ॥ विषय मृगतृष्णेपरी । त्यांची वार्ता न करी । जे चिंतितां विषापरी । भेदूनी शरीरीं फैलतील ॥ ४९ ॥ तूं हेंचि व्रत करी । स्वरूपीं दृष्टी धरी । व्रतभंग करिसी तरी । यातना बरी भोगसील ॥ ५० ॥ पाहें या लोकीं एक । नारी नांवाचा नरक । त्याला पाहतां ये दुःख । तिकडे पराह्मुख होत जा ॥ ५१ ॥ काष्ठाची असे बाहुली । किंवा चित्रीं लिहिली । तिलाही पाहतां ये भुली । म्हणूनी न पाहिली पाहिजे ॥ ५२ ॥ काष्ठाची बाहुली पाहतां । गजालाही ये बद्धता । मग मांसमयी पाहतां । अधःपाता जाशील ॥ ५३ ॥ लाल शुभ्र पिवळी माती ।

तिला तांबे रुपे सोनें म्हणती । ती जरी धरिशी हातीं । तुलां दुर्गती चिकंदेल ॥ ५४ ॥
 तेव्हां तूं धरी तुझे व्रत । मिळालिया खाई अयाचित । भूशयेवरी पडे अनिद्रित ।
 दिगंबरा पांघरून ॥ ५५ ॥ जी निशा सर्व भूतांची । तीचे ठायीं जागृती ठेवी साची ।
 जेथें जागृती भूतांची । तेथें निद्राची वेळ तुझी ॥ ५६ ॥ असा वागे निरंतर । ना तरी ये
 कष्ट घोर । अशी माता वारंवार । करी हुशार पोरस ॥ ५७ ॥ तोही ज्ञानी होऊनी । सर्व
 संग सोडूनी । जह मूढ होऊनी । राह पडूनी भूमीवरी ॥ ५८ ॥ सृगृत्खणोपम जग । मानूनि
 झाला तो निःसंग । ज्याच्या ज्ञाना नये भंग । अंतरंग दृष्टी ज्याची ॥ ५९ ॥ राज्ञी पुनः
 गर्भिणी झाली । चवथ्या पुत्रा प्रसवली । पांच ग्रह त्या कालीं । उच्च स्थलीं राहिले ॥ ६० ॥
 जोशी सांगती राजासी । आतां चिंता नको मानसीं । पांच ग्रह या समयासी । उच्च
 स्थानासी पातले ॥ ६१ ॥ जे आजपावत । तुलां जाहले सुत । तयां असे उच्चस्थ । ग्रह
 नव्हते आलेले ॥ ६२ ॥ भाग्यशाली हा सुत । होईल राजा विख्यात । उद्धरील निश्चित ।
 हें जाण तूं ॥ ६३ ॥ जाहले शुभ शकून । राजा हर्ष पावून । जातकर्म करून । वाढी धन
 आनंद ॥ ६४ ॥ राजा म्हणे प्रियेसी । नाम ठेवितां पुत्रासी । बोल तूं कां हंससी । पुत्रासी
 नाम काय द्यावें ॥ ६५ ॥ मदालसा ते ऐकून । बोले मंद हंसून । म्हणे हेतू सांगेन । चित्त
 देऊन ऐकावें ॥ ६६ ॥ क्रांती म्हणजे गती । परिच्छिन्ना घडे ती । आत्म्याची सर्वत्र व्याप्ती ।
 कोठें गती करील तो ॥ ६७ ॥ तेव्हां ह्या आत्मयां । गती नाहीं म्हणूनियां । विक्रांत नाम

वायां । म्हणूनियां हंसे मी ॥ ६८ ॥ आत्मा निरंश असे । त्याला आकार नसे । मग सुज
 असती कसे । सुबाहु असे नाम का मग ॥ ६९ ॥ सुळीं आत्मा एकला । स्वगतभेद नाही
 त्याला । अतएव सुबाहु नामाला । निरर्थता जाणावी ॥ ७० ॥ जरी आत्मा एक असे । तरी
 सजातीय विजातीय भेद नसे । मग शत्रु कोडुनी कसे । येती तथा आत्मया ॥ ७१ ॥
 तुम्ही म्हणाल जरी । कामादी आंतरवरी । असती आत्म्या निर्धारी । तरी ऐका सांगेन ॥ ७२ ॥
 कामादी बुद्धिविकार । आत्मा असे बुद्धीपर । बुद्धीसाक्षी परात्पर । त्याला शत्रु तर नाहीत
 ॥ ७३ ॥ शत्रू नसतां शत्रुजित । म्हणतां लज्जा वाटत । तेव्हां हें शत्रुजित । नाम असत मला
 वाटे ॥ ७४ ॥ असे प्रियेचें वचन । तो राजा ऐकून । क्रुद्ध झाला तें पाहून । प्रिया वचन काय बोले
 ॥ ७५ ॥ जो आसनावरून । न जाई उठोन । तो दिगंतरीं जाऊन । विकांताभिधान भिरवील कीं
 ॥ ७६ ॥ बाहूबळ जिंकी जरी । सुबाहु नाम तरी । शोभतें याला निर्धारी । हा तरी तसा नसे ॥ ७७ ॥
 माशा आंगावरी । बसतां जो न वारी । तथा शत्रुजित नाम काय करी । हें अंतरीं येतां हंसे
 ॥ ७८ ॥ यांचें भविष्य जाणून । हंसों आलें तत्क्षण । असें हें प्रियावचन । राजा ऐकून
 बोलतसे ॥ ७९ ॥ तूं भविष्य जाणशी । म्हणूनी जरी हंससी । तरी आतां या सुतासी
 अन्वर्थक नाम ठेवी तूं ॥ ८० ॥ मदालसा म्हणे भूपासी । व्यवहारार्थ देह्यासी । नामें देणें
 तरी ह्यासी । अलर्क नाम योजी तं ॥ ८१ ॥ देवें पिसळे जो श्वान । अलर्क हें त्यांचें
 अभिधान । तत्तुल्य हा विषयीं पिसळेल म्हणून । अलर्काभिधान ह्या यावें ॥ ८२ ॥ अल्

भूषणीं आहे हें जाणून । पुढें चैराग्य होऊन । हा ज्ञानभूषित होईल म्हणोन । अलर्काभि-
 धान ह्या द्यावें ॥ ८३ ॥ असें राजा ऐकून । अलर्क नाम ठेवून । नामकरण करून । विप्रां धन
 वांटितसे ॥ ८४ ॥ पाहूनी तीनी लेंक । राजा करी बहु दुःख । उपाय केले अनेक । परी लेंक न
 सुधारले ॥ ८५ ॥ म्हणें तो पुत्र होती वेडे । कसें कर्म हें कुडें । आतां पुढें वंश खंडे । असा
 रडे अज्ञानें ॥ ८६ ॥ कुळीं ब्रह्मनिष्ठ लेंक । दैवयोगें होतां एक । सर्वा देतो ब्रह्मलोक । हें
 व्यावहारिक लोक नेणती ॥ ८७ ॥ ओळखावया साधुपणा । स्वयें द्यावा साधुबाणा ।
 साधूंच्या ज्या गुह्य खुणा । त्या भोंदू जाणती कीं ॥ ८८ ॥ नेणेनी राजा दुःखी होतसे ।
 एकदां पाहूनसे । विक्रांत विष्टेंत लोळतसे । म्हणें कसें दैव याचें ॥ ८९ ॥ राजकुळी उपजून
 राह्यांचें भोग भोगून । तरी सफळ जीवन । नातरी जनन व्यर्थ तें ॥ ९० ॥ असें पित्याचें
 वचन । ऐकनां हंसें नंदन । राजा तें पाहून । म्हणें जाणून हंसतो हा ॥ ९१ ॥ मग त्या
 उचलून । म्हणें वेडा होऊन । कां राहसी लोळून । जाणून हें कां वेड द्यावें ॥ ९२ ॥ विद्या
 पढूनी राज्य करी । नारी चरी स्वयंवरी । भोग भोगी नानापरी । यज्ञ करी मोक्षार्थ ॥ ९३ ॥
 तरी होसी लोकमान्य । तुला म्हणतील धन्य । होवोनियां वदान्य । रक्षांचे अन्यलोक
 तुवां ॥ ९४ ॥ ऐकून पित्याचें वचन । विक्रांत बोले हंसून । म्हणें म्यां केले अध्यायन ।
 मातेपासूनी सर्वही ॥ ९५ ॥ निवृत्तिस्त्रियेसी विवाह केला । स्वात्मराजीं अभिषेक झाला ।
 आतां काहीं मला । नावे हें निश्चित ॥ ९६ ॥ करावयाचें तें केलें । मिळायचें मिळालें । तिचे

बंधू भले झाले। चौथा चाले याच पंथे ॥ ९७ ॥ असे वाक्य तयाचें। भूपाळाला तें न रुचें।
 जेंवी आचार साधवीचे। नावडती कुलटेला ॥ ९८ ॥ मग कोपून बोले राणीला। त्वां हा
 वंशनाश आरंभिला। खोटा उपदेश हा मुलांला। कां केला मूढपणें ॥ ९९ ॥ खरा प्रवृत्तिमार्ग हा।
 देवपितृ नरा हा। दे उपभोग तसा पहा। दुजा न हा जो क्लेशकर ॥ १०० ॥ राज्य गजाश्व स्त्री
 धन। भोगशक्ती हे देव दे दान। ज्या भाग्यवंता जाण। त्याणें सर्व तें भोगावें ॥ १०१ ॥ अन्यथा
 तो होई देवद्रोही। ही सामग्री ज्यापासी नाही। त्या दुर्भाग्याकरितां पाही। निवृत्ती ही
 निर्मिली ॥ १०२ ॥ जरी निवृत्ती घे नर। त्यास आसुचेंच द्वार। मग कां हें घरदार। सोडून दूर जावें
 गे ॥ १०३ ॥ ह्या उपदेशेंकरून। कसें होईल कल्याण। धर्म जातां लोपून। अधःपतन होईल
 ॥ १०४ ॥ जे पितर पितृलोकांत। किंवा तिर्यक्योर्नीत। किंवा झालें भूत प्रेत। क्षुधाभिभूत
 होतील ॥ १०५ ॥ पापी किंवा पुण्यवंत। ते आन्दाद्यानं होती तप्त। ही वृत्ती ब्रह्मा देत। ती
 तुला ज्ञात नसे कीं ॥ १०६ ॥ नर पितर देव। भूतप्रेत कीटादि जीव। गृहस्थाच्या योगें जीव।
 वांचवीती हें निश्चित ॥ १०७ ॥ हा धर्म समतन। याला स्वयं नारायण। सत्य असे प्रमाण।
 मग कोण दोष देईल ॥ १०८ ॥ पुत्राविणें परलोक। न साधे हा श्रुतिलेख। मूढे न ऐकिलासी
 तरी ऐक। हा एक लेक तरी तरी ॥ १०९ ॥ अष्ट केलेस तीन लेक। ते हे पावती दुःख।
 अजूनी तरी ऐक। हा अलंकृष्ट न होवो ॥ ११० ॥ इति श्रीवत्तमाहाम्त्ये एकोनत्रिंशोऽध्यायः
 ॥ २९ ॥ श्रीवत्तात्रेयापणमस्तु ॥

अध्याय ३० वा

श्रीगुरुदत्तात्रेयाय नमः । गुरु म्हणे शिष्यासी । असा कोपोनी पत्नीसी । राजा बोले अविचारेंसी । प्रवृत्तिमार्गनिरत जो ॥ १ ॥ तें तसें त्याचें वचन । मदालसा परितून । म्हणे कान देऊन । ऐकावें भाषण माझें हें ॥ २ ॥ हा उपदेश केला उचित । यांनं पितर समस्त । निश्चयें होतील सुक्त । हें वेदमत खास असे ॥ ३ ॥ पंथा नाहीं घाहून । मोक्षा जावया दुजा जाण । अतएव हाच श्रेष्ठ म्हणून । वेदवचन ऐकिलें ॥ ४ ॥ पितृधृतादि जे असती । ते स्वकर्म बांचती । काय जीवित मनुष्याचें हातीं । केवळ आन्ति घेती नर ॥ ५ ॥ जरी स्त्रीधनादि भोगावें । तरी वैराग्यानें वागावें । या वेदवचना दोष द्यावें । मग पांखंड न्हावें वेदवाद्या ॥ ६ ॥ जो वेदमागें जाई । तो कसा देवद्रोही होई । तोचि तरोनि जाई । तोचि घेई कैवल्य ॥ ७ ॥ वैराग्यें संन्यास घेतां । भिक्षार्थ परद्वारीं जातां । कंवी घेईल हीनता । संतोष घरितां काय शीण ॥ ८ ॥ जरी पूर्वीं घेथें ह्मेश वाटे । तरी पुढें सुख होईल मोठें । प्रवृत्तिमार्गीं जरी सुख वाटे । तरी मोठें दुःख पुढें ॥ ९ ॥ आत्मा हाची मुख्य लोक । हा मिळावया नको लेंक । प्रबोधपुत्र होतां एक । मिळे आत्मलोक निश्चयें ॥ १० ॥ तेन्हां मीं

केले उचित । हैं जरी तुम्हां वांटे विपरीत । तरी आतां प्रवृत्तिनिरत । चौथा सुत होईल हा ॥ ११ ॥ मी सर्व विद्या सांगतसे ह्यासी । जरी विश्वास वांटे तुम्हांसी । तरी हा असो मजपासी । नातरी ह्यासी तुम्हीं न्यावा ॥ १२ ॥ असें वचन ऐकून । म्हणे तूं करवी अध्ययन । पुनः येऊन पाहीन । ठेवीन खात्री झालिया ॥ १३ ॥ असें सांगूनी जाई राजा । माता म्हणे ह्या आत्मजा । पुढें उद्धरी अधोक्षजा । अत्रिजा हा तुझ्या वाढ्याचा ॥ १४ ॥ याला पांच उच्चग्रह आले । म्हणोनी हें विघ्न आलें । आतां माझा उपाय न चाले । कर्म आलें आड याचें ॥ १५ ॥ कोण अनादरील ग्रहां । सहासष्ट हजार वर्षे हा । राज्य भोगितां सोडील मोहा । तंव न हा विरक्त होय ॥ १६ ॥ याचें दैव असें म्हणुनीयां । हास्यं अपिला तुमच्या पायां । ह्यावरी मग दत्तात्रेया । करवी दया निश्चय ॥ १७ ॥ असी दत्ता प्रार्थनी मग अलर्का बोलावूनी । वेदशास्त्र पढवूनी । करी ज्ञानी व्यवहारी ॥ १८ ॥ धर्मार्थकाअसाधन । वर्णाश्रमाचरण । षड्विध राजनितिलक्षण । प्रजारंजन कर्म सांगे ॥ १९ ॥ धनुर्विद्या सांगून । केला व्यवहारनिपुण । तथा चतुरा पाहून । भूपाचें मन हृष्ट झालें ॥ २० ॥ मग अलर्क स्वयंवरी । अनेक कन्या वरी । प्रख्यात झाला भूमीवरी । धनुर्धारी धुरंधर ॥ २१ ॥ राजा पाहूनी पुत्रासी हृष्ट झाला मानसी । यौवराज्य देई त्यासी । स्वयें वनासी चाले तो ॥ २२ ॥ मदालसा म्हणे रागासी । मी येतें वनासी । असतां समागमासी । होईल मनासी आनंद ॥ २३ ॥ राजा तथास्तु म्हणे । मग निघतां ती म्हणे । अलर्का राज्य करी धर्मानें । पुत्राप्रमाणें

प्रजा पाळी ॥ २४ ॥ सहासष्ट हजार । वर्षे धेसी भूभार । अलर्का मग था उपर । शत्रु
 उठेल दुर्धर ॥ २५ ॥ तेव्हां तुझे व्हावया हित । मी ठेविते हें लिखित । तंववर पेटीत
 ठेवी गुप्त । जंववरी शत्रु न उठतील ॥ २६ ॥ तंववरी करी जतन । नित्य ठेवी पूजन ।
 शत्रु उठतांची स्मरून । हें वाचून पाहे तूं ॥ २७ ॥ तेव्हां हें वाचून । तसें करितां
 आचरण । शत्रु जातील मित्र होऊन । साम्राज्य पावून सुखी होसी ॥ २८ ॥ असें
 अलर्का सांगून । आशीर्वचन देऊन । माता करी प्रयाण । चरण धरून पुत्र रडे ॥ २९ ॥ माता
 म्हणे सुता । तूं मागे उलट आतां । मी धरुनी पतीच्या व्रता । सार्थकता करीन ॥ ३० ॥
 सदा एकत्र सहवास । न घडे नित्य जीवांस । कर्माधीन खास । असे निवास जाण वा
 ॥ ३१ ॥ आतां तुमचा योग सरला । म्हणोनी हा वियोग झाला । काय उपाय याला ।
 आपुल्या मनाला सांवरवें ॥ ३२ ॥ असें तयासी सांगून । माता जाई निघोन । पतीसह
 वनीं येऊन । राहिली समाधान पावुनी ॥ ३३ ॥ मग अवसर पाहुनी । पतीस बोध
 करुनी । पूर्ण विज्ञान ठसवुनी । धन्य मानी आपणासी ॥ ३४ ॥ असी धन्य ती सती
 पतीला देई सद्गती । आपण घे विदेहमुक्ती । देव मानिती आश्चर्य ॥ ३५ ॥ मदालसा धन्य
 सती । स्वयें सेवुनी जीवनमुक्ती । पुत्रा देई सद्गती । दे सद्गती पतीला जी ॥ ३६ ॥ सती
 चूडाला जसी । तारी निजपतीसी । मदालसाही तसी । नारी असी विरलची ॥ ३७ ॥
 प्रातःकाळीं उठोन । ज्याचे करितां कीर्तन । सर्व पाप जाऊन । अंतःकरण शुद्ध होईल

॥ ३८ ॥ असो इकडे अलर्क । प्रतापाचा जो अर्क । न वर्णवे ज्याचा तर्क । अर्धर्मसंपर्क
 न करी जो ॥ ३९ ॥ करी प्रजारजन । न दुखवी लोकांचें मन । ज्याला खुषी प्रजाजन ।
 नित्य दान दे विप्रां ॥ ४० ॥ नाम घेतां ज्याचें । चित्त कांपे शत्रूचें । अलंघ्य शासन ज्याचें । करी
 दुष्टाचें खंडन ॥ ४१ ॥ जो धर्म दंड्यां दंडी । अदंड्यातें न दंडी । लोभें क्रोधें द्रव्य न जोडी । धर्म
 जोडी सदैव ॥ ४२ ॥ करी शिष्टांचें पालन । दीनां देई धन । पंगवधांचें रक्षण । करी
 सद्य मन ज्याचें ॥ ४३ ॥ अर्थ धर्म संपादी । धर्म अर्थ संपादी । कोणा न करी भेदी ।
 राहें आनंदी सदैव ॥ ४४ ॥ धर्मार्थाविरोधें करून । करी काम पूर्ण । सदा राहें प्रसन्न । ज्याचें
 मन खिन्न नसे ॥ ४५ ॥ तो करी सांग याग । कधीं न होती व्यंग । परी वाढे ज्याचा राग ।
 तया विराग न होईल ॥ ४६ ॥ ऋतुकालीं आर्यागमन । यज्ञशेष मयभौं ससेवन । हें अपूर्व
 वेदवचन । असें मानून वागे तो ॥ ४७ ॥ असा तो राजवर्य । नेणें विधीचें तात्पर्य । मानी
 स्वर्ग ऐश्वर्य । कार्याकार्य न विचारी ॥ ४८ ॥ मयमांसभक्षण । आणि स्वभार्यागमन । हें
 सर्वां मनापासून । आवडे पूर्वसंस्कारें ॥ ४९ ॥ फिरावें यापासून । निवृत्ति व्हावी म्हणून ।
 वेदें संकोच करून । हें विधान सांगितलें ॥ ५० ॥ सर्वकाल सर्व स्त्रियांतें । भोगितील
 म्हणूनी नरातें । ऋतुकालीं स्वस्त्रीतें । सेवावें असें वेद वेद ॥ ५१ ॥ वर्जितां इतर स्त्रियांसी ।
 भोगितां स्वस्त्रियेसी । हा एक संकोच नरासी । वेद दावी निश्चयें ॥ ५२ ॥ माझी स्त्री म्हणोन ।
 अहोरात्र करितील गमन । ऋतौ भार्यासुपेयात् म्हणोन । दुसरा संकोच केला हा ॥ ५३ ॥

भय वाटावें म्हणून । शास्त्रें केलें शासन । ते उल्लंघितां दारुण । नरकभय येतासें ॥ ५४ ॥
 श्लोक ॥ येऽपि गच्छन्ति रागांधा नरा नारीं रजस्वलां । पर्वण्येषु दिवा श्राद्धे ते वै नरकगामिनः ॥ ५५ ॥
 जरी द्वेषादिकें करून । किंवा अप्रीती मानून । न करी भार्यागमन । तया दोष वदे
 शास्त्र ॥ ५६ ॥ श्लोक ॥ ऋतुखातां तु यो भार्यासंनिधौ नाधिगच्छति । घोरायां भ्रूणहत्यायां
 पच्यते स न संशयः ॥ ५७ ॥ ही केली व्यवस्था । हा अपूर्व विधी नसतां । मूढ हें तत्त्व
 नेणतां । आसक्तता ठेविती ॥ ५८ ॥ मद्य मांस मैथुनपासून । निवृत्त न्हावा जन । असें
 शास्त्राचें प्रतिपादन । भूपनंदन नेणे तो ॥ ५९ ॥ अनेक स्त्रिया वरून । ऋतुकालीं करी गमन ।
 पशुसंस्था करून । मांस भक्षण करी तो ॥ ६० ॥ अग्निष्टोमादि करून । नित्य करी सोमपान ।
 म्हणे मी अमर होऊन । स्वर्ग भोगीन निरंतर ॥ ६१ ॥ असी ज्याची कुबुद्धी । नोहे तयाची
 शुद्धी । वांया जोडी उपाधी । जाणे सुधी सुबाहु हें ॥ ६२ ॥ सुबाहु म्हणे आता । संसारीं
 बुडाला आतां । याला काढावा वरता । तरीच बंधुता सांजेल ॥ ६३ ॥ हा न्यायें राज्य करी ।
 यज्ञयाग दान करी । धर्म वागे जरी । तरी बहिर्निष्ठ सर्वथा ॥ ६४ ॥ पशुभोग्य जे विषय । ते
 सुख देतील काय । तरी ही आंती होय । याला उपाय करावा ॥ ६५ ॥ अनर्थ करवी धन ।
 विषय भोगवी धन । गर्व ताठा करवी धन । एक धन घात करी ॥ ६६ ॥ तरी आतां ध्यान
 सोडावें । त्याच्या समीप जावें । त्याचें धन लुटावें । मग विरागी होईल हा ॥ ६७ ॥ असा
 निश्चय करून । जडमूढता सोडून । सुबाहु नगरी येऊन । बोले वचन राजाप्रति ॥ ६८ ॥

म्हणे मी ज्येष्ठ भ्राता । मी राज्य करीन आतां । हें नये तुझ्या चित्ता । तरी वांटा दे मला ॥ ६९ ॥ अलर्क म्हणे तयाला । पितयानें राज्य दिलें मला । तें मी न देईन तुला । तूं जा तपाला वनांतरीं ॥ ७० ॥ भूतळीं राजा मी एक । तुला देऊं काय भीक । तुला जड म्हणती लोक । राज्यालायक तूं न होसी ॥ ७१ ॥ जरी तूं क्षत्रिय अससी । तरी युद्ध करी मजसी । घेई आपुल्या भागासी । नातरी तपासी चाल वनीं ॥ ७२ ॥ तुम्ही कपटीं कळलें आतां । हेंचि पूर्वीं कळतां । तुमची बरीच व्यवस्था । करितां येती यथार्थ ॥ ७३ ॥ तुम्ही दीन म्हणून । करीत होतो पाळण । हें तुमचें कपटी मन । आतां कळोन आलें मज ॥ ७४ ॥ तूं आतां येथून । शीघ्र जा निघोन । असें निर्भर्त्सवचन । सुवाहू ऐकून फिरला ॥ ७५ ॥ काशिराजापादीं जाऊन । तथा सर्व सांगून । सुवाहु म्हणें साह्य करून । द्या सिळवून माझा भाग ॥ ७६ ॥ आम्ही एकापासून । चार झालों उत्पन्न । आम्हां तिघां अब्हेरून । राहें राज्य करून एकला ॥ ७७ ॥ मागतां माझाही । मला भाग देत नाहीं । याला शिक्षाही । द्यावी मही हिसकूनी ॥ ७८ ॥ तरी तूं सहाय करी । मी होतो पुढारीं । तूं किमपि अंतरीं । भय न धरी स्वयंथा ॥ ७९ ॥ मी योगी असें । मनीं आणीन जसें । सिद्धिस नेईन तसें । जय वसे थरोबर ॥ ८० ॥ तथा म्हणे काशीराजा । मी मांडलीक राजा । सार्वभौम बंधू तुझा । तेथें माझा काय पाड ॥ ८१ ॥ सुवाहु म्हणे तयासी । साह्य करावें दीनासी । हा धर्म तुम्हांसी । दिला असे ईश्वरें ॥ ८२ ॥ तो धर्म स्वीकारितां । जरी धर्मयुद्ध करितां । रणीं ये पंचता । तरी मुक्ता

मिळेल ॥ ८३ ॥ युद्धीं शत्रु जिंकितां । सर्व राज्य ये हातां । स्वर्ग मिळेल रणीं मरतां । उभयतां
तोटा नाहीं ॥ ८४ ॥ मला राज्य मिळतां । तुला न विसरेन सर्वथा । असें तथा सांगतां ।
म्हणे आतां एक सुबाहो ॥ ८५ ॥ पूर्वीं मी जाऊन । अलकांसी भेटेन । बुद्ध्या शिष्टाई
करीन । भाग घेई मागून ॥ ८६ ॥ जरी तो न ऐकेल । भाग तुझा न देईल ।
तरी युद्ध होईल । हा बोल आवडे कीं ॥ ८७ ॥ मग सुबाहु बोले । हें मज आवडलें । मग
दोधे चालिले । चतुरंग सेना घेऊनी ॥ ८८ ॥ पूर्वीं काशीराजा जाऊन । त्या अलकां भेटून ।
शिष्टाई करून । म्हणे भागून दे राज्य ॥ ८९ ॥ अलकें म्हणे युद्धावांचून । न दे राज्य
भागून । असें वचन ऐकून । ये परतून काशीराजा ॥ ९० ॥ सुबाहुसी कळवून । युद्धाचा
निश्चय करून । चतुरंग सेना घेऊन । नगरा वेढून राहिला ॥ ९१ ॥ अलकें तें पाहून । स्वर्गे ये
सेना घेऊन । म्हणे करीन कंदन । मी दांधीन दोघांस ॥ ९२ ॥ अचाट सामर्थ्य गोग्याचें ।
स्वल्प सैन्य काशीराजाचें । परी पाहतां अलकांचें । मन खचें सर्वथा ॥ ९३ ॥ घाटे समुद्र
लोटला । अलकें मनीं खचला । म्हणे हा नावरेल मला । पूर्वींच झाला अधिचार ॥ ९४ ॥
या वेळीं आतां । याला शरण रिघतां । तरी जाईल श्लाघ्यता । उपहास्यता होईल ॥ ९५ ॥
आतां मागे न हटावें । यावरी सैन्य लोटावें । यत्नें सैन्य मारावें । मग धरावे हे शत्रू ॥ ९६ ॥
असा निश्चय करून । पुढें सैन्य लोटून । अलकें करी दारुण । त्याशीं रण जोरां ॥ ९७ ॥
दृष्टी पडतां सुबाहुची । सेना काशीराजाची । परवा न धरी शत्रूंची । गणना बाणांची न

करी ॥ ९८ ॥ अलंकाराची सेना । धाडिली यमसदना । सर्व सुकृती प्राणा । नसे कोणा
 सामर्थ्य ॥ ९९ ॥ सर्व किल्ले फोडून । खंदक भरून । तटबंधी तोडून । दरवाजे मोडून
 टाकिले ॥ १०० ॥ राजवाडे पाडून । रक्षकां झोडून । सैन्यांतें दवडून । ध्वज तोडून टाकित्ती
 ॥ १०१ ॥ कित्येक भेदां फोडिले । कित्येक दारां वळविले । कित्येक सारां भेळविले । धाकें
 पळविले कित्येकां ॥ १०२ ॥ योगाचें सामर्थ्य अचाट । फोडविले किल्लेकोट । घाली कोशांची
 छट । पाडूनी फूट सुवाह ॥ १०३ ॥ जे जे आपुले मानिले । ते ते सर्व उलटले । अलंकारांचे
 मन भ्यालें । म्हणे हें झालें विपरीत ॥ १०४ ॥ विपाकी दारुणो राजां शत्रुसत्पोग्यस्तुदः ॥
 उद्धजयति सूक्ष्मोऽपि चरणं कंटकांक्षुरः ॥ १०५ ॥ जो आपुल्या पदरथा । काशिं राजा मानिला
 साचा । तो मित्र हा शत्रूचा । केला आसुचा विथासघात ॥ १०६ ॥ सेनाही निकडे वळली ।
 ही वार्ता मला कळली । माझी शक्ती गळली । मर्यादा टळली सत्यवाची ॥ १०७ ॥ प्रधानादिक
 फुटले । सर्व कोश लुटले । आतां थळ खुटले । मन विटलें आतां साझें ॥ १०८ ॥ हा आला
 कर्माचा भोग । हा मोठाच हृद्रोग । रणीं होतां भंग । कासया भग रहबें ॥ १०९ ॥ संभावितांची
 अपकीर्ती । होतां जाणावी तीच सुती । अलंक म्हणे आतां स्थिती । होतां भीती वाटते
 ॥ ११० ॥ इति श्रीदत्तमाहात्म्ये त्रिशोऽध्यायः ॥ ३० ॥ श्रीदत्तात्रेयार्पणमस्तु ॥

अध्याय ३१ वा

श्रीगुरुदत्तात्रेयाय नमः ॥ गुरु म्हणे दीपकासी । पराजय होतां अलकासी । विषम लागलें मनासी । म्हणे वनासी आतां जावें ॥ १ ॥ असें त्याचें मन । सुबाहू ओळखून । म्हणे अलकें जातां निघून । कोणीं रोकून न ठेवावा ॥ २ ॥ असें सर्वां सांगून । मार्गें ठेवी खुलोन । रात्री अन्धावरी वसून । अलकें निघून चालिला ॥ ३ ॥ चिंताग्रस्त होऊन । वर्नी एकला जाऊन । एक आश्रम पाहून । तेथें जाऊन बैसला ॥ ४ ॥ सुख आठवून चित्तीं । नानापरी करी खंती । म्हणे प्रारब्धाची गती । येथें मती खुंटली ॥ ५ ॥ असें म्हणोनि भूप । करीतसे विलाप । म्हणे हें कैचें पाप । जें दे ताप अत्यंत ॥ ६ ॥ माझी माता असती । तरी ऐसी हे स्थिती । मला कदापि न येती । आतां गती काय पुढें ॥ ७ ॥ आठवितां मातेसी । स्मरण झालें त्यासी । म्हणे जातां वनासी । या भविष्यासी जाणें माता ॥ ८ ॥ तिणें दिली खूण । त्याची झाली आठवण । आतां प्रातःकाळीं न्हाऊन । तें पाहीन लिखित मी ॥ ९ ॥ असा विचार करून । म्हणे कां सूर्य अजून । मला नये दिसून । रात्रीमान किती हें ॥ १० ॥ अशी चिंता करितां । उदया आला सविता । राजा झाला आठविता । तेन्हां माताचरणानें

॥ ११ ॥ करूनी प्रातःस्नान । केलें पेटीचें पूजन । पत्र बाहेर काढून । पाहे वाचून अलर्क
 ॥ १२ ॥ श्लोक ॥ त्याज्यः सर्वात्मना संगः स चेत्त्यक्तुं न शक्यते । सद्भिः सह स कर्तव्यः
 संतो दुःसंगभेषजं ॥ १३ ॥ कामः सर्वात्मना हेयो हातुं चेच्छक्यते न सः । मुमुक्षां प्रति
 कर्तव्यः सैव कामातिमेषजं ॥ १४ ॥ संग सोडावा सर्वथा । हें न घडे तत्त्वता । तरी साधूचा
 संग धरितां । भवव्यथा नासेल ॥ १५ ॥ टाकावा सर्वथा काम । हें न करेव जरी काम ।
 मुमुक्षेचा करावा काम । मिळेल घाम अनायासें ॥ १६ ॥ असें मातेचें लिखित । वाचूनी
 जाणिलें ह्रदत । म्हणे कोठें वसें संत । मला विदित नसेची ॥ १७ ॥ त्या आश्रमीं जाऊन ।
 एका ऋषीला वंदून । म्हणे अलर्क कर जोडून । संत दाखवून द्यावा मला ॥ १८ ॥ मी त्याला
 सेवून । माझे दुःख घालवीन । असें त्याचें वचन । ऋषी ऐकून बोललेसे ॥ १९ ॥ म्हणे
 दक्षिणेसी सह्यागिरी । श्रीदत्त राहती त्यावरी । तूं त्यांचें दर्शन करी । कृपा तुजवरी करितील
 ॥ २० ॥ प्रसिद्ध जें मातापुर । तेथें रेणुकाश्रम सुंदर । असे त्याचे स्वप्नोर । गिरिशिखर
 श्रीदत्ताचें ॥ २१ ॥ अनसूयेचा सुत । नाम ज्याचें श्रीदत्त । योगियांचें दैवत । ज्याला संत
 वंदिती ॥ २२ ॥ घेतां त्यांचें दर्शन । होईल भवभंजन । ऐकतां असें वचन । अलर्काचें मन
 द्रवलें ॥ २३ ॥ अलर्क त्वरित निघाला । सह्याचळीं पातला । श्रीदत्ताश्रम देखिला । तेथें
 चालिला एकला तो ॥ २४ ॥ आश्रमीं जाऊन । श्रीदत्ता पाहून । भावें नमन करून । करी
 प्रश्न भूपती ॥ २५ ॥ म्हणे जी भक्तवत्सला । अपार दुःख झालें मला । अनुग्रह होतां आपुला ।

मी कुशला पावेन ॥ २६ ॥ आपुली होतां कृपावृष्टी । दुःख राहील कीं पोटीं । म्हणूनी काढी हिंपुटी । म्हणे शेवटीं हेच पाय ॥ २७ ॥ त्याचें वचन ऐकून । मनीं म्हणे अत्रिनंदन । हें मदलसागभरतन । येथें यत्न नलगेची ॥ २८ ॥ असें मनीं चिंतून । श्रीदत्त बोले हंसून । म्हणे दे दाखवून । दुःखस्थान मज आतां ॥ २९ ॥ दुःखाचें स्थान सांगें । तयावरी देऊं डाग । आधीं तूं कोण सांग । वारूं मग दुःख तुझें ॥ ३० ॥ असें वचन ऐकूनी । झाला विवेकी तत्क्षणीं । पोहे विचार करूनी । नृप मनीं मी कोण हें ॥ ३१ ॥ म्हणे हा स्थूल देह जड । यासीं सुतांची सांगड । नाना विकारांची धाड । पडे यावरी निर्धारें ॥ ३२ ॥ आत्मा सर्वगत पूर्ण । हा दिसे परिच्छिन्न । हा मी चिदात्मा त्याहून । असें भिन्न सद्रूपीं ॥ ३३ ॥ बळें इंद्रियां चाळवी । झोपेमाजी जाळ्या दावी । मी तो प्राण होईन केंवी । साक्षीभूत असून ॥ ३४ ॥ क्षणोक्षणीं मन जाई । हा मी विमु राहें ठायीं । त्याचा संशय न येई । माझ्या डोईवरी खास ॥ ३५ ॥ देहा व्यापी जागेपणीं । झोपेमाजी जाई जी लपोनी । ती बुद्धि विज्ञान म्हणोनी । माझ्याहूनी भिन्न असे ॥ ३६ ॥ त्रिगुणी जड अहंकार । मी त्याहून पर । शुद्ध बुद्ध मी अमर । नर नोहें सर्वथा ॥ ३७ ॥ असा मी माझा केला निर्धार । आतां करूं दुःखाचा विचार । होऊनियां सादर । जेणें दर दुरावेल ॥ ३८ ॥ नखापासूनी केशांत । ह्या देहाच्या बाहेर आंत । शोधितां न दिसे दुःख येथें । त्याचें आंत पाहवें ॥ ३९ ॥ प्राण मुके तान्हेविणें । असे दुःख कधीं नेणें । इंद्रियें मृत्युपणें । माझ्या सत्तेनें वावरती ॥ ४० ॥ रागद्वेषाचें हें मूळ ।

मन खभावें चंचळ । सुखदुःखाचा सांभाळ । सर्वकाळ करी हें ॥ ४१ ॥ हें मन अन्नमय असं ।
 विकारानें अमृतसे । परकी तें त्याचें कैसं । दुःख डसेल मजला ॥ ४२ ॥ असा विचार करून ।
 दुःखकारण जाणून । अलर्क बोलें हंसून । म्हणे दोधन केलें म्यां ॥ ४३ ॥ आकाश वायु
 तेज जळ । पृथ्वी हीं भूतें जड केवळ । यांहूनि मी विमळ । असें निश्चळ सच्चिदात्मा ॥ ४४ ॥
 ज्ञानकर्माद्रिय प्राण । चतुर्विध अंतःकरण । हे भौतिक विकार जाण । यांहूनि भिन्न निर्गुण
 मी ॥ ४५ ॥ संघातही मी नोंहें । असा निश्चयें पाहें । जो संघाभिमान घे मोहें । तो वाहें
 ह्या दुःखा ॥ ४६ ॥ गुरुजी असें म्यां चाचपलें । माझें रूप ओळखिलें । आतां हें दुःख मना
 झालें । हें मी बोलें अनुभवें ॥ ४७ ॥ दुर्बोध हा विचार । ज्याला धुंडिती, मुनीश्वर । तुम्ही
 मला दिधला सत्वर । प्रश्नमात्र करूनी ॥ ४८ ॥ मी सदोदित असूनी । न पाहें माझी
 वृद्धि हानी । जें दुःख भासतसें मनीं । त्याचा अभिमानी मी कसा ॥ ४९ ॥ जें असती
 भौतिक । ते देहेंद्रियादिक । तेथें जें भासे सुख । वृद्धि क्षयादिक मायिक तें ॥ ५० ॥ त्याचा
 संबंध नाहीं मज । मी नित्य एकरूप अज । मला नाहीं करणीचें काज । तेजःपुंज निर्धूम
 मी ॥ ५१ ॥ मी परिणामातीत । सर्वसंगविनिर्मुक्त । शुद्ध बुद्ध अनंत । सुखदुःखाची भात
 कोण जाणें ॥ ५२ ॥ पंचभूतांचा समूह । हा जड स्थूल देह । सूक्ष्म भूतसमूह । सूक्ष्मदेह
 भौतिक हें ॥ ५३ ॥ मृद्ध आपणा न जाणे । तो परा काय जाणे । तसें हें शरीरद्वय नेणें ।
 आप पर भेदातें ॥ ५४ ॥ कफ बात पित्त । ह्या धातू स्थूल देहांत । ह्या होतां कुपित । हो

ज्वरित स्थूळ देह ॥५५॥ परी मी ज्वरित । तेही नेणे मात । ज्याला हें कळत । साक्षी श्रुत तो
पर ॥५६॥ कामादिक उठतां । सूक्ष्मदेहा ज्वर येतां । त्याणें ज्वरित होय कीं ज्ञाता । हे आतां
मी जाणे ॥५७॥ सर्व दुःखाचें कारण । म्हणोनी म्हणती कारण । तेथें वसे अज्ञान । तें सुज्ञा न
शिबेची ॥५८॥ विचार करितां असा । दुःख विसे मानसा । मी जशाचा तसा । मग कसा दुःखी
होईन ॥५९॥ तादात्म्यानें दुःख भासलें । म्हणोनी तुम्हां पुसलें । आतां तें दुःख समजलें ।
नाहीं झालें मला तें ॥ ६० ॥ परक्याच्या दुःख करून । मी कसा दुःखी होईन । तेव्हां
मीच केला प्रश्न । त्याचें प्रतिबचन मीच देतो ॥ ६१ ॥ सुख दुःख स्वप्नोपम । मन हें तयाचें
धाम । मी असें आत्माराम । पूर्णकाम भूमरूप ॥ ६२ ॥ असा रायाचा सिद्धांत । ऐकूनी पुसे
दत्त । त्वां हें केलें निश्चित । तरी सांग यथार्थ ॥ ६३ ॥ आतां तुला पाहिजे विजय । किंवा
पाहिजे राज्य । किंवा न न्हावा अपाय । हें अमाय सांग तूं ॥ ६४ ॥ राजा म्हणे भगवंता ।
आतां कायसी चिंता । आतां माझ्या चित्ता । नावडे सर्वथा राज्यादिक ॥ ६५ ॥ बंधूनें
राज्य करितां । तें मीं केले तत्त्वता । त्याची इच्छा नाही आतां । गुरुदत्ता शपथ वाहें ॥ ६६ ॥
जरी देह असती भिन्न । अंतर्गामीं आत्मा अभिन्न । तेव्हां भ्रातृराज्यें करून । राज्यवान्
मी न होई कीं ॥ ६७ ॥ श्रीदत्त म्हणे राजासी । असें जरी मानसी । तरी लोकानुभवासी ।
तूं विससी रंकापरी ॥ ६८ ॥ मग तुझ्या मागे पुढें । चालतील कीं हत्ती घोडे । किंवा
भालदार पुढें । राहूनी खडे पुकारतील कीं ॥ ६९ ॥ व्यर्थ जातील मनोरथ । यसाया न मिळे

रथ । अलर्क म्हणे वाहतों रापथ । मनोरथ पूर्ण झालें ॥ ७० ॥ मला हात पायाचा जरी ।
 संबंध नाही मग तरी । हें रथ अश्व करी । संबंध करी यांचा कोण ॥ ७१ ॥ मी असें असंग
 देहादिकांचा संग । अश्वरथादिक मग । अंगोपांग कोणाचें ॥ ७२ ॥ स्वतःसिद्ध मी असें ।
 आतां हत्ती घोडे कायसे । मला कांहीं इच्छा नसे । हें बोलतसें यथार्थ ॥ ७३ ॥
 दातांनीं जिन्हा चावितां । कोण बळें पाडी दातां । हातानें हाता मारितां । कोण हातां
 तोडील ॥ ७४ ॥ माझे हात माझे दांत । हें जाणतां कोण घात । करील कीं तसें येथ ।
 कळतां अद्वैत कोण रिपु ॥ ७५ ॥ आतां मला दानू नाही । आतां राज्याची इच्छा नाही ।
 दुःखही मला नाही । न पडें मोहीं मी आतां ॥ ७६ ॥ चित्तीं असतां भ्रम । अनिवार्य उठे
 काम । होतां आत्मराम । सुखधाम स्वयें असे ॥ ७७ ॥ माझा गेला भ्रम । आतां झालों
 निष्काम । मीच आतां आत्मराम । आत्मकाम सर्वथा ॥ ७८ ॥ एक आकाश जसें । घट
 मठोपाधीनें नाना दिसें । देहोपाधीनें हें तसें । जीव अनेकसे भासती ॥ ७९ ॥ आकाशाचा
 खरा भेद । जसा नसे निर्विवाद । तसा आत्मयाचा भेद । नाही परिच्छेदरहित तो ॥ ८० ॥
 हें न कळे जंववरी । दुःख वाटे तंववरी । ज्ञान होतां तदुपरी । कोण करी मग दुःख ॥ ८१ ॥
 जोंवरी असे अहंता । तोंवरी असे ममता । जोंवरी असे अज्ञता । राहती तोंवरी कामलोभ
 ॥ ८२ ॥ आतां हे मजवरी । आपण कृपा केली बरी । अहंता ममता गेली दुरी । उजळतां
 अंतरीं ज्ञानदीप ॥ ८३ ॥ कोणी छीः धूः करितां । किंवा चाईट म्हणतां । झोंबे तत्काळ

चित्ता । हे अहंता तरतरे ॥ ८४ ॥ मांजरानें उंदीर खातां । दुःख न वाटे सर्वथा । मांजरानें
 शुका धरितां । वाटे सर्वथा वाईट ॥ ८५ ॥ आपुल्या पोरा ज्वर येतां । वाटे आपुल्याला ती
 व्यथा । शत्रूचीं पोरे मरतां । ती व्यथा न वाटे ॥ ८६ ॥ हा ममतेचा खेळ । एवं ममताऽ
 हंताची केवळ । सर्व अनर्थांचें मूळ । हें निर्मूळ केलें आजी ॥ ८७ ॥ आतां झालों विवेकी ।
 मी न सुखी न दुःखी । कोणी कांहीं म्हणोत लोकीं । चिचीं न लेखी मी तें हो ॥ ८८ ॥
 निर्मम निरहंकार । प्रकृतीहूनी पर । मी असें हा निर्धार । कळला साचार मजलागीं ॥ ८९ ॥
 श्रीदत्त म्हणे भूषा । होतां माझी कृपा । त्वां ओळखिलें निजरूपा । पुण्यपापातीत होऊनी
 ॥ ९० ॥ मी म्हणतां ये संबंध । संबंधें घेडे बंध । शोक दे नित्य संबंध । हृदया वेध करूनी
 ॥ ९१ ॥ श्लोक ॥ यावतः कुरुते जंतुः संबंधान् मनसः प्रियान् । तावंतोऽस्य निखन्यंते हृदये
 शोकशंकवः ॥ ९२ ॥ ममतेनें ये बंध । ममता तुटतां तुटे बंध । मग कैचा संबंध । होई निर्बंध
 विवेकी ॥ ९३ ॥ श्लोक ॥ द्वे पदे बंधमोक्षाय न ममेति ममेति च । ममेति बध्यते जंतुर्न ममेति
 विसुच्यते ॥ ९४ ॥ तुझी माता वरिष्टा । सर्वदा ब्रह्मनिष्ठा । जी मान्य योगनिष्ठा । तपोनिष्ठा
 बंध जी ॥ ९५ ॥ तियेचें दुग्धपान । तुवां केलें म्हणोन । जाहलें शुद्धांतःकरण । ज्ञान झालें
 क्षण न लागतां ॥ ९६ ॥ ही मात साधुसंगाची । कोण तुळणा करील त्याची । नोहे क्षण
 सत्संगाची । आणि स्वर्गसुखाची बरोबरी ॥ ९७ ॥ सत्संग घडला म्हणून । वैराग्य बाणलें पूर्ण ।
 करितां एकची प्रश्न । आत्मज्ञान जाहलें ॥ ९८ ॥ आत्मज्ञानें करून । ममताऽहंता विली दवडून

जैवी वेगें पवन । दे उडवून शाल्मलीतूल ॥ ९९ ॥ ज्याचें बीज अज्ञान । अहंकार अंकुर जाण ।
 ममता शाखा विस्तीर्ण । गृहक्षेत्रधन विशाखा ॥ १०० ॥ आस स्त्री पुत्र पल्लव जाण । पुण्यापुण्य
 प्रसून । सुख दुःख हीं दोन । फळें जाण त्यांचीं ॥ १०१ ॥ हा संसारवृक्ष ऐक । मोक्षमार्गव्यापक
 हा केवळ मायिक । येथें सुख कैचें रे ॥ १०२ ॥ असंग राख घेऊनी । हा वृक्ष सुळापासुनी ।
 तोडुनी टाकिला ज्याणीं । मार्ग त्याणीं मिळविला ॥ १०३ ॥ तेची परपदीं जाऊन । सुखें
 विश्रांत घेऊन । अद्वितीय होऊन । राहती जाण निश्चयें ॥ १०४ ॥ राज्य भूतेंद्रियग्राम । जें
 दिसे स्थावर जंगम । हें सर्वरूप नाम । मायेचें कर्म अगाध ॥ १०५ ॥ जें हें देहेंद्रियादिक ।
 तें क्षेत्र मायिक । याद्वनी क्षेत्रज्ञाचा विवेक । करी एक धन्य जर्गी ॥ १०६ ॥ जैवी मशक
 उडुंबराद्वन । कीं जळाद्वनी मासा भिन्न । तेवी जडक्षेत्राद्वन । क्षेत्रज्ञ भिन्न तूं जाणिला
 ॥ १०७ ॥ असाच दिश्य मिळावा । दृष्टीं पडतां कृतार्थ व्हावा । अन्यथा दयावया सेवा ।
 गुरुशिष्यभावा गणावें ॥ १०८ ॥ इति श्रीदत्तमाहात्म्ये एकत्रिंशोऽध्यायः ॥ ३१ ॥
 श्रीगुरुदत्तांत्र्यार्पणमस्तु ॥



अध्याय ३२ वा

श्रीगुरुदत्तात्रेयाय नमः ॥ दीपक म्हणे गुरुस । कृतार्थ केलें अलर्कास । मग पुढें
 तयास । क्राय विशेष निरोपिलें ॥ १ ॥ गुरु म्हणे दीपका । श्रीदत्तानें एका । प्रश्ने बोधिलें
 अलर्का । ज्ञानार्का उदित केलें ॥ २ ॥ अलर्क म्हणे भगवंता । पूर्ण प्रसाद केला आतां ।
 झाली खास कृतार्थता । उद्वेग चित्ता न येची ॥ ३ ॥ स्वात्मरूपाहून । अहंकाराचें पृथक्करण ।
 करावया मुनिगण । तप आचरण करितात ॥ ४ ॥ कल्पकोटी जातां । ओ नये मूर्खांच्या
 हातां । तया आत्मया आतां । अभिन्नपणें दाविलें ॥ ५ ॥ जयजया जगन्नाथा । तुझ्या पायीं
 ठेवूं माथा । प्रार्थना असे एक आतां । ती समर्था ऐकावी ॥ ६ ॥ जें हें जाहलें ज्ञान । तें
 राहों स्थिर होऊन । येथें पसरलें वासनावन । चित्तपवन आंत चाले ॥ ७ ॥ याच्या
 जोरां तत्त्वज्ञान । न जाणों जाईल कीं उडोन । तरी उपाय सांगोन । स्थिर करून बावें
 हें ॥ ८ ॥ घडल्याही दुर्जनाचा संग । याचा न बद्दावा वियोग । म्यां ब्हावें निःसंग ।
 असा योग सांगावा ॥ ९ ॥ जन्म मिळतां मनुष्याचें । हेंच कर्तव्य तयाचें । अन्यथा
 साफल्य न तयाचें । विषयांच्या सेवनानें ॥ १० ॥ नाना योनी फिरोन । दैवयोगें

करुन । मनुष्यजन्मा पावून । न करी पावन आपणा जो ॥ ११ ॥ नरकीं जे भोगिले भोग ।
 तेच एथें भोगितो भोग । जो त्यांचा न करी वियोग । जो विराग न धरी ॥ १२ ॥ जो न
 होई निःसंग । त्याचें सर्व व्यंग । त्याचा तो भवरोग । सदा अभंग जाणावा ॥ १३ ॥ हे
 सर्व समजून । बरवेपणीं उमजून । म्यां केला हा प्रश्न । कृपावलोकन करा आतां ॥ १४ ॥
 असा अलंकाराचा प्रश्न । ऐकूनियां अत्रिनेंदन । म्हणे उत्तम केला प्रश्न । समाधान पावलों
 ॥ १५ ॥ श्लोक ॥ शृणुष्ववाहितो लर्क मुक्तये कारणत्रयं । तत्त्वज्ञानं मनोभंगो वासनाक्षय
 एव च ॥ १६ ॥ अलंकार मुक्तीचें कारण । पहिलें तत्त्वज्ञान । दुसरें मनाचें शमन । तिसरें
 जाण वासनाक्षय ॥ १७ ॥ स्ववर्णाश्रमोचित । फलाभिमानरहित । कर्म करितां सतत ।
 शुद्धचित्त होय नर ॥ १८ ॥ उपयोग काय कर्माचा । असा कुतर्क मनाचा । न करावा
 त्यांचा । उपयोग साचा सांगतों ॥ १९ ॥ ॥ श्लोक ॥ महापापवतां नृणां ज्ञानयज्ञो न
 रोचते । प्रत्युतज्ञानयज्ञस्तु प्रद्वेष्ट्यो भासते स्वतः ॥ २० ॥ ॥ अर्थ ॥ पदरीं पुंज असतां
 पापांचे । त्या नरा ज्ञानयज्ञ न रुचे । एवढेंच नोहे त्यांचें । ज्ञानयज्ञासी द्वेष्टी मन ॥ २१ ॥
 स्ववर्णाश्रमोचित । करितां कर्म ईश्वरार्पित । तेणें होय शुद्ध चित्त । मग हो सतत श्रवणरुची
 ॥ २२ ॥ ॥ श्लोक ॥ रुचिद्वारोपकुर्वति कर्माण्यात्मविमुक्तये । अज्ञानस्याविरोधित्वाद्वा
 साक्षादात्मबोधवत् ॥ २३ ॥ ॥ अविद्याया न चोच्छित्तौ ज्ञानादन्यदपेक्षते । ज्ञानोत्पत्तौ तु
 नैवान्यच्छमादिभ्यो अपेक्षते ॥ २४ ॥ ॥ शमाद्युत्पत्तये नान्यच्चित्तशुद्धेरपेक्षते । चित्तशुद्धौ च

नित्यादिकर्मभ्यो नान्यदिष्यते ॥ ३५ ॥ पारंपर्येण कर्मैवं ज्ञानायैवोपयुज्यते ।
 चित्तशुद्धेरनुदयाच्छमादेर्न विमुच्यते ॥ ३६ ॥ ओवी ॥ रुचिद्वारे कर्मै तीं । ज्ञानाला उपयुक्त
 होती । अज्ञानासी विरुद्ध नसती । म्हणूनी साक्षाज्ज्ञानवत सुक्ती न देती ॥ ३७ ॥ होतां
 अविद्येचा नाश । सुक्ती मिळे खास । ज्ञानांनं अविद्यानाश । होतो खास जाणावा ॥ ३८ ॥
 मिळतां शमादिक । ज्ञान मिळे सम्यक । तेही शमादिक चित्तशुद्धीनं मिळती ॥ ३९ ॥
 चित्तशुद्धी कर्मै होते । असं परंपरेनं कर्म ते । ज्ञानाला उपयुक्त होतें । म्हणूनी तें आदरावें
 ॥ ३० ॥ चित्तशुद्धी होतां । संन्यास करावा तत्वां । करूनी दृढ चित्ता । सद्गुरुला शरण
 जावें ॥ ३१ ॥ गुरुशुश्रूषा करून । करावें वेदांतश्रवण । अन्वय व्यतिरेक जाणून । करावें
 मनन श्रवणाचें ॥ ३२ ॥ जें होय वाक्यज्ञान । तें हा अभ्यास करून । स्थिर करितां भंगे
 मन । वासनानाश होईल ॥ ३३ ॥ प्राकृतगुणासी वियोग । परब्रह्मासी योग । इचें नांव
 मोक्ष चांग । होतां निःसंग मिळेल ॥ ३४ ॥ वैराग्यानं संग तुटे । ज्ञानें वैराग्य भेटे । विवेकें
 ज्ञान उमटे । सवसद्विचारें विवेक हे ॥ ३५ ॥ देहेंद्रिय मनःप्राण । अहंकार अंतःकरण । हे
 भौतिक सगुण । हे सार्विकार निश्चित ॥ ३६ ॥ पराक् असती असत । जरी होता संयुक्त ।
 तरी ते संहत असत । ते परार्थ जाणावें ॥ ३७ ॥ ते स्वतः जड असुनी । अन्योन्याध्यासें
 करूनी । येती चेतनसे दिसूनी । अग्निसंयोगें लोह जसे ॥ ३८ ॥ देहादिक जड असुनी ।
 आत्मसाक्षिधैकंरूनी । येती चेतनसे दिसूनी । हें अज्ञानी नेणती ॥ ३९ ॥ प्रत्यगात्मा

तयांहुनी । वेगळा साक्षी असूनी । अध्यासे विपरीत भासूनी । ये अज्ञानी जनाला ॥४०॥ मग उठे अहंकार । मग कर्म करिती सादर । कर्म बंध पडे घोर । तेणें वारंवार भ्रमण होय ॥४१॥ अज्ञानें अविवेक गहन । अविवेकें अभिमान । अभिमानें रागादिक उठोन । त्रिविध कर्म घडून ये ॥४२॥ कर्म उपजे शरीर । कर्म सुखदुःख घोर । एवं ही वारंवार । परंपरा चालेल ॥४३॥ होतां अपरोक्षज्ञान । नष्ट होई अज्ञान । नष्ट होई अविवेक ॥४४॥ होतां अविवेकाचा नाश । होतो अभिमानाचा नाश । रागादिनाश होतसे ॥४५॥ कर्मनाशें शरीर न होई । मग सुख दुःख जाई । असा बोध जेव्हां होई । मग येई मोक्षसुख ॥४६॥ तेव्हां ज्ञानावांचून । नोहे कधीं समाधान । मनोनाश होतां जाण । ज्ञान पूर्ण घाणें तें ॥४७॥ मनोनाशाकरितां । योगाभ्यास करावा तत्त्वता । मग वासनाभंग होतां । विदेहकैवल्य मिळेल ॥४८॥ म्हणोनी सांगतो योगाभ्यास । सांगोपांग तूं परिस । एकाग्र करोनी चित्तास । मग खास निवशील ॥४९॥ होता मनाची ससता । योग ये आपुल्या हाता । मग ती सुकता । ये हाता अनायासे ॥५०॥ अलर्क पुसें गुरूसी । चंचळत्व असें मनासी । मग समता तयासी । येईल कशी सांगवें ॥५१॥ श्लोक ॥ युज्यते वेष्टनं वायोराकाशस्य च खंडनं । ग्रंथनं च तरंगाणां नास्था मनसि युज्यते ॥५२॥ ओवी ॥ असें अलर्काचें वचन । एकोनि बोले अत्रिनंदन । म्हणे तुझें सत्यवचन । चपळ मन दुर्जय ॥५३॥ वैराग्य किंवा अभ्यास । हे जयोपाय तयास । वैराग्य होतां खास । ये मनास निश्चळता ॥५४॥

दोषदृष्टी विषयांवरी । मग जिहासा तयावरी । पुन्हा आठवतां वीट भारी । येतां बरी
 विरक्ती हो ॥ ५५ ॥ किंवा अभ्यासावा योग । तो असें अष्टांग । हा करी दुःखवियोग ।
 दुःसंग तोडुनी ॥ ५६ ॥ यमानियमीं देह शोधून । आसनीं स्थैर्य पावून । प्राणायामीं दोष
 शोधून । पिंडशोधन होतसे ॥ ५७ ॥ प्रत्याहारें इंद्रियजय । धारणें पापक्षय । ध्यानानें
 मनःस्थैर्य । एकत्व होय समाधीन ॥ ५८ ॥ जसें सुवर्ण मळीन होतां । अग्नीचा ताव देतां ।
 तथा ये पूर्वरूपता । मळ जळतां निश्चये ॥ ५९ ॥ तैसें योगाभ्यासें । मनोमळ जळतसे ।
 पूर्वरूप येतसे । बोलतसे असें वेद ॥ ६० ॥ प्राणापाननिरोधन । तोचि प्राणायाम जाण ।
 त्याचे त्रिविध लक्षण । लघुमध्योत्तम भेद ॥ ६१ ॥ धर्म ये लघुप्राणायामें । कंप उठे मध्यम
 प्राणायामें । ब्रह्मरंध्रीं उत्तमप्राणायामें । प्राण जाई निश्चित ॥ ६२ ॥ वामहार्ती टाळीं देऊन
 तथा करावी प्रदक्षिणा । हें मात्रेचें प्रमाण । किंवा श्वासोच्छ्वास निद्रिताचा ॥ ६३ ॥ किंवा
 तर्जनी फिरवून । जानूसी करावी प्रदक्षिण । एक चुटकी वाजवून । मात्रामान मानावें ॥ ६४ ॥
 बारा मात्रांसी सम । कनिष्ठ प्राणायाम । चोविसांनीं मध्यम । उत्तम अष्टेचाळिसांनीं
 ॥ ६५ ॥ श्वास घेणें तो पूरक । धरणें तो कुंभक । सोडणें तो रेचक । मिळोनी एक प्राणायाम
 ॥ ६६ ॥ तथा पुरकाहून । कुंभक तो चतुर्गुण । रेचक साधावा द्विगुण । उत्तरोत्तर जाण
 वाढवावा ॥ ६७ ॥ जोरानें रेचक करितां । शीघ्र येई दुर्बळता । सोईसोईनें सोडितां । ये
 अरोगता निश्चित ॥ ६८ ॥ हळूहळू करितां अभ्यास । जिकवेळ प्राणास । जसा सोईनें

सिंहास । वक्ष्य स्वास करवेल ॥ ६९ ॥ बळें वक्ष्य करितां । कधीं न ये हातां । हळूहळू
अभ्यासितां । होय वक्ष्य निश्चये ॥ ७० ॥ वक्ष्य करितां जसा हरी । छ करितां मृगा धरी ।
वक्ष्य करितां तयापरी । प्राण हरी मळातें ॥ ७१ ॥ वक्ष्य होतां सिंह । न तोडी धन्याचा
देह । वक्ष्य प्राणें देह । नोहे पीडित ॥ ७२ ॥ चालतां अभ्यासक्रम । नासे शुभाशुभ कर्म ।
ईचें ध्वस्ती नाम । योगी विश्राम पावती ॥ ७३ ॥ जे लोभमोहात्मक । सर्वकाम ऐहिक ।
तसेच पारलौकिक । हे सकळिक नष्ट होती ॥ ७४ ॥ शांत होय चित्तवृत्ती । होई सुखाची
प्राप्ती । इला प्राप्ती । म्हणती । योगी डुछती जियेनें ॥ ७५ ॥ वाढे ज्ञानसंपत्ती । त्रैकालिक अर्थ
कळती । ही प्राणजयाची स्थिति । इला म्हणती संवित्त ॥ ७६ ॥ इंद्रियें होती प्रसन्न । मन पावे
समाधान । ही प्रसाद म्हणून । अवस्था जाण चवथी ॥ ७७ ॥ ह्या अवस्था चार । साधी तो
योगीश्वर । त्याला ईश्वर नाहीं दूर । त्याच्या बरोबर प्रत्यक्ष वसे ॥ ७८ ॥ असें व्हावया
साधन । अभ्यासक्रम सांगेन । ऐक तूं मन देऊन । समाधान पावशी ॥ ७९ ॥ पद्मासनीं
बैसोन । शरीर करोनी समान । दांतां दांत न लावून । दृष्टी ठेवून नासाग्रीं ॥ ८० ॥ हालवितां
अंग । शीघ्र न साधे योग । म्हणूनी ताटूनी अंग । धरितां योग साधेल ॥ ८१ ॥ आळस निद्रा
भ्रंती । ह्या तमोगुणाच्या वृत्ती । त्या जिंकूनी पुढती । योगाभ्यास करावा ॥ ८२ ॥ काम
क्रोध लोभ यत्न । या रजोगुणवृत्ती जाण । या विक्षेपें न घडे ध्यान । म्हणूनी ह्या सोडाव्या
॥ ८३ ॥ वैराग्य शमदमादिक । या सत्ववृत्ती सम्यक । ह्या धरितां साधक । पावे सुख

अभ्यासीं ॥ ८४ ॥ जो केवल कुंभक । न साधे सम्यक । तौवरी पूरक रेचक । धरूनी कुंभक
साधावा ॥ ८५ ॥ न घेतां न सोडितां । उगी स्तब्ध राहतां । प्राण न हो खालता । अथवा
वरता योग्यां ॥ ८६ ॥ योगी न हो घाबरा । वायू कोडे घरा । केवल कुंभक तो खरा । तो
साधावा यत्नानें ॥ ८७ ॥ असा प्राण जिंकावा । मग प्रत्याहार करावा । तेणें मग जीवा ।
समाधान वाटेल ॥ ८८ ॥ जसा कूर्म अंगें आवरी । तसा जेव्हां इंद्रियां सांवरी । तेव्हां
प्रत्याहार होय तौवरी । ना वारिजेल बाह्य भान ॥ ८९ ॥ होता प्रत्याहार । शब्द न ये
कानावर । स्पर्श नेणें शरीर । घडतें बोहर काय तें ॥ ९० ॥ विषय ठावे न होती । इंद्रियें
स्थिर राहती । ही प्रत्याहाराची स्थिती । योगी जाणती आत्मनिष्ठ ॥ ९१ ॥ प्रत्याहार
झाल्यावरी । धारणा करावी बरी । नाभ्यादि देशावरी । चित्तस्थिरीकरण व्हावें ॥ ९२ ॥ ही
धारणा साधतां । दोष जाती सर्वथा । योगिया ये स्वस्थता । उद्विग्नता न येईल ॥ ९३ ॥ मग
करावें ध्यान । चित्तैकाग्र होऊन । होई परम समाधान । हें साधन उत्तम ॥ ९४ ॥ हें ध्यान
विसरतां । जेव्हां ध्येयाकारता । आपोआप ये चित्ता । हे समाधी जाणावी ॥ ९५ ॥ न होले
न चाले मन । ध्येयाकार होऊन । निश्चल राहे अनुदिन । हे जाण समाधी ॥ ९६ ॥ आपण
आपणा पाहून । राहे संतोषून । हालावया तेथून । न होय भान सर्वथा ॥ ९७ ॥ हेचि
निरुपाधिक । जाणावें नित्य सुख । याहूनी नसे अधिक । त्रिसुवर्नी सुख सर्वथा ॥ ९८ ॥ ह्या
सुखावें लक्षण । वर्णून सांगेल कोण । हें आपुलें आपण । जाणावें पूर्णपणानें ॥ ९९ ॥ हा

सर्व रसांचा रस । याहून जे रस । ते यापुढे विरस । तयां रस कोण म्हणे ॥ १०० ॥ इतर
जे रस । ते ठावें इंद्रियांस । हा अतींद्रिय रस । बुद्धिवृत्तीस घेवेल ॥ १०१ ॥ विषयरस
नश्वर । असती क्षणभंगुर । तेणें विरहताप थोर । ते निरंतर न मिळती ॥ १०२ ॥ विषयरस
सोपाधिक । हा रस निरुपाधिक । हेंचि स्वरूपसुख । नसे अधिक याहून ॥ १०३ ॥ हे सुख
स्वाधीन । इतर तें पराधीन । येथें होतां लीन । सर्व शीण उतरे ॥ १०४ ॥ अलर्का याहून ।
मोक्षाचें साधन । सुगम नसे आन । म्हणोनी योग करी तूं ॥ १०५ ॥ अभ्यासाचे गुणदोष ।
जाणावे ते निःशेष । तरीच होय तोष । ना तरी त्रास होई ॥ १०६ ॥ गुण दोष जाणून ।
करितां योगध्यान । योगी पावे समाधान । नातरी विघ्न येईल ॥ १०७ ॥ इति श्रीवत्समाहात्म्ये
द्वात्रिंशतितमोऽध्यायः ॥ ३२ ॥ श्रीगुरुदत्तात्रेयार्पणमस्तु ॥

अध्याय ३३ वां

श्रीगुरुदत्तात्रेयाय नमः । गुरु म्हणे शिष्यासी । परित्पूनी गुरुवचनासी । राया पुसे
 भावेंसी । श्रीगुरुसी वंदूनी ॥ १ ॥ अभ्यासाचे गुण दोष । म्हणे सांगा निःशेष । जेणे होय
 विशेष । हा निर्दोष अभ्यास ॥ २ ॥ ऐकून त्याचें वचन । बोले मुनिनंदन । भूपा ऐक
 सावधान । दोष निरूपण करितों ॥ ३ ॥ जाणूनी गुणदोष । करितां योगाभ्यास । सिद्धी
 मिळे खास । हा विश्वास घरावा ॥ ४ ॥ पीडित अथवा झुधित । किंवा व्याकुळ चित्त ।
 क्रोधभरें व्याप्त । किंवा अशान्त हो जरी ॥ ५ ॥ ह्याणें करितां अभ्यास । उपशम न ये
 चित्तास । तेव्हां वारूनी हे दोष । मग अभ्यास करावा ॥ ६ ॥ जवळी असतां दुर्जन । न
 करावें अभ्यासन । विघ्न होय दारुण । यास्तव दुर्जन वर्जावा ॥ ७ ॥ होतां अति शीतकाळ ।
 किंवा अतिउष्णकाळ । किंवा अतिवृष्टिकाळ । वर्जावा तो वेळ अभ्यासा ॥ ८ ॥ अति वात
 उठतां । किंवा पुढचें भय कळतां । अभ्यासीं न योजावें चित्ता । ध्याना विघड पडेल ॥ ९ ॥
 अभ्यास न करावा नदीतीरीं । किंवा स्मशानांतरीं । शुष्कवृक्षातळीं जरी । करी तरी अनर्थ
 ये ॥ १० ॥ आड नसतां जरी । उघळ्या जागीं जप करी । तरी विघ्न ये निर्धारीं । हें अंतरीं

धरावें ॥ ११ ॥ हें जरी न मानून । अद्या ठायीं बसून । मूढ करी अभ्यासन । त्याला व्यसन
 ओढवेल ॥ १२ ॥ तया स्मृतिलोप होईल । आणि बाधिर्य येईल । किंवा सुका होईल । किंवा
 होईल आंधळा ॥ १३ ॥ किंवा जडत्व येईल । उचकी श्वास उठेल । किंवा वायू होईल । किंवा
 क्षोभेल कफपित्त ॥ १४ ॥ अलर्क म्हणे गुरूसी । जरी मूढपणेंसी । केलें असेल दोषासी ।
 विघ्न तयासी येईल ॥ १५ ॥ तरी त्या दोषावर । काय करावा प्रतिकार । ज्याणें दोष जाईल
 दूर । होईल क्षिप्र आरोग्य ॥ १६ ॥ असा सांगा उपाय । जेणें हटे अपाय । असें म्हणोनी
 पाय । धरी राय गुरूचे ॥ १७ ॥ ऐकोनी त्याची विनंती । श्रीगुरु तयाप्रती । प्रेमभरें सांगती ।
 ऐके नृपती एकाग्रें ॥ १८ ॥ भलते ठायीं जरी । योगी अभ्यास करी । मग दोष उठती जरी ।
 तरी उपाय हा असे ॥ १९ ॥ अर्धपाव साळीचे तांदूळ । सहापट घालावें जळ । मंदाग्नीवरी
 सुवेळ । पाक करावा ॥ २० ॥ याला यवागु म्हणती । योगी याला सेविती । सर्वदोष
 घालविती । ही युक्ती बरी असे ॥ २१ ॥ श्लोक । यवागूः षड्गुणजले रचिता विरलोदना
 ॥ २२ ॥ असें युवागूचें लक्षण । वैद्यकीं योग्य असे निरूपण । हें उत्तम साधन । प्रत्येका
 अनुपान भिन्न असे ॥ २३ ॥ हें अनुपान । स्वबुद्धी योजून । करितां यवागू सेवन । दोषोपशमन
 होईल ॥ २४ ॥ उष्ण यवागू घेऊन । त्यांत घृत घालून । तें मिश्र करून । त्याचें प्राशन करावें
 ॥ २५ ॥ यवागू पिऊन । दोषाकडे लक्ष्य देऊन । बसावें समाधान । दोषशमन होईल ॥ २६ ॥
 त्या ठायीं वातादिक । तेथें चित्त लावावें एक । चिंतितां सम्यक । वातादि जातील ॥ २७ ॥

अंग राहे कांपोन । तरी यवागू पिऊन । चित्तीं पर्वत आणून । राहतां कंप नष्ट होईल ॥ २८ ॥ दोषें ऐकूं न येतां । कर्णीं लाबावें चित्ता । मग बाधिर्य जातां । ऐकूं येईल ॥ २९ ॥
 जरी बोलूं न येतां । वचनीं चित्त लावितां । यवागूनें मूकता । जाई वक्तृत्वता ये नरा ॥ ३० ॥ जन्माचे जे दोष । ते न जाती निःशेष । अभ्यासें येती जे दोष । ते निःशेष जातील ॥ ३१ ॥ आपुलें दोषस्थान । बरवें ओळखून । यवागू पिऊन । त्या स्थानीं मन लाबावें ॥ ३२ ॥ अशी धारणा करितां । दोष जाई सर्वथा । देहीं दाह होतां । शीतचिंता करावी ॥ ३३ ॥ देहीं शीत होतां । सूर्यध्यान करितां । परिहरे शीतता । ये उष्णता शरीरीं ॥ ३४ ॥
 करितां वाताग्निध्यान । भूत जाती पळोन । द्यावापृथ्वीचें ध्यान । पळे विध्न दारा वाटा ॥ ३५ ॥ जरी लक्ष्य चुकोन । भलतेकडे जाई प्राण । किंवा ब्रह्मरंध्रांतून । न उतरे कांहीं केलिया ॥ ३६ ॥ उठतां दोष हे । स्वयें परिहार नोहे । जरी तसाची राहे । तरी नोहे बरवें ॥ ३७ ॥ सन्निध असें जो जन । त्याणें हें धोरण । ठेवून करावा यत्न । प्राण यावया स्थानावरी ॥ ३८ ॥ स्निग्धद्रव्येंकरून । करावें टाळूचें मर्दन । बरी काष्ट ठेवून । करावें ताडन काष्टांन ॥ ३९ ॥ असें ताडितां हळू हळू । प्राण उतरे तत्काळ । न होई व्याकूळ । न हो निर्वळ या उपार्ये ॥ ४० ॥ अथवा उभय भाग गळ्याचें । लेपन करुनी स्निग्ध द्रव्याचें । मर्दन करितां योग्यांचें । प्राण येई जाग्यावर ॥ ४१ ॥ अथवा हांगी घेऊन । दक्षिणकर्णसन्निधान । हळू हळू वाजवितां प्राण । येई स्थान लक्ष्मी ॥ ४२ ॥ हें मळकट शरीर । परी असे मोक्षद्वार ।

त्याच्या रक्षणीं सादर । योगीश्वर राहती ॥ ४३ ॥ जरी कां हें शरीर । असे खास नश्वर ।
 तरी झुव जें परात्पर । तत्प्रासिद्धार हेंच एक ॥ ४४ ॥ योगयागादिक । किंवा करणें श्रवणादिकं ।
 तरी द्वार हें एक । नृशरीर चोख न दुजें ॥ ४५ ॥ असें राखून शरीर । अभ्यास करावा
 सादर । मग विघ्न पळे दूर । सिद्धी ये लवकर योगाची ॥ ४६ ॥ होतां चित्त प्रसन्न । सुखर
 अभिदीपन । इंद्रियचापल्य जाऊन । होई आरोग्य शरीरीं ॥ ४७ ॥ विद्यामूत्र अल्प होई ।
 अंगीं सुगंध येई । दृष्टी स्वच्छ होई । पहिलें लक्षण सिद्धीचें ॥ ४८ ॥ शरीर कृश होई ।
 अंतरीं आनंद होई । अंगावरी कांती येई । हे दुसरें लक्षण सिद्धीचें ॥ ४९ ॥ शीतोष्णादि न
 कळती । मनामध्ये न ये भीती । दृढ होई स्थिती । हें तिसरें लक्षण सिद्धीचें ॥ ५० ॥ सिद्ध
 होऊं येतां योग । तेव्हां येती उपसर्ग । अभ्यास टाकी योगी मग । करी व्यासंग सिद्धीचा
 ॥ ५१ ॥ जरी सिद्धीकडे फिरे । तरी योग अंतरे । मन ध्यान नुरे । व्यर्थ फिरे योगी तो ॥ ५२ ॥
 अलर्क म्हणे गुरूसी । ते उपसर्ग योगियासी । विघ्न करीती ते आम्हांसी । विस्तारेंसी निरोपवे
 ॥ ५३ ॥ श्रीदत्त म्हणे पार्थिवा । उपसर्ग ऐकावें तुवां । अभ्यास न आवडे देवा । ते हे उपसर्ग
 दाविती ॥ ५४ ॥ तया उपसर्गाची । योगिया लागतां लालुची । रुची उडे योगाची । इच्छा
 भोगाची उपजे तया ॥ ५५ ॥ तया काम्यकर्माची । बरवी लागे रुची । आवडी धरी
 अनुष्ठानाची । देती देव त्यांचीं फळें शीघ्र ॥ ५६ ॥ मग तयासी द्रव्याची । बरीच लागे
 लालुची । द्रव्य मिळतां भोगांची । इच्छा साची धरी तो ॥ ५७ ॥ देव होती सानुकूल ।

द्रव्य देती विपुळ । सुंदरी होती अनुकूल । मिळे भोगबळ तेंही ॥ ५८ ॥ नावा कांक्ष उठती ।
 देव ते ते पुरविती । ऐहिक भोग मिळती । मिळती तथा दिव्य भोग ॥ ५९ ॥ लक्ष्मी मिळे
 इच्छितां । फळ ये संकल्प करितां । विद्या मिळे यत्न न होतां । जय ये हाता अनायासे
 ॥ ६० ॥ साधे तथा इंद्रजाळ । मंत्रजाळ तंत्रजाळ । सफळ होई यंत्रजाळ । यश विपुळ मिळे
 तथा ॥ ६१ ॥ राज्यही इच्छी मग । देवत्वा करी याग । ते सर्व होती सांग । नोहे व्यंग
 कदापी ॥ ६२ ॥ इच्छा होई स्वामित्वाची । आणि रसायनक्रियेची । चाड धरी किमयांची ।
 त्याची सिद्धि होत जाय ॥ ६३ ॥ मला लोकीं मानावा । मला लोकीं पुजावा । मोह धरी
 अशा भावा । म्हणे व्हावा लाभ मज ॥ ६४ ॥ किंवा तो भोजन । उत्तरोत्तर करी न्यून ।
 लोकां ये कळवून । मी अनशन असें कीं ॥ ६५ ॥ इच्छी आकाशगमन । भूत भौतिक
 वशीकरण । इच्छी स्वैर गमन । सर्वांचें मन ओळखाया ॥ ६६ ॥ देवतामंत्रसिद्धी । नवीन
 कर्माची प्रसिद्धी । बरीच चालवी बुद्धी । योगसिद्धीबळानें ॥ ६७ ॥ भूत भविष्य ज्ञान ।
 सांगून दे वर्तमान । लोकीं मिळावा मान । असें मन होतसे ॥ ६८ ॥ हें सर्व विघ्न जाण ।
 योगनाशाकारण । यां देतां सोडून । योगसाधन होतसे ॥ ६९ ॥ हे उठती उपसर्ग । जरी
 मिळती नाना भोग । तरी निष्फळ होई योग । तपोभंग होतसे ॥ ७० ॥ जो असेल ज्ञानी ।
 मनीं विचार करुनी । यांचें भय मनीं । तो ध्यानीं रत होईल ॥ ७१ ॥ ईश्वरीं देवितां भाव ।
 होई विघ्नांचा अभाव । त्याचा प्रवृत्तिस्वभाव । फिरे भावबळानें ॥ ७२ ॥ योगसिद्धी हाता

येतां । ये वेदशास्त्रज्ञता । करुं येई कविता । शिल्पनिपुणता होतसे ॥ ७३ ॥ सर्व येई
भासून । ही प्रतिभा म्हणून । सिद्धी मानिती योगीजन । हें विघ्न मोठेंच ॥ ७४ ॥ होई
सर्व शब्दार्थज्ञान । ऐके शब्द दुरोन । हिचें नाम श्रवण । योगविघ्न करी सिद्धी हे ॥ ७५ ॥
श्रवणसिद्धी होतां । तया दिसती देवता । योगविघ्नसता । करी तत्त्वता सिद्धी हे ॥ ७६ ॥
निरालंबे फिरे । पाहिजे तसा वावरे । तेणें योग अंतरे । विघ्नमनामक सिद्धी ये ॥ ७७ ॥ होई
सर्वज्ञान । न खुंटे कोठे मन । हें विघ्न दारुण । आवर्तकसंज्ञक सिद्धी हे ॥ ७८ ॥ देव ह्या
सिद्धी देती । योगी तयां सुलती । ते संकटीं पडती । तथा गती न होय ॥ ७९ ॥ जातां
राजदर्शना । पाहतां पदार्थ नाना । तेथें रमवितां मना । राजदर्शना सुकती ॥ ८० ॥ येथेहि
तेच गती । जे सिद्धी पाहती । तेथें जरी सुलती । ते सुकती आत्मदर्शना ॥ ८१ ॥ इकडे
तिकडे न पाहे । तो न फसे मोहें । तो न घे सिद्धीफळ हें । तो पाहे स्वात्मया ॥ ८२ ॥ ईश्वरावर
भरवंसा । ठेवूनी करितां अभ्यासा । तो न फसे तसा । अभक्त जसा फसतो ॥ ८३ ॥ अभ्यासें
प्रत्याहार । योगियां साधिल्यावर । अभ्यास धारणेवर । वारंवार ठेवावा ॥ ८४ ॥ ठेवितां
पृथ्वीधारणा । तद्रूप मानी आपणा । घेई पंचगुणा । स्थूलपणा सोडूनी ॥ ८५ ॥ पादादि
जानुपर्यंत । चतुरस्र पीत । लं बीजानें युक्त । हे योगिसंमत भूधारणा ॥ ८६ ॥ जान्वादिनाभिपर्यंत ।
धनुराकार उदकधेत । वं बीजानें युक्त । हे योगीसंमत आपधारणा ॥ ८७ ॥ नाभ्यादि
हृदयपर्यंत । अग्नी त्रिकोण रक्त । रं बीजानें युक्त । हे संमत अग्निधारणा ॥ ८८ ॥ हृदयादि

भ्रूमध्यपर्यंत । ध्वजाकार धूम्रवात । यं बीजानें युक्त । हे संमत वातधारणा ॥८९॥ भ्रूमध्यादि
 ब्रह्मरंध्रांत । नीलवर्ण आकाशवृत्त । हं बीजानें युक्त । हे संमत आकाशधारणा ॥ ९० ॥ ह्या
 धारणा करितां । योग्या ये सूक्ष्मता । मग निर्विकारता । ये सहज योगिया ॥ ९१ ॥ ह्या पांच
 धारणा होतां । मग चंद्रदेवता । धारणें मना ध्यातां । निर्गुणता येतसे ॥ ९२ ॥ बृहस्पती
 जिची देवता । जिला निश्चयात्मता । त्या बुद्धीतें चिंतितां । संकल्प विकल्पता न उठे
 ॥ ९३ ॥ ह्या सात धारणा । करितां योगिराणा । सोडी सूक्ष्मपणा । विरागपणा पूर्ण ये
 ॥ ९४ ॥ विषयासक्ती जाय । होई योगी जितेंद्रिय । सर्व दैव सुखमय । निरामय होय तो
 ॥ ९५ ॥ ह्या करितां धारणा । गंधादिकांच्या वासना । नाठविती त्याच्या मना । तो जनाहूनी
 विलक्षण ॥ ९६ ॥ ज्या गंधादिकांची आसक्ती । त्या ये पुनरावृत्ती । त्या न मिळे गती ।
 योगी सेविती जियेतें ॥ ९७ ॥ ह्या धारणा होतां । संगती न करी सर्वथा । त्याची वशीकार
 विरक्ता । निर्विघ्नता सिद्धी घे तो ॥ ९८ ॥ ह्या करितां धारणा । मुक्तसंग योगीराणा ।
 स्वच्छंदें धरी प्राणा । देव तत्परणा बंदिती ॥ ९९ ॥ तो न होई अहंवादी । मग कैसा अनृतवादी ।
 त्या म्हणतील अतिवादी । ब्रह्मानंदी निमग्न हो ॥ १०० ॥ धारणें सौक्ष्म्य कळतां । सहज
 ये वशता । मग ध्यानीं बसतां । त्याच्या चित्ता स्थैर्य ये ॥ १०१ ॥ तयानें जिकिलें आसन ।
 त्याणेंच जिकिला प्राण । त्याचाच प्रत्याहार सुगुण । ज्याणें केल्या धारणा ह्या ॥ १०२ ॥
 म्हणूनी धारणा सात । अभ्यासाव्या सतत । सिद्धी त्याचे हस्तगत । होईल स्थितप्रज्ञ तो

॥ १०३ ॥ जरी जिकेल आसन । स्वाधीन केला पवन । तरी सिद्धी पाहून । योगी फसून
जातसे ॥ १०४ ॥ विलासी पुरुष जसा । विलासिनीला झुले तसा । सिद्धी पाहतां योगी
सहसा । झुले अभ्यासा सोडूनी ॥ १०५ ॥ विश्वामित्रमुनी । जसा मेनका पाहूनी । झुलला
तसा सिद्धी पाहूनी । योगी झुलोनी जातसे ॥ १०६ ॥ तरी सावधान होऊन । सिद्धी द्याव्या
सोडून । आपुलें जें ध्यान । तेंची साधन अचूक राखावें ॥ १०७ ॥ सिद्धीचें जें फल । तें असें
निष्फल । म्हणूनी चित्त करूनी विमल । ध्यानीं निश्चल असावें ॥ १०८ ॥ इति श्रीदत्तमाहात्म्ये
त्रयस्त्रिंशत्तितमोऽध्यायः ॥ ३३ ॥ श्रीदत्तात्रेयार्पणमस्तु ॥



अध्याय ३४ वा

श्रीगुरुत्वात्रेयाय नमः । गुरु म्हणे शिष्यासी । सद्गुरु गुणराशी । हातीं धरितां
शिष्यासी । यत्नें तयासी तारितसे ॥ १ ॥ स्वार्थी कळकळे माता । ती नोहे पुत्राकरितां ।
शिष्याच्या हिताकरितां । गुरुदेवता कळकळे ॥ २ ॥ कितीकही करितां प्रश्न । गुरु नोहे
उदासीन । म्हणे कोणत्याही प्रकारें करून । होवो समाधान शिष्याचें ॥ ३ ॥ असा कृपाळु
दत्त । सांगे अलंकार हित । पुनः जोडोनी हात । मदालसासुत पुसतसे ॥ ४ ॥ म्हणे जी

सद्गुरुनाथा । सिद्धी ज्या उद्देशिल्या आतां । ज्यांही ये योगश्रदाता । त्या किती कशा
 असती ॥ ५ ॥ त्यांचीं लक्षणें कळतां । त्या ओळखूनी तत्वता । मी सोडीन तत्वता ।
 म्हणोनी माथा ठेवी पदीं ॥ ६ ॥ ऐकूनी शिष्याचें वचन । होऊनियां प्रसन्न । बोलें अत्रिनंदन ।
 म्हणें सावधान ऐक तूं ॥ ७ ॥ पहिली अणिमा । दुसरी महिमा । तिसरी होय गरिमा ।
 चवथी सिद्धी लघिमा । देहसिद्धी ह्या चार ॥ ८ ॥ प्राप्ती पांचवी प्राकाम्य सहावी । ईशता
 सिद्धी सातवी । वशिता जाण आठवी । बरवी विघ्नसंपत्ती आठवी हें ॥ ९ ॥ आपुल्या
 देहाहून । जें सूक्ष्म सूक्ष्म म्हणून । अणुपर्यंत जाण । शरीर आपुलें तसें करवें ॥ १० ॥
 जेवढें रूप पाहिजे । तेवढें सूक्ष्म चिंतिजे । आपुलें शरीर जे । तेणेंच होय तेव्हा
 ॥ ११ ॥ अणिमा सिद्धी हे जाण । शरीर होय लहान । जसें लेंकेंत हनुमान ।
 करी लहान स्वशरीर ॥ १२ ॥ तसेंच महत्पदार्थाचें । चिंतन करी त्याचें । मोठें शरीर
 होई त्याचें । महिमा सिद्धीचें फळ हें ॥ १३ ॥ तसें जड पदार्थाचें । चिंतन करी त्याचें ।
 पर्वतवत् जड त्याचें । हो शरीर गरिमेचें फळ हें ॥ १४ ॥ किंवा इच्छी जें थोरपण ।
 पूज्याचें करितां चिंतन । तत्समान ये पूज्यपण । देही महिमा सिद्धिफळ ॥ १५ ॥ सर्वाचा
 जो गुरु । जाणावा परमेश्वर । तर्बितनीं होई सर्वगुरु । गरिमेचें फळ हेंही ॥ १६ ॥ जें
 लघु कापसासारखें । तर्बितनें शरीर हो हलकें । लघिमाफल हें ऐके । ह्या चार देहसिद्धी ॥ १७ ॥
 थोडा पदार्थ असून । पाहिजे तितुक्याला वाहून । न व्हावा सर्वथा न्यून । प्राकाम्य सिद्धीचें

फल है ॥ १८ ॥ दूरच्या पदार्थां स्पर्श करणें । किंवा दूरचा पदार्थ आणणें । हें प्राप्तिसिद्धीनें घडणें । चंद्रा शिवे अंगुलीनें कीं ॥ १९ ॥ भूतभौतिकाचें ईशान । घडे इच्छमात्रे करून । ईशत्व सिद्धीचें लक्षण । ईश्वरपणा येतसे ॥ २० ॥ भूत म्हणजे भूम्यादिक । मनुष्यादिक भौतिक । वश्य होती हे सकळिक । ही वशिता सिद्धी ॥ २१ ॥ वाघा सिंहाचें वाहन । करी सर्पाचें भूषण । अग्नीचा तुरा खोवून । दाखवी जाण वशितेनें ॥ २२ ॥ चाले उदकावरून । खेळे अग्निप्रवेश करून । राहे जडा चालवून । वशितेचें जाण खेळ हे ॥ २३ ॥ ह्या अष्ट महासिद्धी । दहा असती उपसिद्धी । ह्या वायांच उपाधी । येथें बुद्धी न ठेवावी ॥ २४ ॥ आकाशांतून गमन । परकायाप्रवेशन । इत्यादि उपसिद्धी जाण । येथें मन न लावी तूं ॥ २५ ॥ पक्षी उडती गगनांतून । मासे पळती जळांतून । ही जन्मतः सिद्धी जाण । तीही मिळें योगानें ॥ २६ ॥ अंगी औषधी लावून । अग्नीनें न जळें जाण । हेही ये योगें घडून । औषधीसिद्धी म्हणती जिला ॥ २७ ॥ तप करोनि व्यासादिक । जे दाविती कौतुक । तेही योगें साधे ऐक । अशी शक्ती योगाची ॥ २८ ॥ जे विश्वामित्रादिक । मंत्रे दाविती कौतुक । तेही सकळिक । योगसिद्धी देतसे ॥ २९ ॥ वाटे जसें जसें स्वयें व्हावें । किंवा वाटे जसें जसें करावें । योगें तें तें साधावें । परी जाणावें विघ्न तें ॥ ३० ॥ धारणा झाल्यावरी । ध्यान करावें अंतरीं । जें सर्व दोष वारी । तारी भवावधींतून ॥ ३१ ॥ प्रथम करावें सगुण । इष्टदेवाचें चिंतन । तें स्थिर करून । मग निर्गुण चिंतावें ॥ ३२ ॥ म्हणे मदालसानंदन । मला सांगा सगुणध्यान । जेथें माझें मन ।

स्थिर होऊन राहील ॥३३॥ श्रीदत्त म्हणै रायां । ध्यानीं सगुण रूपां या । तूं धरी माझिया ।
 अभया देईल हें ॥ ३४ ॥ मी अज आविकार । मी निर्गुण परात्पर । मी विभू सर्वाधार ।
 परी झालों कुमार ऋषीचा ॥३५॥ साधू रक्षावयासी । दुष्टा दंडावयासी । धर्मा स्थापायासी ।
 या देहासी धारिलें म्यां ॥ ३६ ॥ भक्तांचें घडावें भजन । म्हणून आलों अवतरून । स्वप्रकृती
 घेऊन । अवतरलों मायेनें ॥ ३७ ॥ षोडश कला नसून । कलावत् ये भासून । तें हें माझे
 रूप जाण । सच्चिदानंदघनएकरस ॥ ३८ ॥ जो कोणी स्नेहांनें । अथवा द्वेषांनें । किंवा
 चिंती भयांनें । भावांनें माझे रूप ॥ ३९ ॥ त्याला मिळें सद्गती । हे तो वस्तुशक्ती । ती
 न पाहे मती । हें चिंतीं तूं जाण ॥ ४० ॥ जरी कां नेणून । अग्नीवरी पडे चरण । तो न
 करी दहन । कालत्रयीं न घडे असें ॥ ४१ ॥ जलबुद्धीनें जरी । अमृतप्राशन करी । तरी तो
 न मरे निर्धारी । त्यापरी हे जाण ॥ ४२ ॥ पतिपुत्रादिक जरी । ब्रह्मरूप असती तरी ।
 अज्ञानावरण त्यावरी । असें निर्धारीं जाणावें ॥ ४३ ॥ त्याचें होतां ध्यान । न तुटे भवबंधन ।
 मी असें निरावरण । निर्विकार म्हणून मज ध्यावें ॥ ४४ ॥ ह्या पायांपासून । करावें चिंतन ।
 अनुक्रमें करून । स्वरूपध्यान करावें ॥ ४५ ॥ ध्यान स्थिर झाल्यावरी । चित्त ठेवावें सुखावरी ।
 मग केवळ हास्यावरी । वृत्ती बरी धरावी ॥४६॥ ध्यानें तन्मय होतां । इतर चिंता न उठतां ।
 ये परमानंदता । ध्येयाकारता होवोनी ॥४७॥ हें ध्यान पूर्वीं जरी । सगुण वाटलें तरी । स्थिर
 होतां अंतरीं । निर्गुण करी हेंचि अंतीं ॥ ४८ ॥ ध्येय ध्याता ध्यान । ह्या त्रिपुटीचें भान ।

जोंवरी असे जाण । तोंवरी ध्यान म्हणती ॥ ४९ ॥ मी ध्याता हें ध्यान । हें न राहे भान ।
 ध्येयाकार होऊन । राहे मन निश्चळ ॥ ५० ॥ न उठे अन्य वृत्ती । जेंवी दीप निवांती ।
 तेंवी ध्येयाकारवृत्ती । स्थिर राहे ती समाधी ॥ ५१ ॥ साधिता ही समाधी । चेष्टा सोडी
 बुद्धी । मनासह इंद्रियें तधीं । स्वरूपामधीं लपती ॥ ५२ ॥ होतां ही समाधी । जाती सर्वोपाधी ।
 तया न बाधिती कधीं । आधिव्याधी निश्चयें ॥ ५३ ॥ येणें मनोभंग होई । वासनाक्षयही होई ।
 संशयसमूह जाई । हातां येई जीवन्मुक्ती ॥ ५४ ॥ मग नोहे जनन । किंवा वर्धन । तया
 न ये मरण । पुनर्जनन मग कैवें ॥ ५५ ॥ ह्याचा परिणाम नोहे । भूतभौतिक संबंध
 नोहे । तो संसारीं न राहे । न मोहें व्यापिजे तो ॥ ५६ ॥ तो न भिजे जलानें ।
 न जळे तो अनळानें । न शोबिजे अनिलानें । शस्त्रानें न तोडिजे ॥ ५७ ॥ कल्पाचे
 कल्प मोडिती । किंवा नवे घडती । असे कितीहि होतां पुढती । ह्याची उत्पत्ती श्रुती
 न होई ॥ ५८ ॥ तयांचा सुटे बंध । शब्दादिक जे विविध । तयांचा नोहे संबंध । राहे शुद्ध
 स्वरूपीं तो ॥ ५९ ॥ ह्याला कोणी न भक्षी । ह्याला कोणी न लक्षी कोणाचा
 नोहे पक्षी । सर्वसाक्षी निर्विकार ॥ ६० ॥ तयाचा एकपणा । न मोडेंवे कवणा ।
 अशी ही धारणा । जन्ममरणा निवारी ॥ ६१ ॥ पेटतां योगानल । रागद्वेषादिक मल ।
 दग्ध होती तत्काळ । होई विमल पूर्ववत् ॥ ६२ ॥ जे मळ जळती । ते पुनः न मिळती । सर्व
 कर्म दळती । दूर पळती शोक मोह ॥ ६३ ॥ ब्रह्मस्वरूपीं मिळे । तो पुनः न ढळे । ऐक्य पावे

निश्चयें । बेचाळीस उद्धरुनी ॥ ६४ ॥ नदीजळ समुद्रीं मिळे । कीं घटाकाश आकाशीं ।
मिळे । तसा ऐक्यें ब्रह्मीं मिळे । तयाचा वेगळेपणा न होई ॥ ६५ ॥ ज्ञानी तपस्वी यांद्हन ।
योगी हा श्रेष्ठ जाण । तो केवळ ब्रह्म पूर्ण । तत्समान कोण असे ॥ ६६ ॥ संसारारण्यदाव ।
असे योगप्रभाव । करी द्वैताचा अभाव । म्हणूनी भाव ठेवी तूं ॥ ६७ ॥ आतां तूं भूपवर्या
सोडूनी इतर कार्या । जाणूनी योगचर्या । योगाभ्यास करी तूं ॥ ६८ ॥ अलर्क म्हणे गुरु-
वर्या । योगवित्तमाचार्या । मला सांगे योगचर्या । जी आर्या मानिली ॥ ६९ ॥ ऐकोनी
अलर्काचें वचन । म्हणे अत्रिनंदन । लावूनियां मन । योगचर्यालक्षण ऐक तूं ॥ ७० ॥ योगचर्या
जाणतां । चित्ता नये खिन्नता । येऊनी स्वस्थता । सिद्धी मिळे अनायासे ॥ ७१ ॥ प्रीती वाढवी मान ।
उद्वेग करी अपमान । असें मूर्खजन । पाहती अज्ञानवेष्टित ॥ ७२ ॥ योगी जरी विपरीत । हें
घेई मनांत । सिद्धी तयाचे हातांत । ये निश्चित जाणावें ॥ ७३ ॥ अमृतदृष्टीनें मान । विषदृष्टीनें
अपमान । मानी जयाचें मन । तया बंधन घेईल ॥ ७४ ॥ म्हणोनी योगीजन । विषदृष्टीनें
मान । अमृतदृष्टीनें अपमान । मानिती जाण सर्वथा ॥ ७५ ॥ योगियां सन्मान । मानावा
विषासमान । होतां अपमान । अमृतासमान मानावा ॥ ७६ ॥ योगसिद्धी तरीच होय । उलट घेतां
बंध होय । म्हणूनी तुझे हृदय । धरी ही सोय उत्तम ॥ ७७ ॥ श्लोक ॥ हृक्पूतं विन्यसेत्पादं
वस्त्रपूतं च पिबेज्जलं । शास्त्रपूतं वदेद्वाक्यं चित्तपूतं च चिंतयेत् ॥ ७८ ॥ नेत्रें पवित्र पाहून ।
मग ठेवावा चरण । वस्त्रें उदक गाळून । मग पान करावें ॥ ७९ ॥ शास्त्रशुद्ध जाणून । मग

बोलावें वचन । जेणें शुद्ध होय मन । त्याचें ध्यान करावें ॥ ८० ॥ विषयांचें चिंतन । सदा
 देई बंधन । करितां ईश्वराचें ध्यान । चित्त पावन होतेस ॥ ८१ ॥ आवडी ठेविती तेंथें न जावें ।
 आद्धगृह वर्जावें । रजस्वलागृहीं न जावें । भिक्षेसाठीं योग्यानें ॥ ८२ ॥ होतां यज्ञोत्सव । किंवा
 देवयात्रोत्सव । जेथें बहु जमाव । तेथें भिक्षेसी न जावें ॥ ८३ ॥ स्त्री प्रसूत होतां । किंवा
 सूतक येतां । किंवा संस्कार होतां । तेथें भिक्षेसी न जावें ॥ ८४ ॥ पुत्र होतां एक मास ।
 कन्या होतां चाळीस दिवस । रजस्वला होतां चार दिवस । तेथें भिक्षेस न जावें ॥ ८५ ॥ पिता
 मरता एक वर्ष । माता मरतां साहा मास । त्रिपुरुषा तीन मास । एक मास गोत्रज मरतां
 ॥ ८६ ॥ मौंजी विवाह गर्भाधान । झालिया सोळा दिन । नांदीआद्ध होतां एक दिन । तेथें
 भिक्षेसी न जावें ॥ ८७ ॥ बाहेर धूस न दिसतां । अग्नी शांत होतां । लोकांहि जेवितां ।
 भिक्षेसी निघावें ॥ ८८ ॥ ह्या घरीं अधिक मिळे । ह्या घरीं उणें मिळे । ह्या घरीं सत्कारें मिळे ।
 ह्या घरीं मिळे असत्कारें ॥ ८९ ॥ असें मनीं न आणावें । सव्यापसव्य न फिरावें । फिरतां
 घर न टाकावें । रागद्वेष करूनी ॥ ९० ॥ मोठ्यानें ओरडूं नये । कवाड लाडूं नये । छिद्रानें
 पाडूं नये । थोडें म्हणूं नये कदापि ॥ ९१ ॥ न सांगावे आपुले गुण । न दाखवावी खुण ।
 एकदां जातां फिरून । मग परतून न यावें ॥ ९२ ॥ सात दिवस ज्या घरीं । भिक्षा न मिळे
 त्या घरीं । न जावें चांडाळापरी । तें घर वर्जावें ॥ ९३ ॥ निर्वाहापुरती तीन घरीं । मिळतां
 माधुकरी । तेवढी पुरी करी । अधिक घेतां चोरी होय ॥ ९४ ॥ तीन पांच सात घरीं ।

करावी माधुकरी । नित्य नित्य त्याच घरीं । न जावें बहु घरे असतां ॥ ९५ ॥ स्वधर्म न सांडावा । अपमान घडावा । असा देह वागवावा । न करावा पुष्ट तो ॥ ९६ ॥ भिक्षा मागोनी अग्निहोत्र । करिती त्याची भिक्षा पवित्र । पंचयज्ञ न होतां अपवित्र । हें सर्वत्र जाणावें ॥ ९७ ॥ जो यायावर दांत । ती भिक्षा प्रशस्त । जे वैदिक शांत । त्यांची भिक्षा मध्यम ॥ ९८ ॥ अधम यानंतर । करावें माधूकर । एका घरीं भरपूर । भिक्षा ती न घ्यावी ॥ ९९ ॥ यवागूरमैथ्य कण । सत्तु यावक अन्न । कंद मूल फळ पक्क जाण । दूध ताक आणावें ॥ १०० ॥ दिवसा एक वार आणून । देवा नैवेद्य करून । गोडी रुची न पाहून । औषधासमान जेवावें ॥ १०१ ॥ अर्घ पोद भरून । जेवावें पथ्य अन्न । त्याचे निम्में जळ पिऊन । चौथा भाग खुला ठेवावा ॥ १०२ ॥ प्राणधारणार्थ आहार । त्याची रुची स्वाद बरोबर । न पाहतां सत्वर । करावा आहार विचक्षणें ॥ १०३ ॥ रात्री किंवा उद्यासाठीं । न ठेवावें बांधोनी गांठीं । न आणावें परासाठीं । न कराव्या गोष्टी भिक्षेच्या ॥ १०४ ॥ अहिंसा त्याग ब्रह्मचर्य । गुरुसेवा शांति अस्तेय । लघ्वाहार शौच विनय । स्वाध्याय हे सिद्धि देती ॥ १०५ ॥ सारभूत ते द्यावें । बहु शास्त्र न पढावें । संग्रहीं मन न लावावें । जनीं असावें उदासीन ॥ १०६ ॥ लोटतांही कल्पांत । सर्व विद्या हस्तगत । न होती म्हणूनी सारभूत । घेऊनी चित्त शमवावें ॥ १०७ ॥ योगचर्या ही जाण । येथें ठेवीतुं मन । येणें साधे ध्यान । होसी पावन राया तूं ॥ १०८ ॥ इति श्रीदत्तंमाहात्म्ये चतुर्विंशोऽध्यायः ॥ ३४ ॥ ॥ श्रीदत्तात्रेयार्पणमस्तु ॥

अध्याय ३५ वा

श्रीगुरुदत्तात्रेयाय नमः ॥ गुरु म्हणें दीपकासी । श्रीगुरु सांगती अलकासी ।
 धरुनी योगचर्येसी । योगाभ्यासी रत व्हावें ॥ १ ॥ उपद्रव नसे जेथें । अभ्यास करावा
 तेथें । एकांती समीप जल जेथें । तेथें अभ्यास करावा ॥ २ ॥ वनीं निंजुजांत । किंवा बसुनी
 गुहेंत । पवित्र स्थळीं देवालयांत । अथवा शून्य गृहांत बसावें ॥ ३ ॥ योग हा मनोदंड ।
 मौन होय वागदंड । निरिच्छता देहदंड । हें अखंड असावें ॥ ४ ॥ हार्तीं घेतीं वेणुदंड । जे
 होती पाखंड । किंवा होती भंड । त्यांचें तोंड न पहावें ॥ ५ ॥ काया वाचा मनोदंडी ।
 जाणावा तो त्रिदंडी । वासानें न होई दंडी । जो न सोडी रागद्वेषां ॥ ६ ॥ जो नेणे भेदा-
 भेद । ज्याच्या चित्ता नये खेद । जो नेणे कधीं स्वाद । तो निर्वाद ब्रह्मभूत ॥ ७ ॥ आपुले
 ठायीं सर्व पाहे । सर्वांठायीं आपण पाहे । शत्रु मित्र उदासीन हे । भेद न पाहे सर्वथा
 ॥ ८ ॥ त्याला मग कोण प्रिय । तया कोण अप्रिय । तो जाणावा अद्वितीय । समदृष्टी होय
 जयाची ॥ ९ ॥ जो लोष्टादमकांचन । यां पाहे समान । ज्याचें शुद्ध मन । तो योगवान्
 म्हणावा ॥ १० ॥ केवळ जो ब्राह्मण । वेदपाठक तयाहून । असे श्रेष्ठ जाण । सेवितां पावन

करी तो ॥ ११ ॥ त्याहून श्रेष्ठ जापक । त्याहून श्रेष्ठ याज्ञिक । त्याहून श्रेष्ठ ऐक । परोक्ष-
ज्ञानसंपन्न ॥ १२ ॥ त्याहूनी ध्यान करी तो । ब्राह्मण श्रेष्ठ होतो । त्याहूनी अनुभव घेतो
श्रेष्ठ होतो निश्चय ॥ १३ ॥ निर्विकल्पसमाधिस्थ । तो ब्राह्मण अतिश्रेष्ठ । जो ईश्वर-
भक्त प्रेष्ठ । ब्रह्मविद्विरिष्ठ तो जाण ॥ १४ ॥ त्याहून नाही अधिक । जरी झाला वैदिक ।
नेणें अद्वितीय जें एक । तो शोकभागी होय ॥ १५ ॥ श्लोक ॥ चतुर्वेदोऽपि यो विप्रः
सूक्ष्मं ब्रह्म न विंदति वेदभारभराक्रांतः स स्याद्ब्राह्मणगर्दभः ॥ १६ ॥ अलर्का असे
जाणून । सर्व प्रयत्नें करून । करावें नित्य ध्यान । तरीच पावन निश्चय ॥ १७ ॥ जरी
हा योग वाटे कठीण । तरी एक सुगम साधन । काम क्रोध जिंकून । संग सोडून बसावें
॥ १८ ॥ अंगुष्ठांनीं कान । तर्जनींनीं नयन । मध्यमीं नासा धरून । धरावें आनन चौं
अंगुलींनीं ॥ १९ ॥ आपुले उजवे कानीं । जो उमटे ध्वनी । तिकडे मन लावूनी ।
एकाग्र मनीं एकावें ॥ २० ॥ घबराट होतां त्या समयास । सोडावें वाम नासापुटास ।
पुनः धरूनी तसास । उजव्यानें श्वास सोडावा ॥ २१ ॥ असें पुनः पुनः करावें । नादीं
लक्ष्य लावावें । सूक्ष्मनाद एकावे । स्थूल सोडावे सर्वथा ॥ २२ ॥ दशविध नाद होती ।
ते भरती चित्तीं । ये उन्मनी स्थिती । सर्व वृत्ती वारूनी ॥ २३ ॥ येणें होई समाहित ।
राही योगी प्रसन्नचित्त । होई एकांत भक्त । हा विमुक्त जाणावा ॥ २४ ॥ एकदां होतां
समाहित । बाह्याभ्यंतरवर्जित । त्याचा करावया घात । कोणी जगांत नसेची ॥ २५ ॥ जो

मुक्त स्थितीला । गुरुप्रसादे आला । अष्ट करावया तयाला । कळिकाळालाहि शक्ति नसे
 ॥ २६ ॥ असेही ध्यान न घडे प्रतिबंधें विघ्न घडे । अभ्यास तोही पुढें । न वाढे जयाचा
 ॥ २७ ॥ ज्याचें पाप प्रबळ । त्याचें मन हो चंचळ । ते कराया निश्चळ । योगी व्याकुळ
 होई तो ॥ २८ ॥ तेणें विष्णूचें ध्यान । करावें अलुदिन । मग पाप जाऊन । स्थिर मन
 होईल ॥ २९ ॥ ज्याचे पाद सहस्र । ज्याचे हात सहस्र । ज्याचे नेत्र सहस्र । शिरे
 सहस्र जयाचीं ॥ ३० ॥ ज्याचे पोटीं ब्रह्मांड । जैलोक्य हा ज्याचा पिंड । ज्याचा
 आनंद अखंड । तेज उदंड जयाचें ॥ ३१ ॥ सर्व प्राण्यांचीं जीं शिरें । तीं तयाचीं शिरें ।
 एवं सर्व गात्रें । तयाचीं चतुरें जाणावीं ॥ ३२ ॥ पादाधोभाग अतल । पादोर्ध्वभाग
 वितल । गुल्फ हे सुतल । महातल जंघादेश ॥ ३३ ॥ ढोंपेरें तलातल । मांड्या
 रसातल । कमर पाताल । एवं सप्तपाताल अधोभाग ॥ ३४ ॥ बेंबी भूलोक । पोट भुवर्लोक ।
 हृदय स्वर्लोक । महर्लोक कंठ ज्याचा ॥ ३५ ॥ मुख जनलोक । झुकुदी तपोलोक । मस्तक
 सत्वर्लोक । एवं सप्तलोक ऊर्ध्वभाग ॥ ३६ ॥ जड वातावरण । हे जयाचे प्राण । पृथ्वी देह
 जाण । चौदा भुवनें शरीरीं ॥ ३७ ॥ नक्षत्रें दांत ज्याचे । माया हास्य जयाचें । निमिषोन्मेष
 जयाचे । दिवारात्री म्हणती ॥ ३८ ॥ कटाक्ष हे सृष्टि । कुक्षी समुद्र म्हणती । सर्व नद्या
 नाड्या होती । केश म्हणती वृक्षौषधी ॥ ३९ ॥ वृष्टी ज्याचें रेत । हाडें हीं पर्वत । बळ ज्याचें
 वज्र हंस्त । कोप ज्याचा श्रीरुद्र ॥ ४० ॥ दिवा ज्याचे कान । ज्याची त्वचा पवन । सूर्य

ज्याचा नयन । जिव्हा वरुण जयाची ॥ ४१ ॥ ज्याचें घ्राण अश्विनीकुमार । हीं ज्ञानेंद्रियें
 साचार । आतां कर्मेन्द्रियें चतुर । ध्याती तीं सादर ऐक तूं ॥ ४२ ॥ वाचा अग्नी निश्चित ।
 इंद्र ज्याचे हात । पाय ज्याचे अच्युत । निर्ऋती गुद जयाचें ॥ ४३ ॥ प्रजापती लिंग जयाचें ।
 चंद्र मन जयाचें । नारायण चित्त जयाचें । बुद्धि बृहस्पती जाणावी ॥ ४४ ॥ ज्याचा अहंकार
 रुद्र । असा ज्याचा आकार । जो त्रिभुवनाधार । विश्वेश्वर ध्यानमूर्ती ॥ ४५ ॥ ज्या ध्यातां
 ये महोत्सव । ज्याचा वाचक प्रणव । तयाचे तीन अवयव । अकार उकार मकार ॥ ४६ ॥
 ह्या मात्रा तीन । ऋषी देवादि जाणून । करावें तयाचें ध्यान । पापा जाळून टाकी जे ॥ ४७ ॥
 एकांतीं बसून । घालूनी ह्दासन । दीर्घ उच्चार करून । भावें प्रणव जपावा ॥ ४८ ॥ अकार
 उकार मकार । ह्या तीन माता निर्धार । जिचा नोहे उच्चार । सूक्ष्मतर अर्ध मात्रा ती ॥ ४९ ॥
 ही मात्रा योगी जाणती । जसी मुंगीची गती । तसी मस्तकीं ती । छुमे सूक्ष्म गतीनें
 ॥ ५० ॥ ही गांधारस्वरासम । म्हणूनी गांधारी हें नाम । इला देती योगी परम । ही विश्राम
 दे जीवा ॥ ५१ ॥ अर्ध नकुळाची मात्रा । चाष तो एक मात्रा । कावळा बोले दोन मात्रा ।
 तीन मात्रा मोर बोले ॥ ५२ ॥ मनीं आणूनी ह्या मात्रा । प्रणवा सोडे तीन मात्रा । उच्चारिजे
 सात मात्रा । चौदा मात्रा त्यानंतर ॥ ५३ ॥ दीर्घ म्हणतां ओंकार । जो होई उच्चार ।
 मस्तकीं छुमे तो मनोहर । त्रिकाळ दररोज जपतां ॥ ५४ ॥ उच्चारितां नेटें । जो ध्वनी
 उमटे । तो उत्तरोत्तर गोड वाटे । मार्गे हटे मनोराज्य ॥ ५५ ॥ ध्यावें धनुष्य ओंकार ।

अभ्यासानें ओढावें बरोबर । लावूनी मन हा शर । वेधावें परब्रह्म तें ॥५६॥ जो कां माझी मारी । तो लक्ष्य चिर्ती धरी । मग अचूक मारी । त्यापरी येथें जाणावें ॥५७॥ मारितां प्रमत्त होतां । लक्ष्य न राखितां । मारगिरी चुकतां । नये हातां जेवीं लक्ष्य ॥ ५८ ॥ तेवीं येथें जाण । प्रमत्त होतां तत्क्षण । विक्षेपीं पडे अंतःकरण । दुःख दारुण ये मग ॥ ५९ ॥ म्हणूनी सावधान । जो ठेवी आपुलें मन । तो पावे समाधान । पुनरावर्तन चुकवी तो ॥ ६० ॥ तीनी मात्रांचे भेद । जाणावे विशद । देवता ऋषी छंद । जाणुनी उच्चार करावा ॥ ६१ ॥ अग्नी ऋषी अकारासी । गायत्री छंद त्यासी । ब्रह्मा दैवत त्यासी । पीत वर्ण जाणावा ॥ ६२ ॥ ह्रीं बीज क्रियाशक्ती । अथवा जाणुती । अस्थान म्हणती । असे उदात्त स्वर ॥ ६३ ॥ त्याचा ऋग्वेद जाण । विश्व आत्मा रजोगुण । भू तत्त्व प्रातःसवन । असें अग्नी गार्हपत्य ॥ ६४ ॥ स्थूल भोग नेत्र स्थान । वैखरी वाचा स्थूल देह जाण । असे मनीं आणून । अकारध्यान करावें ॥ ६५ ॥ अग्नि ऋषी उकारासी । त्रिष्टुप् छंद त्यासी । देवता वैकुंठवासी । रक्तवर्ण जाणावा ॥ ६६ ॥ श्री बीजज्ञानशक्ती । स्वप्नावस्था बोलती । शुभः स्थान म्हणती । असे स्वर अनुदात्त ॥ ६७ ॥ त्याचा यजुर्वेद जाण अग्नी असे दक्षिण । नभस्तत्त्व मध्यंदिन सवन । सत्वगुण तैजस आत्मा ॥ ६८ ॥ प्रविविक्त भोग कंठस्थान । मध्यमा वाचा सूक्ष्म देह जाण । असें मनीं आणून । उकारध्यान करावें ॥ ६९ ॥ सूर्य ऋषि मकरासी । जगती छंद त्यासी । देवता कैलासवासी । श्वेतवर्ण तयाचा ॥ ७० ॥ ह्रीं बीजें द्रव्य शक्ति ।

निद्रावस्था बोलती । स्वः स्थान त्याचें म्हणती । स्वरित स्वर तयांचा ॥७१॥ त्यांचा सामवेद होय । अग्नि आहवनीय । द्यौस्तत्त्व सवन तृतीय । प्राज्ञात्मा तमोगुण ॥ ७२ ॥ आनंद भोग हृदयस्थान । पश्यंती वाचा देह कारण । असें मनीं आणून । मकारध्यान करावें ॥ ७३ ॥ अर्ध मात्रेचा वरुण ऋषी । विराट्छंद तयासी । परमात्मा देवता त्यासी । क्रौं बीज विज्ञानशक्ति ॥ ७४ ॥ तयाचे सर्व वर्ण । भृंभुवः स्वः स्थान । तुर्या अवस्था जाण । सर्व गुण सर्व स्वर ॥ ७५ ॥ सांवर्तकाग्नि जाण । तया सर्व सवन । प्रत्यगात्मा तत्त्वं तीन । नाद वेद परा वाणी ॥ ७६ ॥ निरतिशयानंद मूर्धास्थान । अस्मिता आहे म्हणून । देह महाकारण । अर्धमात्रा ध्यान असें हें ॥ ७७ ॥ ब्रह्म ऋषी ध्वनीचा । परब्रह्म देव त्याचा । अब्यक्त गायत्रीछंद त्याचा । अवस्था मनोन्मनी चिच्छक्ति ॥ ७८ ॥ स्वात्मैक्यावस्थिती । चिदाकाश स्थान म्हणती । असें जाणून जे ध्याती । तयां मुक्ती ये त्वरें ॥ ७९ ॥ विश्वा विराटासी । तैजसा सूत्रात्म्याशीं । प्राज्ञा अक्षरासी । अभेदेसीं साम्य कीजे ॥ ८० ॥ व्यस्त हा देह पिंड । समस्त ब्रह्मांड । लक्ष्यार्थी याचा अखंड । स्वभाव ध्यानीं आणावा ॥ ८१ ॥ पहिली न्हस्व मात्रा । दुसरी दीर्घ मात्रा । तिसरी प्लुत मात्रा । अर्धमात्रा अगोचर ॥ ८२ ॥ पहिली व्यक्त मात्रा । दुसरी अव्यक्त मात्रा । चिच्छक्ति तिसरी मात्रा । अमात्रा परब्रह्म ॥ ८३ ॥ ओंकार उच्चारुनी । क्रमें मात्रा चित्तूनी । लक्ष्य ठेवूनी मनीं । रहावें ध्यानीं सादर ॥ ८४ ॥ प्रणव आत्मयाचें नाम । म्हणोनी ओंकार ब्रह्म ।

अभेद असती नामी नाम । म्हणोनी ही उपासना श्रेष्ठ ॥ ८५ ॥ मृत्युचिन्ह जाणून । जो उपासना करून । राहे स्वरूप चिंतून । ब्रह्मीं लीन होई तो ॥ ८६ ॥ जरी आपुलें मन । ब्रह्मीं न होई लीन । तरी वैखरी वाणीनें । प्रणव जपतां मुक्त होई ॥ ८७ ॥ न होतां चित्तलय । वैखरीनें जप होय । जपतां प्राणलय । तो मुक्त होय ब्रह्मलोकीं ॥ ८८ ॥ गुरुदेवप्रसादानें । प्रणवाच्या ध्यानानें । येथेंच मुक्त होणें । अथवा घेणें क्रममुक्ति ॥ ८९ ॥ ब्रह्मलोकी होय गती । ब्रह्मयासह ये मुक्ति । ती होय क्रममुक्ति । पुनरावृत्ती न दे जी ॥ ९० ॥ मात्राभ्यास जसा । लोक मिळें तसा । प्रणवोपासनें असा । मार्ग सहसा न सुटेल ॥ ९१ ॥ येथेंच होतां ज्ञान । जीवन्मुक्त होऊन । प्रारब्धानें भोगून । ब्रह्मी लीन होय तो ॥ ९२ ॥ त्याचें प्राणोत्क्रमण । न होतसे जाण । स्वरूपीं त्यांचे प्राण । खास निर्वाण पावती ॥ ९३ ॥ तप्त पाषाणावरी । सोडितां अल्प वारी । न राहे त्यावरी । पाषाणाभीतरी जिरें जसें ॥ ९४ ॥ तसे मुक्तांचे प्राण । न जाती निघून । स्वरूपीं होती लीन । न जाती निघून कोठेंही ॥ ९५ ॥ जो कार्यब्रह्मोपासक । त्यासी सुषुम्णामार्ग एक । तया मिळे ब्रह्मलोक । क्रममुक्त्यर्थ ॥ ९६ ॥ मृत्युकाळ जाणूनी । नव द्वारें कोडूनी । ब्रह्मरंभ भेदूनी । ओं म्हणूनी तो जाई ॥ ९७ ॥ एक मात्रा ध्यान । घडूनी जातां प्राण । तया भूलोकीं पुनः । ये जनन ऋग्वेदें ॥ ९८ ॥ ब्रह्मकुळीं जन्मून । ब्रह्मचर्यें तप करून । तो ज्ञानी होऊन । घेई निर्वाण निश्चयें ॥ ९९ ॥ जरी दोन मात्रा ध्यान । घडून जाई प्राण ।

तया सोमलोकीं नेऊन । यजुर्वेद पौहचवी ॥ १०० ॥ तें दिव्य सुख भोगून । तो
 भूमीवरी पुनः । जन्मुनी ज्ञानी होऊन । घेई निर्वाण निश्चयें ॥ १०१ ॥ जरी त्रिमात्रा
 ध्यान । घडून जाई प्राण । तरी सामवेद नेऊन । पौहचवी तया सूर्यलोकीं ॥ १०२ ॥
 होऊनी पापमुक्त । तो ब्रह्मलोकीं जात । तें होऊनी ध्यानस्थ । होयी मुक्त निश्चयें
 ॥ १०३ ॥ कार्याह्नी पर । प्रकृतीह्नी इतर । जो पुरुष निर्विकार । अजरामर आत्मा
 जो ॥ १०४ ॥ त्याचे रूपीं तो उपासक । मिळूनी होयी एक । तया कैचा मोह
 शोक । नामरूप सोडी जो ॥ १०५ ॥ सार्ध त्रिमात्रा ध्यान । घडे तो होय अपरिच्छिन्न ।
 तो राहे व्यापून । त्याचें गमन कोठें न्हवें ॥ १०६ ॥ तया न जाणें न येणें । येथेच मुक्त
 होणें । राजा त्वां हें जाणें । प्रणवोपासना करूनी ॥ १०७ ॥ इति श्रीदत्तमाहात्म्ये
 पंचत्रिंशोऽध्यायः ॥ ३५ ॥ श्रीदत्तात्रेयार्पणमस्तु ॥



अध्याय ३६ वा

श्रीगुरुदत्तात्रेयाय नमः ॥ गुरु म्हणे दीपका । असा उपदेश अलर्का । केला उद्धारावया लोकां । गुरुनाथानें दयेन ॥ १ ॥ असें ऐकूनी अलर्क । मनीं मानी बहु तोख । होऊनी गुरुसन्मुख । प्रश्न करी भावार्थ ॥ २ ॥ जय जय दीनबंधो । जय जय कृपासिंधो । चित्तचातकविंधो । परम साधो तुज नमो ॥ ३ ॥ जयजया दयाधना । बोधानें माझ्या मना । पाववीलें समाधाना । आतां वासना लुठेची ॥ ४ ॥ मृत्युकाळ जाणूनी । प्रणवा उच्चारूनी । ह्या शरीरा सोडूनी । जाण्याचें उपदेशिलें ॥ ५ ॥ लोकां मृत्यू येतो सहसा । तो जाणावा कसा । तो कळतां तसा । करिजेल उपाय ॥ ६ ॥ ऐकोनी अलर्काचें वचन । बोलें अत्रिनंदन । म्हणे एक सावधान । मृत्युलक्षण सांगतो ॥ ७ ॥ आपुल्या लग्नापासून । द्वितीय तृतीय स्थान । सप्तम अष्टम स्थान । मारक स्थान बोलती ॥ ८ ॥ यांचे जे अधिपती । ते त्या स्थानीं असती । त्यांत जो बलिष्ठ अती । त्याच्या दशांतीं ये मृत्यु ॥ ९ ॥ किंवा मारकाचरोधर । असे अरिष्टकर्ता क्रूर । तो होई प्राणहर । ज्योतिःशास्त्रमत हें ॥ १० ॥ किंवा धारणा करून । होतसे कालज्ञान । येतसे मृत्यू कळून । हें योगज्ञ जाणतसे

॥ ११ ॥ ज्योतिःशास्त्र नेणे । योगाभ्यासही न जाणे । वक्ष्यमाण मृत्युलक्षणें ।
जाणावीं त्याणें सादर ॥ १२ ॥ एक वर्षांचे आंत । मृत्युचिन्हें येथ । सांगतों समस्त ।
अनुभूत असती जीं ॥ १३ ॥ नासिकेच्या समोर । शिरीं धरावा कर । तो सूक्ष्म न दिसे
तर । एक संवत्सर आयुष्य ॥ १४ ॥ स्वनासिकाग्र न दिसे । जिह्वाग्रही तसें । द्रुमध्यही न
दिसे । वर्ष आयुष्य असे त्याचे ॥ १५ ॥ गंगाप्रवाहवत् । आकाशीं जें दिसत । तो देवमार्ग
म्हणती संत । तो जरी न दिसे ॥ १६ ॥ अथवा न दिसे शुक्रतारा । किंवा ध्रुवाची तारा ।
किंवा अरुंधती तारा । ज्या नरा न दिसती ॥ १७ ॥ त्याच्या आयुष्याची मिति । एक वर्ष
बोलती । वर्षांचे उपरांतीं । त्याची स्थिती न होईल ॥ १८ ॥ सूर्य दिसे रश्मिरहीत । अग्नीं
भासे रश्मिसहित । अकरा मास निश्चित । त्याचें जीवित जाणावें ॥ १९ ॥ स्वर्ण रौप्य
मळ मूत्र । स्वप्नीं ओकिलें पाहे नर । तो दशमासोत्तर । न वांचे निर्धार जाणावा ॥ २० ॥
ज्याचे जागेपणीं । भूत प्रेत ये दिसूनी । गंधर्वनगरें देखें नयनीं । नवमासांनीं मरेल तो
॥ २१ ॥ किंवा दृक्षजाती । सुवर्णवर्ण दिसती । त्यालाही नवमासांतीं । ये मृती निश्चित
॥ २२ ॥ त्याचा स्वभाव पालटे । क्रुश स्थूळ स्थूळकृश वाटे । तथा आठ मासांनीं नेंटे ।
मृत्यु भेटे निश्चित ॥ २३ ॥ भस्म धूळ किंवा चिखल । यांत चलतां पाऊल । ज्याचें न
उमटे सकळ । दिसे केवळ खंडसें ॥ २४ ॥ बोटे अथवा खोटे । ज्याचें न उमटे नीट । काळ
धरी त्याची पाठ । सात मास वांचिल तो ॥ २५ ॥ मस्तकीं स्पर्शो गीघडा । कावळा किंवा

कवडा । किंवा काळा पक्षी चवडा । मारी मुंडावरी ज्याच्या ॥ २६ ॥ किंवा मांसभक्षक । पक्षी मस्तकीं स्पर्शी एक । सहा मास अवधिक । आयुष्यलेख तयाचा ॥ २७ ॥ वस्त्र नसोनी जरी । कावळा मस्तकावरी । चोंच किंवा पाद मारी । पांच मासांतरीं मरेल नर ॥ २८ ॥ विरूप दिसे स्वच्छाया । उगीच घेई भया । चार मासांनीं तया । ये मृत्यु या लक्षणें ॥ २९ ॥ दक्षिण दिशेस नयनीं । आभाळ नसोनी । बिजली ये देखूनी । तीन मासांनीं मरेल तो ॥ ३० ॥ इंद्रधनुष्याचेपरी । जरी दिसे जळांतरीं । तरी तीन मासांवरी । न वांचे निर्धारीं हे दृषा ॥ ३१ ॥ ज्याचा देह आरशांत । किंवा दिसे जळांत । मस्तकानें विरहित । दो मासांत मरेल तो ॥ ३२ ॥ शवासारखा ज्याचे अंगीं । दुर्गंध ये सर्वांगीं । उदक पितां वेगीं । टाळू वाळें जयाची ॥ ३३ ॥ जाण तया मानवास । जातां पंध्रा दिवस । काळ गांठील खास । येथें विश्वास ठेवावा ॥ ३४ ॥ स्नान करितां हृदय । तात्काळ शुष्क होय । तयाचें आयुष्य । दहा दिवस राहिलें ॥ ३५ ॥ वायू भेदी मर्मस्थान । घेतां चंद्रकिरण । जया वाटती उष्ण । दश दिन वांचेल तो ॥ ३६ ॥ काळें किंवा रक्त । वस्त्र नसूनी हंसत । अथवा नारी गात । नेई हात धरोनी ॥ ३७ ॥ जाई दक्षिण दिशेस । नग्न क्षणक जयास । स्वर्गीं दिसे तयास । दहा दिवस आयुष्य ॥ ३८ ॥ तेलानें माखून । स्वर्गीं नर येऊन । जया देई दर्शन । तया मरणे जवळी ॥ ३९ ॥ स्वर्गीं आपण चिखलांत । मग होई कीं गोमयांत । त्याच्या देहाचा अंत । होई त्वरित निश्चये ॥ ४० ॥ स्वर्गीं अस्थि अंगार केश । अथवा पाहे भस्मास । किंवा क्रुद्ध सर्पास ।

मृत्यू तयास त्वरित ये ॥ ४१ ॥ स्वप्नीं पाहे जमीन । बाळून गेली फुटोन । तयाचे सन्निधान ।
 मृत्यू बसून राहिला ॥ ४२ ॥ स्वप्नीं कराल विकट । पुरुष दिसे निकट । दांत खाई कटकट ।
 मारी उद्धट होऊनी ॥ ४३ ॥ हातीं शस्त्र घेऊनी । अथवा मारी पाषाणांनीं । तयाचे संनिधानीं
 मृत्यू येऊनी राहिला ॥ ४४ ॥ सूर्योदयीं ज्याचे पुढें । माळू ओरडे गाढें । किंवा वेई डावे वेढे ।
 तया मृत्यू पातला ॥ ४५ ॥ जेवतांही ज्यास । क्षुधा अत्यंत वाटे तयास । मृत्यु पातला
 खास । व्रणदंत होतां तसाची ॥ ४६ ॥ गंध नेणें अग्नीचा । किंवा धूम अग्नीचा । हुंगून न
 कळे तयाचा । अंतकाळ पातला ॥ ४७ ॥ दुसऱ्याचिया नेत्रीं । पाहतां न दिसे जरी ।
 आपुली थाहुली तरी । मृत्यू दूरी नाहीच ॥ ४८ ॥ इंद्रधनू रात्रीस । दिवा देखे भगणास ।
 मृत्यू सत्वर तयास । गांठी खास जाणावें ॥ ४९ ॥ रोगपीडा नसूनी । हीं चिन्हें येती
 दिसूनी । तरी त्याला काळ येऊनी । ग्रासी हें मनीं ठेवावें ॥ ५० ॥ जरी रोगी झाल्यावर ।
 चिन्हें दिसती जर । तरी मृत्यू नाही दूर । हा निर्धार जाणावा ॥ ५१ ॥ रोग होऊनी जरी ।
 हीं चिन्हें दिसती तरी । मृत्यू ये लवकरी । निवारी जरी ईश्वरही ॥ ५२ ॥ स्रवे डावा नेत्र ।
 वक्र होई नासिकाग्र । कर्णांत होतां थंडगार । मृत्यू सत्वर येईल ॥ ५३ ॥ जिबहाग्र काळें
 होतां । मुख आरक्त होतां । इंद्रियें आंत जातां । तत्काळ मृत्यू ॥ ५४ ॥ आपण रोगी
 असून । खरोष्ट्यानीं बसून । स्वप्नीं करी दक्षिण दिग्गमन । तो तत्काळ मरेल ॥ ५५ ॥
 किंवा स्वप्नीं येऊन । दुसरे करिती बंधन । अथवा नेती ओढून । तो मरे तत्काळ ॥ ५६ ॥

घट धरितां कान । ऐक्यं ये जो स्वन । तो बंद होतां जाण । आसन्नमरण तयाचें ॥ ५७ ॥
 डोळ्याचें पात्यावरी । बोट दाबितां तेजापरी । जी ज्योती दिसे भारी । ती जरी न दिसेल
 ॥ ५८ ॥ किंवा आंत होऊनी दृष्टी । होई उफराटी । बेंबी सच्छिद्र जाय पोटीं । त्याची भेटी
 पुनः नोहे ॥ ५९ ॥ रोगग्रस्त असूनी । जो पाहे स्वप्नीं । बळें भूतानीं येवूनी । मारिला
 आपणातें ॥ ६० ॥ अथवा स्वप्नीं चिखलांत । अथवा आपण उदकांत । किंवा प्रदीप्त अर्घीत ।
 पडलों असें जो पाहे ॥ ६१ ॥ असा अडचणींत पडून । बाहेर न येतां तेथून । जागा होई
 त्याचें जीवन । संपलें जाण निःशेष ॥ ६२ ॥ असीं मृत्यूचीं लक्षणें । जाणावीं विचक्षणें ।
 सोडोनियां भेणें । ध्यान त्याणें करावें ॥ ६३ ॥ अमर असे कोण । सर्वां ये मरण । त्याचें
 भय न धरून । करावें ध्यान निश्चयें ॥ ६४ ॥ जो शरीर राखीतसे । त्याला मृत्यू हंस्तसे ।
 मी सर्वत्र वसें । मग कसे राखील म्हणे ॥ ६५ ॥ श्लोक ॥ (गारुडे) प्राप्तं मृत्युं न जयति
 बालो वृद्धो युवापि वा । मृत्युः शरीरगोप्तारं वसुरक्षं वसुंधरा । दुश्चारिणीव हसति स्वपतिं
 पुत्रवत्सला ॥ ६६ ॥ मृत्यु अढळ जाणून । सर्व भय सोडून । करून एकाग्र मन । निश्चयें
 ध्यान करावें ॥ ६७ ॥ असें मरेपर्यंत । ध्यान करावें सतत । सूत्रकार आप्रयणात् । असें
 निश्चित बोलतसे ॥ ६८ ॥ जरी प्रतिबंध नसे । तरी तेथें मुक्त होतसे । जरी कां प्रतिबंध
 असे । तथा मुक्ती जन्मांतरीं ॥ ६९ ॥ व्यर्थ न जाई अभ्यास । वेदसिद्धांत हा खास ।
 म्हणोनी रात्रंदिवस । योगाभ्यास करावा ॥ ७० ॥ देवें न होतां ज्ञान । आलें जरी मरण ।
 तो योगभ्रष्ट जाण । घे निर्वाण जन्मांतरीं ॥ ७१ ॥ जे अभ्यास करिती । ते देवें मध्येच

मरती । तरी तया न होई दुर्गती । ये सद्गती याज्ञिकांपरी ॥ ७२ ॥ अश्वमेधादि करून । लें
 मिळें याज्ञिकां स्थान । योगअष्ट तेथें जाऊन । भोग भोगून ये येथें ॥ ७३ ॥ तो पूर्वसंस्कारनें ।
 पुनः अभ्यासांनं । तो सुक्त होई ज्ञानें । हें निश्चयानें सांगें मी ॥ ७४ ॥ येतां अंतकाल ।
 आसन घालावें निश्चल । देह धरावा अवल । मन चपल न करावें ॥ ७५ ॥ डावी खोंट
 गुदावरी । उजवा पाय मांडीवरी । ठेवून आपान वरीवरी । पुनः पुनः खेचावा ॥ ७६ ॥ हनू ठेवून
 उरीं । बोटें ससरंध्रांवरी । धरुनियां अंतरीं । मन वश्य ठेवावें ॥ ७७ ॥ इंद्रियें मनांत । लीन करावीं
 समस्त । तें मन प्राणांत । अस्तंगत करावें ॥ ७८ ॥ पंचप्राण एकवट । करूनी मधली वाट ।
 धरूनी जावें नीट । धीट होऊनी ॥ ७९ ॥ ओंकार उच्चारूनी । परमात्म्या चिंतूनी । मूर्धस्थान
 भेटूनी । द्यावी सुक्ती ॥ ८० ॥ रात्रौ दिवा असतां । अकस्मात उठता । द्वारभ्रम नोहे
 चित्ता । त्यापरी येथें जाणावें ॥ ८१ ॥ योगाभ्यासें प्रकाशित । द्वारें असतां समस्त । योगी
 धरी सुषुम्णापंथ । जो परमार्थ देतसे ॥ ८२ ॥ म्हणोनी सोडावा आळस । करावा नित्य
 अभ्यास । मोक्ष मिळे तयास । हें खास सांगतों ॥ ८३ ॥ जंवर उभें घर । सुंग्या घुशी
 उंदीर । राहती करूनी बिहार । मोडतां घर पळती ते ॥ ८४ ॥ तसें संसारीं जन । स्त्री
 पुत्रादिक जाण । आशेनं होती तदाधीन । मरतां क्षण न ठरती ॥ ८५ ॥ अशांची कासया
 संगती । जे पुण्य धन लुटती । अंतीं सोडूनी जे जाती । साथी न होती अंतकाळीं ॥ ८६ ॥
 आणूनी देतां अभीष्ट । म्हणती आमुचा हा इष्ट । आपण ठकतां स्पष्ट । ना ऐकती गोष्ट

एकही ॥ ८७ ॥ रोगं पराधीन होतां । म्हणती मग हा आतां । सत्वर जरी मरतां । तरी
 बरें होतें ॥ ८८ ॥ त्याचा मानिती त्रास । कुड्याप्रमाणें देती त्रास । म्हणती थुंकोनी
 घरास । याणें दूषित केलें हो ॥ ८९ ॥ जयां नये काकुळती । अंतीं वैरीसे होती । तयांची
 कासया संगती । आपुली गती पाहावी ॥ ९० ॥ जरी न घडे विशेष । तरी थोडा थोडा
 अभ्यास । घडे तरी सावकास । करावा खास उत्साह ॥ ९१ ॥ वाळवी तोंडानें जसी । करी
 मृत्तिका राशी । ती उपमा योगासी । योजी तयासी सिद्धि ये ॥ ९२ ॥ सुंगी तांडुळ
 घेऊनी । जाई पुनः पुनः पडूनी । ती उपमा घेऊनी । ध्यानीं उमेद ठेवावी ॥ ९३ ॥
 किड्यानहीं तोडितां । जसा वृक्ष ये वरतां । तसीं विघ्नही येतां । धैर्यें करितां योग साधे
 ॥ ९४ ॥ वत्सांचीं शिंगें जसीं । क्रमे वाढती तसी । योगसिद्धि योगियासी । अनुक्रमेंसी
 येतसे ॥ ९५ ॥ जाग्रत्स्वप्नीं जो भासक । इंद्रियांचा चालक । तोचि आत्मा एक । सचित्सुख
 चिंतावा ॥ ९६ ॥ जसा कीट भ्रमरा । चिंतितां पावे तदाकारा । न सोडितां त्या शरीरा ।
 योगीश्वरा ती उपमा ॥ ९७ ॥ जीव ब्रह्म असून । करितां ब्रह्मध्यान । स्वयें ब्रह्म होऊन ।
 घे निर्वाण निश्चयें ॥ ९८ ॥ त्रिकाल साधूनी । अभ्यास करूनी । राहें जो सदा सुनी ।
 भवा जिकून जाई तो ॥ ९९ ॥ वाढावया अभ्यास । भजावें ईश्वरास । न होतां सायास ।
 सिद्धी खास मिळेल ॥ १०० ॥ कार्यां करितां धनी । बेगारी मिळवूनी । घे कार्य
 करूनी । साक्षी होऊनी स्वयें जेवी ॥ १०१ ॥ तेवीं इंद्रियें घेऊन । होऊनी सावधान । त्याकरवीं

स्वसाधनं । द्यावै नित्य साधूनां । अनुमानं न करावै ॥ १०२ ॥ जेवीं बेगाण्यांवरी जसा ।
मुकादम ठेविती तसा । इंद्रियांवरी मानसा । योजितां इंद्रिये वावरी ॥ १०३ ॥ जेवीं
बेगाण्यांहून । मुकादमां विशेष धन । देती त्या न्यायानें । प्रसन्न मन ठेवावें ॥ १०४ ॥ मना
पाहिजे सुंदर । त्रिसुवर्णीं रुचिर । माझ्या रूपाहुनी इतर । नसे निर्धार जाण तूं ॥ १०५ ॥
म्हणूनी माझे स्वरूप सगुण । असे परम शोभन । इकडे लावितां मन । योग साधून
येतसे ॥ १०६ ॥ इति श्रीदत्तमाहात्म्ये षट्त्रिंशोऽध्यायः ॥ ३६ ॥ श्रीदत्तात्रेयार्पणमस्तु ॥



अध्याय ३७ वा

श्रीगणेशाय नमः ॥ गुरु म्हणे शिष्यासी । असं गुरुराया त्यासी । सांगती
विस्तारंसी । राजा मानसीं आनंदे ॥ १ ॥ मदालसेचा लेकर । हृष्ट होऊनी अलंकार । म्हणे
चित्तीं ज्ञानार्क । उदित केला ॥ २ ॥ माझा हात धरून । ह्या भवाब्धौतून । मला वर
काढून । आनंदीं गढून ठेविला ॥ ३ ॥ एकदां वंदन । करितां प्रसन्न । होऊनी दिल्लें ज्ञान ।
दवडून दुःख माझे ॥ ४ ॥ हीच वंदन भक्ती । ही उत्तम युक्ती । जी दे मला मुक्ती ।
करितां प्रणती तत्काळ ॥ ५ ॥ देव गुरु वेदांत । सेवावा यावज्जीवित । अन्यथा कृतघ्नत्व ।

महंतांची हे उक्ती ॥ ६ ॥ आजीवितं त्रयः सेव्या वेदांतो गुरुरीश्वरः । पूर्वं ज्ञानासये
 पश्चात्कृतघ्नत्वनिवृत्तये ॥ ७ ॥ हे मनीं आणून । जग भगवद्रूप मानून । सर्वां करी
 वंदन । मग कृतघ्न कोण म्हणे ॥ ८ ॥ इदं सेदेव म्हणून । बोल वेदवचन । हे जग
 ईश्वराहून । नसे भिन्न निश्चये ॥ ९ ॥ ईश्वर तोचि गुरुवर । अविद्या गुकार । तत्वाशक
 रुकार । म्हणूनी ईश्वर गुरुची ॥ १० ॥ गुमविद्यां रुणद्धीति गुरुरीश्वर एव सः ॥ ११ ॥ गणेश
 अग्नि विष्णुयुक्त । हा मंत्र आगमोक्त । तोचि गुरु व्यक्त । करी मुक्त भवबंधा ॥ १२ ॥
 गणेशवन्हिसंयुक्तो विष्णुना च समन्वितः । वर्णद्वयात्मको मंत्रश्चतुर्वर्णफलप्रदः ॥ १३ ॥
 हाचि माझा मंत्र । याणें झालों पवित्र । आतां इहपरत्र । नाहीं अभिलाष अणुमात्र ॥ १४ ॥
 जरी या देहाचें । चर्म काढूनी त्याचें । जुतें पार्यीं गुरूचें । घालितांही ऋण न फिटें ॥ १५ ॥
 दया करा गुरुवरा । मी तुमच्या उपकारा । उत्तीर्ण नोंहें उदारा । प्रत्युपकारा नेणें मी
 ॥ १६ ॥ उपकार हा सद्गुरो । माझे अंगीं जिरो । हें चित्त तुम्हां स्मरो । न विसरो आपात
 ॥ १७ ॥ म्हणोनी घाली लोटांगण । पुनः पुनः वंदून । म्हणें झालों पावन । मी वंदनमात्रांची
 ॥ १८ ॥ धन्य माझी माता । जीचा लेख पाहतां । भेटलों गुरुनाथा । आला माथा कृपाहस्त
 ॥ १९ ॥ धन्य माझा बंधू । केवळ दयासिंधू । जो निरुपम साधू । जो हित साधूनी दे माझे
 ॥ २० ॥ धन्य ज्याची दृष्टी । करी कृपावृष्टी । धुंडितां हे सृष्टी । न पुष्टिकर दुजा असा
 ॥ २१ ॥ धन्य वात्सल्य ज्याचें हें । स्वनिष्ठा सोडूनी मोहें । वनांतून येऊन हें । हित करी

महेश्वरसां ॥ २२ ॥ धन्य कारीराजा हा । ज्याने सोडूनी खोहा । करवूनी राज्यविरहा ।
 महाकार्य करविलें ॥ २३ ॥ जे कोश लुटिले । जें सैन्य नष्ट झालें । जें स्वयें उलटलें । हें सर्व
 झालें हित माझे ॥ २४ ॥ होतां हा विनाश । आठवला मानुषदेश । तेणें भेटला परेश । जेणें
 निराश केलें मज ॥ २५ ॥ सर्व समृद्धीची प्राप्ती । ईश्वराची अवकृपा ती । घनादिकांची
 आपत्ती । ईश्वरकृपा ती जाणावी ॥ २६ ॥ कनक हतीं मिळतां । नरा ये उन्मत्तता । डोळा
 होई वरता । नवल सर्वथा हें नोहे ॥ २७ ॥ कनक नाम घुड्यासी । मिळालें सेवितां त्यासी ।
 उन्मत्तता ये क्षणेंसी । हें सर्वासी ठावें असे ॥ २८ ॥ मिळतां समृद्ध वित्त । मी झालों
 उन्मत्त । विषयीं डुबलें चित्त । संतमहंत नोळखवें ॥ २९ ॥ सरुखा बंधू असूनी । ज्याला
 मानिती सुनी । तो स्वयें वनांतूनी । येऊनी भाग मागतां ॥ ३० ॥ म्यां मूर्खपणेंसी । धिक्कारिला
 तयासी । राज्याची चाढ त्यासी । काय होतीं बरें ॥ ३१ ॥ तो दयाळु पूर्ण । नेत्रीं दारिद्र्यांजन ।
 भरूनी हे नयन । उघडवी पूर्ण प्रकाशें ॥ ३२ ॥ धन्य ती मांजली । तिची कृपासाउली ।
 होती म्हणूनी लाघली । सोय आपुली आपणा ॥ ३३ ॥ धन्य हे गुरुचरण । अज्ञानतम-
 हरण । ज्यांना होतां शरण । जन्ममरण संपलें ॥ ३४ ॥ जे शमदमा हरी । वैराग्या निवारी ।
 त्या गार्हस्थ्या टाकूनी दूरीं । वनांतरीं आतां जावें ॥ ३५ ॥ गृहात्प्रव्रजितो धीरः
 पुण्यतीर्थजलाप्लुतः ॥ ३६ ॥ असं बोलते स्मृती । ही न ठेवितां स्मृती । भगवंताची
 विस्मृती । होईल मतिभ्रंशानें ॥ ३७ ॥ असा राज्याचा निश्चय । ऐकून दत्तात्रेय । म्हणे अलर्का

तूं जाय । बंधूचे पाय धराया ॥ ३८ ॥ त्याची ही खटपट । तुला मिळाली वाट । तरी आतां
तूं नीट । तया भेट जाऊनी ॥ ३९ ॥ तूं कृतकृत्य अससी । अभिमाना न शिवसी । पुढे
तुला आवडे जसी । ठेवी तसी स्थिति तूं ॥ ४० ॥ आत्मा असे असंग । इंद्रजाळसें हे
जग । निर्णय होतां मग । वासनारंग न उठेल ॥ ४१ ॥ आत्मासंगस्तोन्यस्यादिद्रजालं तु
मायिकं । इत्यचंचलनिर्णीते कुतो मनसि वासना ॥ ४२ ॥ वेदप्रमाणानें झालें ज्ञान । त्याचे
पुन्हा विनाशन । करी असें प्रमाण । नसे सुवन धुंडितां ॥ ४३ ॥ तेव्हां आतां तूं राया । वाटे
तिकडे जा सख्या । न पावसी भया । म्हणूनिया आलिंगिती ॥ ४४ ॥ गुरूनें देतां आलिंगन ।
अंगीं रोमांच उठून । प्रेमें गळा दाटून । आले नयन भरूनी ॥ ४५ ॥ देहभान हरपून । राजा
निश्चळ होऊन । बाह्याभ्यंतरभान । दे सोडून तत्क्षणीं ॥ ४६ ॥ ज्या सुखा नाहीं मितो ।
योग्या न ठावी जी स्थिती । प्रेमळ भक्ताची स्थिती । ती गती अनिर्वाच्य ॥ ४७ ॥ कोटी
जन्मांचें सुकृत । जेव्हां मूर्तिमंत । दैवें उदया येत । तेव्हां भक्त होईल ॥ ४८ ॥ भक्तीचे
प्रकार । जर्गीं असती चार । त्यांत ज्ञानोत्तर । भक्ती थोर जाणावी ॥ ४९ ॥ सागुज्य-
मुक्तीची वार्ता । ती दूर असो आतां । निःसीम भक्तीची कथा । जेंथें सर्वथा न घडे ॥ ५० ॥
जो हा ज्ञानी भक्त । भगवंती नित्यमुक्त । तोचि परम मुक्त । प्रेमरसासक्त सर्वथा ॥ ५१ ॥
त्या भक्तिरसाचा स्वाद । तोचि जाणे विशद । त्याचा परमानंद । तोचि स्वच्छंद अनुभवो
॥ ५२ ॥ अखंडानंद । जणूं नेणे सुकृंद । जरि तो सच्चिदानंद । स्वच्छंद असे जरी ॥ ५३ ॥

तरी धरी अवतार । करी अभिमान दूर । भक्तांपाशीं सादर । वागे निरंतर भावलुब्ध
 ॥ ५४ ॥ प्रेमळ भक्ताविण । देवा न पडे चैन । म्हणूनी लाज सोडून । राहे तदधीन
 भक्तापासीं ॥ ५५ ॥ असी ही प्रेमभक्ती । ही एकांतभक्ती । इजवरूनी चारी मुक्ती ।
 ओंवाळून टाकाव्या ॥ ५६ ॥ भक्ती अलर्कासी । लाधली अनायसी । कोण त्याच्या
 देवासी । वाखाणील ब्रह्मांडीं ॥ ५७ ॥ ती छवी दत्ताची । ती शोभा मुखकमलाची ।
 ती चपळता नेत्रांची । लावण्याची ती सीमा ॥ ५८ ॥ तें रूपाचें मंडण । तें सुहास्यवदन ।
 तें प्रेमकटाक्षवीक्षण । तें वराभय दोन करांचें ॥ ५९ ॥ तो शंखासम कंठ । तें सुचिन्ह
 वक्षःकपाट । तें पर्णासम पोट । गंभीरावर्तसम नाभि ॥ ६० ॥ तें उरू नीट रंभोपम । तें चरण
 निरुपम । वज्रांकुशध्वज पद्म । जेथें परम चिन्हित ॥ ६१ ॥ ही स्वरूपाची मात । ही छवी
 अत्यदुसुत । हें एक जाळें निश्चत । मनोमत्स्य ज्यांत सांपडे ॥ ६२ ॥ जें धांवें जिकडे तिकडे ।
 भटकोनी चहूंकडे । ज्या विसावा कोणीकडे न मिळे तें जेडे भगवद्रूपीं ॥ ६३ ॥ एकदां छवी
 पाहतां । हालचाल त्या चित्ता । मग नोहे सर्वथा । बळें ओढितां न हाले ॥ ६४ ॥ ज्याला असे
 मोचन । तें कायसें मोहन । अतर्क्य हें भगवद्ध्यान । जेथूनी मन न फिरे ॥ ६५ ॥ मधा चिकटे
 मासी । उडूं नये तिसी । तसें ह्या मनासी । भगवद्रूपासी न सोडवे ॥ ६६ ॥ मन इंद्रियांचा राव ।
 मनें रूपीं घेतां ठाव । इंद्रियां न मिळे बाव । बाहेर धांव घ्यावया ॥ ६७ ॥ जसें धन्या सोडून । न
 जाती सेवक जन । तसा स्वराजामन । ठरतां न गमन इंद्रियांसी ॥ ६८ ॥ श्रीमंतासवें जातां ।

तथा मेजवानी होतां । सेवकां मित्रे न मांगतां । जसे पक्कान्नभोजन ॥ ६९ ॥ तसा मना
 परमानंद । होतां इंद्रियांचा छंद । पूर्ण होई जाई खेद । हा खाद दुर्लभ ॥ ७० ॥ घडूनी येतां
 ध्यान । रूपीं रमे मन । इंद्रियेही ते स्थान । सर्वथा न सोडिती ॥ ७१ ॥ तसी अलंकाराची
 स्थिती । दत्तरूपीं रमली मती । सर्वथा खुंटली गती । न हले वृत्ती सर्वथा ॥ ७२ ॥ असा तथा
 पाहून । तथा हातीं धरून । बोले अत्रिनंदन । अलंकारा वचन ऐक हे ॥ ७३ ॥ आतां तुझे
 मन । न सोडील माझे ध्यान । आतां तुवां जाऊन । बंधूचें दर्शन करावें ॥ ७४ ॥ मग वनीं
 जाऊन । मद्रूपीं लीन होऊन । मदाकार अनुदिन । निर्वासन राहसी ॥ ७५ ॥ असें वचन
 ऐकून । अलंकार कर जोडून । करितसे स्तवन । चित्तीं ध्यान रेखूनी ॥ ७६ ॥ पद ॥ नमो
 ब्रह्मदेवा नमो वासुदेवा । नमो वामदेवा सुभावा ॥ भ्रु० ॥ शिष्टजनरंजना दुष्टजनभंजना ।
 दुःखभयतर्जना शोकशमना । हीनजनमाधवा दीनजनबांधवा । तारिं मज केशवा वारिं
 भावा ॥ ७७ ॥ दैत्यजनतापना । पतितजनपावना । अहितजनदाहना । कोपदहना ॥ ७८ ॥
 तापशमना भवा । पापदमना शिवा । तव पदीं ह्या जिवा । दे दिसावा ॥ ७९ ॥ ओवी ॥
 तूं सच्चिदानंद । प्रत्यगात्मा अभेद । असें बोले वेद । ते विशद कळले आतां ॥ ८० ॥ तूं
 सर्वकारण सर्वाधार । खेच्छेनें झालासी नराकार । अससी स्वेच्छाचार । वाङ्मनोदूर रूप तुझे
 ॥ ८१ ॥ ब्रह्मा आणि ईश । हा मायोपाधीचा भास । अविद्येचा भास । जीव आणि प्रत्यगात्मा
 ॥ ८२ ॥ अविद्या माया निरसतां । मग जीव ईशता । न भासे तत्वता । अद्वितीयता त्वद्रूप

॥ ८३ ॥ रज्ज्वरी शुजंग । त्यापरी हें जंग । तुझे ठायीं भासे सांग । ज्ञानें भंग होई जें ॥ ८४ ॥
 जें पूर्वी नसतें । अंतीही नसतें । मध्येच भासतें । तें नसे कालत्रयी ॥ ८५ ॥ श्लोकार्ध ॥
 आदावेंते च यन्नास्ति वर्तमानेऽपि तत्तथा ॥ ८६ ॥ जंव भ्रम होता । तंव जगाची सत्यता ।
 वाटली ती आतां । तव प्रसादें नासली ॥ ८७ ॥ तुझी दृष्टी पडतां । धन्य झालों आतां ।
 हरपली जीवता । ब्रह्मता अंगीं आली ॥ ८८ ॥ तूं ब्रह्म साक्षात । मला दिली प्रचीत । अभेदें
 कळलें अद्वैत । झालें शांत मीतूपण ॥ ८९ ॥ तरी व्हावें भजन । म्हणूनी माझे मन । विकल्प
 मानून । हें भजन चालवी ॥ ९० ॥ अतएव मानी देव । मी जीव तूं शिव । मी भक्त तूं देव ।
 भक्तिभाव हा असा ॥ ९१ ॥ ठेवितां हा भाव । भजनाचा लाघव । आनंदा नसे वाव । हा
 अभाव कोण म्हणे ॥ ९२ ॥ असें प्रेमकरून । करितां हें भजन । त्वद्रूपीं लेपे मन । ध्याता
 ध्यान विसरूनी ॥ ९३ ॥ लीन होतांही मन । त्याचें करूं उत्थान । पुनः घडवूं भजन । आम्हां
 हीच कर्मणूक ॥ ९४ ॥ ज्याला म्हणती अत्रिज । त्याचें रूप घडसुज । आवडें तो मज । हो
 कां अज वेदमते ॥ ९५ ॥ तोचि तूं सगुण । परि तुझे गुण । पूर्ण जाणे कोण । अनंतपण तुज
 साजे ॥ ९६ ॥ कधीं कधीं विप्र । कधीं दिससी क्षत्र । कधीं वैश्य कधीं शूद्र । दिससी संकर
 कधीं तूं ॥ ९७ ॥ कधीं बाल कधीं वृद्ध । कधीं किशोर कधीं प्रौढ । कधीं सुज्ञ कधीं मूढ ।
 असा गूढ वागसी तूं ॥ ९८ ॥ कधीं होसी तूं भोगी । कधीं दिससी रागी । कधीं त्यागी
 विरागी । कधीं योगी भाससी ॥ ९९ ॥ तो तूं अपापविद्ध । परि भाससी अशुद्ध । कधीं शुद्ध

कधीं बुद्ध । कधीं बुद्ध अबुद्धसा ॥ १०० ॥ जो तूं मायाधीश । सर्वद्रियांचा ईश । तूंचि
 विज्ञानेश । तो तूं अनीश भाससी ॥ १०१ ॥ असी हेतुझी लीला । न कळे ब्रह्मादिकांला । हे अनंत
 लोकपाला । असो तुला नमस्कार ॥ १०२ ॥ आमुचा मोक्ष । हा तूं समक्ष । वेद म्हणे त्या
 परोक्ष । तो तूं अपरोक्ष आम्हांसी ॥ १०३ ॥ तूं श्रुतिशिरोगीत । धर्माधर्मातीत । तूंची आमुचें
 अमृत । हें निश्चित त्रिवाचा ॥ १०४ ॥ म्यां करायाचें केलें । मिळवावयाचें मिळविलें । पहायाचें
 पाहिलें । अनुभविलें अनुभान्य जें ॥ १०५ ॥ आतां मीतुंपण । हें बोलिल कोण । प्रारब्ध
 अनुसरून । तथापि बोलतों आतां ॥ १०६ ॥ आज्ञा जी आपुली । ती शिरसा मानिली ।
 असें म्हणूनी तो घाली । पायीं मिठी ॥ १०७ ॥ इति श्रीदत्तमाहात्म्ये सप्तत्रिंशोऽध्यायः
 ॥ ३७ ॥ श्रीगुरुदत्तात्रेयार्पणमस्तु ॥

अध्याय ३८ वा

श्रीगुरुदत्तात्रेयाय नमः ॥ गुरु म्हणे शिष्यासी । श्रीदत्तं अलर्कासी । भटावया बंधूसी । आज्ञा दिधली ॥ १ ॥ तुंती शिरसा भानून । तो मदालसानंदन । नगरांत येऊन । बंधूसी भेटला ॥ २ ॥ ज्या सर्वथा अहंता । गळाली ती ममता । मिळाली ज्याला स्वस्थता । निश्चलता सहजची ॥ ३ ॥ ज्याचें प्रसन्न मन । असें सुहास्यवदन । तो बंधूतें बंदून । स्पष्ट वचन बोलतो ॥ ४ ॥ काशिराजा तूं ऐक । राज्य घे हें निष्कंटक । किंवा यथासुख । दे सुबाहूला ॥ ५ ॥ किंवा दोघे मिळून । राज्य द्या भागून । किंवा द्या लहून । हें निश्चित सांगतों ॥ ६ ॥ काशिराजा म्हणे त्यासी । तूं क्षत्रिय अससी । व्यर्थ कां असा भीसी । करीं आम्हांसी युद्ध तूं ॥ ७ ॥ हा धर्म क्षत्रियांचा । तूं नृप सोमवंशीचा । अससी दूर साचा । डर मनाचा सोडीं हा ॥ ८ ॥ मरण येतां प्रधाना । मरूनी जातां सेना । क्षत्रियांनीं रणा । न सोडिजे सर्वथा ॥ ९ ॥ छाती पुढें करून । धैर्य समोर राहून । क्षत्रियांनीं करावें कदन । पलायन न करावें ॥ १० ॥ जय मिळेतरी । सुखें राज्य करी । समोर मरे जरी । तरी स्वर्गवास होय ॥ ११ ॥ उभयतां नसे तोटा । असें असूनी जो करंटा । पाहूनियां भटा । पळे तो मोठा अभानी

॥ १२ ॥ शत्रू जिकूनियां । भोग भोगूनियां । यज्ञ यागा करूनियां । त्रिदशालयां जोडावें ॥ १३ ॥
 श्लोक ॥ अग्निदो गरदश्चैव शस्त्रपाणिर्धनापहः । क्षेत्रदारहरश्चैव षडेते आततायिनः ॥ १४ ॥
 आततायिनमायांतं हन्यादेवाविचारयन् । नाततायिवधे दोषो हंतुर्भवति कश्चन ॥ १५ ॥ आततायी
 पाहून । जो करी पलायन । तो येथें कीर्ती बुडवून । नरकीं गमन करील तो ॥ १६ ॥ यज्ञ
 यागासमान । अपूर्व असें रण । क्षत्रियां यांहुन । सुलभ साधन नसेची ॥ १७ ॥ अलर्क बोलें
 तयासी । पूर्वी असें मानसीं । होतें तें या समयासी । गेलें अस्तासी निश्चयें ॥ १८ ॥
 आतां मी देह म्हणून । नसे सर्वथा भान । मग क्षत्रियत्व कुठून । असेल आतां सांग
 बा ॥ १९ ॥ मातीचा घडा जसा । भौतिक हा देह तसा । प्राणेंद्रियमानसां । न सहसा
 शिवें मी ॥ २० ॥ जी माझ्या योगें करून । दिसती संचेतन । तरी ती जड म्हणून । जाणें
 पूर्ण साक्षी मी ॥ २१ ॥ मी एक चेतन । द्वितीयत्व ये कोठून । शत्रु मित्र स्वजन । हे
 अज्ञान आतां नाही ॥ २२ ॥ तुम्ही उपकार करितां । म्यां पाहिलें दत्ता । त्याची कृपा
 होतां । द्वैतवार्ता पळाली ॥ २३ ॥ इंद्रिय शत्रू जिकून । सर्वत्र विजयी होऊन । आतां
 धरितों रान । समाधान होऊनी ॥ २४ ॥ मला नसे अरी । सुबाहू उपकारी । तूंही तयापरी ।
 नसे अंतरीं भेद आतां ॥ २५ ॥ मी असें सर्वांठायीं । सर्व असे माझे ठायीं । म्हणूनी
 सुबाहूचे पाई । मित्री घाली अलर्क ॥ २६ ॥ मग तया उठवून । आलिंगन देऊन । सुबाहू
 बोलें हंसून । झालों समान भागी आतां ॥ २७ ॥ हे मित्रा काशिराजा । मी संग केला

तुझा । तो मनोरथ माझा । पूर्ण झाला ॥ २८ ॥ तुझे होवो कल्याण । मी पुन्हां जाऊन ।
 सेवितो आतां वन । समाधान होऊनी ॥ २९ ॥ तया म्हणे काशिराज । म्हणसी भाग
 देववी मज । तों तूं कसा हें आज । बोलसी मज गुज वोटे ॥ ३० ॥ कशासाठी वनांतून
 त्वां येथें येऊन । केला हा एवढा यत्न । माझे मन आंत झालें ॥ ३१ ॥ राज्य माझ्या
 पित्याचें । भोगी अलर्क त्याचें । पारिपत्य करूनी साचें । तें मला द्यावें ॥ ३२ ॥ असें
 मला सांगून । तूं आलासी शरण । आतां सेविशी वन । ह्याचें कारण काय सांग ॥ ३३ ॥
 जो अलर्क मदै । पूर्वी तुला भाग न दे । तोही आतां वनामध्ये । किमर्थ जातो कळे ना
 ॥ ३४ ॥ सुबाहू म्हणे तयासी । राज्य कायसें आम्हांसी । ज्या करितां ह्या प्रयत्नासी ।
 झटलों तें ऐक तूं ॥ ३५ ॥ तेणें झालों ज्ञानी । म्हणूनी राज्य सोडूनी । आनंदें राहिलों वनी ।
 कृतार्थ होऊनी डुल्लत ॥ ३६ ॥ तो बोध याचे कार्णी । दैवें न पडे म्हणूनी । हा कासुक
 होऊनी । विषयीं गडून राहिला ॥ ३७ ॥ पशुप्राय हीनमती । देह दे स्त्रियां हातीं । स्त्रियाची
 करी संगती । हा दुर्मती होऊनी ॥ ३८ ॥ किडा जसा व्रणांत । तसा औपस्थ्यसुखांत । हा
 जाहला निरत । तेणें चित्त खिन्न झालें ॥ ३९ ॥ हा गृहस्थ होऊन । अनेक स्त्रिया भोगून
 सुखी आपण मानून । राहें दुर्जनसंगानें ॥ ४० ॥ ही सुखाची आंती । अंती जी दे दुर्गती ।
 मग कैची सद्गती । मूढ नेणती गती हें ॥ ४१ ॥ एका उदरपासून । चौघे झालों उत्पन्न ।
 एका येत अधःपतन । तें सहन कसें व्हावें ॥ ४२ ॥ हें मनीं आणून । ह्याला दुःख देऊन ।

विरागी करावा म्हणून । हा यत्न म्यां केला ॥ ४३ ॥ तुझ्या सहार्येकरून । जो म्यां केला
 यत्न । तो सफल होऊन । समाधान जाहलें ॥ ४४ ॥ दुःख होतां याला । हा वनीं गेला ।
 देवें श्रीदत्त भेटला । त्याणें केला उपदेश ॥ ४५ ॥ तो दैवानें ठसला । हा तत्काळ उमजला ।
 म्हणोनी ह्या दशेला । हा आला निश्चयें ॥ ४६ ॥ हें माझे कार्य झालें । म्हणोनी वनीं
 मी चालें । आतां तो राज्य आपुलें । करो अथवा न करो ॥ ४७ ॥ मदालसा योगी मान्या ।
 आमुची माता वदान्या । तत्समाना नसे अन्या । जी घन्या शिववरें ॥ ४८ ॥ तिचें दुग्ध
 पिऊन । ह्याचें न व्हावें पतन । असें मनीं आणून । हा प्रयत्न केला म्यां ॥ ४९ ॥ तो यत्न
 सफल झाला । राज्य मला कशाला । मी पांघरूनी दिशांला । पडें भला जनीं वनीं ॥ ५० ॥
 मोहरीचें समान । सार्वभौम मुख जाण । मेरुपर्वतासमान । सुख जाण आमुचें ॥ ५१ ॥ आपण
 समर्थ असून । बुडतां अपुला जन । तया न काढी त्याला कोण । हा विद्वान म्हणेल ॥ ५२ ॥ जो
 समर्थ असून । समक्ष बुडतां स्वजन । हात न दे तो दुर्जन । हें जाण तूं वृषा ॥ ५३ ॥ असें
 त्याचें वचन । काशिराजा ऐकून । तत्काल विरक्त होऊन । बोलें दीन वचन तो ॥ ५४ ॥ सुबाहो
 तूं धन्य । खास होसी वदान्य । बंधू केला मान्य । मी अन्य झालों कीं ॥ ५५ ॥ श्लोकार्थ ॥
 सतां साक्षपदी मैत्री पुनात्युरुनरादधात् ॥ ५६ ॥ चालतां पाउलें सात । मैत्री करिती संत ।
 वारूनियां दुरित । करिती पुनीत निश्चयें ॥ ५७ ॥ संत दयाघन । म्हणतां वाटे शीण । वर्षाकालीं
 वर्षें घन । संत अनुक्षण कृपा वर्षती ॥ ५८ ॥ संतकृपेची साउली । ही केवळ माउली । न घटे न

वाढे जी भली । जी भली ईश्वराची ती कीं ॥ ५९ ॥ नमस्कारें संत । होती सुफलित । मी तरी संतत । सन्निहित मासमात्र ॥ ६० ॥ तूं दयाळू अससी । केवीं मातें उपेक्षिती । आपपर न तुम्हांसी । सर्वांसी समान ॥ ६१ ॥ तरी तारतम्य असे । हा तुमचा दोष नसे । जे सेविती जसे । ते तसे फलभागी ॥ ६२ ॥ अग्निजवळ राहतां । अग्नि वारी तमा शीता । किंचित्किंचिद्दूर होतां । तारतम्यता जाणावी ॥ ६३ ॥ तेवीं तुम्ही संत । तारतम्यें होतां फलित । मी तरी सन्निहित । असतां च्युत होईन कीं ॥ ६४ ॥ फलदो हि सतां संग । ह्या वचनाचा न हो भंग । तुला वाटेल तें सांग । मी निःसंग होईन ॥ ६५ ॥ असें त्याचें वचन । सुबाहू तें ऐकून । म्हणे तुझें सत्य वचन । अन्यथा कोण म्हणेल ॥ ६६ ॥ तूं धार्मिक अससी । साधिलें त्वां त्रिवर्गांसी । अजूनी मोक्षासी । साधावया यत्न पडेल ॥ ६७ ॥ धर्म अर्थ काम । ह्यांचें त्रिवर्ग नाम । जयाचें मोक्ष नाम । ब्रह्मधाम चवथा तो ॥ ६८ ॥ तो साधनांवाचून । नये सहसा घडून । यास्तव करी प्रयत्न । संक्षेपानें सांगतो ॥ ६९ ॥ मी माझा हा प्रत्यय । होण्यासी हेतू काय । याचा करी निश्चय । शास्त्रीय उपायानें ॥ ७० ॥ अव्यक्तादि विशेषान्त । नामरूपात्मक समस्त । हें अनित्य निश्चित । याव्यतिरिक्त सत्य तें ॥ ७१ ॥ हा नित्यानित्य-विचार । घेई चित्तावर । सर्व मानी नश्वर । तथा दूर टाकी तूं ॥ ७२ ॥ मग इहासुत्रार्थ-भोग । सोडूनी घेसी विराग । शमादिक मग । साधिती सवेग निश्चयें ॥ ७३ ॥ जसा सुका पुरुष । अन्नावांचुनी इतरांस । न इच्छी तसा खास । तूं मुमुक्षुस आदरसी ॥ ७४ ॥ मग

महावाक्यैकरून । तो मी मी तो हें विवेचन । लक्षणा वृत्ती करून । ये ठसून सत्वर
 ॥७५॥ त्याचें करितां मनन । त्याचें निदिध्यासन । होतां अपरोक्षज्ञान । येईल कळून निजांगें
 ॥ ७६ ॥ यद्यपि हा अलर्क । होतां घरा कासुक । तरी त्याचा दैवयोग एक । एक प्रश्न
 उमजला ॥७७॥ हा मातृकृपेचा लेश । म्हणोनी भेटला योगाधीश । क्षणें झाला निराश । सर्व
 पाश तोडूनी ॥७८॥ दैवें तुला हा संग । घडूनी झाला विराग । तरी प्रतिबंधभंग । झाल्याविना
 न तरसी ॥७९॥ यासी उपाय एक । तूं सोडीं राज्यादिक । धरीं संतसंग एक । मग विवेक ठसेल
 ॥८०॥ असे तया सांगून । अलर्का आलिंगून । सुबाहू बोले वचन । बंधो समान झालों आम्ही
 ॥८१॥ वाटे तरी राज्य करीं । अथवा जा वनांतरीं । आतां कोठेंही क्षणभरी । लिप्त न होसी
 सर्वथा ॥ ८२ ॥ अलर्क बोले वचन । मी जडमूढ होऊन । विषयगतीं खतून । होतों गडून
 बहुकाळ ॥ ८३ ॥ तूं दयाळू होऊन । मला हात देऊन । माझें केलें उद्धरण । असा कोण
 कृपाळ ॥ ८४ ॥ एकोदरसमुत्पन्न । मान्यनारीनंदन । आतां झालों समान । हें पुण्य मातेचें
 ॥ ८५ ॥ असें अलर्क बोल्तून । धरी सुबाहूचें चरण । सुबाहू तया आम्हासून । चालिला वन
 लक्ष्मणी ॥ ८६ ॥ काशिराजा विरक्त होऊनी । स्वनगरीं येऊनी । पुत्रा राज्य देऊनी । चाले
 वनीं सुबाहू जेथें ॥ ८७ ॥ तेथें अभ्यास करूनी । तो होऊनी ज्ञानी । सर्व संग सोडूनी ।
 मुक्त झाला ॥ ८८ ॥ अलर्कांनै स्वतनया । राज्यीं बसवूनियां । वनीं येऊनियां । अत्रितनया
 उपासिलें ॥ ८९ ॥ सोडूनी सर्व संग । झाला वीतराग । नेणें प्रारब्धभोग । द्वंद्वसंग सुदृतांची

॥ ९० ॥ गुरुकृपेंकरून । शीघ्र विदेह होऊन । ह्या जगा पाहून । करी गायन उच्च स्वरें
 ॥ ९१ ॥ पद ॥ (उद्धवा शांतव०) ॥ अहहा हे जन अविचकी । उफाटे पाहति लोकीं ॥ ३०
 ॥ ९२ ॥ असुरासुर किन्नर नर हे, स्त्रीपुत्र स्वजन स्नेहें, ह्या गुणमय, पार्श्व मोहें, बांधिले
 त्यां रिणुनिवहें ॥ चा० ॥ मकरापरी धरिलें जोरें, ओढिलें फरफर सारें, जाहलें आतिविकारें,
 अविकारें ह्यासी विलोकी ॥ ९३ ॥ मीतूंपण शिणवी ज्यांना, वेदना वेढिती नाना, आतां
 मी पाहूनि यांना, हळहळतो परि हे कुजना ॥ चा० ॥ नाठवें अहहा दुःख, लोक हे कैसे
 मूर्ख, त्यांपरि मी पूर्वी रंक, तो कसा लोळें नरकीं ॥ ९४ ॥ पूर्वी मी केवळ कुमती, राज्यावरी
 ठेवूनी प्रीती, भोगितां विषय न चित्ती, कंटाळा आला निगुती ॥ चा० ॥ विट वाटे आतां
 त्यांचा, खेळ पाहूनी जेवी शिशूचा, येतां अनुभव हा योगाचा, चित्ताचा भ्रम उतरे कीं
 ॥ ९५ ॥ तूणें एकदा वरिता, ब्रह्मांडीं पशुधन वनिता, एकाला सर्वही मिळतां, तृप्ततां
 नच ये चित्ता ॥ चा० ॥ तूणा ती परती सरतां, भाकरिचा कुटका मिळतां, जनिं वनीं
 उघडा पडतां, तृप्तता ये निजचित्ता ॥ ९६ ॥ निजरूपीं सुख जें त्यातें, नेणुनिया बाह्य
 सुखातें, धुंदितां हें मन शिणतें, तें कळलें अजि गुज मातें ॥ चा० ॥ वात्सल्यें निज बंधूच्या,
 उपदेशें श्रीसद्गुरुच्या, पदवीला गेलों वरच्या, कोण आमच्या भाग्या जोखी ॥ ९७ ॥ असें
 गाऊनी अलर्क । अभ्यास करी सम्यक । चरम दर्शवें सुख । निर्विकल्पक होऊनी घे ॥ ९८ ॥
 संपत्तां प्रारब्धभोग । सोडूनियां जडांग । फोडूनी उत्तमांग । लपे असंग ब्रह्मरूपीं ॥ ९९ ॥

प्रसन्न होतां दत्त । असा मंदालसासुत । झाला नामरूपतीत । ज्याचें गीत संत गाती ॥ १०० ॥ वेदधर्मा म्हणे दीपकासी । अशा कथा पितयासी । सांगूनी तो गुणराशी । स्वयें वनासी चालिला ॥ १०१ ॥ मग त्याचा पिता भार्गव । विरक्त होऊनी सेवी देव । दत्तपदीं ठेवुनी भाव । मोक्षवैभव घे त्वरें ॥ १०२ ॥ अलर्क आयु अर्जुन । यहु कथाधूनंदन । पिंगल नाग साध्यजन । दत्तभजनप्रिय हे ॥ १०३ ॥ खंडुनी हे कालदंड । भजनें गाजवून ब्रह्मांड । शेवट करुनियां गोड । मिळाले अखंडरूपी तें ॥ १०४ ॥ नर जे असें भजती । ते संसार तरतीं । तेही स्वरूपीं मिळती । न ढळती पुनः ते ॥ १०५ ॥ असें श्रुतीचें वचन । ह्या वरी विश्वास ठेवून । जो दत्ता भजे अनुदिन । तो घे निर्वाण निश्चयें ॥ १०६ ॥ आतां आयुचें आख्यान । पुढें होईल निरूपण । श्रोते होऊनी सावधान । अवधान देवोत येथें ॥ १०७ ॥ इति श्रीदत्तमाहात्म्ये अष्टत्रिंशोऽध्यायः ॥ ३८ ॥ श्रीगुरुदेवदत्त ॥



अध्याय ३१ वा

श्रीगुरुदत्तात्रेयाय नमः ॥ जो तूं ओतप्रोत जगद्रूपीं । अससी विश्वव्यापी । त्वत्कथामृत जो पी । हो कां पापी तरी तो तरे ॥ १ ॥ नाला मिळतां नदीसी । कोण अशुद्ध म्हणे त्यासी । तसा त्वदधीन हो त्यासी । अशुची कोण म्हणेल ॥ २ ॥ हें कित्येक न मानितील । तरी ते स्वार्थां सुकतील । आसुचें काय जाईल । त्यांच्या दोषें ते बुडतां ॥ ३ ॥ खरें तत्त्व सांगतां । ते न ये ज्याच्या चित्ता । त्याचा दोष न ये आत्ता । त्याची दयाळुता न भंगे ॥ ४ ॥ जो तूं दयासागर । उद्धारावया चराचर । झालांसी ऋषीकुमार । हे उपकार केवढे ॥ ५ ॥ प्रत्यक्ष ह्या भूमिवरी । रूपें दाविशी नानापरी । हा उपकार आम्हांवरी । तूं करिसी दयाळा ॥ ६ ॥ आकार जयासी नाही । तो तूं होसी देही । यापरते अधिक कांहीं । दयाळुत्व तेंही विसेना ॥ ७ ॥ सर्व मिळे ह्या संसारीं । परी मुक्ती होती दूरी । ती द्यावया लवकरी । तूं शरीरी झालासी ॥ ८ ॥ दुष्टां दंडावयासी । इष्टां पाळावयासी । तूं जी जी लीला करिसी । ती आम्हां तारक ॥ ९ ॥ मानस शुद्ध व्हावया । तुझ्या लीला सोडूनिया । आम्ही इतर उपाया । सुगम न मानूं ॥ १० ॥ जे सर्व खल्विदं

म्हणोन । असे श्रुतिवचन । तेंहीं ये अनुभवून । त्वल्लीलासेवन होतांची ॥ ११ ॥ जें
 स्वांत चंचळ । त्वल्लीला ऐकतां तत्काळ । मोहित होऊनी निश्चळ । राहें केवळ निर्विकल्प
 ॥ १२ ॥ उपास्योपासकभाव । कल्पुनी करी भाव । होतो द्वैताचा अभाव । हें वैभव
 त्वल्लीलेचें ॥ १३ ॥ जें रूप तुझें निर्गुण । त्याचें बुद्धीला नोहें ग्रहण । म्हणूनी हें सगुण ।
 सुखानें मिळो आम्हांला ॥ १४ ॥ सर्वव्यापक जें निर्गुण । त्याचें चित्तीं ग्रहण । उत्तमा-
 धिकारावीण । नोहें प्रमाण वेद येथें ॥ १५ ॥ जो व्याख्या करी शास्त्राची । वार्ता करी
 शास्त्राची । निर्गुण रूपीं साची । मती तयाची न रिधे ॥ १६ ॥ जो आनंद निरतिशय । तो
 तया केवीं होय । जो सगुण रूप हें ध्येय । सेवी तया तोही मिळे ॥ १७ ॥ सर्व भूत-
 नियामक । तोचि तूं सगुण एक । खास आमुचा तारक । येथें वितर्क नसेची ॥ १८ ॥
 वखीं तंतू जसे । त्वद्रूपीं जग हें तसें । ओतप्रोत भरलें असे । मग तें कसें भिन्न होय
 ॥ १९ ॥ तेव्हां भगवंता मी तुझा । तूं न होसी माझा । तरी हा भाव माझा । प्रेमा तुझा
 वाढवू ॥ २० ॥ सद्भाव देऊनी वदविशी । तूंची तुझ्या चरित्रासी । त्याणें ह्या चित्तासी ।
 प्रेमपायीं बांधिशी ॥ २१ ॥ जे त्वद्भक्त भाविक । त्यांचें जें कथानक । तें श्रोत्यांचे मोह
 शोक । वारी निःशंक श्रवणेंची ॥ २२ ॥ तेव्हां विशेषकरून । त्वद्भक्तांचें गातां गुण ।
 तुझेंच घडें भजन । ज्यानें जन उद्धरती ॥ २३ ॥ जो शिष्य तुमचा अर्जुन । जो भक्त
 मदालसानंदन । त्यांचें करविलें वर्णन । तसें करवा इतरांचें ॥ २४ ॥ ही मदच्छा पुरवी

आतां । म्हणूनि भावें विनिवितां । कृपा आली गुरुनाथां । स्फूर्तीं चित्ता देता झालां ॥ २५ ॥
 मग तिये स्फूर्तीनें । आठवेलें जें दीपकानें । पुसितां कथिलें वेदधर्म यानें । आयुराजाख्यान
 तें ॥ २६ ॥ गुरूस पुसे दीपक । जो भक्त आयुनामक । त्याचें गोड कथानक । सांगावें
 कृपा करूनी ॥ २७ ॥ अपूर्व वाटे भक्तलीला । ती गातां देवांला । आनंद वाटे मग
 मानवाला । प्रेमाश्रुकला कां न यावी ॥ २८ ॥ चित्तमोहक याहून । नाहीं दुसरें साधन ।
 हा निश्चय करून । धरिलें चरण तुमचे म्यां ॥ २९ ॥ ज्या शंका उपजती । त्यांची होतसे
 शांती । म्हणूनी करितां प्रणती । गुरुस्फूर्ती प्रसन्न झाली ॥ ३० ॥ म्हणे रमणीय तुझा प्रश्न
 हा । आनंद दे मला हा । जो निवारी मोहा । तो महायोगी आठवे आतां ॥ ३१ ॥
 राजा एक आयुनामक । सोमवंशीय धार्मिक । पुरुरव्याचा लेंक । झाला सेवक
 श्रीदत्ताचा ॥ ३२ ॥ राजा वदान्य धर्मरत । चक्रवर्ती विख्यात । भृमंडल समस्त । जिकिलें
 ज्याणें निजबळें ॥ ३३ ॥ अन्याय सर्वथा न करी । भक्ती ठेवी विप्रांवरी । अदंड्या दंड न
 करी । दंडन करी दंड्याचें ॥ ३४ ॥ जो सच्चा वचनाचा । त्राता शरणागताचा । मायबाप
 प्रजेचा । दुर्जनाचा घातक जो ॥ ३५ ॥ त्या अन्यत् सर्व असे । परी एक संतान मात्र नसे ।
 म्हणूनी खिन्न होतसे । चैन नसे अनुदिन ॥ ३६ ॥ जें जें त्रिदशां दुर्लभ । तें तें तया होय
 सुलभ । परी एक दुर्लभ । अर्भक तया दैवयोगें ॥ ३७ ॥ पुत्र-कामेष्टी करी । धर्म करी
 नानापरी । परी नवचे कवणेपरी । अनपत्यदोष तयाचा ॥ ३८ ॥ जें सुलावांचूनी घर । तें

अरण्य घोर । असें मानूनी नृपवर । करी अपार दुःख तो ॥ ३९ ॥ सांगती लोक जे जे
 उपाय । ते ते करी नृपवर्य । परी पुत्र न होय । शोक होय रायासी ॥ ४० ॥ म्हणे तंतू
 तुटतां । पितर जाती अधःपाता । काय करावें आतां । आसुची पुढें काय गती ॥ ४१ ॥ वंशांत
 न्हावा पुत्र । तरीच सुख इहरत्र । नातरी वुडे गोत्र । असें शास्त्र बोलतें ॥ ४२ ॥ हे
 वेदवचन । अपुत्रस्य लोको न । जरी होमहवन दान । केलें तरी वृथैव तें ॥ ४३ ॥ जो
 जाप्योपासनादि धर्म । तोही न देईल शर्म । पुत्र नसतां व्यर्थवर्म । माझे दुष्कर्म काय हें
 ॥ ४४ ॥ ही शंका मनीं आणून । ज्योतिषिकां बोलावून । तयां करी प्रश्न । म्हणे संतान
 वाढेल कसें ॥ ४५ ॥ तुम्ही रक्षा आसुचें कुळ । असे म्हणें नृपाळ । मग ते ज्योतिःशास्त्र-
 कुशल । सांगती वेळ पाहूनी ॥ ४६ ॥ श्रूपा एकही योग नसे । मग संतान होईल कसें ।
 ज्योतिःशास्त्रीं जें असें । तें परीसे तत्व तूं ॥ ४७ ॥ जो देव गुरु भाव धरी । त्याचा स्वायी
 जरी । षष्ठाष्टद्वादश स्थानावरी । राहें तरी अपुत्र तों ॥ ४८ ॥ जन्म समयलग्न । आणि पंचम
 नवम स्थान । त्यांचे स्वामी त्रिकां जाऊन । राहतां संतान न होयी ॥ ४९ ॥ जे शुर्वधी
 सेविती । सत्पुरुषांतें भजती । त्यांना ग्रह इष्ट होती । त्यांची संतती वाढते ॥ ५० ॥ जे
 बाह्येन्द्रियविषय । सोडून असती ब्रह्ममय । तयांचे धरितां पाय । दुर्लभ काय मानवा
 ॥ ५१ ॥ असें तयांचे वचन । ऐकोनी बोले उर्वशीनंदन । तुम्ही सांगा मजलागून । असा
 सज्जन कोठें वसे ॥ ५२ ॥ साक्षाद्ब्रह्मब्राह्मण । म्हणोनी तुमचे धरिले चरण । करा माझे

उद्धरण । आलों शरण तुम्हांसी ॥ ५३ ॥ जें तुम्हां आकळे । तें देवाला न कळे । म्हणोनी
 म्यां ये वेळे । चरणकमळें धरिलीं तुमचीं ॥ ५४ ॥ हृदय त्याचें ओळखून । मग म्हणती
 दैवज्ञ । त्वां सहाद्रीवरी जाऊन । अत्रिनंदनपद धरी ॥ ५५ ॥ असे मातापुर । असे
 त्याचे समोर । सह्यपर्वतशिखर । अनसूयाकुमार तेथे वसे ॥ ५६ ॥ तो आत्मारामदैवत ।
 त्याचा हो तूं भक्त । तो तुझे मनोरथ । अविलंबित पुरवील ॥ ५७ ॥ तोचि ब्रह्म केवळ ।
 करी भक्तांचा प्रतिपाळ । त्याचें चरणकमळ । धरितां वाळ होईल ॥ ५८ ॥ जें ब्रह्मदेवें शिरीं ।
 लिहिलें नसे तरी । श्रीदत्तें स्पर्शितां करी । अलभ्य जरी तरी तें मिळें ॥ ५९ ॥ जो असोनि
 निराकार । भक्तांकरितां साकार । झाला त्याचा किंकर । होतां दुष्कर काय लोकीं ॥ ६० ॥ जो भय
 सोडून । मनीं धीर धरून । भावें करी भजन । त्या वरदान दंतसे ॥ ६१ ॥ ज्याचें माहात्म्य
 निर्जर । नेणती तेथे पामर । कायसे बापुडे हे नर । त्याचे धर चरण तूं ॥ ६२ ॥ महात्मा तो
 जाणून । तूं धरी त्याचे चरण । ऐसें त्यांचें वचन । राजा ऐकून हृष्ट झाला ॥ ६३ ॥ मग चरणीं
 चालत । राजा आला तेथ । जेथ होता अत्रिमुत । ध्याननिष्ठ सिद्धासनीं ॥ ६४ ॥ राजा तुष्ट होऊन ।
 श्रीवत्ता पाहून । करी साष्टांग नमन । भाव धरून मानसीं ॥ ६५ ॥ तो बाष्पाकुल होऊन । प्रेमभरे
 दादून । म्हणे मी झालों पावन । होतां दर्शन भगवंताचें ॥ ६६ ॥ जगज्जाळीं पडतां । नाना
 योनीं हिडतां । दैवयोगें हें आतां । भगवंताचें दर्शन झालें ॥ ६७ ॥ जो योगयाग करितां ।
 नये सहसा हातां । तो पूर्वपुण्योदयें आतां । दृष्टिपथा पातला ॥ ६८ ॥ यापरी अंतरीं

चिंतून । राजा करी नमन । राजाचें पहावया मन । अत्रिनंदन कांय करी ॥ ६९ ॥ जी
 अतर्क्य शक्ती । जिला माया म्हणती । तिला बनवूनी युवती । अंकीं घे तियेसी ॥ ७० ॥
 अंकीं स्थान देऊन । घे तिचें आलिंगन । दे तिला चुंबन । प्रेमें करून आदरें ॥ ७१ ॥ ते
 विनोद पाहून । राजाचें न विटे मन । म्हणे हा खेळ करून । मला भ्रमून ठेवितसे ॥ ७२ ॥
 हा तो बहुरूपधर । कोण जाणे त्याचा पार । दत्त म्हणे येथून सत्वर । जा बाहेर भूपाळा
 ॥ ७३ ॥ मी बहिःकृत न जाणसी । तूं कां येथें आलासी । जरी सत्वर न जासी । तरी प्राणासी
 सुकसी ॥ ७४ ॥ माझा प्रयत्न कोप । मी व्रात्य तूं संभावित भूप । येथुनी न जातां घेसी शाप ।
 मग वेदे भूप वंदोनी ॥ ७५ ॥ नाभिज्ञः शपति असैं । मला ठाऊक असे । मी तरी शरणागत असैं ।
 आतां भय कसें ये मज ॥ ७६ ॥ तूंचि समर्थ जाणून । धरिले तुझे चरण । आतां मला कसें
 कोटून । ये मरण सांगावें ॥ ७७ ॥ जो शप्तां तारितो । सर्व शापा उद्धरितो । मग स्वयें शापा
 देतो । न घडे हें तो कालत्रयीं ॥ ७८ ॥ आतां गती खुंटली । मिळतां कृपेची साउली ।
 जरी मारील माऊली । तरी लाड आपुले पुरवील ॥ ७९ ॥ असा एक निर्धार । करूनी
 राहे वृषवर । जरी दत्त दे मार । तरी दूर न सरे तो ॥ ८० ॥ तूं नको राहूं म्हणून ।
 वारंवार लोटे भगवान । तरी तो सर्व साहून । राहे मन दृढ करूनी ॥ ८१ ॥ तन्मन
 ओळखून । मग बोलें अत्रिनंदन । जरी करिशी सेवन । तरी राखीन तुज येथें ॥ ८२ ॥
 एरविं बाहेर घालवीन । ऐसें ऐकतां उर्वशीनंदन । म्हणे आज्ञा पाळीन । अनुमान न

करीन मी ॥ ८३ ॥ योगीश तें ऐकून । म्हणें वृक्षपालांतून । ताजें मद्य मांस आणून ।
 अनुदिन त्वां द्यावें ॥ ८४ ॥ नृपती तें ऐकून । तसें देतो म्हणून । साक्षात् पशु सोम मानून
 दे आणून मद्य मांस ॥ ८५ ॥ यागमुखें हवी खातां । ज्या न ये तृप्ता । तो प्रेमें मद्य मांस
 देतां । मानी तृप्ता यज्ञेश्वर ॥ ८६ ॥ सुमुख होऊनी दत्त बोलें । भूपा त्वां वचन पाळिलें ।
 माझें मन तृप्त केलें । वर घे भले देतो मी ॥ ८७ ॥ नर स्थूल दृष्टीनें पाहती । ते माझें तत्व
 नेणती । म्हणूनी दोष ठेविती । मंदमती मजवरी ॥ ८८ ॥ विशालदृष्टी माझें तत्व । नेणूनी
 ते अज्ञत्व । धरूनी माझें अभोक्तृत्व । अलिप्तत्व नेणती ॥ ८९ ॥ यज्ञसुगुमी सर्वसाक्षी । परी
 किमपी न भक्षी । जो जीव कर्मफळें भक्षी । तया निरीक्षी साक्षित्वें ॥ ९० ॥ अहं
 वैश्वानर म्हणून । असे माझें वचन । तें यथार्थ जाण । माझ्याविण कोण चालक ॥ ९१ ॥
 मी वैश्वानरांतर्गत । सर्व भोगी निश्चित । परी अमुक्त असें सतत । म्हणूनी अलिप्त
 कर्मासी ॥ ९२ ॥ ऐकून श्रीदत्तवचन । राजा दृष्ट होऊन । म्हणे मी झालों पावन ।
 आपण प्रसन्न होतांची ॥ ९३ ॥ जो पुरःसर देवांचा । तो तूं विष्णु साचा । तरी मनोरथ
 आमुचा । पुरवी वर देउनी ॥ ९४ ॥ मी अप्रज असें देवा । तरी मला वर द्यावा । मला
 सुपुत्र व्हावा । पितृदेवां भजे असा ॥ ९५ ॥ सत्पथवर्ती सुरासुराजेय । देवविप्रपर सर्वज्ञ
 पूज्य । शूर रणक्रूर महावीर्य । अनाथपति पूज्य दक्ष कवी ॥ ९६ ॥ ज्या नमःस्कारिणील
 मांडलिक । रणक्रूर शूर धार्मिक । दाता भोक्ता याजक । शरणागता वत्सल ॥ ९७ ॥ प्रजापालक

मान्य होय । पितृगुर्वनिधिश्चाध्य । असा न्हावा तनय । वीरगेय यशस्वी ॥ ९८ ॥ जो
सदस्या मान्य होय । असा उर्वशीतनय । वर मागे मग दत्तात्रेय । म्हणे अलभ्य जरी हे
॥ ९९ ॥ तरी स्वभक्ताचें मन । न करावें उद्विग्न । म्हणोनी देतो वरदान । देतो म्हणून
बोलिलो जें ॥ १०० ॥ हा स्वप्नसमान संसार । पुत्रादिसुख हें नश्वर । तरी तूं पुत्रार्थी होऊनि
वर । मागसी मायामोहित ॥ १०१ ॥ सुक्तिस्थानापन्न होऊन । मागशी केवळ संतान ।
ज्ञानप्रतिबंध ओहे म्हणून । तुझें मन हेंचि इच्छी ॥ १०२ ॥ हें हि नोहे सुकृतावांचून ।
करितां सकाम भजन । क्रमें निष्काम होऊन । घे निर्वाण मङ्गळा ॥ १०३ ॥ यत्प्रातः संस्कृतं
चाभ्रं सायं तच्च विनश्यति । तदक्षरसवृद्धेस्मिन्काये का नाम नित्यता ॥ १०४ ॥ असें प्रत्यक्ष
अनुभवून । लोक जाती मोहून । हें मायेचें आवरण । मत्प्रसादाविना दूर नोहे ॥ १०५ ॥
न राज्ञः खलु दोषोत्र । असें म्हणूनि अत्रिपुत्र । म्हणे तसाच तुला पुत्र । होईल सर्वत्र
विख्यात ॥ १०६ ॥ भूपास असा वर देऊन । हातीं एक फल देऊन । हें जायेस दे म्हणून ।
तया पाठवून दे दत्त ॥ १०७ ॥ तो सप्तांगांसह मनें करून । देवा नमस्कार करून । आज्ञा
श्रीदत्ताची घेऊन । करी प्रयाण निजपुरा ॥ १०८ ॥ इति श्रीदत्तमाहात्म्ये नवत्रिंशतितमोऽध्यायः
॥ ३९ ॥ श्रीगुरुदत्तात्रेयार्पणमस्तु ॥

अध्याय ४० वा

श्रीगुरुदत्तात्रेयाय नमः ॥ जो योगज्ञ वेदधर्म सुनी । सांगे शिष्यालागूनी । असा वर घेऊनी । आयू स्वसदनीं पातला ॥ १ ॥ राजा एवढा सुज्ञ असून । न मागे पुत्रावांचून । तरी अर्थार्थी भक्त मानून । दे वरदान तदनुरूप ॥ २ ॥ जडो कोणतीही भक्ती । तरी अनुक्रमे ती । पुढे होईल परा भक्ति । हे युक्ति भगवंताची ॥ ३ ॥ पुण्य नसे ज्याचे पदरीं । तो क्षुद्र देवाची भक्ति करी । तो पडे संसारीं । येराजारी न चुके त्याची ॥ ४ ॥ ह्या गोविंदाची जरी । सकाम भक्ती घेडे तरी । अनुक्रमे हो अधिकारी । पुनः संसारीं न पडेल तो ॥ ५ ॥ निराश होईल उत्तरोत्तर । ह्या भक्तीचा हा महिमा थोर । असो हे तो वृषवर । स्वभार्येसी भेटला ॥ ६ ॥ वृषति म्हणे प्रियेसी । म्यां सेविलें दत्तासी । वर दिधला आम्हांसी । आतां लाघसी पुत्र तूं ॥ ७ ॥ पुत्रसुख आतां पाहून । आम्ही जाऊं तरून । असें भार्येसी सांगून । फळ दे तिच्या हातांत ॥ ८ ॥ प्रसुखः सर्वदेवानां सुमुखः पुण्यकारिणां । य उन्मुखः स्वभक्तानां स दत्तोऽदादिदं फलं ॥ ९ ॥ दत्तप्रसाद झाला आतां । नको पुत्राची चिंता । हे फळ भक्षण करीतां । तूं सुता लाघसी ॥ १० ॥ आतां विस्तारेण कुल । म्हणूनी सांगे भूपाळ ।

मग राज्ञी हर्षूनी तत्काळ । तें फळ भक्षीतसे ॥ ११ ॥ मग विलासें करून । पतीसीं रत होऊन । राज्ञी करी गर्भधारण । दत्तवचन अन्यथा नोहे ॥ १२ ॥ ती मुक्तभोग होऊनी । पड्डे आपुले शयनीं । तंव अकस्मात स्वप्नीं । देखे नयनीं महापुरुषा ॥ १३ ॥ चार मुजा दिसती । केयूर कंकणें झळकती । मोतियांचे हार कंठी । कर्णीं शोभती कुंडलें ॥ १४ ॥ खभक्तैकगम्य जें । तें हास्य मुखीं विराजे । दिशा भासे स्वतेजें । शिरीं विराजे शेषछत्र ॥ १५ ॥ सुतेज रत्नांकित । शेषाच्या फणा अनंत । छत्रापरी शिरीं शोभत । वरहस्त पुरुष दिसे ॥ १६ ॥ तो हंसोनी तिच्या हातीं । देतसे अमूल्य मोतीं । दुग्धपूर्ण शंख हातीं । घेऊनी प्रोक्षी तीच्यावरी ॥ १७ ॥ ती तद्विलोकनेंकरून । परमानंद पावून । आश्चर्य करी तंव तत्क्षण । अद्भुत होऊनी गेला तो ॥ १८ ॥ असें ती स्वप्नीं पाहून । तात्काळ जागृत होऊन । पुनः पुनः तें आठवून । होऊनी दीन बोलतसे ॥ १९ ॥ हे प्रायः भगवद्रूप कीं । स्वप्नीं जें मी विलोकी । तें पाहतां एकाएकीं । गुप्त झालें कां कळेना ॥ २० ॥ माझे पाप प्रचंड । म्हणोनी देव झाला आड । सोडूनी विषयाची चाड । मन आवड ठेवी ज्याची ॥ २१ ॥ यो यादः पतिदायी । तो कीं स्वप्नीं येयी । दर्शनं प्रीति देयी । किमर्थ होयी गुप्त तो ॥ २२ ॥ तन्मय ती होऊनी । इंदुमती राजपत्नी । स्वभर्तुची नंदिनी । खेद मनीं करी असा ॥ २३ ॥ सर्वत्र ती अवलोकूनी । न दिसतां तें रूप नयनीं । तेंचि पुनः पुनः मनीं । आणुनी हृष्ट होतसे ॥ २४ ॥ हा बामुदेवाचा प्रसाद । म्हणोनी मानी आनंद । ती आयुराजाला विषाद । सांगे

गोविंद देखिला तें ॥ २५ ॥ मी सुप्तोत्थित होतां । न दिसे तें रूप आतां । असें पत्नीचें वाक्य
 ऐकतां । राजा आनंद पावला ॥ २६ ॥ वेद नरपती तिथेसी । आतां सोढी निद्रेसी । तरीच
 स्वप्नफला लाघसी । निजतां फससी निश्चित ॥ २७ ॥ अनुकंपा करुनी । काय सुचविलें देवें
 स्वप्नीं । हें प्रातःकाळीं सुनीपासुनी । तें कळून येईल ॥ २८ ॥ स्वप्न चमत्कारिक जाणून । त्वां
 न करावें शयन । असें राजाचें वचन । राणी मानून न निजे ती ॥ २९ ॥ तें ध्यान धरून ।
 राहें राणी तंव अरुण । उदित झाला तो पाहून । दंपती उठोन स्नान करिती ॥ ३० ॥ प्रातःकाळीं
 कर्म करून । मंगल द्रव्य स्पर्शून । शौनका पाचारून । राजा वंदून प्रश्न सांगे ॥ ३१ ॥ तें
 सुमंगल जाणून । ऋषी बोले सुहास्यवदन । म्हणे भूपा हें उत्तम स्वप्न । सावधान ऐक आतां
 ॥ ३२ ॥ तूं जी कामना धरून । केलें दत्ताचें आराधन । तें सफळ झालें जाण । वाहें आण
 निश्चये ॥ ३३ ॥ परम भाग्य तुझें जाण । जें केलें फळभक्षण । त्या प्रभावंकरून । गर्भधारण
 करी राणी ॥ ३४ ॥ तुझा यत्न सफळ झाला । दिक्पाळांश गर्भी आला । आतां पुत्र होईल
 तुला । होईल भाविक वैष्णव ॥ ३५ ॥ महा तेज धर्मनिपुण । सोमवंशाचें भूषण । ख्यातीनें
 जसा नारायण । बळपूर्ण वेदवेत्ता ॥ ३६ ॥ सज्जनपालक होईल । हुंडासुरा मारील । चक्रवर्ती
 नामा पावेल । तो शोभेल सर्व गुणीं ॥ ३७ ॥ अनुकंपा करून । पंगु दीनांध आर्तजन । यांचें
 करील पालन । म्हणून सांगे शौनक ॥ ३८ ॥ अग्नी चंद्रकडून । करो गर्भाचें रक्षण । मृत्युपाशा-
 पासुनी बरुण । करो रक्षण दहा मास ॥ ३९ ॥ तो शौनक आशीर्वचन । असें देतसे हर्षून ।

मग तथा पूजून । करी बोळवण भूपाळ ॥ ४० ॥ जें हें स्वप्नफळ सुनी । सांगे तें देवांनीं
 जाणुनी । पुरुषवृष्टी करुनी । स्वर्गी केला उत्सव ॥ ४१ ॥ सुस्वप्न जातं म्हणूनी । देव गाती
 हर्षुनी । असें होतां तेच क्षणीं । हुंडनंदिनी स्वर्गी गेली ॥ ४२ ॥ पृथ्वीपती आयू जे वेळीं ।
 तपा गेला ते वेळीं । हुंडनामा दैत्य त्या वेळीं । भूमंडळीं उपजला ॥ ४३ ॥ जो वश्य करी
 भूगोल । जिकी देव सकळ । असा तो दैत्य खळ । बळ धरीं शुक्रकन्येतें ॥ ४४ ॥ तीणें
 तिरस्कारुनी तयातें । आयुपुत्र मारील तूतें । असें शापितां तो तीतें । कारागृही ठेवितसे
 ॥ ४५ ॥ कन्या तथाची सुंदरी । ती गेली स्वर्गावरी । खेळे नंदनवनांतरीं । अंतरीं आनंद
 पावूनी ॥ ४६ ॥ द्विषत्सुता ही असें नेणून । परस्पर बोलती चारण । हुंडासुराचें हनन । आयुःसुत
 करील ॥ ४७ ॥ जो सुषुप्त होतां निश्चित । तथा मृत्यु अकस्मात । पातला देवनिमित्त । हें निश्चित
 वाटतें ॥ ४८ ॥ प्रसुप्तं च प्रमत्तं च कार्याकार्याविदं खलं । मृत्युर्ग्रीसिष्यति क्षिप्रं देवगोविप्रपीडकं
 ॥ ४९ ॥ असें सुरचारणभाषण । ती कन्या ऐकून । त्वरें कांचननगरीं येऊन । सांगे वर्तमान
 हुंडासुरा ॥ ५० ॥ जो इषुधी धनुष्य ठेवून । राहे तो हें ऐकून । आठवें मनीं डचकून । शापवचन
 अशोकसुंदरीचें ॥ ५१ ॥ तो गुप्तपणें येऊन । पाहे राज्ञीस भिऊन । कृष्णाग्रपुष्टतन । तो
 पाहून म्हणतसे ॥ ५२ ॥ अवस्था इची पालटली । ही खास गर्भिणी झाली । तरी गर्भपात
 ये वेळीं । प्रयत्नें करावा ॥ ५३ ॥ जंव न झाली प्रसूत । तंव मारावा इचा पोत । असें म्हणे
 तो अकस्मात । विसलें त्याला सुदर्शन ॥ ५४ ॥ त्वरें एकसरें गरगरां । राणी भोवतें घाली

फेरा । तें पाहतां त्या असुरा । थराथरां कांपरा आला ॥ ५५ ॥ विलोकितसे दुरो न । म्हणें
 इचें रक्षण । गुप्तरूपें करी कोण । माझा यत्न थकला आतां ॥ ५६ ॥ स्वर्गी भूमीतळीं ।
 अथवा रसातळीं । मत्समान नाहीं बळी । तरी हा ह्या वेळीं कोण आला ॥ ५७ ॥ ही प्रातःकालीन
 सूर्यासमान । तेजें भासे म्हणून । इचे पोटीं दारुण । माझा शत्रू पातला ॥ ५८ ॥ जरी
 प्रयत्न करून । याचा दयावा प्राण । तरी हें सुदर्शन । आड येऊनी राहिलें ॥ ५९ ॥ ही प्रज्ञा
 येथें खुंदली । आतां शक्ती गळाली । आयुष्याची दोरी तुटली । म्हणोनी बली हा झाला
 ॥ ६० ॥ तरी न टाकावा प्रयत्न । यत्न न टळतां मरण । मग अपराध म्हणेल कोण । हा
 पूर्ण सिद्धांत ॥ ६१ ॥ जें न घडे उद्योगां । तेथें दोष कोण म्हणे । असें म्हणून असुरां ।
 दुःस्वप्नें दाविलीं तिग्येसी ॥ ६२ ॥ मरून गर्भ बाहेर । पडे तया नसे शिर । भिन्न दिसे
 उदर । असें स्वप्न पाहे ती ॥ ६३ ॥ एकाएकीं डचकून । उठे भयभीत होऊन । म्हणे हें
 दुःस्वप्न । काय दुश्चिन्ह सुचवितें ॥ ६४ ॥ बरवा वर लाधून । मी झालें गर्भीण । आतां हें
 दुःस्वप्न । काय सुचवून देतसे ॥ ६५ ॥ अत्रिनंदना आठवून । ती प्रातःकाळीं उठून ।
 प्रातःस्नान करून । प्रार्थी वंदून सूर्यासी ॥ ६६ ॥ नमो दयासागरा । श्री सूर्या प्रभाकरा ।
 अभयदा दिवाकरा । सुरवरा त्रिमूर्ते ॥ ६७ ॥ हें मम दुःस्वप्न । निवारुनी करी सुस्वप्न ।
 तुला करितें नमन । माझे मन प्रसन्न करी ॥ ६८ ॥ जें हें योगीश्वरें फळ । दिधलें तें होवो
 सफळ । सुखें उपजो हा बाळ । वाढो कुळ आमुचें ॥ ६९ ॥ आतां ह्या दुःस्वप्ना पाहून ।

मनीं भीत होऊन । आल्यें तुला शरण । करी रक्षण आसुचें ॥ ७० ॥ तूं आनंददाता । अससी जगत्प्रसविता । अशी प्रार्थूनी ती वनिता । स्वस्थचिंता राहिली ॥ ७१ ॥ तें सुदर्शन राणी न पाहे । तें तो असुरचि पाहे । म्हणूनी दुष्ट स्वप्न पाहे । दावितसे दैत्य तिला ॥ ७२ ॥ हुतसुक्क सम चक्रकांती । पाहूनी दैत्य घे भिती । म्हणे उद्योग निष्फळ होती । म्हणूनी खंती करी तो ॥ ७३ ॥ दैत्यांचे माये करून । न हो गर्भाचें पतन । ज्याला रक्षी अत्रिनंदन । वरदान सफळ व्हावया ॥ ७४ ॥ मग तो दुष्ट असुर । सोडूनियां आहार । गुप्त राहूनी अहोरात्र । पाहे अंतरघात कराया ॥ ७५ ॥ ज्याचें मुनी करिती ध्यान । तो दत्त स्वतः राहून । करी गर्भाचें संरक्षण । तेथें कोण घात करी ॥ ७६ ॥ जो सुखस्वरूपदाता । कसा कोण तया दत्ता । ठकवील हे सर्वथा । कानीं कथा न पडेल ॥ ७७ ॥ निज प्रारब्ध नेणून । दैत्य गेला व्यर्थ शिणून । तंव राणीचा गर्भ पूर्ण । सुखें करून वाढला ॥ ७८ ॥ मंत्रज्ञ विप्र बोलावून । राजा करी पुंसवन । अनवलोभन सीमंतोन्नयन । करी हर्षून विष्णु बली ॥ ७९ ॥ सुविस्तृत होईल वंश । म्हणूनी राजा धरी आस । अमित धन ब्राह्मणांस । दे संतोष मानूनी ॥ ८० ॥ मग ती दहा मास लोटतां । राणी प्रसूत न होतां । राजा करीतसे चिंता । अजूनी प्रसूत कां न हो ही ॥ ८१ ॥ हें प्रायः कांहीं तरी विघ्न । असावें असें मानून । विप्रा म्हणे जळ मंत्रून । देतां सुखानें प्रसवेल ही ॥ ८२ ॥ तें नृपाचें वचन । ते ब्राह्मण मानून । देती जळ मंत्रवून । चिंतून अश्विनीकुमारां ॥ ८३ ॥ वचोदःशृणुतं दस्रौ सप्तवर्षिं च

मुंचतं । नाथमानमृषिं भीतिं दशमास्यं यथासुखं ॥ ८४ ॥ मंत्रं एक वेळ देतां जळ । तें पितां तत्काळ । ती प्रसवली बाळ । न होतां व्याकुळ सुखानें ॥ ८५ ॥ अशेष तेज एकवट । होऊनी झाला कीं बाळ स्पष्ट । असें वाटे अवचट । बाळाचा ललाट लागतां ॥ ८६ ॥ योग सकळ पातले । पांच ग्रह परमोर्चीं आले । अस्त नसे तये वेळे । कोणत्याही ग्रहांचें ॥ ८७ ॥ जो सर्वेश्वराचा प्रसाद । तो मध्यरात्री झाला विषद । त्याच्या तेजें दीप होती मंद । नृपा आनंद जाहलें ॥ ८८ ॥ योगीश्वराचें वरदान । तें हें पुत्ररूपेंकरून । उपजतां सर्वांचें मन । समाधान जाहलें ॥ ८९ ॥ जसा रवी नभोमंडळीं । तसा पुत्र तो भूमंडळीं । शोभे मग तये वेळीं । आयुराजा तेंथें आला ॥ ९० ॥ बाळ एकाएकीं पाहून । राहें ह्रष्ट होऊन । म्हणें मी ऋणापासून । मुक्त झालों निश्चयें ॥ ९१ ॥ संतोष मानूनी असा मनीं । राजा स्नान करूनी । ब्राह्मणा बोलावूनी । जातकर्म करी तो ॥ ९२ ॥ विप्रांस धन देऊनी । नांदीश्राद्ध करूनी । सुवर्णें मधु घृत घेऊनी । बाळाचे वदनी घाली तो ॥ ९३ ॥ अपूर्व लाभ मानून । राजा भांडार फोडून । विप्रां म्हणे लुटा धन । समाधान न्हा तुह्मी ॥ ९४ ॥ दैवज्ञ येथें येऊन । जन्मलग्न साधून । ग्रहयोग पाहून । म्हणती सावधान एक भूपा ॥ ९५ ॥ नृपा एवढा राजयोग । आम्ही न ऐकला चांग । हा बळें घेईल स्वर्ग । असा सुयोग दिसतसे ॥ ९६ ॥ चंद्रा बोडश कला असती । हा जाणेल कला चौसष्टी । चौदा विद्या जाणूनी व्हायती । मिखील हा सर्वत्र ॥ ९७ ॥ जन्मान्तरीचें होतें सुकृत । म्हणोनी हा झाला सुत । हा महावीर प्रख्यात । दाता

धर्मरत होईल हा ॥ ९८ ॥ हां आर्यांचा रक्षक । अनार्यांचा शिक्षक । परंतु बाल्यावस्थेत शोक । देईल तोक हा तुझां ॥ ९९ ॥ हो साम्येसी याचिया । असा न दिसे दुसरा राया । असे वचन ऐकूनियां । राजा तयां ग्राम देई ॥ १०० ॥ संतोष मानूनी असतां । विप्रांचें वचन परिसतां । मग राजाच्या चित्ता । ये खिन्नता किंचित ॥ १०१ ॥ शोकयोग न यावा म्हणून । तत्काळ विप्रां वरून । म्हणे करा अनुष्ठान । शोकशमन व्हावया ॥ १०२ ॥ ज्याणें निःशेष दोष वारून । दिधला हा नंदन । तो अत्रिनांदन ॥ शोकशमन करो माझे ॥ १०३ ॥ माझा सर्वपरी भार । आहे ज्याच्या पादावर । तो श्रीदत्त देववर । आपुला वर सत्य करो ॥ १०४ ॥ म्यां सर्वभावेंकरून । धरिलें त्याचे चरण । पुनः पुनः प्रार्थून । काय मागून द्यावें म्यां ॥ १०५ ॥ सर्वस्य चाहं हृदि संनिविष्ट । ही त्याची प्रतिज्ञा स्पष्ट । तो सर्वज्ञ अंतर्निष्ठ । सर्व कष्ट वारील ॥ १०६ ॥ बाळ प्रत्येक वेळीं । रडे मातेजवळी । माता आश्वासी त्या त्या वेळीं । प्रेमे सांभाळी ज्यापरी ॥ १०७ ॥ आम्ही भक्तवत्सला जवळी । आम्ही त्यापरी मारुं आरोळी । तोचि राखो वेळोवेळी । असा त्या वेळीं प्रार्थी भूप ॥ १०८ ॥ इति श्रीदत्तमाहात्म्ये चत्वारिंशोऽध्यायः ॥ ४० ॥ श्रीगुरुदत्तात्रेयार्पणमस्तु ॥

अध्याय ४१ वा

श्रीगुरुदत्तात्रेयाय नमः ॥ म्हणे वाराणसीवासी । वेदधर्मा दीपकासी । पाहतां
 त्या राजपुत्रासी । हुंडासुरासी भय झालें ॥ १ ॥ वैरूप्यवैवर्ण्य होऊन । म्हणे माझे सरे
 जीवन । तेजस्वी हा नृपनंदन । करील कदन पुढें माझे ॥ २ ॥ हाचि यौवना येतां । मग नये
 माझ्या हाता । जरी घरावा आतां । तरी चित्ता भीति वाटे ॥ ३ ॥ कोणीही समर्थ देव ।
 ह्याचा रक्षी जीव । म्हणोनी माझे बुद्धिवैभव । सर्वथैव खचलें हें ॥ ४ ॥ स्वर्ग भूमि पाताळ ।
 ह्यां धुंडिनां असा प्रयत्न । कोणी नसे तेन्हां घननीळ । हा सयळ खास असे ॥ ५ ॥ असता
 इतर जरी । तरी खास तयावरी । माझी माया पडती निर्धारी । तेन्हां दैत्यारी हा असावा
 ॥ ६ ॥ होईना कां घननीळ । महामाया असें सयळ । तिचें धरितां चरणकमळ । ती बळ
 देईल मला ॥ ७ ॥ हें मनांत आणून । हुंडदैत्य कर जोडून । म्हणे महाभाये ये धांवून । दे
 आश्वासन ह्या दासा ॥ ८ ॥ हें अंतःकरण माझे । इच्छी चरण तुझे । तूं सर्व दुःखांचें ओझे ।
 आज माझे उतरीं हें ॥ ९ ॥ तुझा प्रसाद झाल्यावरी । मग कोण मर्शी वर करी । मीच
 सर्वांच्या उरावरी । बसेन मातोश्री निश्चये ॥ १० ॥ मी अज्ञ तुझा बाळ । तूं करी माझा

प्रतिपाळ । माझ्या हातीं दे हा बाळ । करी सफळ उद्योग माझा ॥ ११ ॥ मी अन्नपान सोडून ।
 टपून राहिलों अनुदिन । आतां तूं कृपाकरून । अवलोकन करी माते ॥ १२ ॥ जरी बळी
 असेल अरी । किंवा साह्य करी हरी जरी । तूं कृपा करिसी तरी । प्रवीं न धरी कोणाची
 ॥ १३ ॥ मी बहिःस्थ असोन । राहिलों दीनवदन । आंत जावया मन । अनुमान करितसे
 ॥ १४ ॥ तूं क्षिप्र प्रसाद करिसी । तरी अशक्य काय आम्हासी । मग मी कोणासी । न
 आटोपेन ॥ १५ ॥ सर्वज्ञ जो वैकुण्ठवासी । प्रळयी तूं तयासी । निद्रारूपें व्यापिसी । मग
 इतरासी कोण गणी ॥ १६ ॥ मी अन्नोदकाविण । येथें पावतों शीण । तूं न करितां कृपेक्षण ।
 मजला मरण येईल ॥ १७ ॥ आतां भक्तवत्सले हो प्रसन्न । तुला भयमांस बळी देईन । महाभागे
 तुला नमन । दे वरदान मोहिनी ॥ १८ ॥ दैतेय असा मोहिनीसी । भक्ती धरूनी राजसी
 प्रार्थी मग तियेसी । ये करुणा तयाची ॥ १९ ॥ तों अंतःपुरांतून । दासी बाहेर येऊन । बैसली
 तिला पाहून । दैत्याचें मन हृष्ट झालें ॥ २० ॥ म्हणे प्रवेद्यान इच्या शरीरीं । सुखें जावें
 अंतःपुरीं । असें आणूनि अंतरीं । तिच्या शरीरीं प्रवेशिला ॥ २१ ॥ जी विज्ञप्ती तियेची । तिला
 तो सर्वथा खेची । जी शक्ती स्वतःची । तिची व्याप्ती करी अंगी ॥ २२ ॥ प्रच्छन्नपणें तो असा ।
 सूतिकागृहीं सहसा । आला तिच्यासह तसा । कोण कसा ओळखी तया ॥ २३ ॥ म्हणे
 प्रसन्न झाली मोहिनी । म्हणूनी आलों या सदनीं । आतां जपून प्रस्वापिनी । सर्वा मोहूनी
 ठेवितों ॥ २४ ॥ जी तूं ज्ञान्याच्याही बुद्धीसी । प्रस्वापिनी मोह घालिसी । ती तूं आतां या

समयासी । निजवीं सर्वासी सत्वर ॥ २५ ॥ कोणी न पाहवें मज । अशी सर्वां येवो नीज ।
 प्रातःकाळीं सहज । सर्वाची नीज खुलावी ॥ २६ ॥ झोप घनदाट सर्वां यावी । असा मंत्र
 मायावी । योजी मग ती देवी । गाढ निजवी सर्वातें ॥ २७ ॥ तो आनंद पावूनी । त्या बाळा
 उचलूनी । ये त्वरेकरूनी चाले निजपुरा ॥ २८ ॥ तया न वारी दत्त । मंत्रशक्तीतें मान देत ।
 सर्व होती मोहित । दैत्यचेष्टा नेणती ॥ २९ ॥ सर्व प्रसुप्त पडले । कोणी त्याला न पाहिलें ।
 त्याणें आकाशगमन केलें । बाळा नेलें नगरांत ॥ ३० ॥ सर्वज्ञ भगवान् दत्त । ज्याचें अगाध
 चरित । भक्तांचें करावें हित । हेंचि संतत चिंती जो ॥ ३१ ॥ सकृन्नाम उच्चारितां । जो
 तारी निजभक्तां । मग सतत सेवितां । तो नित्ययुक्तां टाकील कीं ॥ ३२ ॥ बाळाप्रती नेऊनी ।
 दैत्य स्वभार्येला बोलावूनी । तिचे करीं बाळा देऊनी । म्हणे छेदूनी शिजवीं यातें ॥ ३३ ॥
 जो यज्ञ तप आदिक । करूनी राजा उपजवी लेंक । तो हा माझा अंतक । याचा पाक करी
 वेगें ॥ ३४ ॥ म्यां हा महा यत्न । करूनी मिळविला जाण । याला आतांच हाण । प्रातरशन
 करावया ॥ ३५ ॥ हें अदृष्ट माझें सबळ । म्हणूनी मिळाला हा बाळ । हयगय करितां हा
 काळ । निर्मूळ करील ॥ ३६ ॥ अरिष्ट माझें टाळावया । याला आणिले भक्षावया । त्याचें हें
 वाक्य ऐकूनियां । त्याची भार्या भ्याली ॥ ३७ ॥ बोले मग ती पतीसी । कां मारितां बाळासी
 हा काळ तुम्हासी । केवीं शत्रु होईल ॥ ३८ ॥ तुम्ही व्यर्थ घात । करितां शास्त्रनिंदित ।
 कुळाचा करलि घात । बाळहत्यापाप हें ॥ ३९ ॥ हें केवळ साहस । लोकीं होय परिहास ।

दैत्य म्हणे तियेस । काय उपदेश तुझा हा ॥ ४० ॥ देवें हा शत्रु उपजविला । हा घेईल
 माझ्या प्राणाला । कष्टें म्यां मिळविला । हा दयेला पात्र नाही ॥ ४१ ॥ आचार्य आमुचा
 विरोचन । त्याचें असे वचन । अकार्यही करून । आत्मरक्षण करावें ॥ ४२ ॥ हेंचि मत मान्य
 असे । देह हाची आत्मा असे । हा प्रत्यक्ष दिसतसे । न तसें तें असद्ब्रह्म ॥ ४३ ॥ हेंचि
 ग्राह्य होय मत । होतां आत्मयाचा घात । मग कोण भोगील अर्थ । हा पुनः दुर्लभ ॥ ४४ ॥
 हें गुह्य शास्त्रमत । स्त्री पुत्र गृह वित्त । ज्याकरितां प्रिय होत । तो प्रेष्ट देह आत्मा ॥ ४५ ॥
 देहमत्र सदा रक्षेद्वरैरपि धनैरपि । पुनर्दाराः पुनर्वित्तं न देहात्मा पुनः पुनः ॥ ४६ ॥ हेंचि
 लक्ष्यांत आणून । गुरुमतासी मानून । ह्या बाळा मारून । पाक करूनी दे सत्वर ॥ ४७ ॥
 समक्ष करवीं पाक । असें सांगूनी तो बालक । तिच्याकरीं दिधला ती धाक । मानूनी तोक
 घेतसे ॥ ४८ ॥ चरण धरूनी बाळाचे । ती हातीं दे सैरंध्रिचे । तिला सांगे याचें । हनन करी
 सत्वर ॥ ४९ ॥ हा मम पतीचा बैरी । ह्याचा पाक शीघ्र करी । आतां ह्याचीच न्हेरी । करील
 राक्षसेंद्र ॥ ५० ॥ मृत्युचिंता मग जाईल । पती अमर होईल । असें सांगोन देई बाळ ।
 स्वयें गुंते कार्यातरीं ॥ ५१ ॥ अपत्य तें घेऊन । पाकस्थानीं नेऊन । बल्लवाचे हातीं देऊन ।
 सैरंध्री वचन बोलतसे ॥ ५२ ॥ तुवां महा शस्त्र घेऊन । याचें करी हनन । मग मी पाक
 करून । देईन नेऊन हुंडासी ॥ ५३ ॥ तो सव्य करें धरी बाळ । वामहस्ते करवाल । धरूनियां
 दोन वेळ । प्रहार करी जोरानें ॥ ५४ ॥ शस्त्र पडतां तयावरी । धार मोडोनी पडे दूरी । मग

तो बाळा भूमीवरी । ठेवूनी मारी जोरांने ॥ ५५ ॥ दत्त देवांने सुदर्शन । त्यावरी ठेविलें
 रक्षण । म्हणूनी शस्त्र गेलें मोडून । हें कोणी नेणती ॥ ५६ ॥ अदृश्य असें सुदर्शन । त्यावरी
 शस्त्र खणखण । वाजूनी जाय मोडून । बाळ हंसूनी राहिला ॥ ५७ ॥ बाळा मेघापरी माराया ।
 यत्न केला तो वायां । गेला हें पाहूनियां । आश्चर्य त्या वाटलें ॥ ५८ ॥ बाळका धरी सैरंघ्री ।
 म्हणे बल्लवा बाळावरी । आतां शस्त्र न मारीं । याचा कैवारी थोर असे ॥ ५९ ॥ हा आत्मज
 कोणाचा । कोण कैवारी याचा । हा निश्चय आमुचा । होत नाहीं यथार्थ ॥ ६० ॥ दैव प्रबळ
 याचें । म्हणोनी मन आमुचें । द्रवलें आतां याचें । आम्ही रक्षण करावें ॥ ६१ ॥ कां दैत्य
 मारवी त्यासी । हें न कळे आम्हासी । राजचिन्हें दिसती यासी । हा दैवाचा पुतळा ॥ ६२ ॥
 हा होय रत्नोपम । याला मारील कोण अघम । याचीं लक्षणें उत्तम । हा परमभाग्यशाली
 ॥ ६३ ॥ मग साहस सोडूनी । बल्लव द्रवला मनीं । बाळाचे दैवेंकरुनी । शांत होऊनी
 बोलें तो ॥ ६४ ॥ हे सैरंघ्री याला आतां । मी न मारीन सर्वथा । तेजस्वी हा ह्या पाहतां ।
 पशुघ्नचिन्ताही द्रव ये ॥ ६५ ॥ पहा प्रबल दैव याचें । शस्त्र मोडलें आमुचें । परी एक रोम
 न तुटें याचें । वज्राचें कवच यावरी ॥ ६६ ॥ शस्त्रें पंचत्व न पावे । याला दुष्ट दानवें । व्यर्थ
 कां मारवावें । परि हा दैवें रक्षिला कीं ॥ ६७ ॥ हा वांचोनी हंसतसे । ज्याचें दैव प्रदक्षिण
 असे । त्याला कर्म रक्षितसे । त्या कसे कोण मारील ॥ ६८ ॥ जे आपत्तीमध्ये पडती ।
 घोरवनीं हिडती । नवी प्रवाहें वाहती । किंवा पडती अडचणींत ॥ ६९ ॥ तथा शरण होतां

देव । कोण घेई त्याचा जीव । शस्त्राग्नी विष वैभव । तेथे अभाव पावेल ॥७०॥ हा अमंदभाग्य जाणून । म्यां शस्त्र दिलें ठेवून । असें बल्लवाचें वचन । ऐकून बोलें सैरंगी ॥ ७१ ॥ तुझें शांत मन झालें तर । दुसरें ठायीं सत्वर । नेऊन ठेवीं हा कुमार । हें कृत्य असुर न जाणो ॥ ७२ ॥ असो तंतू हा कोणाचा । तूं प्राण वांचवीं याचा । मग असा हा बोल तिचा । बल्लवाच्या मना आला ॥ ७३ ॥ ही अशि मती त्यांची । वळे ही कृपा दत्ताची । अंतर्गामी तो सर्वाचीं । अंतःकरणें कां न वळवी ॥ ७४ ॥ बाळा वसिष्ठाचें दारांत । ते नेऊनी ठेविती त्वरित । मारूनी मृगाचा पोत । विश्वासें मांस ते देती ॥ ७५ ॥ दैत्य मनीं हर्षनी । तें बाळमांस मानूनी । विश्वासें खाऊनी । धन्य मानी आपणा ॥७६॥ हें मद्दैन्याचें मांस । मी भक्षिलें आतां खास । म्यां जिकलें मृत्यूस । चिरंजीवी झालों म्हणे मीं ॥ ७७ ॥ अस्वतंत्र असूनी । सूर्खही घमंडी मानी । ज्यावेळीं ज्याची मृत्युहानी । तीतें कोण फिरवील ॥ ७८ ॥ तो पांच घटी शेष रात्र । राहतां इकडे मुनीश्वर । उठोनी ये बाहेर । तंव दारीं पोर रडतसे ॥ ७९ ॥ तें कौतुक मानूनी । मुनिगणासह येऊनी । त्या बाळकांतें पाहूनी । आश्चर्य मनीं करीतसे ॥ ८० ॥ किमर्थ ह्याला कोणी रात्रीं येथें । ठेविलें हें नकळे मातें । आतां लावूनी ध्यानांतें । ज्ञानें यातें जाणावें ॥ ८१ ॥ जो सममत देवांस । तो वसिष्ठ ध्यानें जाणें त्यास । मग म्हणे मुनिगणास । याचा इतिहास सांगतो ॥ ८२ ॥ वदान्य जो श्रीदत्त । तो आयुराजातें वर देत । इंदुमतीच्या उदरांत । हा सुत जन्मा आला ॥ ८३ ॥ शुक्रान्तेवासी हुंडासुर । त्यानें रिपु मानूनी हा पोर ।

माराया आणिला सत्वर । तो हा देवें येथे आलां ॥ ८४ ॥ हों विसतो दिव्यलक्षण । पूर्णचंद्रसम
वदन । रत्नोपम राजलक्षण । विशाळलोचन सुंदर ॥ ८५ ॥ वाटे आतांच जन्मला । देवगर्भसा दिसे
भला । दत्त रक्षितसे याला । यावर घाला कोण घालील ॥ ८६ ॥ परात्मा दत्तात्रेय । जगव्यापक
श्रुतिंगेय । त्याचा प्रसाद मिथ्या न होय । हा बाळ अजेय होईल ॥ ८७ ॥ दैत्यास मारुनी सत्वर ।
सर्वापत्ती करील दूर । हा चक्रवर्ती होईल शूर । सोमवंशाधार हा ॥ ८८ ॥ हें भविष्य खास
म्हणूनी । जंव बोलें वसिष्ठमुनी । तंव आकाशांतुनी । देवांनीं केली पुष्पवृष्टी ॥ ८९ ॥
मुन्याज्ञेनें ते ऋषी । आशीर्वाद देती बाळासी । जो व्यापी जगासी । तो दत्त बाळासी प्रतिपाळो
॥ ९० ॥ जो पयःफेनघवल । तो दत्त रक्षो हें बाळ । आपत्ती वारुनी त्रिकाळ । रक्षो
भूतखलग्रहहंता ॥ ९१ ॥ तो वसो हृदयांत । अरिष्ठांचा करो घात । असें म्हणूनी विभूत ।
लाविती ते बाळासी ॥ ९२ ॥ हृदय वसिष्ठाचें मोहिलें । तया बाळा उचलिलें । अरुंधतीचें
करीं दिलें । मन झालें तिचें दृष्ट ॥ ९३ ॥ जसा मातेच्या स्तना । बाळ पाहतां सुटे पान्हा ।
तसा सुटला पान्हा । तिच्या स्तनांतुनी तेव्हां ॥ ९४ ॥ सर्वात्मा अत्रिपुत्र । त्याचें कौतुक
विचित्र । आपण राहूनी स्वतंत्र । जगयंत्र चालवी ॥ ९५ ॥ मुन्यध्यक्ष वसिष्ठऋषी । म्हणे
हा बांधील शत्रूसी । म्हणूनी नहुष नाम यासी । ठेविलें म्यां ॥ ९६ ॥ सत्पक्ष हा धरुनी ।
दुष्टां ठेवील बांधूनी । नह बंधन असें स्मरुनी । नहुष नाम ठेविलें ॥ ९७ ॥ हाचि रक्षिल
देवांस । म्हणूनी नाम ठेविलें नहुष । असें म्हणूनी बाळास । आशीर्वाद देई ॥ ९८ ॥ जो

नर्मोत्तप्रणवादी । दत्तान्त्रेय चतुर्थ्यंत मधीं । तो मंत्र लिहून कंठी बांधी । आधिव्याधि हरावया ॥ ९९ ॥ बाळकावरी प्रीती । ठेविती दंपती । सर्व प्रकारें रक्षिती । न विसंबिती क्षणभरी ॥ १०० ॥ त्याणें रोदन करितां । अरुंधती गाऊनी गीता । थारवी तथा पोता । दैवनाथा क्षणोक्षणीं ॥ १०१ ॥ समाधिसुख अंतरून । सुनी करी बाळाची जतन । त्याचा स्नेह वाढवून । राजनंदन वाढे तो ॥ १०२ ॥ मानी माता अरुंधतीसी । ताता म्हणे वसिष्ठासी । असा तो पुत्र त्यांसी । मोहाविष्ट करी ॥ १०३ ॥ तो मात्रंतर नेणें बाळ । दैवें वाढला विशाळ । येतां मुंजीबंधनकाळ । उपनयन करी सुनि ॥ १०४ ॥ जो वृषाचा अधिकार । तदनुसार संस्कार । करूनी सांगे वेद चार । सहाशान्त्रांसहित ॥ १०५ ॥ तो चौदा विद्या निपुण । झाला चौसष्टकळाप्रवीण । धनुर्वेदनिपुण । न्यायसंपन्न झाला तो ॥ १०६ ॥ परमादरें करून । सुनीचें करी सेवन । वसिष्ठ प्रसन्न होऊन । दे सांगोन अस्त्ररहस्य ॥ १०७ ॥ त्या पुत्रा सोसवंची । जन्म असूनी वसिष्ठापाशीं । विद्या मिळाली दैववशीं । हें आयूसी न ठावें ॥ १०८ ॥ इति श्रीदत्तमाहात्म्ये एकचत्वारिंशोऽध्यायः ॥ ४१ ॥ श्रीगुरुदत्तान्त्रेयार्पणमस्तु ॥



अध्याय ४२ वा

श्रीगुरुदत्तात्रेयाय नमः ॥ दैत्ये माया जी योजिली । ती प्रातःकाळीं दुरावली ।
 सर्वाची झोंप खुलली । जागी झाली इंदुमती ॥ १ ॥ ती पुत्रातें न पाहूनी । इकडे तिकडे
 शोधूनी । पुसे दासीलागुनी । त्याही झोंपेतूनी उठल्या ॥ २ ॥ त्या आश्चर्य मानिती । डोळे
 पुसोनी पाहती । बाळाची न दिसे गती । चिर्ती खंती करिती त्या ॥ ३ ॥ माता पाहे इकडे
 तिकडे । परी बाळ हष्टीस न पडे । मग ती मोठ्यानें रडे । मूर्च्छित पडे भूमीवरी ॥ ४ ॥
 राणी दोट शोककरून । म्हणे हाय हाय माझे जीवन । कोणी नेलें चोरून । हें पसरून
 मायाजाळ ॥ ५ ॥ म्हणे अहा हा परमेश्वरा । कोणी नेलें माझ्या पोरा । हाय हाय जगदीश्वरा ।
 करुणाकरा काय करूं ॥ ६ ॥ ह्या शोकाग्रित ठकवून । कोठें गेला माझा नंदन ।
 सोमवंशभूषण । मनोरंजन न दिसे कोठें ॥ ७ ॥ पामर कोण गे आला । कसा माझा पुत्र
 नेला । हा घाला कसा घातला । मला निद्रा कां आली ॥ ८ ॥ कष्ट उत्कट करितां । दुष्कर तप
 आचरतां । तीव्रतर नियम होता । जो हातां ये सुत ॥ ९ ॥ तो एकाएकी कसा । हाय हाय
 झाला नाहींसा । दिसे जो देवसुतसा । स्वप्नीही तसा न पाहिला ॥ १० ॥ तो हिरोनी कसा ।

कोणी नेला सहसा । श्रीदत्ताचा प्रसाद कसा । दे असा ताप मला ॥ ११ ॥ ज्याचा महिमा
 अगाध । ज्याला बंदिती विबुध । तोचि दत्त विबुध । दे प्रसाद आत्मांसी ॥ १२ ॥ ज्याला
 काल भीतसे । त्या दत्ताचें वचन कसें । व्यर्थ झालें हें असें । वाटतसे आश्चर्य ॥ १३ ॥
 मनोरमा सुकुमारा । येरे वत्सा गुणाकरा । कोठें लपसी सुंदरा । प्राणाधारा ये त्वरे ॥ १४ ॥
 तूं कां इतुका रागावसी । मी निजल्यें म्हणोनी कीं रूससी । ये रे आतां त्वरेसी । हयगय
 ती न करीन ॥ १५ ॥ दुर्मति हरहर मी सुता । हाय हाय काय करूं । मी अतां ॥ १६ ॥
 जरी जागी राहती । जरि मी न निजती । तरि अशि कशी गति । मग होति बा पुता
 ॥ १७ ॥ गुणगण मंडित । होसील पंडित । ही आस खंडित । केली तुवां बा पुता ॥ १८ ॥
 तूं अरि मारशिल । पुढें राज्य करशिल । वृद्धपणीं तारशिल । आम्हा वाटलें पुता ॥ १९ ॥
 सतत मी नवमास । ओझें पाळिलें हें त्रास । न मानिली तुझी आस । धरि खास बा पुता
 ॥ २० ॥ अवस्था ती स्वप्नापरी । भासली या अवसरीं । दुःखाद्रि हा मजवरी । कोसळला
 कीं पुता ॥ २१ ॥ जो मनोरथ माझा । होता तो तूं आत्मजा । पुरविला नच दुजा । कोण
 पुरवी आतां ॥ २२ ॥ माझी वैखरी हे शिणे । परि नोहे दुःख उणें । वाटे माझें सरें जिणें ।
 कोण भेणें नच वारितां ॥ २३ ॥ मी विश्वास तुझा केला । कसा टाकसी तूं मला । द्रव
 कसा नेये तुला । सांग मुला तूं आतां ॥ २४ ॥ होतां न तूं ह्या दिशा । शून्य वाटती मदाशा ।
 भंग होतां ये दुर्दशा । वांचूं कशाला आतां ॥ २५ ॥ असें रोदन करून । त्याचें रूप आठवून ।

धे कपाळ फोडून । म्हणे कां मरण मला न ये ॥ २६ ॥ पुत्रा कोरे सुख न दाविसी । तूं
 कोठें लपलासी । पान्हा आला स्तनासी । कां न येसी अजूनी ॥ २७ ॥ हें उरःस्थळ
 जळजळतें । मन हें कळकळतें । मी एथें वळवळतें । परी न वळे तुझें मन ॥ २८ ॥ पुत्र
 प्रसवेलें तुला । हें म्हणतां लाज ये मंला । ह्या तोंडा काळिमा आला । हें दावूं कोणाला
 आतां ॥ २९ ॥ तूं म्हणतों जरी । न येतासी उदरीं । दुःख न वाटतें भारी । परी हें गिरिप्राय
 वाटे ॥ ३० ॥ दूध माझें जातें बायां । ये लौकर धावूनियां । तूं कोठें जाऊनियां । लपसी बायां
 रुसोनी ॥ ३१ ॥ काय माझा अन्याय । पाहूनी लपला तनय । जो वाटे आनंदमय । एकदां ही
 पय जया न दिलें ॥ ३२ ॥ रे पुत्रा ये धाऊन । तुझ्या सुखीं देतें स्तन । न राही आतां लपून ।
 कठोर मन करूनी ॥ ३३ ॥ जो प्राप्तिश्वरप्रसाद । तोही पुत्राचा खेद । न साहेल
 मी तरी मंद । हा खेद कसा वारू ॥ ३४ ॥ ईश्वरानें पाठ केली । म्हणोनी ही दशा
 आली । जीवनकळा तुटली । आपुली आतां वाटतें ॥ ३५ ॥ दिसे दिव्य दर्शन । उपजतांची
 नंदन । त्याचें म्यां लालन । न केलें पालन पापीण मी ॥ ३६ ॥ परम पुत्रा मांडीवरी । न
 घेतला क्षणभरी । पाळण्यांत घालोनी दोरी । मी न घरी सुलें गात ॥ ३७ ॥ ममत्वाने
 ओडूनी । जो गेला मज सोडूनी । एकदांही म्यां न माखूनी । किंवा न्हाणूनी न ठेविला
 ॥ ३८ ॥ होते द्वारीं द्वारपाळ । त्यांच्या डोळ्यांवरी पटळ । बांधोनियां कोण खळ । नेला बाळ
 कळेना ॥ ३९ ॥ हें स्वप्नोपम सर्व झालें । व्यर्थ म्यां ओझें वाहिलें । कष्टें व्यर्थ मी प्रसवेलें

व्यर्थ केलें जातकर्म ॥ ४० ॥ मागुति पुत्र विसेल म्हणोन । भरंवसा घरील कोण । मी
जाईन मरून । शोक करून पुत्राचा ॥ ४१ ॥ हळहळतें माझें मन । कशी मीही पापिण । कां
न गेल्यें मरून । माझें प्राक्तन असें कसें ॥ ४२ ॥ केलें वैषम्य पंक्तीत । किंवा केला विश्वासघात ।
किंवा कोणाचें वित्त । अपहृत केलें कीं ॥ ४३ ॥ किंवा सर्प मारिला । किंवा विप्र लुटला ।
किंवा गांवावरी घाला । घातला पूर्वजन्मीं ॥ ४४ ॥ जें सर्वाह्नी अधिक । ब्रह्मस्वापहारपातक ।
जें केवळ पावक । सकळ कुळ जाळीं जें ॥ ४५ ॥ महात्का होईना । जरी धे ब्राह्मणधना ।
तरी जन्मांतरीं संताना । न देखे ह्या वचना ऐकें मी ॥ ४६ ॥ तरी माझ्या हातून । घडलें
ब्रह्मस्वहरण । म्हणोनी हा नंदन । नष्ट होऊनी गेला कीं ॥ ४७ ॥ हा विना कर्मावांचून ।
अनर्थ न ये घडून । कीं केलें न्यासापहरण । तें वृजिन हें ये कीं ॥ ४८ ॥ पुत्र विसला
रत्नासमान । पूर्वी मी कोणाचें रत्न । घेतलें कीं चोरून । म्हणून पुत्ररत्न नष्ट झालें ॥ ४९ ॥
हें आश्चर्य वाटे केवळ । पुढचें गेलें बाळ । जेवतां पुढची पत्रावळ । म्यां कोणाची ओढली
कीं ॥ ५० ॥ जो शुभलक्षणी सुत । एकाएकीं झाला गुप्त । हें भिन्नद्रोहदुरित । झालें उदित
वाटतें ॥ ५१ ॥ किंवा वधिला ब्राह्मण । किंवा बाळहत्या केली दारुण । त्या पापापासून ।
माझा नंदन नष्ट झाला ॥ ५२ ॥ किंवा यति क्षोभविला । कीं अतिथी परतविला ।
कीं ग्रास हिरोनी घेतला । म्हणूनी गेला हा पुत्र ॥ ५३ ॥ अभय देऊनी कीं
कोणाला । पूर्वी मी फसविला । कीं देवाचा दिवा मालविला । म्हणोन गेला हा सुत

॥ ५४ ॥ पापें एवढीं जरी । न करितें जन्मांतरीं । तरी बाळ ये अवसरीं । कोण चोरी करूनी नेता ॥ ५५ ॥ कीं न वंदिले महांत । कीं निंदिले परदेवत । कीं पूजितां स्वदेवत । अकस्मात मध्येच उठे ॥ ५६ ॥ बरेंच अन्न करून । म्यां पंक्तिभेद करून । केलें असेल कीं भोजन । म्हणूनी नंदन अंतरला ॥ ५७ ॥ कीं मदभरेंकरून । अपमानिला ब्राह्मण । कीं गोघ्रास घेतला हिरोन । म्हणून नंदन अंतरला ॥ ५८ ॥ किंवा स्वजनाचा केला भेद । कीं पतीस दीधला खेद । कीं दंपतीसी लाविला वाद । म्हणोनी खेद हा झाला ॥ ५९ ॥ दुःस्वप्न जें पाहिलें । त्याचें हें फळ आलें । सूर्याचें स्तवन केलें । व्यर्थ गेलें तें कसें ॥ ६० ॥ अवस्था ही माझी असी । म्यां सांगावी कोणासी । धीर माझ्या जीवासी । देईल दुःखासी वारून ॥ ६१ ॥ हें मन झालें उद्विग्न । काय करावें राज्य घेऊन । सर्व वाटे विषासमान । पुत्रघन हरपतां ॥ ६२ ॥ समस्तैश्वर्याहून । अधिक वाटे पुत्रघन । ज्या नसे संतान । त्याचें सदन कोण पोहे ॥ ६३ ॥ जी वांज असे नारी । भिक्षा न घेती तिचें घरीं । पुत्रवती होय जरी । जगाभीतरी मान्य ती ॥ ६४ ॥ वनासमान तें घर । ज्या घरीं नसे पोर । कासया संपत्ती थोर । घरीं कुमार नसतां ॥ ६५ ॥ स्वर्गीं उभय कुळ । वाट पाहती निश्चळ । म्हणती वंशीं झालिया बाळ । आम्हा निश्चळपद ये ॥ ६६ ॥ आतां कासया बांचावें । वांज म्हणून घ्यावें । त्या पक्षीं वाटे मरावें । न उरावें लोकांत ॥ ६७ ॥ असें रोदन करून । ती पडे मूर्च्छा येऊन । दासी राजाप्रती जाऊन । वर्तमान कळविती ॥ ६८ ॥

तो उद्विग्न होऊन । तेथें आला त्वरें धांऊन । तंव सूच्छर्छां येऊन । राणी दीन पडली पाहे ॥ ६९ ॥ शोकें ती पडे भूमिवरी । वाऱ्यानें केळ ज्यापरी । दासी तीसी सांवरी । परी न उठे सर्वथा ॥ ७० ॥ त्या रायाचें मन । मग गेलें घाबरून । हायहाय म्हणून । तोहि पतन पावला तेथें ॥ ७१ ॥ क्षणमात्र पडून सूच्छिन्न । उठे उर्वशीचा सुत । मारी कपाळावरी हात । पुनः रडत पडे तो ॥ ७२ ॥ जें पुत्रोत्सवें झालें सुख । त्याला झांकां पुत्रशोक एकाएकीं उसळे दुःख । त्याला लेख न करवे ॥ ७३ ॥ तें उत्कट दुःख येतां । भूपा आली शून्यता । भ्रम जाहला चित्ता । म्हणे मरतो आतां शोकांनै ॥ ७४ ॥ जो वर्षाकालीन घन । तो ते अश्रुपात पाहून । लज्जायमान होऊन । आश्चर्य पाहून राहिला ॥ ७५ ॥ थोडे उघडी नयन । ते दिसती रक्तवर्ण । सूर्य तयां पाहून । गेला लाजून आभाळांत ॥ ७६ ॥ राजा भयभीत होऊनी । पाहे तो वत्सावांचुनी । गाय हंबरडे तशी राणी । तिला पाहूनी स्वयें रेडे ॥ ७७ ॥ अभय देऊनी माधारी । कां देवा दुःखसागरीं । लोटिंसी आम्हां शोकसागरी । तूं हरी मग कसा ॥ ७८ ॥ पुत्रत्वा पाववूनी । मग अपुत्र करूनी । ठेविंसी कां या सुवर्नी । काय मनीं तुझ्या देवा ॥ ७९ ॥ मी द्वंद्वोत्कट दुःख सोसूनी । जें फळ घेतलें मागूनी । तें घेसी कां हिसकूनी । काय मनीं तुझ्या असे ॥ ८० ॥ मी सत्कर्म जें केलें । तें माझे बुडालें । माझे दैव आतां फुटलें । देव रसेले मजवरी ॥ ८१ ॥ जो हर्ष मज झाला । तो अकस्मात डुबाला । आतां वाचावें कशाला । मृत्यु आला तर बरा ॥ ८२ ॥

असति परिखा प्राकार । तयां असो धिक्कार । असती कपाटं थोर । तयां धिक्कार सर्वथा ॥ ८३ ॥ जें व्यूह रचूनी ठेविलें सैन्य । तयां टाकावें धिक्कारून । जे वीर शस्त्र धरून । होतें तयां धिक्कारावें ॥ ८४ ॥ कोण बैरी आला कोटून । पुत्र नेला उचटून । तो गेला कसा कोटून । इकडे कोण लक्ष्य न देती ॥ ८५ ॥ मी आज्ञा दिली वीरांला । वेढा द्या गर्भगृहाला । कशी झोप आली त्यांला । असो तयांना धिक्कार ॥ ८६ ॥ सूर नर कीं असुर । घेऊनी पळाला कुमार । ठेविलें यंत्र मंत्र । तया धिक्कार असो ॥ ८७ ॥ माझी संतती खुंटली । कुळदेवता रुसली । तपःशक्ती वायां गेली । भंगली धर्मशक्ती ॥ ८८ ॥ वाटतसे धर्म निर्बळ । तपा अंगीं नाहीं फळ । दान समजे निष्फळ । माझा बाळ नष्ट होतां ॥ ८९ ॥ दुर्गतिंत पितरांसहित । आतां मी पडेन निश्चित । जन्मांतरींचें दुरित । तें हें फळित जाहलें ॥ ९० ॥ मला संतान नाहीं म्हणून । असें ज्योतिष्यांचें वचन । तें ऐकतांही मूर्ख होऊन । केले साधन व्यर्थ ॥ ९१ ॥ कसें माझे मूर्खपण । व्यर्थ पावलों शीण । हटावें तप करून । फळ कोण लाधला ॥ ९२ ॥ दैवीं नव्हतें म्हणून । धरिले देवाचे चरण । जो अनन्य शरण । तयाचें रक्षण करी जो ॥ ९३ ॥ तपश्चर्यादिकें करून । जो न होई प्रसन्न । तो भगवान अत्रिनंदन । मज प्रसन्न जाहला ॥ ९४ ॥ जो स्वभक्तांचा कैवारी । तो फळ दे माझे करीं । त्याच्या वचनावरी । विश्वास धरीं मी खास ॥ ९५ ॥ भगवद्भक्तां कैचें दैन्य । हेंचि सर्वांसी मान्य । मी भक्त अनन्य । कां वदान्य मज उपेक्षी ॥ ९६ ॥ मन्मति पालटली । कीं मला भूल पडली । कीं

कायं चूक झाली । न उमजली ती मला ॥ ९७ ॥ जो नानारूपधर । ज्याच्या माहात्म्याचा
 पार । नेणती सुर योगीश्वर । मी पामर काय जाणें ॥ ९८ ॥ सुहास्यान्वित मुख । ज्यांचे
 पाहतां हो हरिख । तोचि देईल सुख । सर्व दुःख वारुनी ॥ ९९ ॥ ज्याचा ब्रह्मादिकां पार ।
 न कळे त्याला नमस्कार । असो तो सर्वेश्वर । दुःख दूर करो माझे ॥ १०० ॥ जो ब्रह्मवि
 केवळ । त्याचें वंदूं पदकमळ । तो करो प्रतिपाळ । दोष सकळ वारुनी ॥ १०१ ॥ देवा
 विश्वेश्वरा दत्ता । सांभाळीं आपल्या भक्ता । तुझ्या विना बा आतां । ह्या आर्ता कोण पाळी
 ॥ १०२ ॥ तूं सत्कुल विद्या धन । न पाहसी तप आचरण । धरितां भावें चरण । शरण होसी
 निश्चित ॥ १०३ ॥ जे भले भले असती । ते पदोपदीं चुकती । मी तरी मंदमती । चुकलों
 किती वेळ नेणें ॥ १०४ ॥ आतां भक्तवत्सला । पदरीं घेई मला । आर्त होऊनी तुला ।
 प्रार्थी मला अभय दे ॥ १०५ ॥ तूं देव अनंत । माझा काय पाहसी अंत । मी करितों
 आकांत । होऊनी आर्त ये वेळीं ॥ १०६ ॥ ही मति खचली आतां । पुन आत्मा नष्ट होतां
 आर्तावरी दृष्टी आतां । करीं दत्ता दयान्धे ॥ १०७ ॥ अभय दे मज आतां । सर्वापराधजातां ।
 क्षमा करीं बा दत्ता । दुजा त्राता कोण मला ॥ १०८ ॥ असा एकाग्र होऊन । श्रीदत्ता
 आठवून । आगुराजा करी नमन । अति दीन होऊनी ॥ १०९ ॥ इति श्रीदत्तमाहात्म्ये
 द्विचत्वारिंशोऽध्यायः ॥ ४२ ॥ श्रीगुरुदत्तात्रेयार्पणमस्तु ॥

अध्याय ४३ वा

श्रीगुरुदत्तात्रेयाय नमः ॥ दत्ता वंदितो तुझे चरण । अपराधक्षमापन । करीं असे
 म्हणून । पडे भूमीवरी भूप ॥ १ ॥ म्हणे वेदधर्मा दीपकासी । त्या आयुराजासी । चिंता
 जाहली अशी । होय मानसीं उद्वेग ॥ २ ॥ चार दत्तांचे भक्त । पहिला अर्धी दुजा आर्त ।
 तिसरा सुसुक्षु चौथा सुक्त । पुण्यवंत हे सर्व ॥ ३ ॥ जरी सुकृत असे पदरीं । तरी भक्ती
 जोडे ईश्वरीं । ना तरी क्षुद्र देवतांतरीं । भक्ती जडे खास ॥ ४ ॥ जें इषुकार लक्ष्यावरी । चित्त
 ठेवी तयापरी । मुक्ताची वृत्ती त्यापरी । ईश्वरीं सादर ॥ ५ ॥ सुषुप्त हो कां जरी । लक्ष्य
 त्यांचे ईश्वरीं । लक्ष्य न चुकें निर्धारों । त्यापरी न दुज्याचें ॥ ६ ॥ अवस्था ही मुक्तांची ।
 अंतर्निष्ठा ईश्वराची । जशी जारों जारिणीची । वृत्ती जडे दृढ ॥ ७ ॥ जें मनःपूर्वक । होई
 तेव्हां तें सम्यक । न तसें तें कायिक । न घडे सम्यक केवळ ॥ ८ ॥ मुक्त प्रायः अंतर्निष्ठ ।
 जरी होई बहिर्निष्ठ । तरी चिदन्वयें स्पष्ट । व्यवहार त्याचा ॥ ९ ॥ हा प्राज्ञोत्तम वरिष्ठ ।
 चंद्रमाजी श्रेष्ठ । त्याहनी तो कनिष्ठ । सुसुक्षु जो प्रेमळ ॥ १० ॥ घरीं मन त्याचें न
 लागे । उदासीनपणें बागे । भगवद्भजनीं जागे । तया न लागे विषयगोडी ॥ ११ ॥ दाकी

काम्य कर्म । करी निष्कामकर्म । आदरे भागवत धर्म । सेवी शर्म ब्रह्मवया तो ॥ १२ ॥
 ईश्वरप्रीत्यर्थ क्रिया । करी भाव ठेवूनियां । तिसरा आर्त म्हणोनियां । तो याहूनी कनिष्ठ
 ॥ १३ ॥ जी विस्तृत आशा संसारी । ती एकाएकी भंगे तरी । आर्त होय निर्धारी । तो
 तत्क्षणिं जाण ॥ १४ ॥ किंवा तीव्र पीडा होई तरी । जरी पुण्य असे पदरीं । आर्त भक्ती
 होय तरी । ईश्वरीं केवळ ॥ १५ ॥ ब्रह्मवया ज्ञानिभक्तता । आधीं पाहिजे जिज्ञासुता । ही
 अशी येतां आर्तता । जिज्ञासुता सहज ये ॥ १६ ॥ जो कामार्थी लोकीं । घन ल्ही पुत्रादिकीं ।
 दृष्टी ठेवी अविचकीं । न विलोकी परमार्थ ॥ १७ ॥ तो पुत्रादिक अर्थ इच्छी जरी । पुण्य
 असतां पदरीं । भक्ती जडे ईश्वरीं । ना तरी क्षुद्र दैवतीं ॥ १८ ॥ अर्थ मिळावया जरी ।
 क्षुद्रदेवभक्ती करी । भजनासी असे बरोचरी । परी सूढ झुलती ॥ १९ ॥ देवतेचा प्रेरक
 फलदाता ईश्वर एक । हें न जाणती लोक । म्हणूनी दुःख पुनः भोगिती ॥ २० ॥ ईश्वर
 सर्वही देतो । असें जो जाणतो । तो ईश्वरासी भजतो । सुकृती तो अर्थार्थी होय ॥ २१ ॥
 जो पापी अर्थार्थी । त्याची ईश्वरीं न वळे मती । तो शीघ्र फलाची प्राप्ती । इच्छी ती नश्वर
 ॥ २२ ॥ देवतेपरी ईश्वर । फळ न दे सत्वर । भजनं पापाचा संहार । होतां वर देतसे तो
 ॥ २३ ॥ हे पूर्वाजितानुसार । भक्ती घडे जीणं नर । हो कां जरी पामर । तरी सत्वर
 पावन हो ॥ २४ ॥ जरी मिळे एखादी भक्ती । तरी नये दुर्गती । ती आणी तया वरती ।
 दुर्मती पालवूनी ॥ २५ ॥ जे नानोपाय सुक्तीचे । ते सर्व कष्टाचे । सुलभ साधन भक्तीचें ।

हैं सुखाचें साधन ॥ २६ ॥ सुमति तो मंग जरी । देवयोगें पड़े तरी । ईश्वर खास तयावरी
 कृपा करी सर्वथा ॥ २७ ॥ हैं महत्त्व भगवद्भक्तीचें । पतन न होऊं दे भक्ताचें । दुर्वर्तन
 जें पूर्वीचें । तेंही तयाचें पालहीं ॥ २८ ॥ दुष्ट वासना ज्या असती । त्याही नष्ट होती ।
 उत्तरोत्तर ये शांती । जेडे विरक्ती अनुक्रमें ॥ २९ ॥ असें इतर साधन । दीपका नसे जाण ।
 पद्म हा ऊर्वशीनंदन । पुण्यवान निश्चित ॥ ३० ॥ राजा दंभादि दाहूनी । पुत्रार्थी होऊनी ।
 दत्तापाशीं येऊनी । सेवा करूनी राहिला ॥ ३१ ॥ त्याचें सर्व पाप जाऊन । पुत्ररूपी अर्थ
 मिळवून । राहतां सुखेंकरून । आर्तपण दैवें ये ॥ ३२ ॥ तो पूर्वभक्त्यनुसार । आर्त झाला
 तरी सत्वर । दत्तपदीं निर्धार । ठेवी सादर आर्तत्वे ॥ ३३ ॥ सकाम भक्ती एकपट । ती
 आर्त होतां दुष्पट । ती करावी तिप्पट । म्हणूनी स्पष्ट देव इच्छी ॥ ३४ ॥ शोकें पीडित
 होऊन । राजा राहिला हें जाणून । नारदामती वचन । अत्रिनंदन बोलतसे ॥ ३५ ॥
 नृपति शोकें व्यापिला । दैवें आर्त भक्त झाला । उपदेशूनी तयाला । भला बोध करीं
 तूं ॥ ३६ ॥ तपश्चर्या करून । झाला शुद्धांतःकरण । आतां बोध घेऊन । सुसुष्ठु होऊन
 राहिला ॥ ३७ ॥ असें भगवद्बचन । तें नारद मानून । स्कंधीं वीणा घेऊन । हरिभजन
 करित आला ॥ ३८ ॥ सुनी बंद हरिहरी । वीणा वाजवी करीं । राजा त्या अवसरीं । नमन
 करी नारदाला ॥ ३९ ॥ नृपति म्हणे स्वागमन । झालें दैवें करून । असें म्हणून बसवून
 त्याचें पूजन करी तो ॥ ४० ॥ विनयपूर्वक बोले । आजि सुदिन हें आपुलें । मला

दर्शन झालें। संतपाउलें पूजिलीं ॥ ४१ ॥ संतांएवढे उपकारी। नसती ब्रह्मांडोदरीं। जे कोमळ अंतरीं। मेघापरी दया वर्षती ॥ ४२ ॥ ज्याला वंदितां दैवत। सर्व होती संतुष्ट नर जे अज्ञानसुप्त। त्यां जागृत करिती जे ॥ ४३ ॥ मी ये वेळी दुःखान्धीत। बुडालों हें श्रीदत्त। जाणुनी द्यावया हात। तुम्हां येथें घाडी कीं ॥ ४४ ॥ मला दत्तानें पुत्र दिला। तो अकस्मात् नष्ट झाला। त्याचा विरहशोक मला। झाला आतां काय करूं ॥ ४५ ॥ त्याचें असें तें वचन। हंसे नारद ऐकून। म्हणे ज्याचें एकदां स्मरण। करितां भवभंजन होतसे ॥ ४६ ॥ राजा माहुरीं तूं राहून। त्या दत्ताचें सेवन। शंभर वर्षे करून। अजून शोक करसी कीं ॥ ४७ ॥ तो पुत्र गौणात्मा तुला। जरी असता कळला। तरी अवकाश या शोकाला। कसा झाला असता रे ॥ ४८ ॥ हें आश्चर्य वाटे फार। पुत्रदारादि नश्वर। तसेंच हें कलेंबर। परी नर शाश्वत मानिती ॥ ४९ ॥ राजा तुला भ्रम हाची। म्हणूनी गौणात्म्याची। चिंता करिसी वायाची। मुख्यताम्याची वार्ता सोडूनी ॥ ५० ॥ समर्थोक्ती अवधारी। देह घटसा विकारी। त्याचा साक्षी तूं अविकारी जाण अंतरीं अजरामर ॥ ५१ ॥ नको व्यर्थ करूं भ्रमण। प्राण इंद्रियें मन। बुद्धि अहंकार यांंहून। साक्षी तूं आन जाणरे ॥ ५२ ॥ देह बधू पुत्रादिक। ज्याला आवडे तो तूं अधिक। लोहबुंबकसा चाळक। तूं एक केवळ ॥ ५३ ॥ हे देहादिक तुझ्या योगें रे। चेतनसे होती सोरे। तो तूं ह्या मनाचें फेरे। पाहसी रे स्वस्थपणी ॥ ५४ ॥ अनार्यः स

तु विज्ञेयो देहद्रियमनोधियां । साक्षिणं परमात्मानमसंगं यो न वेच्यजं ॥ ५५ ॥
 बुद्धी प्रलीन होतां । मग ये सुषुप्त्यवस्था । तीच बुद्धी जागी होतां । जागृतावस्था
 दिसतसे ॥ ५६ ॥ हा प्रपंच बुद्धिनिष्ठ । तूं तिचा साक्षी स्पष्ट । तूं अससी अदृष्ट ।
 तुला शोककष्ट कसा ये ॥ ५७ ॥ मी वांचोनी असावें । हे प्रेम घे खीपुत्रादिक अवघे । जो
 स्वप्रीत्यर्थ जोडूनि घे । न होई आपण तत्प्रीत्यर्थ ॥ ५८ ॥ जो हा पर सर्वाहूनी वेगळा । तो
 तूं आतां तें सांगतो तुला । सर्वज्ञ म्हणती ज्याला । पाळी लोकांला ईश्वर जो ॥ ५९ ॥ प्रति
 शरीरीं जीवरूपे खेळें । ज्याला जाणतां सर्व कळे । जीवा कर्तृत्व ये ज्यामुळे । कर्मफळे देतो
 जो ॥ ६० ॥ जो तमःकार्य न शिवे । ज्याला स्थूल सूक्ष्म न म्हणवे । सर्वानंदाचे ठेवे । जेथे
 विसावा घेतात ॥ ६१ ॥ हेचि शिव परमात्मरूप । तें मी असे लक्षितां रूप । मग दुःख
 शोक कामकोप । पाप ताप कोठें रे ॥ ६२ ॥ देह ओवळा मिथ्यात्मा । साक्षी सोहळा
 मुख्यात्मा । पुत्र जाण गौण आत्मा । तो दुःखात्मा निरंतर ॥ ६३ ॥ हें अद्वैत ज्यांला न
 विदित । त्यांना न होतां सुत । दुःख देई संतत । येतां गर्भांत पीडी मग ॥ ६४ ॥ तो सुत
 प्रसूतिसमयीं । मरणप्राय वेदना देई । उपजतां चिंता देई । गृहपीडा होईल कीं याला ॥ ६५ ॥
 व्याधी एकाएकीं येती । तेणें मायबापां ये भीती । थोर होतां आळी येती । गाळी देती सेजारी
 ॥ ६६ ॥ होतां वयानें थोर । वाटे सूर्ख होईल कीं पोर । विद्या न येतां थोर चिंता घोर
 वाढवी तो ॥ ६७ ॥ वर्षे मोजिती तयाचीं । म्हणती अजून याची । योजना नोहे विवाहाची ।

पुढें याची काय गती ॥ ६८ ॥ ही शंका थोर वाटे । दैवें विवाह होतां पुढें । परस्परांची प्रीती
 न जडे । चिंता पडे ती मोठी ॥ ६९ ॥ ते परस्पर ह्रष्ट असतां । तया संतती न होतां । मग
 दुसरा विवाह आतां । करावा कीं याचा ॥ ७० ॥ दैवें आपत्काळ येई । संतती बहुत होई ।
 तरी ही चिंता येई । काय सोई निर्वाहाची ॥ ७१ ॥ पुत्रात्मैकदृष्टी देऊन । जे राहती जन ।
 तयां उत्तरोत्तर दाखण । आमरण दुःख घोर ॥ ७२ ॥ प्रसव न झाल्यापासुनी । हा पुत्रशोक
 अग्नी । मायबापां जितेपणीं । दाकी जाळुनी निश्चये ॥ ७३ ॥ असें संतानसुख जाणून ।
 गौणात्म्याचें प्रेम टाकून । मुख्यात्म्या प्रीती धरून । समाधान राहें तूं ॥ ७४ ॥ तूं ज्याविषयीं
 शोक करिशी । हुंडासुरें त्या सुताशी । शत्रू मानूनी मारावयासी । नेला नगरासी आपुल्या
 ॥ ७५ ॥ तोचि शत्रूच्या हातांतून । दैवयोगें सुटून । एका सुनीच्या हातीं मिळून । सुख
 पावूनी असे तो ॥ ७६ ॥ पुढें त्या शत्रूला मारून । विद्यावंत होऊन । स्वयें विवाह करून ।
 भेटेल येऊन स्त्रियेसह ॥ ७७ ॥ त्या आत्मजाची नको चिंता । तो राज्य करील आतां । पुढें
 इंद्रपदावरता । त्या देहांनें बसेल ॥ ७८ ॥ असें नारद सांगोन । गेला त्वरें निघोन । राजा
 समाधान होऊन । बोलें वचन प्रियेप्रती ॥ ७९ ॥ जो आत्मानात्मविवेक । नारदानें केला
 सम्यक् । त्याचा करूनी विवेक । सर्व शोक टाकी तूं ॥ ८० ॥ कोण नंदन कोणाचा । कासया
 मोह बायांचा । तोडी पाश स्नेहाचा । मग होय मनाचा उपशम ॥ ८१ ॥ मीं प्रयत्न करून ।
 श्रीदत्ता केलें प्रसन्न । माग म्हणतां वरदान । पुत्रावांचून न मागें मी ॥ ८२ ॥ मग एकची

वरदानं । मागतां दत्त दे सुचवून । शोक देईल नंदन । हे उमजून घेतलें ॥ ८३ ॥ माझा बंदा
 बाढावा म्हणून । कपाळांत वेड भरून । व्यर्थ गेलों फसून । आतां उमजून आलें तें ॥ ८४ ॥
 वदे वेद परोक्ष जें । तें मूढा न उमजे । तें भलतेंच समजे । मग होईजे तो अनर्थ ॥ ८५ ॥ नारद
 बोलिला जें वचन । तें आलें उमजोन । जें केलें दत्ताचें सेवन । फळ जाण त्याचें हें ॥ ८६ ॥
 तपोयज्ञ जपदान । करितांही न दे दर्शन । जो भक्तिगम्य अत्रिनंदन । मला दर्शन दे तो
 ॥ ८७ ॥ त्याचा एवढा हा उपकार । असें बोलें नरेश्वर । तें ऐकतांचि सत्वर । राणीचें अंतर
 द्रवलें ॥ ८८ ॥ राणी बंदूनी दत्तासी । प्रेमें दाटूनी मानसी । म्हणे प्रिया या वचनासी । मृत
 संजीवन मानी मी ॥ ८९ ॥ सर्ववेदसारभूत । तें नारदाचें भाषित । ऐकतां माझें मन शांत ।
 होऊनी निवांत राहिलें ॥ ९० ॥ त्या श्रीदत्तें कृपा केली । म्हणूनी नारदाची फेरी झाली ।
 मनाची आंती फिटली । भक्ती जडली दत्तपदी ॥ ९१ ॥ जय भगवंता दत्ता । पुरुषोत्तमा
 अनंता । अधोक्षजा तूंचि कर्ता । भर्ता संहर्ता विशु तूं ॥ ९२ ॥ गुण द्रव्य क्रियात्मक । भाससी
 तूं ज्ञानशक्तिक । नानारूपनायक । मार्यकसा दीससी तूं ॥ ९३ ॥ तूं शङ्कर संहारक ।
 तूं ब्रह्मांड उत्पादक । तूं विष्णू जगत्पालक । तूंचि एक अनेक होसी ॥ ९४ ॥
 अपर्णेश्वरा लक्ष्मीवरा । सावित्रीहृदयसंचारा । तुज नमो सर्वाधारा । परात्परा सगुणरूपा
 ॥ ९५ ॥ मायाभिः पुरुरूपस्त्वं प्रतिरूपो विभासि यत् । रूपं रूपं स्वभक्तानामुद्धारायेंद्र
 ते क्रिया ॥ ९६ ॥ मोह झुंजला माझी तोडी । हे देहलोडी मोडी । कामादि पायिकां

दवडी । लावी गोडी त्वद्भजनाची ॥ ९७ ॥ मी नेणुनी त्वत्पद । केलें हे नाना फंद । आतां
 त्वद्भजनस्वाद । देऊनी भेद दवडी माझा ॥ ९८ ॥ विषया इच्छितां विषय देशी । मुमुक्षूला
 मोक्ष देशी । मुक्ता स्वपदीं रमविशीं । तूं भाससी चिंतामणीसा ॥ ९९ ॥ तूंची मम सद्गती ।
 अशी प्रार्थी इंदुमती । मग हात जोडूनी नृपती । दत्ता प्रार्थी सप्रेम ॥ १०० ॥ देव देवा दत्ता
 तव पदीं चित्ता । ठरवीं विश्वनाथा वर कथा गातां ॥ १०१ ॥ माझी वाणी गुण तुझे वाखाणून ।
 रमो हेंचि धन दे गा ॥ १०२ ॥ तुझ्या भजकांची सेवा करो कर । हावी देई वर
 वरदेशा ॥ १०३ ॥ मन द्रवो माझें गुण गातां तुझे । उतरे कर्मओझे माझें जेणें ॥ १०४ ॥
 सकम्प रोमांच अंगीं न्हावे उंच । न दिसावें उच्चनीच कोठें ॥ १०५ ॥ जेवीं ज्येन जाळें
 तोडोनियां पळें । तसें भवजाळें बळें तोडवी हें ॥ १०६ ॥ आतां माझा भाव तव पदीं ठाव ।
 धेवो हें वैभव नित्य असो ॥ १०७ ॥ असा क्षमापती सादर । दत्ता स्तवी वारंवार । राहें तो
 संसारसागर । गोरूपदाकार मानूनी ॥ १०८ ॥ इति श्रीदत्तात्रेयाख्यायः
 ॥ ४३ ॥ श्रीगुरुदत्तात्रेयार्पणमस्तु ॥



अध्याय ४४ वा

श्रीगुरुदत्तात्रेयाय नमः ॥ निरभिमानी दीपक । गुरुचें वंदूनी पदक । म्हणे
 आयुराजाचा लेंक । काय कौतुक करितां झाला ॥ १ ॥ जो सूर्यसंकाश । उपजला
 दिक्पालांश । ज्याला रक्षी योगीश । तो दैत्यास कसा मारी ॥ २ ॥ हें मज विस्तारुनी । सांगा
 म्हणतां तो सुनी । म्हणे एकाग्र होऊनी । पी कानीं कथामृत ॥ ३ ॥ सगोत्राः पितरौ
 चास्य वियुक्ता बाल्य एव सः । निमिचीकृत्य नहुषो मुनिन्दत्तेन रक्षितः ॥ ४ ॥ सुनी
 स्थितप्रज्ञ असून । श्रीदत्तानें वळवितां मन । दे सोडूनी ध्यान । करी पालन नहुषाचें ॥ ५ ॥
 असुरैश्वर्यहारक । देवैश्वर्यवर्धक । वसिष्ठशिक्षणें सम्यक । कुमार समर्थ झाला ॥ ६ ॥ जो
 वारंवार धनुर्वेद । अभ्यासी न मानितां खेद । शस्त्रशास्त्रविशारद । झाला वादप्रवीण ॥ ७ ॥
 ज्याची गैरचाल नसे । नित्य गुरुसमीप वसे । कधीं उद्धत नसे । विनीत असे संतत ॥ ८ ॥
 निंदा स्तुती दे सोडून । आपल्या अभ्यासा झडून । सर्व विद्यानिपुण । नहुष झाला तो ॥ ९ ॥
 तें सुष्ठु आचरण । वसिष्ठ त्याचें पाहून । म्हणे नहुषा वर्नीं जाऊन । करी हनन हिंसांचें
 ॥ १० ॥ तेथवां तो राजनंदन । आज्ञा शिरसा मानून । धनुष्यबाण घेऊन । चाले वन

लक्षूनियां ॥ ११ ॥ गार्गीस जे मारिती । मनुष्यास जे पीडिती । त्या व्याघ्रादि हिंस्र जाती ।
तेणें वनांती मारिल्या ॥ १२ ॥ तें हस्तलाघव त्याचें । अचूक पाहतां देवांचें । मन हृष्ट
झालें साचें । असें वाचेनें बोलती देव ॥ १३ ॥ तूं तनूज इंद्रुमतीचा । सोमवंशीय आयु-
राजाचा । पुत्र अससी साचा । नससी ऋषीचा सुत ॥ १४ ॥ हा अभिमान दे सोडून ।
मायबापां दे दर्शन । तुझ्या पदीं लावी मन । अशोकसुंदरी वरी तिला ॥ १५ ॥ जो चव्य
मानितो नरा । त्वां तयां हुंडासुरा । मारुनी जा निजपुरा । मातापितरां भेटावयां ॥ १६ ॥
तूं निःशेष दैत्यासी । निजबळें मारिसी । दत्तवरें समर्थ अससी । न करों मानसीं तूं चिंता
॥ १७ ॥ तो व्योमध्वनी ऐकून । नहुष करों चिंतन । मी तरी वसिष्ठनंदन । हें आकाशवचन
कां चळवी ॥ १८ ॥ नभीं देव हें वदती । किंवा कपटी हे उक्ती । गुप्तपणें येथें वदती ।
कराया मतिभ्रंश कीं ॥ १९ ॥ असें वचन ऐकून । अनेक तर्क करून । नहुष आश्रमी येऊन
सांगे बंदून सुनीला ॥ २० ॥ सुनीहि तें ऐकून । म्हणे नहुषा तूं जाण । इंद्रुमतीगर्भरत्न ।
आयुनंदन सोमवंश्य ॥ २१ ॥ जो स्वतंत्र दत्तदेव । तत्प्रसादें तुझा उद्भव । तो तुला रक्षी
सदैव । अरिष्ट सर्व वारुनी ॥ २२ ॥ तो होय तुझा कैवारी । जेव्हां इंद्रुमतीचे उदरीं । तूं
आलासी ते अवसरीं । असुरें ते जाणिले ॥ २३ ॥ हुंड दानव गर्भाला । माराया सिद्ध झाला ।
सुदर्शन ठेवूनी रक्षिला । तुला गर्भी दत्तानें ॥ २४ ॥ हा आयुःसुत पुढें मज । मारील म्हणूनी
दनुज । उपजतांची तुज । माया पसरुनी नेता झाला ॥ २५ ॥ तुला स्वनगरीं नेऊन ।

माराया दे खियेलागून । मग तिचे हातातून । दासीकरीं गेलास तूं ॥ २६ ॥ तूं
 नास्तिकाच्या हातांत । पडतांही तेथें दत्त । राखी तुझे जीवित । ही मात न वर्णवे रे ॥ २७ ॥
 ऐक नहुषा नवल तें । दासी उचलोनी स्वहस्ते । तुला देऊनी बल्लवाते । म्हणे यातें शीघ्र तोड
 ॥ २८ ॥ मग इंद्र वज्र जसे । पर्वतावरी टाकी तसे । बल्लव शस्त्र मारीतसे । तुझेवरी तीन वेळ
 ॥ २९ ॥ नरद्रोही असूर हिला । जेव्हां तुझ्यावर शस्त्र । टाकी तेव्हां दत्त चक्र । तुझ्यावरी
 धरीतसे ॥ ३० ॥ तो प्रवृद्धक्रोध दानव । खपतां बळवैभव । मनीं आणी दयाद्रव ।
 तुझा जीव राखावया ॥ ३१ ॥ तूं विद्ध न होसी तें पाहून । शस्त्र मोडितां विस्मित
 होऊन । म्हणे याला नेऊन । कोठें तरी ठेवावा ॥ ३२ ॥ ह्या आश्रमीं तो मग । तुला
 आणूनी ठेवी संवेग । असा तुझा दैवयोग । तुझे अंग दत्त राखी ॥ ३३ ॥ दानवानें तुला
 टाकिलें । तेव्हां म्यां न पाहिलें । मग ध्यानें सर्व जाणलें । पालन केलें तुझे म्यां ॥ ३४ ॥
 तुझे स्वस्ति व्हावें म्हणून । येथेंच केलें पालन । जरी देतो पाठवून । पितयालागून तुजला
 ॥ ३५ ॥ तें नास्तिक पुनः जाऊन । तुला पीडितील म्हणून । येथेंच केलें पालन । आतां
 दैत्यहनन करीं तूं ॥ ३६ ॥ तूं पुनः येथें येऊन । माझा प्रसाद घेऊन । स्वपुरासी जाऊन ।
 राज्य करूनी सुखी राहें ॥ ३७ ॥ शापी पूर्वीं अशोकसुंदरी । दैत्या तूं मरशील नहुषाचें
 करीं । मग दैत्यें कारागारीं । अशोकसुंदरी ठेविली ॥ ३८ ॥ नहुषा ती तप करून । तुला
 वरावें म्हणून । तव चरणीं मन । लावूनी ती राहिली असे ॥ ३९ ॥ आतां विलंब न करी

सर्व दैत्यांसीं मारी । जाऊनीयां स्वपुरीं । दर्शन करी मायबापांचें ॥ ४० ॥ जो विश्वपालक
 दत्तात्रेय । तो तुझा वारील अपाय । त्याचे चिंतूनियां पाय । युद्धीं दैतेय मारिसी ॥ ४१ ॥
 आतां वेळ न लावी वीरा । आयुष्मान्भव शूरा । महाबाहो धरीं धीरा । सर्व असुरां हाण
 तूं ॥ ४२ ॥ वरदाः संतु पितरो बलदाः संतु ते सुराः । यशोदाः संतु ते मंत्रा आयुदाः संतु
 ते द्विजाः ॥ ४३ ॥ असो स्वस्ति क्षेम तुझे । हें आशिर्वचन घे माझे । सुयश पसरो तुझे ।
 दिगंतरीं रे नहुषा ॥ ४४ ॥ तो आस्तिकपणें नहुष । शिरसा मानी आशिष । पावूनीया
 संतोष । म्हणें विशेष काय बोलूं ॥ ४५ ॥ असें नहुष बोलून । धरी वसिष्ठाचें चरण ।
 म्हणें माझे हेंचि तारण । सर्वज्ञ आपण जाणतां ॥ ४६ ॥ मनस्ताप देती अधिक । ते बैरी
 कामक्रोधादिक । हे चरण सेवितां घेती धाक । होती सेवक ते मग ॥ ४७ ॥ जें ताक्ष्योड्-
 डाण पाहून । सर्प जाती भिजन । तेवीं सेवितां तुमचे चरण । अरिगण निर्बल होती ॥ ४८ ॥
 असा असे चरणप्रसाद । मग ह्या वैन्याची काय बिशाद । करूनी चरणाची याद ।
 दैत्याचा शिरच्छेद करीन ॥ ४९ ॥ यापरि बोलतां नहुष । उठवी सुनी त्यास । हुंगून
 त्याच्या मस्तकास । म्हणें जयश्रीस वरीं तूं ॥ ५० ॥ अरिष्ट सर्व वारून । रक्षोत पितृदेव
 ब्राह्मण । द्यावाभूमी करो पालन । अघशमन करो पूषा ॥ ५१ ॥ ऋषीं असें बोलतां ।
 नहुष झाला चालता । म्हणें श्रीदत्त प्रसन्नता । करो आतां मजवरी ॥ ५२ ॥ न नमितां जो
 गर्भोपासून । आजपावत करी रक्षण । लोभ ठेवी पूर्ण । वंदूं चरण त्या दत्ताचे ॥ ५३ ॥

करो स्वस्ति क्षेम तोचि । रणीं जय देऊनी आमुची । वासना पुरवूनी पदाची । सेवा
 साची घेवो ॥ ५४ ॥ जो नास्तिकशिक्षक । जो आस्तिकशिक्षक । तोचि श्रीदत्तदेव एक ।
 माझा रक्षक सर्वथा ॥ ५५ ॥ जो मनोविनोदास्पद । त्या दत्ताचें चिंतितां पद । न होतां
 अणुमात्र खेद । जय विशद मिळो मला ॥ ५६ ॥ कुठे बृहस्पतीची मती । गातां ठके
 अहिपती । परी त्याच्या गुणाची समाप्ती । न करिती कोणी ॥ ५७ ॥ दोनी हस्त जोडून ।
 तया करूं भावें वंदन । तो दत्त कृपा करून । करो रक्षण सर्वथा माझें ॥ ५८ ॥ परस्पर
 युद्ध होतां । किंवा कपटें कोणी मारितां । किंवा रणीं संकट येतां । तोचि रक्षो सर्वथा ॥ ५९ ॥
 मद्गति सुगम ब्रह्माची । देवांनीं सर्वत्र रक्षा करावी । वेळीं सुजळाचें मिळावीं । आगती
 ब्रह्माची संतोषें ॥ ६० ॥ संमर्दन रणीं करितां । ज्याला बोलाविती तो आतां । इंद्र करो
 सहायता । भयभीतां तो रक्षी ॥ ६१ ॥ सावधानपणीं असें । नहुष स्तवन करीतसे । देवां
 हर्ष होतसे । त्याचें तैसें धैर्य पाहुनी ॥ ६२ ॥ माथा तुकविती सुर । वर्षेती पुष्पांचे भार ।
 नहुष चाले सत्वर । तंव मार्गावर शकुन झाले ॥ ६३ ॥ ये गाई कन्या समोर । दही फळें
 फुलांचें हार । पूर्णकुंभ दोघे विप्र । मृगवर करीती प्रदक्षिणा ॥ ६४ ॥ तो तशा शकुनांप्रती ।
 पाहुनी हर्षे चित्तीं । पायीं चालतां पुढतीं । इंद्र तयाप्रती पाहतसे ॥ ६५ ॥ मधवा देवाप्रती बोले ।
 हा आमुच्या काजा चाले । दुखती तयाचीं पाऊलें । सहाय केलें पाहिजे याला ॥ ६६ ॥ माझा
 स्यन्दन मी आतां । पाठवितों भूमीवरता । तुम्ही करा सहायता । युद्ध करितां दैत्यासी

॥ ६७ ॥ मग मिळेल जय तुम्हांसी । असें म्हणूनी मातलीसी । घेऊनी साश्वरथासी ।
 नहुषासी भेट जा ॥ ६८ ॥ छत्र दंशन तूणीर । किरीट कुंडलें केयूर । चाप विविध दाखाखा
 जा सत्वर घेऊनी तूं ॥ ६९ ॥ तें वासवाचें वचन । मातली मान्य करून । आज्ञेप्रमाणें सर्व
 घेऊन । येऊन नहुषा भेटला ॥ ७० ॥ जो गुर्वघ्नि स्मरून । चाले दत्ता चिंतून । त्या नहुषापुढे
 येऊन । इंद्राचें वचन सांगे मातली ॥ ७१ ॥ हा हययुक्त रथ । सर्वसामग्रीसहित । इंद्र
 पाठविला येथ । हा स्वीकारी युद्धांत सुख व्हाया ॥ ७२ ॥ अन्यत्किंचिन्न्यून नसे । यावरी
 सर्व भरलें असे । मातली बोलतां असें । स्वीकारितसे नहुष तो ॥ ७३ ॥ चक्रचकित
 रत्नजडित । शिरीं घरी तो मुकुट । कानीं कुंडलें लखलखित । घालितसे तो ॥ ७४ ॥ सुतेज
 दृढ कवच तें । अंगीं बांधी तयातें । मंत्रपूर्वक सर्वातें । धारण करी अनुक्रमें ॥ ७५ ॥ तो
 मग रथा बंदून । प्रदक्षिणा करून । यथोक्त मंत्र म्हणून । दत्ता आठवूनी चढे रथीं ॥ ७६ ॥
 तो मोल्यांचे हार कंठीं । घालून बैसला रथीं । म्हणे मातलीप्रती । चालवीं रथ सत्वर
 ॥ ७७ ॥ तें राजपुत्राचें वचन । मातली अंगिकारून । हातीं चावुक घेऊन । लगाम धरून
 रथ चालवी ॥ ७८ ॥ जो जगत् पालक दत्त । तो होतां सहायीभूत । न्यून काय मग
 तेथ । होय समस्त परिपूर्ण ॥ ७९ ॥ मग तेतीस कोटी देव । तेथे घेती धांव । म्हणती
 नहुषा आम्ही देव । आलों तव साधार्य ॥ ८० ॥ बोलें नहुष देवांला । दत्त राखी सदा
 मला । तोचि करवी तुम्हाला । मला सहाय ये वेळीं ॥ ८१ ॥ मी नित्य गुर्वाज्ञा प्रमाण ।

मानी त्यांचें हेंच कारण । करी कष्टें निवारण । सदा प्राणरक्षिता तो ॥ ८२ ॥ जो भक्तेच्छापरूक । तो दत्त योगीनायक । साह्य होतां कांहीं एक । न्यून नसे साख माझी घ्या ॥ ८३ ॥ असें नहुष बोळून । त्या देवांस घेऊन । पुढें करितां गमन । ये कळून अशोक-सुंदरीसी ॥ ८४ ॥ या विंशु प्रार्थयंतीशं नहुषो मां वृणोत्विति । सा तदागमनं ज्ञात्वा रंभां तस्मै समीरयत् ॥ ८५ ॥ रंभा जी पाठविली । ती नहुषासमोर आली । म्हणे ऐक माझी बोली । मी आल्यें ल्यासाठीं ॥ ८६ ॥ तूं रथारूढ होऊन । येसी हें ध्यानें जाणून । मजला दे पाठवून । अशोकसुंदरी ये वेळीं ॥ ८७ ॥ सखी माझी अशोकसुंदरी । ती पडे हुंडांचे कारागारीं । नित्य तुला अंतरीं । चिंती चिंतातुरा ती ॥ ८८ ॥ तुझी गृहिणी ती जाण । तिचें करीं मोचन । जरी भोगितसे बंधन । निर्दोष जाण ती साधवी ॥ ८९ ॥ बा अधःपात होवो आम्हांसी । जर बोळूं मिथ्या वचनासी । नहुष म्हणे तीसी । येथोनी तूं जा आतां ॥ ९० ॥ मज कळलें यथार्थ । तूं धरीं आपुला पंथ । होतां हुंडासुराचा अंत । दर्शन तेथें होईल ॥ ९१ ॥ सुहास्य होऊनी रंभा मग । भूपालेन ये सवेग । सखीसी सांगे सोड उद्वेग । येतो सुयोग लवकर ॥ ९२ ॥ तपस्विनी अशोकसुंदरी । ऐकतांचि आनंद करी । इकडे तों सुरवरीं । केला भारी कोलाहल ॥ ९३ ॥ ते सिद्ध साध्य विद्याधर । गंधर्व यक्ष किन्नर । नाग गुह्यक यांहीं घोर । कलकलाट थोर केला ॥ ९४ ॥ जो आनंदे होतां सुप्त । तो हुंडासुर झाला जागृत । म्हणे कोण येतो अहित । कलकलाट करीत हा ॥ ९५ ॥ दूता कुठोनि हा

कोण । शत्रू आला दारुण । हा कोणाचा कोण । किती सैन्य घेऊन आला हा ॥ ९६ ॥ जा
 सर्व हे जाणून । तूं सत्वर ये परतून । असें दूताला सांगोन । पाठवून दे हुंडासुर ॥ ९७ ॥
 आसन्नोसी येऊन । दूत सर्व घे जाणून । पुनः हुंडापासीं तो जाऊन । म्हणे सावधान ऐक
 तूं ॥ ९८ ॥ येतो वेंगें आयुराजसुत । तेतीस कोटी देवांसहित । तुझा करावया घात । असें
 दूत बोलिला ॥ ९९ ॥ तें सहन न झालें त्यासी । बोलावूनी भार्येसी । म्हणे पूर्वीं दिल्हा
 त्या बाळासी । त्वां समक्ष मारविला कीं ॥ १०० ॥ त्याला कसा कोणा हातीं । मारिला हे
 सांग निगुती । ती म्हणे मारिला दासीहातीं । मी होत्यें तेंथेंच ॥ १०१ ॥ तच्चर्मास्थि सुद्धां
 जाण । न दिधल्या टाकून । असें तिचें वचन ऐकून । पुसे बोलावून दासीस ॥ १०२ ॥ तो
 कोणि मारिला बाळ । ती म्हणे राणी होती जवळ । म्यां मारिला तो बाळ । सत्य सत्य
 बोलत्यें ॥ १०३ ॥ दैत्य जिन्हा चावून । म्हणे तरी आला हा कोठून । आधीं शत्रू मारून ।
 तुम्हां शिक्षा करीन मग ॥ १०४ ॥ हा आजी शत्रु आला । आतां मारावया याला । आज्ञा
 देतो सर्व दैत्यांला । चला सत्वर युद्धासी ॥ १०५ ॥ जे जीविताशेन न जाती । त्यांला आधीं
 या हातीं । मारुनियां उपरांती । शत्रुप्रती जाईन ॥ १०६ ॥ अभिषेक करून । सेनापती पांच
 योजून । सर्वां देई पाठवून । उग्रशासन दैत्य तो ॥ १०७ ॥ तें तच्छब्द कठोर । मानुनी
 युद्धा निघती असुर । म्हणती रणी मरतां होऊं सुर । करूं उपकार धन्यावरी ॥ १०८ ॥
 इति श्रीदत्तमाहात्म्ये चतुश्चत्वारिंशोऽध्यायः ॥ ४४ ॥

अध्याय ४५ वा

श्रीगुरुदत्तात्रेयाय नमः । परतंत्र असोनी जीव । होऊ म्हणती चिरंजीव । वेदधर्मा
 म्हणे जंव । तत्वभाव न कळला ॥ १ ॥ देहास आत्मा म्हणती । अजरामरता इच्छिती ।
 परी देहाची स्थिती । भंगे ती क्षणोक्षणी ॥ २ ॥ निगमाः प्रलयोत्पत्ती कथयन्ति प्रतिक्षणं ।
 पांचभौतिकदेहस्य जडस्याग्नेरिवाचिषां ॥ ३ ॥ असा एवढा मूढ असुर । करी मृत्युप्रतीकार ।
 परी मृत्यु आला घोर । कोण पामर वारी तया ॥ ४ ॥ भाग्यवंत जो असे । तो देवांचे पाय
 धरीतसे । तयामृत्यु भीतसे । इतरां असे मृत्युभय ॥ ५ ॥ अजत्व आपुलें जो जाणे । भगवत्पदीं
 ऐक्यपणें । ठेवी आपुलें येणें । तो नेणें जन्ममृत्यु ॥ ६ ॥ तो होईना कां सुर । जो नेणें प्रत्यग्विचार ।
 जाणावा तो कर असुर । तया अमर कोण म्हणे ॥ ७ ॥ अशा नाशवंत देहासी । अजरामर
 करावयासी । हुंडासुर इच्छी त्यासी । दैवें मृत्यु पातला ॥ ८ ॥ तो सैन्य सर्व घेऊन । रथीं
 आपण बैसून । सर्व शस्त्रें घेऊन । सन्नद्ध होऊन चालिला ॥ ९ ॥ तों तेथें शत्रू समोर । वेणें
 आला हुंडासुर । तंव पाहिला नहुषवीर । शूर इंद्ररथावरी ॥ १० ॥ भासे तो सूर्यांपरी ।
 धनुर्बाण घे करी । किरीट कुंडलें शोभती शिरी । पाहतां सुरारी डचकला ॥ ११ ॥ तो हस्ति

अश्व रथ पदाती । देऊनियां सेनापती । पाठवी असुरपती । तेही जाती युद्धार्थ ॥ १२ ॥ ते दानव महाशूर । चालिले देवसैन्यावर । करिती शब्द घोर । ब्रह्मांडोदर गाजवीती ॥ १३ ॥ दैत्य करिती वाद्यगजर । कोलाहलें भरे दिगंतर । करिती घोर समर । ते अमर शत्रूचीं ॥ १४ ॥ ते वर्म भेदिती असुर । सोडिती शूल तोमर । शक्ती परशू तलवार । गदा शर सोडिती ॥ १५ ॥ तें थलिष्ठ असुर । देवां करिती जर्जर । देती नाना शस्त्रांचा मार । अनिवार असुर ते ॥ १६ ॥ वैरूप्य करिती परस्पर । शस्त्रें तोडिती परस्पर । असें युद्ध झालें घोर । नभीं अमर पाहती ॥ १७ ॥ दैत्य तेजस्वी असती । देवां पराभूत करिती । मग खचे देवांची शक्ती । न राहती समोर ते ॥ १८ ॥ हनन करितां दैत्यांनीं । युद्ध सोडिलें देवांनीं । देव आर्त झाले तें पाहूनी । पुढें होऊनी नहुष ये ॥ १९ ॥ म्हणे रे रे हुंडासुरा । माझेवरी लोटीं असुरा । करितों तयांचा चुरा । यमपुरा धाडितों ॥ २० ॥ तुम्हीं असुर महापाप । द्विजेदेवां देतां ताप । तुम्हांवरी म्यां केला कोप । तुम्हीं झोंप उग्रडा आतां ॥ २१ ॥ तुम्हीं सुरांचीं घेतलीं पदें । तुम्हीं माजलेंत मदें । आतां तुम्हां रगडून पादें । देवपदें हिसकून घेतों ॥ २२ ॥ अनार्यांचे करितां कदन । संतोषे जनार्दन । असें नहुष बोलून । शरसंधान करीतसे ॥ २३ ॥ दैत्य नानायुधें सोडिती । नहुष तत्काल तोडी तीं । असुर त्यांचीं भिडती । बळें पडती त्यावरी ॥ २४ ॥ राजा मग घे इद्रचाप । दणत्कारूनी करी कोप । दणत्कारें दैत्या ये कंप । आपोआप आंत होती ॥ २५ ॥ राजा तेजस्वी प्रबळ । निर्दोषी तो दैत्यकुळ । चवतळले महाबळ ।

चतुरंगबळ घेऊनी ॥ २६ ॥ सैन्य लोटिती नहुषावर । नहुष तरी महावीर । महाशूर महावीर ।
 करी जर्जर दैत्यांसी ॥ २७ ॥ दैत्य काळाला न जुमानिती । ते ह्या नहुषाला भिती । बाणजाळे
 सोडिती । आच्छादिती मृपाला ॥ २८ ॥ पडे अंधकार घोर । ओळखूं नये परस्पर । मग नहुष
 महावीर । तोडी शरजाळ तेव्हां ॥ २९ ॥ आयुधे दैत्यांचीं तोडी । कित्येकांचे चाप मोडी ।
 गजांचीं गंडस्थळें फोडी । खालीं पाडी निषाद्या ॥ ३० ॥ त्या दानवां पाहों ओढी । घोड्यांचे
 गळे तोडी । ध्वजांसह रथ मोडी । वीरां पाडी भूमीवरी ॥ ३१ ॥ बळें तयांची कवचें फोडी ।
 शस्त्रांसह हात तोडी । एका एकीं मान खंडी । पोटें फोडी तयांचीं ॥ ३२ ॥ दैत्य मग देती
 दडी । तयांपुढें मारी उडी । दडतांही शोधून काढी । भूमीवरी पाडी धडधडा ॥ ३३ ॥ सहसा
 दैत्यांची बांधी मुंडी । तयां फरफरां ओढी । सर्वांची तो खोड तोडी । शौर्य झाडी तयांचें
 ॥ ३४ ॥ तो प्रवृद्धकोपें हांक फोडी । म्हणे भोगा पापाची जोडी । आली शेवटली घडी ।
 सद्धर्मी गोडी ठेवा आतां ॥ ३५ ॥ ये मृताःसमरे धर्म शुद्धास्ते सूर्यमंडलं । भित्वा याता
 विरजसो योगज्ञा यतिनो यथा ॥ ३६ ॥ हे आतां मनीं आणून । पुढें समोर राहून । युद्धों देह
 सोडून । चला भेदून सूर्यमंडळ ॥ ३७ ॥ स्वर्णस्तेय ब्रह्महनन । सुरापान गुरुतल्पगमन । ह्या
 पापांचें होईल क्षालन । युद्धीं मरण येतां धर्म ॥ ३८ ॥ असें प्रेमळ बोलून । धर्मयुद्ध करून
 केलें दैत्यांचें हनन । सरसरोन नहुषानें ॥ ३९ ॥ त्या दैत्याच्या सेनेचा भंग । करून टाकी
 तो सवेग । असें सैन्य मारितां मग । रक्ताचे ओघ चालिले ॥ ४० ॥ छिन्न भिन्न होतां वीर ।

करिती मग हाहाकार । तें देखूनी हुंडासुर । ये समोर नहुषाच्या ॥ ४१ ॥ हुंड गजोंनी
 बोलत । असे तूं मनुष्याचा पोत । व्यर्थ सांडिसी जीवित । माय तात रडतील जा
 ॥ ४२ ॥ मी स्वछंद लोकशास्ता । माझा प्रताप नेणसी पोता । जरी वांछिसी जीविता । तरी
 आतां शरण ये ॥ ४३ ॥ तूं मतिमंद बाळ । म्हणोनी सांगतो एक वेळ । नको मरूं
 निष्फळ । पदकमळ धरी माझे ॥ ४४ ॥ जरी येसी शरण । तरी देतो जीवदान । नातरी
 देवांसहवर्तमान । तुझे हनन करीन मी ॥ ४५ ॥ असी केवळ भीती । घालितसें दैत्यपती ।
 नहूष म्हणे तूं मंदमती । नेणसी गती सोमवंशाची ॥ ४६ ॥ तूं वाचाळपणा करिसी ।
 येणें काय मिळविसी । जरी तूं शूर अससी । करीं मर्चीं युद्ध आतां ॥ ४७ ॥ तूं आत्मस्तुती
 करिसी । परी धर्मतत्त्व नेणसी । तूं महापापी अससी । स्वदोष मानसीं विचारीं ॥ ४८ ॥
 बाळहत्या करायसी । उपजतांचि मज पळविसी । विरहदुःख जननीसी । तूं देशी
 पापिया ॥ ४९ ॥ जो मनोरथ करून । मला आलासी घेऊन । तो तुझा झाला कीं पूर्ण ।
 मला कोण मारील ॥ ५० ॥ अत्रिज जो श्रीदत्त । तो मला राखी संतत । मूढा तूं माझा
 कसा घात । करिसी मृतप्राय तूं ॥ ५१ ॥ मलिनाःकुहशो हिंसा घातुकाः परवंचकाः ।
 स्वकर्मणैव ते सर्वे प्रियंते सहसा स्वयं ॥ ५२ ॥ खळा असा तूं घातुक । मी झालों तुझा अंतक
 आतां दावीं युद्धकौतुक । न धरी धाक मानसीं ॥ ५३ ॥ मृत्युनें दिल्लें आमंत्रण । म्हणोनी
 जिव्हेसी फाटे फोडून । करिसी असें वल्गन । आतां वचन पुरे हें ॥ ५४ ॥ तूं मज ठावा

अससी । आतां न सोडीं युद्धासी । असं सांगोनी दैत्यासी । ओढी चापासी आकर्ण ॥ ५५ ॥
 जोडी देवदत्त बाण । सोडी असुरा लक्षून । तोडी त्याचें तनुत्राण । मोडी शरासन तयाचें
 ॥ ५६ ॥ दैत्य कंकपत्रांचित । बाण सोडी असंख्यात । तितुके ही अकस्मात । आयुःसुत
 तोडितसे ॥ ५७ ॥ दैत्य मग काय करी । आसुरी माया पसरी । नहुषासीं अम करी ।
 तो अमरारी तेधवां ॥ ५८ ॥ जेथें नसे तेथें भासे । जेथें भासे तेथें नसे । दैत्य ख्याल करी
 असे । जाणतसे । नहुष तो ॥ ५९ ॥ तो हंसोनी म्हणे मातलीस । जेथें पाहसी दैत्यास ।
 त्याच्या उलट रथास । फिरवीं खास मारितो ॥ ६० ॥ तें राजपुत्राचें वचन । त्या मातलीनें
 मानून । उलट फिरविला स्यंदन । मग हनन करी नहुष ॥ ६१ ॥ महावीर नहुष । करी
 आसुरी विद्येचा नाश । मग समोर नहुष । भासे दैत्यास भास्करसा ॥ ६२ ॥ म्हणे योद्धा
 हा दुर्धर । मला नाटोपे हा वीर । असें म्हणूनी असुर । सोडी अपार शस्त्रें तो ॥ ६३ ॥
 राजा नैसर्गिक बळकरून । टाकी शस्त्रें तोडून । मग दैत्य शक्ति तोमरबाण । सोडी
 प्राणहारक ॥ ६४ ॥ राजा न लागता क्षण । एका बाणें दे तोडून । सर्वेचि बाण सोडून ।
 छिन्न भिन्न करी दैत्या ॥ ६५ ॥ तो तेंदेह भयंकरसा । शोभे पुष्पित पळस जसा । मूच्छर्छी
 येऊनी सहसा । दैत्य रथावरी पडे तो ॥ ६६ ॥ जरा वारा घेऊन । पुनः सावधान होऊन
 अमित बाण सोडून । ठेवी आच्छादून राजाला ॥ ६७ ॥ थोर आरोळी देऊन । म्हणे मी
 शत्रु जिंकून । आतां विजयी होऊन । समाधान पावलों मी ॥ ६८ ॥ मामानुवन्थ्री

तूं आजची वरीं इला । सुसुहूर्त असे ये वेळा । नृप तथास्तु असें वदला । मग करविला स्वयंवर ॥ ९८ ॥ त्याप्रती म्हणे सुनी । तूं खियेसह पुरा जाऊनी । मायबापां भेटूनी । राज्य करूनी राहें सुखें ॥ ९९ ॥ असें तयाचें वचन । नहुषें स्वीकारून । अरुंधतीवसिष्ठोचे चरण । धरून प्रेमाश्रु गाळी ॥ १०० ॥ संपन्नैश्वर्य असून । मायबाप गेले अंतरून । आपण मायबाप होऊन । केले पाळण तें कोण विसरे ॥ १०१ ॥ जे आजपर्यंत । खेहें पाळण केलें तें सतत । घोळतसे माझ्या मनांत । तेणें दुःखित होतसें मी ॥ १०२ ॥ नृपति असें खेहें बोले । वसिष्ठें तया तत्व उपदेशिलें । मग तया पाठविलें । ते आले स्वनगरीं ॥ १०३ ॥ भेटे तया मायबापा । सर्व सांगूनी म्हणे कृपा । मजवरी करा हो मायबापा । दैवें अपराधी असें मी ॥ १०४ ॥ जें मद्दूर गमनादिक । तें जाणा सर्व दैविक । आयुराजा म्हणे तो शोक । नसे आम्हां दुःख दत्तवरें ॥ १०५ ॥ विसरे मी शोकमोहासी । असें म्हणून नहुषासी । देऊनी राज्य वनासी । चाले भार्येशीं सह आयु ॥ १०६ ॥ तेथें तप आचरोनी । उभयही ज्ञानी होऊनी । दत्तरूपीं जाती मिळोनी । भक्तिप्रभाव हा दीपका ॥ १०७ ॥ जगद्वंद्य हो नहुष । येथें राज्य करून देवेश । त्याच देहें झाला खास । काय भक्तांस न मिळे बरें ॥ १०८ ॥ इति श्रीदत्तमाहात्म्ये पंचचत्वारिंशोऽध्यायः ॥ ४५ ॥ श्रीगुरुदत्तात्रेयार्पणमस्तु ॥

अध्याय ४६ वा

श्रीगुरुदत्तात्रेयाय नमः । प्रणति करुन दीपक वदे । म्हणे गुरुजी मी आनंदे ।
 श्रीदत्तचरित संवादें । परी तृप्ती न दे ठेंकर ॥ १ ॥ मी हो केवळ तृप्ति । मज पाजा
 दत्तकथामृत । तुम्ही संत कीर्तनभक्त । श्रवण भक्त भाविक मी ॥ २ ॥ दत्त तरी ब्रह्मानंदमूर्ती ।
 जो पूर्वी घेऊनी भक्ती । मग स्वभक्तां दे सुक्ती । ज्यांचे चिर्ची असा लोभ ॥ ३ ॥ जो
 सदंतरी करी विहार । जें भक्तांचें शरीर । तें त्या देवाचें दुकान थोर । तेथें व्यापार होत
 याचा ॥ ४ ॥ भक्त तया परी सादर । करिती उधार व्यापार । सुदलासी न लावितां कर ।
 वरचेवर वाढविती ॥ ५ ॥ घेणार जसे जसे जाती । तशा तशा तयांप्रती । आळस सोडूनी
 दाविती । करिती साचा व्यापार ॥ ६ ॥ आलस्य तयां नसे । दुकान बंद होत नसे । जें
 एकदां खरेदी केलें असे । तें जसें तसें जरीचें ॥ ७ ॥ तयांस न ठावा दुकाळ । तयांचा सदां
 सुकाळ । त्यांवरी कधीं नये खोटसाळ । ज्यांचा सांभाळ करी हरी ॥ ८ ॥ जें सर्व जनांसी
 रसाळ । मग कोण त्यांवरी घे आळ । त्यांच्या पर्दी सकळ । शिरकमळ ठेविती ॥ ९ ॥ रहस्य
 सर्वांचें जाणती । तयां संतांची गती । मूढ लोक नेणती । देवही नेणती गती त्यांची ॥ १० ॥

ही हो त्यांच्या व्यापाराची रीती । तेच करूं जाणती । जरी सर्वस्व गमविती । तरी भले
 म्हणविती आपरां ॥ ११ ॥ अशा दुकानावर । हा मी पातलों लाचार । मला बावया उधार ।
 तुम्ही धीर समर्थ आहां ॥ १२ ॥ आयूस जसा सुक्त केला । तसा यदूस तारिला । असें
 ऐकिलें ती मला । दत्तलीला ऐकवा ॥ १३ ॥ अपूर्व वाटे हरिलीला । नित्य नूतन वाटे कालाला ।
 ती नको होईल कोणाला । पशुघाला भली होवो ॥ १४ ॥ तपस्या हेचि आसुची । चाड नाही
 यज्ञदानकर्माची । असी वाणी दीपकाची । एकतां सुनीची मती द्रवे ॥ १५ ॥ रहस्य जे
 उपनिषत्सार । ती अवधूतगीता मनोहर । यदुप्रती योगेश्वर । ती सादर ऐक म्हणे ॥ १६ ॥
 शुक्रबाला देवयानी । वृषपर्वकन्येशीं नम्रपणी । जळीं खेळतां नरा देखूनी । लाजून ये बाहेर
 ॥ १७ ॥ ती बाह्यप्रदेशीं येतां । तत्पूर्वीं त्वरें वृषपर्वसुता । जीचें नाम शर्मिष्ठा । ती
 देवयानीचें वस्त्र नेसे ॥ १८ ॥ तें स्वतःचें वस्त्र जाणूनी । तीवर कोपे देवयानी । शर्मिष्ठा
 तिला निंदूनी । दे ढकळूनी कूपांत ॥ १९ ॥ दैवें ययाती तेंथें आला । शर्मिष्ठा गेली गृहाला ।
 रोदन ऐकूनि राजा द्रवला । म्हणे तिला कोण तूं ॥ २० ॥ तिणें स्तुती करून । सर्व दिलें
 सांगून । कर धरूनी तिला काढून । स्वार्ध वसन दे तिला तो ॥ २१ ॥ नृपास म्हणे देवयानी ।
 कंचे शापिलें म्हणूनी । त्वां धरिला माझा पाणी । झालें त्वत्पत्नी ब्राह्मणजा मी ॥ २२ ॥
 तो पूर्वापर जाणूनी । तिला घे वरूनी । शुक्रा हृष्ट करावा म्हणूनी । दासी शर्मिष्ठा करूनी
 दिली दैत्यें ॥ २३ ॥ ते क्षणि शुक्र म्हणें । शर्मिष्ठेचा संग न करणें । ययाती तथास्तु म्हणे ।

चाल पुरा खियांसह ॥ २४ ॥ रमे भूप देवयानीशीं । शर्मिष्ठा झाली तिची दासी । दोन
 पुत्र झाले देवयानीसी । यहु तुर्वसू नामक ॥ २५ ॥ जी सुता वृषपर्व्याची । ती सेवा
 करितां राजाची । म्हणे एकांती रतिसुखाची । गोडी थोडी तरी द्या ॥ २६ ॥ अनन्या ती
 जाणून । तिशीं रमला नृप द्रवून । ती गर्भिणी होऊन । प्रसवली तीन आत्मज ॥ २७ ॥ ते
 आत्मज तिचें पाहून । देवयानी कोपून । पितयांत दे सांगून । शुक्र कोपून शापी भूपा
 ॥ २८ ॥ या कन्येच्या दासीसी । राजा तूं रत झालासी । माझ्या वाक्या टाळलेंसी । वृद्ध
 होसी आतांच तूं ॥ २९ ॥ असें वाक्य परिसतां । तत्काळ भूपा ये वृद्धता । कांप वळ्या
 पलितां पाहतां । भूप खिन्न झाला ॥ ३० ॥ त्राण नुरे शरीरांत । खोकला ये अकस्मात ।
 विषयभोगांनं ज्याचें चित्त । तृप्त नाही जाहलें ॥ ३१ ॥ असा पती क्षीण होतां । देवयानी
 करी चिंता । म्हणे पापीण मी ह्या अनर्था । करवीं आतां काय करूं ॥ ३२ ॥ अवश्य जें
 होणार । पूर्वीच तसा विकार । बुद्धीस होतो अनिवार । तेव्हां अविचार सहज ये । ॥ ३३ ॥
 हा पति असा होतां । माझे भोग अंतरले सर्वथा । अजूनी माझ्या चिंता । असे चिंता
 विषयांची ॥ ३४ ॥ भूपासह ती देवयानी । असा पश्चाताप करूनी । शुक्रापाशीं जाऊनी ।
 प्रार्थूनि मागे ती तारुण्य ॥ ३५ ॥ तें सर्व समजून । बोलें शुक्र दयाघन । भूपा तुझें वृद्धत्व
 देऊन । पुत्राचें तारुण्य घे तूं ॥ ३६ ॥ मग भूप म्हणे पुत्रांसी । कोणी तरी ह्या वृद्धत्वासी ।
 घेऊनी द्या तारुण्यासी । तें चौघांसी नावेडे ॥ ३७ ॥ राजा तेव्हां तयांसी । शापी तुम्हीं

सह संततीसीं । छत्र सिंहासनासी । योग्यं न बहल निश्चयं ॥ ३८ ॥ शशेषु तेष्वग्रजेषु
 कनिष्ठः पूरुः प्ररत्नजः । शर्मिष्ठाया वयो दत्त्वा पित्रे स्वं तस्य चाददे ॥ ३९ ॥ पित्याचा तोष
 बहावा म्हणूनी । स्वतारुण्य देऊनी । राजाची अवस्था घेऊनी । वृद्ध होऊनी राहे पुरु ॥ ४० ॥
 जो आत्मानात्मविवेक । न करी म्हणूनी मूर्ख । गोड मानी विषयसुख । केवळ दुःखरूप जे
 ॥ ४१ ॥ तो आनंदित होऊनी । शतवर्ष विषय भोगूनी । देवें विरक्त होऊनी ।
 देवयानीप्रती बोधी ॥ ४२ ॥ संतत प्रबल इंद्रियगण । ज्ञात्यालाही वळवी म्हणून
 हो कां माता पुत्री बहीण । एकासन वर्जवें ॥ ४३ ॥ हो कां तो स्वयें जीर्ण । निकट
 न घ्यावी स्त्री हो कां जीर्ण । जेवी वस्त्र अतिजीर्ण । जडे जीर्ण गोदडीस ॥ ४४ ॥ जें मन
 विषयासक्त । तें विषयभोगां न हो तृप्त । जेवीं ओत्तितां घृत । अग्नि प्रदीप्त होतसे ॥ ४५ ॥
 आतां विरक्ता येतां । मना ये शांतता । असें बोलूनी कनिष्ठसुता । देता झाला तारुण्य
 ॥ ४६ ॥ तो त्यजुनी विषयवासना । घेई आपुल्या वृद्धपणा । पुरूला राज्य देऊनी वना ।
 चालिला मना शमवूनी ॥ ४७ ॥ जे भागुन दिले देश । तयांवरी पुरु अधीश । हें पाहूनी
 त्रास । यदूच्या मनास वाटला तो ॥ ४८ ॥ तो अप्सरातुल्य भोगी नारी । गजाश्व धन
 पुत्राढ्य जरी । तरी शीणे अंतरीं । पुरु राज्य करी म्हणूनी ॥ ४९ ॥ वंदे तेव्हां यदु व्रस्त ।
 हा मातृदासीचा कनिष्ठ सुत । सिंहासनीं बसे सुदित । तेणें दुःखित चित्त माझें ॥ ५० ॥
 हा मी यदु विनीत । ज्येष्ठ राणीचा ज्येष्ठसुत । हें पाहूनी आतां येथ । कसें जीवित

घालवूं हैं ॥ ५१ ॥ हैं विस्मित झालें माझे मन । कीं हैं पूर्व कर्म दारुण । आतां सर्व सोडून ।
 वनसेवन करावें कीं ॥ ५२ ॥ महान्समर्थ दैवयोग । तोच भोगवी भोग । तो येतां सवेग ।
 त्याचा कोण भंग करी कसा ॥ ५३ ॥ म्यां पूर्वापर विचारितां । निश्चित केलें स्थिरवृत्ती
 चित्ता । संसारीं सुखवार्ता । नसे सर्वथा कदापी ॥ ५४ ॥ हें प्राणिमात्र जाणूनी । व्यर्थ
 पडती मोहूनी । त्या सुखा धिक्कारूनी । जातों वर्नी मी आतां ॥ ५५ ॥ असा भूप विचार
 करूनी । दृढ वैराग्य धरूनी । सुखदुःखादि साहूनी । फिरे वर्नी मोक्षार्थी ॥ ५६ ॥ तो
 होता दत्तार्चक । त्याला होता विवेक । दत्त म्हणे हा सम्यक । ज्ञानाधिकारी जाहला
 ॥ ५७ ॥ जो संन्यासाचा अधिकार । तो याला ये साचार । आतां श्रवणीं सादर । होईल
 राजकुमार हा ॥ ५८ ॥ जें स्वात्मैकरहस्य । तें याला सांगावें अवश्य । असें म्हणूनी त्या
 दृश्य । जाहला अदृश्य असतांही ॥ ५९ ॥ पार्थिवाचे दृष्टीसमोर । एकाएकीं दिसे दिगंबर ।
 पण्डला घरणीवर । अंतरीं दर न धरितां ॥ ६० ॥ हवें भूप त्या पाहूनी । त्याच्या समीप
 जाऊनी । भावें वंदन करूनी । म्हणे या घोर वर्नी कोण तूं ॥ ६१ ॥ येथें द्वितीय कोणी
 नसे । हें घोर वन असे । येथें योगक्षेम कसें । होतसे हें कळना ॥ ६२ ॥ मनुजाची स्थिती
 पाहतां । कोणी आयुष्याकरितां । कोणी संपत्तीकरितां । झटती यशाकरितां कित्येक
 ॥ ६३ ॥ कोणी न राहती सडे । कोणी वळती धर्माकडे । कोणी अर्थकामभोगाकडे
 मोक्षाकडे विरळ ॥ ६४ ॥ हें अंतःकरण । कांहीं कर्मणुकीवांचून । कसें निश्चळ

होऊन । राहे समाधान चिरकाल ॥ ६५ ॥ जगांत पाहतां जागोजाग । कामक्रोधलोभ
 आग । पेटतां हें तुझें आंग । सांग कसें न भाजलें ॥ ६६ ॥ सर्वत्र तूं उदासीन । संपत्तीकडे
 न देसी मन । जिविताची पर्वा सोडून । कीर्तीची गरज न ठेविसी ॥ ६७ ॥ जर्गी कोणी
 ज्ञानहीन । कोणी शक्ती नसोन । कोणी निपुणता नसून । राहती बसून अकर्तृत्वे ॥ ६८ ॥
 मला मोह पडतो आतां । तुला शक्ति निपुणता । अंगी उत्तम ज्ञान असतां । अकर्तृता कशी
 ये ॥ ६९ ॥ हें रहःस्थान गहन । कसा निर्वाह करून । येथें राहसी हें मजलागून । दे सांगून
 आवडे तरी ॥ ७० ॥ हा मी कःपदार्थ । आपल्यापुढे असमर्थ । तथापि प्रश्नोत्तर यथार्थ । सांगे
 समर्थ तूं दयाळू ॥ ७१ ॥ मोहंशोकादि सोडून । निराशपणें राहून । स्त्रीपुत्रादि नसून ।
 आनंदघन कसा होसी ॥ ७२ ॥ हे लोक आम्ही कुटुंबांत । धनस्त्रीपुत्रांसहित । असतांही
 होतो दुःखित । आपुलें विपरीत वर्तन कसें ॥ ७३ ॥ असे एवढे प्रश्न । यदू करी ते परिसून ।
 अवधूत तो हंसून । बोलें वचन तयाप्रति ॥ ७४ ॥ मन करून समाधान । राजा ऐक माझे
 वचन । मला लाधलें तत्त्वज्ञान । तेणें असा होऊन राहिलों ॥ ७५ ॥ हें तत्त्वज्ञान जाण । म्यां
 चौवीस गुरुंपासून । यत्नें केलें संपादन । तें ऐक सांगेन तुज आतां ॥ ७६ ॥ त्याचें मनन
 करितां । ब्रह्म उमजे तत्त्वां । निदिध्यासन करितां । साक्षात्कारता होईल ॥ ७७ ॥ हा
 मनुष्यासच विचार । घडतसे साचार । शरीरें जीं इतर । तीं आहारविहार घेण्याचीं ॥ ७८ ॥
 येथें परमात्मा उघड । अन्यत्र अवघड । येथें प्रज्ञानाचें विन्हाड । असे इढ जाण तूं ॥ ७९ ॥

अवश्य नरदेहीं जाण । मिळविजे विज्ञान । शास्त्रानुमानें करून । ये कळून सर्वही ॥ ८० ॥ जें
 अंतःकरण बिंबित । तें ब्रह्म निश्चित । वृत्तिज्ञानें होई विदित । जेणें मुक्त होई नर ॥ ८१ ॥
 चौवीस गुरूपासून । हेयोपादेय लक्षण । घेतलें मी तत्त्वज्ञान । तेणें मन शांत झालें ॥ ८२ ॥
 घेणें परि त्याग करणें । असें जर्गी शोधणें । हेय तें टाकणें । आदरें घेणें उपादेय तें ॥ ८३ ॥
 अनार्य हें नेणती । त्यांची पशूबरोबर गणती । ते तुण न भक्षिती । पशूजातीचें हें भाग्य
 ॥ ८४ ॥ श्रुति गाजती मोठ्यानें । महती विनष्टी म्हणून । तरी नरजन्मा येऊन । हेंच साधन
 करावें ॥ ८५ ॥ ज्या इच्छु नये म्हणे वेद । त्या विषयांचा नाद । न सोडिती मतिमंद । करिती
 विशेष छंद ते ॥ ८६ ॥ अनुक्रमें करून । सांगतों तत्त्वज्ञान । पहिला गुरू पृथ्वी जाण । दुसरा
 पवन तो गुरू ॥ ८७ ॥ हें व्योम तिसरा गुरू । चौथा उदक गुरू । पांचवा जाण अग्नि गुरू ।
 सहावा गुरू चंद्रमा ॥ ८८ ॥ सूर्य कालात्मा सातवा गुरू । कपोत आठवा गुरू । नववा अजगर
 गुरू । दहावा गुरू समुद्र ॥ ८९ ॥ तो होय अक्रावा गुरू पतंग । बारावा गुरू भृंग । तेरावा
 गुरू मातंग । मधुहा गुरू चौदावा ॥ ९० ॥ सृग मम गुरू पंधावा । मत्स्य गुरू सोळावा ।
 पिंगळा वेदया गुरू सत्रावा । गुरू अठरावा कुरर ॥ ९१ ॥ जे तीव्र मानापमानचिंता ।
 तत्परिहाराकरितां । बालक गुरू तत्त्वतां । हा आतां एकुणिसावा ॥ ९२ ॥ कंकण कुमारीचें
 विसावा गुरू । एकविसावा सर्प गुरू । बाविसावा गुरू । शरकार जाण तूं ॥ ९३ ॥ गुरू मम
 तेविसावा । पेशस्कार जाणावा । कोळी गुरू चौविसावा । झानार्णवा घे यापासुनी ॥ ९४ ॥

त्यात स्नान करून । सर्व पाप धुऊन । ज्ञानसंपन्न होऊन । मी भय सोडून पडें येथें ॥ ९५ ॥
 मी ह्या विवेकें संपन्न । झालों असें म्हणून । सर्व तळमळ जाऊन । आनंद भरून राहिलों
 येथें ॥ ९६ ॥ निजरंगे रंगून । मी सर्वदा असें म्हणून । सुखदुःखाचें स्फुरण । नसे जाण
 सर्वथा मला ॥ ९७ ॥ नित्य शुद्धबुद्धसुक्त । मी असें योगयुक्त । केलें सर्व परित्यक्त । असें
 असक्त सर्वत्र ॥ ९८ ॥ विशुद्ध ज्ञानाकरितां । एका गुरुचे पाद धरितां । येतसे कृतार्थता ।
 तरी इतुके गुरु किमर्थ ॥ ९९ ॥ जेंवी मना आवडती । तितके करितां पती । त्या स्त्रीला
 व्यभिचारिणी म्हणती । निंदिती जगांत ॥ १०० ॥ तेवी पाहिजे तितुकें जरी । नर तसे गुरु
 करी । तरी तो व्यभिचारी । होय म्हणसी तरी ऐकतूं ॥ १०१ ॥ गुरु परमार्थ एक । श्वेतकेतु
 भृगु प्रमुख । करूनी गुरु एक । घेऊन विवेक सुक्त झाले ॥ १०२ ॥ गुरु विद्योपदेश करी । मग
 असंभावनादि ये तरी । मग वेदांतानुसारी । अंगीकारी जे तर्क ॥ १०३ ॥ विशुद्धं ब्रह्मविज्ञानं
 बुद्धिं नारोहतीति चेत् । वेदानुकूलतर्केण तर्क्यतां मा कुतर्क्यतां ॥ १०४ ॥ असा करणें तर्क
 तर । कीजे ह्या द्वैतावर । अद्वैत ब्रह्मावर । नसे अवसर तर्काला ॥ १०५ ॥ तर्क विवेक घ्यावया ।
 म्यां हें गुरु केले राया । येणें असंभावनादिक लया । गेले निश्चय ठेवितां ॥ १०६ ॥ हें वर्म
 जाणून । सूक्ष्म वस्तू कळावी म्हणून । असे गुरु केले म्हणून । मग कोण दोष देईल ॥ १०७ ॥
 ऐकूनी असें वचन । त्या अवधूता बंदून । परमानंद पावून । राजा वचन पुनः बोलें ॥ १०८ ॥
 इति श्रीदत्तमाहात्म्ये षट्चत्वारिंशोऽध्यायः ॥ ४६ ॥ श्रीगुरुदत्तात्रेयार्पणमस्तु ॥

अध्याय ४७ वा

श्रीगुरुदत्तात्रेयाय नमः ॥ हा ऋषी असें मानून । यहु लीन होऊन । म्हणे चोवीस
 गुरुंपासून । मिळालें तें ज्ञान मला सांगा ॥ १ ॥ असें पारसोनि त्याचें वचन । अवधूत
 हर्षून । सांगतसे ज्ञान । म्हणे चित्त देऊनि ऐक शिष्या ॥ २ ॥ उपरि जावया शिडी जशी ।
 सहनशीलता तशी । पाहिजे सुसुक्ष्मी । हें भूमीपाशीं शिकलों मी ॥ ३ ॥ जेंवी भूमीवरी
 नर । टाकिती मळमूत्र । शुंकिती तरी त्यांवर । न होतां क्रूर क्षमा करी ॥ ४ ॥ म्हणे
 स्वदैवानुसार । घडे सर्व संस्कार । हा बोल कोणावर । कवणेपरी कसा ठेवावा ॥ ५ ॥ जो
 स्वयंभू ईश्वर । त्याणें हे दैवानुसार । प्राणी ठेविले मजवर । त्यां आधार दुसरा नसे ॥ ६ ॥
 सर्वभूतांचें जीवन । योजिलें मजपासून । म्हणोनि मला खोदून । फाळून जाळून पीक
 घेती ॥ ७ ॥ स्वकार्यकरितां चालतां । जीव मजवरी देती लाता । म्हणों तरी त्यांणीं जातां ।
 पाय कोठें ठेवावे ॥ ८ ॥ सर्वथा मी मातेपरी । हे जीव पोरापरी । यांहीं कांहीं केलें तरी ।
 म्यां अंतरीं तें न धरावें ॥ ९ ॥ पोरा तनूवरी धरूनी । दूध पाजितां लातांनी । मारितां तया
 जननी । न हाणीं सर्वथा ॥ १० ॥ जरी थान देतां बाळ । अंगावरी मूत्रमळ । टाकी तरी माता

तत्काळ । तथा न दे गाळ न मारी ॥ ११ ॥ मींही तो भाव धरी । असें पृथ्वी मानी बरी ।
मींही तसी क्षमा घरीं । सहन करीं सर्वथा ॥ १२ ॥ मोक्षार्थाकडे दृष्टि देऊन । करावें सर्व
सहन । जरी पीडिती जन । त्यांवरी कोप न करावा ॥ १३ ॥ महान्यवसाय हाची । धैर्य
धरून साची । पदवी न सोडावी धर्माची । हाचि उपदेश धर्माचा ॥ १४ ॥ नेत्रें दटाविती
कोणी । अपमान करिती कोणी । अपशब्द बोलती कोणी । हाणिती कोणी जरी तरी ॥ १५ ॥
कोणी धाड घालिती । कोणी अपहार करिती । कोणी बडीमार देती । कोणी थुंकिती अंगावरी
॥ १६ ॥ परेच्छाप्रारब्ध एक । दुजें स्वेच्छाप्रारब्ध देख । तीन प्रकारचें प्रारब्ध
॥ १७ ॥ हा नश्वर देह जाणून । त्याला प्रारब्धाधीन करून । साक्षिभूत होऊन । राहतां आपण
दुःख कोणा ॥ १८ ॥ दोचितीं जरी कांड्यानें । त्यांवरी कोप न करणें । जरी लिपती चंदनें । न
करणें हर्ष त्यांवरी ॥ १९ ॥ असभ्य कोणी म्हणो । कोणी सभ्य म्हणो । कोणी मूर्ख म्हणो ।
आपण क्षमा धरावी ॥ २० ॥ जें दुस्सह मानवांसी । तें क्षमा धरी त्यांसी । सुसह होई
तत्क्षणेंसी । निश्चयेंसी जाण ॥ २१ ॥ ही क्षमा ज्याचें पदरीं । त्याला ब्रह्मांडोदरीं । कोणी न
दिसती वैरी । दैवावरी दृष्टी ज्याची ॥ २२ ॥ असभ्यःसभ्यतां याति क्षमा यस्य बशे स्थिता ।
सभ्योप्यसभ्यतां याति क्रोधनो यः क्षमोज्झितः ॥ २३ ॥ क्रोध अंधकार घोर । क्षमा ही
देवलोका थोर । असा जाणे जो नर । तोचि पार जाईल ॥ २४ ॥ कीजे धंदा परोपकारार्थ । हे
जन्मही तदर्थ । हाची आपुला स्वार्थ । कृतार्थ हो जेणें नर ॥ २५ ॥ केला तरु गुरु त्यासाठीं ।

तरु पृथ्वीचें पौढीं । भेद केला ज्ञानासाठीं । उत्तम गुण द्यावया ॥ २६ ॥ जे तमःप्रभव
 असून । ते वृक्ष नित्य उभे राहून । परोपकार करून । सर्व जन्म घालविती ॥ २७ ॥ नित्य
 प्रसन्न असती । जरी पराधीन असती । तरी परोपकार करिती । वृक्षजाती अमरणांत ॥ २८ ॥
 पक्षी विविध येऊन । बरी राहती बसून । कित्येक घरे करून । राहती त्यां न निवारती
 ॥ २९ ॥ भय शंका न धरिती । शीत उष्ण सोशिती । जरी पशु पाला खाती । तरी न होती
 वृक्ष दुःखी ॥ ३० ॥ तोडिति कोणी कोणी उपटती । कोणी मुळ्या काढिती । कोणी साल
 काढिती । कोणी तोडिती फुलें ॥ ३१ ॥ कितीयेक पाला नेती । कित्येक फळें तोडिती । कित्येक
 चीक नेती । ढाळया तोडिती किती एक ॥ ३२ ॥ असें विविध दुःख होतां । तें मनीं न आणतां ।
 परोपकार करितां । सर्व जीवितां घालविती ॥ ३३ ॥ सुख द्यावें परासी । हें जितेपणीं त्यांसी ।
 घडें तसें मेलियासी । देती लोकांसी वृक्ष सुख ॥ ३४ ॥ वृक्ष मुळासह तोडिती । त्याचीं काष्ठें
 काढिती । घरे दारें बांधिती । काष्ठें जाळिती यथेच्छ ॥ ३५ ॥ स्वयंपाक करणें । तरी काष्टाविना
 न होणें । राख झाली तरी तिणें । पिकें उत्तम संपादिती ॥ ३६ ॥ जसा सर्व प्रकारें वृक्षांचा ।
 उपयोग होतो साचा । तसा मनुष्यानें देहाचा । उपयोग करावा ॥ ३७ ॥ जसे ते अमलियासी ।
 विसांचा देती पांथांसी । तसा गृहस्थें पांथांसी । विसांचा द्यावा ॥ ३८ ॥ ते शीत उष्ण
 साहून । मार्गीं उभे राहून । आल्या देती आश्वासन । वांकडी मान न करिती ॥ ३९ ॥ नरें
 तोचि उपदेश घेऊन । सुख दुःख साहून । घरीं आल्याचें आश्वासन । करावें खिलन न होतां

॥ ४० ॥ नरें भूक तहान दुसऱ्याची । जाणूनि तयाची । पुरवावी इच्छा त्याची । करुनि
 शक्तीची मर्यादा ॥ ४१ ॥ दैवें यदा कदाचित् । संपत्ती येतां न व्हावें उन्मत्त । जेवीं फलसंपत्ति
 येतां वृक्ष । ताठा न धरिती ॥ ४२ ॥ नरा इतर मदांहुन । संपत्तीचा मद गहन । पुढें जयापासून ।
 अनर्थ घडून येतसे ॥ ४३ ॥ यास्तव नरांनीं । संपत्ति येतां नमूनी । असावें हें वृक्षांपासूनी ।
 घ्यावें शिकूनी उत्तम ॥ ४४ ॥ वृक्षाते फळसंपत्ति येतां । खालीं करिती माथा । कोणी फळें
 तोडितां । चिर्चीं खिन्नता न करिती ॥ ४५ ॥ पर्वत पृथ्वीपासून । घेतलें मी शिक्षण । पोटीं
 सर्व संग्रह करून । परोपकारार्थ ठेवावा ॥ ४६ ॥ मोठ्या मोठ्या खाणी रत्नांच्या । पोटीं असती
 पर्वताच्या । त्यापासूनी लोकांचा । उपयोग बरा होतसे ॥ ४७ ॥ नरें यत्नंकरून । उत्तम
 विद्या सांठवून । द्यावा लोकां लावून । तरीच भूषण तयांच होय ॥ ४८ ॥ जसे उदकाचे झरे ।
 पर्वत सोडीतसे तसे नरें । थंड गोड शब्द बरे । सोळावे खरे शांतिकर ॥ ४९ ॥ जेंवी विविध
 गुहा राखून । पर्वत राही म्हणून । संतसज्जन येऊन । आश्रम करून राहती ॥ ५० ॥ तसा
 द्यावा नरें नरा आश्रय । सत्संगती होतां श्रेय । होईल हा निश्चय । पर्वतांपासून हें शिकलों
 ॥ ५१ ॥ हा बायांचा संसार । ह्यामध्ये हेंचि सार । सत्संगतीच घडे तर । चुकेल येरझार
 आपुली ॥ ५२ ॥ चतुरपणें असा म्यां । पृथ्वी गुरु करुनियां । असा उपदेश घेऊनियां ।
 शांत होऊनियां राहिलो ॥ ५३ ॥ विरताःपरिसुच्यते । असीं असती मत्तें । जरी क्षमा
 अंगीं ठरे ते । विरक्तेवांचुनि व्यर्थ ॥ ५४ ॥ क्षमा असोनी अंगीं । बहिर्मुख विषय

भोगी । न होय तो विरागी । मग योगी कसा होईल ॥ ५५ ॥ जो अन्य गोडी न पाहतां ।
 आहारमात्रें घे तृप्तता । त्याला ये योग्यता । वायु गुरु करितां हें कळे ॥ ५६ ॥ प्राण देहस्थ
 वायु जाण । त्यापासून जें शिक्षण । घेतलें तें सांगेन । चित्त देऊन ऐक राया ॥ ५७ ॥
 प्राण वायु अन्न न मिळतां । शिथिल होय तत्त्वां । आहारमात्र मिळतां । रसाची अपेक्षा
 न ठेवी ॥ ५८ ॥ हें बहु मिष्ट असे । हें अन्न गोड नसे । हें अन्न विरस असे । कदापि
 प्राण असें न विचारी ॥ ५९ ॥ जें चर्वित अन्न । मिळें तें सेवून । आपुला व्यापार चालवून ।
 राहें प्रसन्न प्राणवायु ॥ ६० ॥ जें खाद्य असे आपुलें । दैवयोगें मिळालें । म्हणजे मन
 आपुलें । समाधान केलें पाहिजे ॥ ६१ ॥ या भयानें जरी नर । सोडीन म्हणेल आहार ।
 तरी मनाला ग्लानी थोर । येईल विकार वाचेला ॥ ६१ ॥ हीं शून्य होतां दोनीं । ज्ञान
 जाईल नासूनी । मग मुक्ति तरी कोट्टनी । येईल शयनीं लोळतां ॥ ६३ ॥ आनंदाचाही
 मग । सर्वथा होईल भंग । मिताहार नसतां योग । सर्वथा व्यंग होईल ॥ ६४ ॥ जो बहु
 स्वादिष्ट अन्न । खाई पोटभरून । त्याचेंही चित्त विक्षेपून । न होय ध्यान सर्वथा ॥ ६५ ॥
 सर्व रस रसना जाणे । तिच्या नादा लागतां क्षणें । परमार्थापासूनी मुकणें । जन्म घेणें घडे
 पुनः ॥ ६६ ॥ जो हें विरस हें सरस । असें पारखी अन्नास । थोडे मीठ पडतां त्यास । एकहि ग्रास
 न गिळें ॥ ६७ ॥ सुविद्य अथवा अविद्य नर । सर्व रस जिंकी तर । तोची जाणावा ईश्वर ।
 हो कां नर देहानें ॥ ६८ ॥ विषया सर्वथैव टाकावें । असंही स्वयें न करावें । आपोआप ते

सुटावे । तरीच बरवें वैराग्य ॥ ६९ ॥ नरें इच्छा असतां किंवा नसतां । दैवें विषयभोग
 मिळतां । न ठेवावी आसक्ता । वायु गुरु करितां केळें ॥ ७० ॥ जो गति करिता वात ।
 शीत उष्ण मार्गांत । भेटतां न हो आसक्त । न शिवे तो गुणदोषां ॥ ७१ ॥ नरें शुद्ध
 स्वभावें रहावें । गुणदोषादि न मानावें । शीतोष्णांत फिरावें । न रमावें कोठेही ॥ ७२ ॥
 नित्य श्रुतिमार्ग लंघून । यथेच्छ करावें गमन । विटाळ न घ्यावा लावून । जसा पवन
 निर्दोष ॥ ७३ ॥ देहा मध्येही राहून । अहंपणा द्यावा सोडून । जसा गंधाश्रय होऊन । जसा
 पवन वेगळा ॥ ७४ ॥ जो सुधी देहधारी । दैवें विषय घेे जरी । आपणांवेगळा पाहे तरी ।
 न धरी विषयसंबंधासी ॥ ७५ ॥ त्या नरासी विषय घेतां । कसी येईल अलिप्तता । तरी
 सांगतों आतां । ययातीसुता ऐक तूं ॥ ७६ ॥ कारणांवांचून । कार्य न घडे म्हणून । विकल्पासी
 कारण । प्रमाद जाण सर्वथा ॥ ७७ ॥ हरयेक प्रकारेंकरून । इतर व्यासंग सोडून । ठेवितां
 स्वरूपानुसंधान । अलिप्त होऊन राहिला ॥ ७८ ॥ हे दोन प्रकारेंकरून । अंतर्बाह्य वायु
 जाणून । म्यां घेतलें हें शिक्षण । दिली सोडून रसासक्ती ॥ ७९ ॥ समस्त साधनांढून ।
 प्राणवृत्तीनें संतोषून । राहणें हें उत्तम साधन । नित्य सोडून रसासक्ती ॥ ८० ॥ हेंच
 द्वितीय गुरुपासून । असे घेतलें मी ज्ञान । आतां निसर्ग्या गुरुपासून । मिळालें ज्ञान तें ऐक
 ॥ ८१ ॥ आत्मा चराचर व्यापून । निर्विकारपणें एक असून । राहे अचळ असें ज्ञान ।
 आकाशापासून शिकलों ॥ ८२ ॥ चराचर देहांतरीं । आत्मा एकची अवधारीं । जेवीं नाना

घटांतरीं । असे आकाश तरी एक ॥ ८३ ॥ जो साक्षिभूत आत्मा । तो जरी भासला गुणात्मा । तरी तो नोहे जडात्मा । सच्चिदानंदात्मा एक तो ॥ ८४ ॥ हें खरेपण असून । आवरण आहे म्हणून । मना न ये ठसून । म्हणून विचार करावा हा ॥ ८५ ॥ ह्या विविध देहासी जाण तूं । काल कर्म गुण हेतू । जोवरी असे हेतू । तंव वरी जाण तूं भेद हा ॥ ८६ ॥ हे नद्यांच्या पुरापरी । चालती एकसरी । जो ह्यांचा विचार न करी । तो ह्या पुरीं वाहूनि जाई ॥ ८७ ॥ गुणांचा जो क्षोभक । त्याला काळ म्हणती लोक । जें जन्माला निमित्त एक । वृषा एक कर्म तें ॥ ८८ ॥ जें त्रिविध गुण । सत्व रज तम म्हणून । तेंच उपादान कारण । घड्याला कारण माती जसी ॥ ८९ ॥ जें आद्यांतीं नसती । ते देह मध्यें भासती । त्याला हें कारण असती । काल कर्म गुण जाण ॥ ९० ॥ चराचर देह जाण । काल कर्म गुणाधीन । हें सिद्ध असे म्हणून । नश्वर जाण ते सर्व ॥ ९१ ॥ मूषा यदाकदाचित । काल कर्म गुणांचे विभाग होत । तेंघवां अकस्मात । देह नासत असे हा ॥ ९२ ॥ समस्त देह मेले तरी । आत्मा न मरे न मारी । तो आकाशाचे परी । निर्विकारी व्यापक एक ॥ ९३ ॥ मग द्वेष्टा कोण प्रिय कोण । आत्मा एकचि परिपूर्ण । म्हणशी प्रसिद्ध जन्ममरण । हें कोण दूर करी ॥ ९४ ॥ जंव दोषदृष्टी असे । तंव हें भासतसे । आकाशा तळ मलिनता नसे । परी भासे ती मूढां ॥ ९५ ॥ हो कां भलीं दिसोंत शरीरें । तीं तेजोब्रजलविकारें । येती जाती जसीं अंत्रें । वायूच्या जोरें आकाशीं ॥ ९६ ॥ जो नियंता आत्मा एक । तो सर्व देहव्यापक । जरी देह अनैक । तरी

एक प्रत्यगात्मा हा ॥ ९७ ॥ देहासह तो हाले चाले । असे जरी भासलें । तरी तो न हाले
 न चाले । असें जाणिलें म्यां राजा ॥ ९८ ॥ जो देहयोगें आत्म्यास । दिसे आकाराचा
 भास । तो जेवीं आकाशास । घड्यानें आकाराभास दिसे तसा ॥ ९९ ॥ जरी अचळ
 आकाश असे । तरी घड्याबरोबर जसें । चालतसे असें भासे । परी नसे तसें तें ॥ १०० ॥
 तो जेवि अचळ । आत्मा तसा निश्चळ । देह चालेल तरी अढळ । जो केवळ अंकप
 ॥ १०१ ॥ महद्यशा म्हणून । वेद बोलें ज्यालागून । तो अप्रतिम जाण । तया कोण हालवील
 ॥ १०२ ॥ आत्मा यापरी निराभास । त्याचा कोण करील नाश । जसा घडा फुटतां आकाश ।
 अविनाश न फुटे ॥ १०३ ॥ फुटे सृत्तिकेचा पिंड । तेवीं मरतां देहपिंड । आत्मा न मरे जो
 सुदृढ । तो अखंड अज सदैव ॥ १०४ ॥ हो सृत्युजय तर्बितक । त्यापुढें बापुडा अंतक ।
 जो प्रत्यगात्मा तेंच एक । ब्रह्मविवेक असा केला ॥ १०५ ॥ तया तीनीं देहांचा । संग
 नसे तयाचा । भेद नोहे हा साचा । आकाशाचा शिष्य जाणे हें ॥ १०६ ॥ ये तीर्त्वाऽ
 पारमज्ञानसागरं ज्ञाननौकया । आकाशकल्पमात्मानं प्रत्यंच यांत्यभेदतः ॥ १०७ ॥ असें
 विज्ञान म्यां राया । आकाश गुरू करुनियां । मिळविलें म्हणूनियां । सोडिलें भया एकतें
 ॥ १०८ ॥ इति श्रीदत्तमाहात्म्ये सप्तचत्वारिंशोऽध्यायः ॥ ४७ ॥ श्रीगुरुदत्तात्रेयार्पणमस्तु ॥

अध्याय ४८ वा

श्रीगुरुदत्तात्रेयाय नमः ॥ जो आद्यन्तरहित । तो भगवान् श्रीदत्त । म्हणे राया सतत । स्वच्छ असावें उदकापरी ॥ १ ॥ नित्य या जर्गी सर्वांशीं । स्नेह ठेवावा दिवानिशीं कडू न व्हावें कोणासी । रहादी अशी असावी ॥ २ ॥ जे अमृतासम भाषण । तें परिमित बोलून । सर्वांशीं गोडी ठेवून । अनुदिन वागावें ॥ ३ ॥ अमृतप्राय गोड बोलतां । सर्व वळती तत्त्वतां । उदकाला गुरू करितां । ये हाता हा गुण ॥ ४ ॥ जसें मधुर स्वच्छ जळ । स्वभावं असे निर्मळ । म्हणोनी लोक सकळ । पाहतां जळ घांवती ॥ ५ ॥ या अशुबंति-ता आपः । म्हणोनी उदका म्हणती आप । पाहिजे निकडे होतां व्याप । आप समान ॥ ६ ॥ नरें तेवीं गोड भाषण । सर्वांशीं स्नेह ठेवून । सर्वात जावें खपून । उदकासमान निरंतर ॥ ७ ॥ जळ अंगी प्रोक्षितां । पितां आचमन करितां । किंवा दृष्टीनें पाहतां । खान करितां पवित्र करी ॥ ८ ॥ सर्व घंदे जळावर । लोक करिती वारंवार । परी तें न विटे साचार । तसा आचार नरें ठेवावा ॥ ९ ॥ सतत स्वच्छ राहे नर । त्याचें होतां दर्शनमात्र प्राणी होई पवित्र । असे चरित्र स्वच्छतेचें ॥ १० ॥ जो नमस्कार करी । किंवा सेवा करी ।

तयातें स्वच्छ नर तारी । तीर्थजळापरी निरंतर ॥ ११ ॥ नरें प्रशस्तपणा धरून । जलाप्रमाणें
 राहून । स्वयें पवित्र असून । इतरां पवित्र करावें ॥ १२ ॥ हाच विशेष गुण । जळ पोटीं
 मळ ठेवून । बाहेर स्वच्छ असून । करी मळ क्षालन इतरांचें ॥ १३ ॥ जो निःशंकपणें हा
 देह । मळमूत्रकफांचे गेह । पंच भूतांचा समूह । तयाचा मोह कासया ॥ १४ ॥
 सुमति जो मानव । तो मोह न धरितां सदैव । ह्याच देहें ज्ञानचैभव । मिळवी भवनाशक
 ॥ १५ ॥ ज्ञान येतां हातासी । कृतार्थता ये तयासी । तरी न टाकी देहासी । राखी
 लोकांसी तारावया ॥ १६ ॥ कर्म संचित जाळून । क्रियमाण टाळून । प्रारब्धमात्रा घेऊन
 राहे पावन कराया लोकां ॥ १७ ॥ स्वेच्छें भूमीवरी फिरून । दर्शन स्पर्शन देऊन । करी
 लोकांतें पावन । उदकासमान होऊनी ॥ १८ ॥ स्वगति करितां जळ । सोडूनी दे उच्चस्थळ ।
 उन्नत वृक्षा पाडी समूळ । तारी नम्र लब्हाळया ॥ १९ ॥ तसा मुक्त नर जाण । गर्वें ताठरती
 त्यां टाळून । वळती लीना देखून । घालवून त्यांचे पाप ॥ २० ॥ जे कां पाखंड दुर्मती ।
 शापूनी तयांप्रती । समूळनाशा पावविती । तारिती सदा लीनांतें ॥ २१ ॥ जळास गुरु
 करून । घेतलें म्यां हें शिक्षण । हा चवथा गुरु जाण । पांचव्याचा गुण सांगतो ॥ २२ ॥
 तपें तेजस्वी असावें । लोकां प्रदीप्त दिसावें । पाहिजे तिकडे खावें । परी न शिवावें दोषासी
 ॥ २३ ॥ जनांत वागतां आपण । राहवें गुप्तपणा धरून । केव्हां केव्हां प्रगटपण । धरून
 राहदी करावी ॥ २४ ॥ भजतो जो आपणासी । पुरवावें त्याच्या कामासी । भजकांच्या

पापासी । नाश करावें समूळ ॥ २५ ॥ जरी भूमीवरी फिरतां । कांहीं मिळे खाण्याकरितां ।
 त्याचा न करावा सांठा । अग्नि गुरू करितां कळे हें ॥ २६ ॥ जो स्वयमेव तेजस्वी । लोकां
 आपुली दीप्ती दावी । तापें शीत पळवी । प्रकाशें घालवी अंधकारा ॥ २७ ॥ अग्नी इकडे
 तिकडे फिरून । पाहिजे तें खाऊन । पुनः सोंवळा राहून । सर्वां समान वागतसे ॥ २८ ॥
 अग्नी चरिष्ठ होऊन । पाहिजे तें खाऊन । दोषाचा लेशही न घेऊन । शुद्धपणा न विटवी
 ॥ २९ ॥ ज्याचा तेजस्वीपणा अचाट । कोठेही ज्या नये वीट । हें शिक्षण नीट । साधकें
 धीटपणें द्यावें ॥ ३० ॥ कुंडांत अग्नीस ठेवून । काष्ठानें प्रदीप्त करून । अग्निहोत्री करिती
 हवन । तया पावन करी तो ॥ ३१ ॥ कोणी मोकळा ठेविती । तो अजस्र पक्ष म्हणती ।
 कोणी गोळा देऊन झांकिती । उद्धरण करिती होमकाळीं ॥ ३२ ॥ तया यजमानाचे स्वाधीन ।
 अग्नी सदा राहून । नित्य सेवा घेऊन । करी पावन तयासी सदा ॥ ३३ ॥ जशी उपासना
 ज्याची । तशी इच्छा पुरवी तयाची । आहुती ज्या देवांची । देती तयां ती पोंचवी ॥ ३४ ॥
 अग्नी संग्रहही न करी । त्याला काष्ठादि मिळे तरी । जाळुनी त्याची राख करी । यापरी नरे
 वागावें ॥ ३५ ॥ जो विभू परमात्मा जाण । तया आकार नसून । आकार ये दिसून । तो
 मिथ्या जाण अग्नीपरी ॥ ३६ ॥ मिळे त्यांत प्रवेशून त्या त्या काष्ठा जाळून । स्वयें निराकार
 असून । तसा दिसून ये अग्नी ॥ ३७ ॥ जें थोर काष्ठ असे । तया झळकूनी थोर दिसे । लहानाच्या
 योगें लहान दिसे । लांब चवडा वाटोळा ॥ ३८ ॥ विमताः सकळा जीवा । भोव्यादाकारवर्जिताः ।

यत्तारतम्यं तेषां तु तत्काष्ठाश्रितवन्निवत् ॥ ३९ ॥ अग्नी असे निराकार । काष्ठ मिळतां
 तदाकार । दिसे तसा हा साकार । नाना शरीरयोगें आत्मा ॥ ४० ॥ अनन्य शरण जो नर ।
 तो ज्ञानबळें सत्वर । टाकी उपाधी नश्वर । होई निराकार परब्रह्म ॥ ४१ ॥ कर्म देहाचें मूळ ।
 तें ज्ञानें जाळी समूळ । मग निरुपाधिक केवळ । होयी विमळ परब्रह्म ॥ ४२ ॥ अग्नी वादूनी
 काष्ठाबरोबर । दावीं काष्ठासरिखा आकार । राख करूनी सत्वर । आकार टाकी तसा आत्मा
 ॥ ४३ ॥ जो बहुधा बहुरूप । रूपं रूपं प्रतिरूप । हा वेदाचा आलाप । तेव्हां रूपरहित
 आत्मा ॥ ४४ ॥ हें निःसंदेह कळावें म्हणून । अग्नीस गुरू करून । देहाभिमान सोडून ।
 राहें पडून ये स्थळीं ॥ ४५ ॥ क्षण भंगत्व देहाचें । जाणतां वैराग्य बाणें साचें । हेंही
 जाणाया अग्नीचें । ज्वाळेंचें शिष्यत्व कीजे ॥ ४६ ॥ बरवा विचार करून । पाहतां क्षणोक्षण ।
 देहसंबंधी सुतें उपजोन । जाती मरोन प्रत्यहीं ॥ ४७ ॥ ज्वाळा दरेवळीं जशा । उपजूनी
 पावती नाशा । देहसंबंधीं सुतांची ती दशा । सूक्ष्मदशा कळे ही ॥ ४८ ॥ हें मान्य करी जो
 नर । तो देहा क्षणभंगुर । मानुनी वैराग्ये सादर । भवसागर उलंडी ॥ ४९ ॥ हें उदारत्व
 शोर । सोडावें देहाचें ममत्व सत्वर । हा बोध घेतला सादर । पांचव्या गुरुपासून ॥ ५० ॥
 जे बहु विकार । भासती ते शरीरावर । न घडे न वाढे आत्मा पर । हे निशाकर गुरू सांगे
 ॥ ५१ ॥ पहा रवी हा तेजोमंडळ । ग्रह नक्षत्रें उदक मंडळ । तेव्हां चंद्र जळमंडळ । हे
 निखळ जाणावें ॥ ५२ ॥ जेव्हां संयोग सूर्यचंद्रांचा । एक नक्षत्रयोगें साचा । तेव्हां चंद्र-

कलांचा । नाश होय ती अमावास्या ॥ ५३ ॥ चंद्र भचकीं साठ कलांनीं । जाय नक्षत्र भोगूनी । सन्वादीं दिवसांनीं । तेरा दिनांनीं रवी जातो ॥ ५४ ॥ ग्लौर्जवात् पुरतो याति रवेः स्वस्थान्वहं गतिः । मध्या गोक्षाः कला इंद्रोरग्नोऽश्वमिताः कलाः ॥ ५५ ॥ त्यांची इतुकी गती म्हणून । प्रतिपदेपासून । विषम सूर्यमंडळ होऊन । प्रतिबिंबून दिसतसे ॥ ५६ ॥ जो प्रतिदिनीं पंधावा भाग । चंद्रमंडळी भासे चांग । ती कला होय मग । अशा पंध्रा बिंबती ॥ ५७ ॥ कला शुक्लपक्षीं चढती । कृष्णपक्षीं कमी होती । तेरा नक्षत्रें अंतरती । समोर होती तेव्हां दोघे ॥ ५८ ॥ ती विश्रुत पूर्णिमा जाण । संपूर्ण मंडळ बिंबून । चंद्र दिसे वाटोळा होऊन । भूछाया चिन्हसहित ॥ ५९ ॥ प्रथम अमावास्याची । सूक्ष्म कला चंद्राची । शुक्लपक्षी बेरीज पंध्रांची । मिळोनी सोळांची संख्या ॥ ६० ॥ हा सुधीचा उपचार सोळाकला चंद्रावर । अशा दिसती तदनंतर । प्रतिपदेपासून वैषम्य ॥ ६१ ॥ उफराटेपणा मंडळा । येतां कमी होती कळा । अशा चंद्रमंडळा । कळा घटती वाढती ॥ ६२ ॥ कारणांत न जाणून । केवळ कार्या पाहून । जे जन जाती सुद्धन । ते कुतर्क करून फसती ॥ ६३ ॥ जेवीं येतां जातां कळा । विकार नसे चंद्रमंडळा । जरी दिसला डोळा । तरी तो व्यर्थ भास होय ॥ ६४ ॥ आत्मा न होयी न वाढे न मरे । हे विकार सोरे । भूपा जाण देहावर रे । चंद्रमंडळीं कळा जशा ॥ ६५ ॥ समस्त देह असे जरी । तरी कां वागती व्यवहारी । असे म्हणसील तरी । अवधारी सांगतों ॥ ६६ ॥ चंद्र द्वितीय मंडळापरी । भासतां आकाशांतरी ।

सूर्यसत्तेनै ल्याचे परी । निवारी अंधकारातें ॥ ६७ ॥ स्वयें चंद्रमंडळ जळ । म्हणोनीं भासे
शीतळ । यापरी आत्मसत्तेनै केवळ । देह सकळ चेतनेसे ॥ ६८ ॥ जळ चंद्रमंडळीं जसे ।
देहीं अंतःकरण तसे । त्यांत आत्मा बिंबितेसे । तेणें भासे विषय जात ॥ ६९ ॥ हा साक्षि-
भूत आत्मा न नासे । हें चंद्रापासून असें । ज्ञान घेतलें असें । सातवा परिसे गुरु आता
॥ ७० ॥ हा फिर देह जसा । आत्माही फिरतो तसा । मग अचल आत्मा कसा । प्रश्न असा
तरी ऐक ॥ ७१ ॥ आत्मा संपूर्ण देहगत । असा झाला प्रतीत । तरी तो भेदशून्य स्वतः ।
आकाशापरी कथिला ॥ ७२ ॥ व्यक्तीभूत देहाद्युपाधी । तद्गत आम्हां ही बुद्धी । जाणावी
कुबुद्धी । सूर्यप्रतिबिंबन्यायानें ॥ ७३ ॥ हे मतिंत भरावें म्हणून । सांगतो उदाहरण । घटीं
जळ भरून । सूर्यमंडळाखाटून फिरवावें ॥ ७४ ॥ पात्रच फिरतां प्रतिबिंब फिरे । पात्र हालतां
हाले बरे । असें पाहती सारे । परी तें खरें काय असे ॥ ७५ ॥ जे जे विकार जळावर । ते ते
प्रतिबिंबावर । भासती ते सूर्यावर । नसती हें सादर आण मनीं ॥ ७६ ॥ जे जे नाना विकार ।
ते ते उपाधीवर । ते नसती आत्म्यावर । तो साक्षी पर उपाधीहूनी ॥ ७७ ॥ हें निःशंक
जाणून । भ्रम द्यावा सोडून । आणिक एक सूर्यापासून । शिक्षण घेतलें तें ऐक ॥ ७८ ॥
चराचर जगांत । जें दिसेल उपयुक्त । तें ठेवावें सुरक्षित । आपण आसक्त न होतां ॥ ७९ ॥
पुढें यथा योग्य काळ । पाहूनी मग तें सकळ । पात्रीं सोडावें केवळ । परोपकारमतीनै
॥ ८० ॥ समस्त संपले तरी । खेद न धरावा अंतरीं । पुढें तसें काळांतरीं । मिळतां अंतरीं न

हर्षावें ॥ ८१ ॥ राग द्वेष सोडून । अनायासे अर्थ जोडून । यथाकाळीं पात्रीं सोडून । अलिप्त होऊन राहावें ॥ ८२ ॥ गुण दोष बुद्धी नसून । हा व्यवहार करून । आतां नये बंधन । हें स्वर्यापासून शिकलों ॥ ८३ ॥ सूर्य भविष्य जाणून । जळ ठेवी करीं सांठवून । तें यथाकाळीं दे सोडून । परी अभिमान न करी ॥ ८४ ॥ अभयंकर हें ज्ञान । घेतलें स्वर्यापासून । आतां आठव्या गुरुपासून । घेतलें ज्ञान तें ऐक ॥ ८५ ॥ जरी सतत स्त्रीपुत्राशीं । ठेवीं अति स्नेहासी । किंवा करी अतिप्रसंगासी । त्यासी कपोतापरी बंध ये ॥ ८६ ॥ जे मोहयुक्त होती । तया कपोतापरी ये गती । एका वनीं कपोत कपोती । करिती निवास ॥ ८७ ॥ कधीं विरहित न होती । अन्योन्य स्नेहें बद्ध होती । असे ते दंपती । बांधती मती परस्पर ॥ ८८ ॥ त्या वनामध्ये बरोबर । करिती दोघेही संचार । जातां येतां अंतर । परस्पर ठेविती ॥ ८९ ॥ ते विशेषकरून । घट्यामध्ये बसून । परस्परांचें वदन । परस्पर विलोकिती ॥ ९० ॥ हर्षून ते चुंबन । घेती मोहित होऊन । मंजुळ शब्द करून । पक्ष उभारून आलिंगिती ॥ ९१ ॥ पुढें मृत्यु घेईल । अकस्मात देह पडेल । असें नेणां हे ख्याल । करिती निष्फल विषयार्थ ॥ ९२ ॥ जो मृत्युंजय ईशान । त्याचें न करिती स्मरण । असे भोग भोगून । हर्ष मानून रमती ॥ ९३ ॥ दंपती असें खेळतां । काळ कितीक गेला आतां । हें नेणती सर्वथा । वाटे आतां क्षण गेला ॥ ९४ ॥ मासत्वादि काळ । धिरव्या घालून केवळ । आयुष्याला घाली पीळ । हें नेणती मूढ मत्त ॥ ९५ ॥ असे

संसारी कवढ्याचें । मन रमलें खियेचें । सहास वीक्षणालाप त्यांचें । चित्ता रमविती ॥ ९६ ॥ मग भूक तहान नाठवून । तो तिचें राखी मन । तीही संभोगालिंगन देऊन । ठेवी बांधून चित्त त्याचें ॥ ९७ ॥ मग त्याच्या संगेकरून । कपोती गभिणी होऊन । अडें प्रसेवे तें पाहून । तिची जतन करी तो ॥ ९८ ॥ तो अमृत प्राय ग्रास । कडें आपूनी दे तीस । ती उबेन त्या अंडांस । रात्रंदिवस रक्षितसे ॥ ९९ ॥ अंडांत जळ असून । स्वभावकर्मादि शक्तीकरून । तीं अंडी फुटून । पोरें व्यक्त विस्रं आलीं ॥ १०० ॥ त्यांचें मन हृष्ट होऊन । पोरांचें करिती पालन । त्यांला आच्छादून । सुखीं कवल आणून सोडिती ॥ १०१ ॥ योनाश्रुते निजानंद स्वाधीनं सुलभं परं । स्त्रीपुत्रादिभवं सौख्यं सुक्त्वापि स न तुष्यति ॥ १०२ ॥ मग ते पोरं आलिंगन । घेती देती आलिंगन । आपणा घडल्याही उपोषण । त्यांला कण देती ते ॥ १०३ ॥ पोरहि थोर जाहले । त्यांचे आहार वाढले । म्हणनी दोघेही वर्नीं चालले । पोर आले घराबाहेर ॥ १०४ ॥ त्यावर जाळीं घालून । भोयी घेई धरून । तंव माता येऊन त्यां पाहून । ती मोहे बंधनगत झाली ॥ १०५ ॥ हिरण्मय स्वगृह शून्य पाहून । विरहें विधुर होऊन राहें कोण । असें तो कवडा मानून । स्वयें बंधनगत झाला ॥ १०६ ॥ विषयें जे शांत न होऊन । घरीं राहती परिवारीं रमन । कवढ्यापरी सहसा काळ येऊन । परिवारासह मारून ने त्यां ॥ १०७ ॥ असे नसे मोकळे सुक्तिद्वार । तें हें दुर्लभ नरक्षरीर । सुदृतां ये पुनः दुःख घोर । हें कवडा गुरू करूनी जाणिलें ॥ १०८ ॥ इति श्रीदत्तमाहात्म्ये अष्टचत्वारिंशोऽध्यायः ॥ ४८ ॥ श्रीगुरुदत्तात्रेयार्पणमस्तु ॥

अध्याय ४९ वा

श्रीगुरुदत्तात्रेयाय नमः ॥ जो कृपासागर । तो श्रीदत्तमुनीश्वर । म्हणे राजा एक सादर । नवव्या गुरूचा उपदेश ॥ १ ॥ स्त्रीपुत्रेच्छा धरून । विषयीं राहे रमून । तया अकस्मात ये पतन । म्हणून सोडून द्यावें घर ॥ २ ॥ कल्याण किंवा अकल्याण । तें आपोआप ये घडून । त्याला कर्म कारण । मग वांयां भ्रमण कां करावें ॥ ३ ॥ सर्वास प्रारब्ध कारण । तें अवश्य सुख मिळे जाण । जसें उद्योगाविण । दुःख येऊन मिडतें ॥ ४ ॥ हे सत्य मानून । व्यर्थ उद्योग करून । सुखार्थ आयुष्य न खचून । राहवें पडून आरापरी ॥ ५ ॥ रहस्यार्थ हाच जाण । स्वर्गी नरकीही असतां जाण । इंद्रियसुख ये मिळून । प्रारब्धाधीन तें असे ॥ ६ ॥ यद्यपि कुत्रा झाला । कुत्री मिळे भोगाला । दैवयोगें स्वर्गी गेला । इंद्राणी त्याला मिळेल ती ॥ ७ ॥ इंद्रहि इंद्राणीशीं रमून । सुख घे मैथुन करून । कुत्राही कुत्रीपाशीं जावून । घेई रमून तेंच सुख ॥ ८ ॥ परंतु इंद्रियसुख । सर्वांसी समान देव । आदि अंतीं सर्वत्र दुःख । मध्ये हा सुखभासमात्र ॥ ९ ॥ हे तो सुख्य सुख नसे । तथापि जीव जेथें वसे । तेथें देवें तेही मिळतसे । कळे असें आरापासून ॥ १० ॥ मनीं खंती न धरून । आर राहे पडून । तसें

राहावें उदासीन । नित्य धरून अजगरवृत्ती ॥ ११ ॥ संतत पडूनी आर । विश्वास ठेवी देवावर
 जो जेव्हां जसा आहार । संतोषे तसा तो खातसे ॥ १२ ॥ स्वल्पत्व महत्त्व न पाहून ।
 मिळेल तें घे खावून । कधी ये मिष्ट मिळून । कधी विरस तरी न टाकी ॥ १३ ॥ तें सम्पूर्ण
 खाऊन । तेंथेच राहें पडून । न मिळतांही तेंथें अन्न । धैर्य धरून पडून जागे ॥ १४ ॥ विशेष
 धैर्य नरें धरून । आरापरी रहावें पडून । थोडें अधिक गोड अन्न । मिळे तें जेवून तोषावें
 ॥ १५ ॥ तें अन्न तसेंही न मिळतां । धीरपणा देवावरता । धरूनी पडावें न निजतां । स्वरूपी
 दृष्टी लावूनी ॥ १६ ॥ अंगी पाहिजे तसें बळ । असतांही रहावें निश्चळ । असा पडतां
 सकळ । दर्शनादि व्यापार लोपती ॥ १७ ॥ भाळीं वृत्ती जी लिहिली । आयुष्यरेखा जी
 काढिली । असें पडतां ती नष्ट झाली । न ऐकिली बोली ही ॥ १८ ॥ हें जाणुन मी येथ ।
 पडलों अजगरवत सदा आनंदभरित । सांगतो आतां दहावा गुरू ॥ १९ ॥ असा सतत
 पडतां । भोग मिळतां अथवा न मिळतां । न कीजे हर्षविषादता । समुद्रा गुरू करितां हें
 कळे ॥ २० ॥ तो नित्य पूर्ण असून । वर्षाकाळीं नद्या येऊन । मिळतां न जाय फुडून ।
 हवें वेळा सोडून बाहेर ॥ २१ ॥ विविध नद्या त्या ग्रीष्मीं वाळती । समुद्रा न मिळती ।
 तरी दुःखें न वाळे सरित्पती । ती रीती दयावी ॥ २२ ॥ स्वधर्माधीन राहावें । भोग मिळतां
 हृष्ट न व्हावें । न मिळतांही दीन न व्हावें । असावें एकरूप ॥ २३ ॥ जरी यत्न केला तरी
 ठाव न लागे समुद्रीं । रत्नें किती अंतरी । हा लांब रुंद किती असे ॥ २४ ॥ हेची दृढ

निश्चय करून । जसें नये कळून । तसें योग्यानें होऊन । अनुदिन स्वस्थ असावे ॥ २५ ॥
 विशिष्ट किंवा हा निष्ठुष्ट नर । असा लोकीं करितां विचार । न लावूं द्यावा अंतपार ।
 दूरत्यय असावे ॥ २६ ॥ गुण येथें किती असती । न करूं द्यावी ही गणती । निर्विकारपणें
 स्थिती । धरूनी रहावें निश्चळ ॥ २७ ॥ सदा पूर्ण समुद्रापरी । प्रसन्नता दावावी बाहेरी ।
 हे समुद्रापासुनी स्वीकारीं । अवधारीं आतां अक्रावा गुरु ॥ २८ ॥ जो विषय पांच
 पंचद्रियांनीं । सेवी तो जाय मरूनी । हे पांच गुरु करूनी । शिक्षण घेऊनी विषय सोडी
 ॥ २९ ॥ स्वपत्रेव न जानाति सतोऽपि विषयान्यथा । तथैव जागरूकश्चेत्को न मुच्येत बंधनात्
 ॥ ३० ॥ जो न करी इंद्रियें स्वार्थीन । स्त्रियांचे विलास लावण्य पाहून । जाई मोहित
 होऊन । पतंगासमान मरे तो ॥ ३१ ॥ जो हवें पाहतां रूप । तो पतंग देखोनी दीप ।
 त्यांबरी घाली झेंप । मग आपोआप जळे तेथें ॥ ३२ ॥ जो जाय नर सुद्धनी । पाहतां नवी
 रमणी । फडीं विलासिनी तरुणी । तो व्यर्थ मरून जाईल ॥ ३३ ॥ वस्त्रें मणी सुवर्ण भूषण ।
 टिळे टिळे भांग सोडून । पाहतां काय ये दिसून । प्रेतासमान जें असे ॥ ३४ ॥ ती असूनी
 अमंगळा । हाडामांसांचा एक गोळा । तेथें कां भूल घे डोळा । द्यावया सुखकळा म्हणाल
 जरी ॥ ३५ ॥ अनार्य हे त्याहुनी । मंडुकाचें पोट फाडूनी । कां रमाना सुख इच्छूनी । समान
 दोनी असती हो ॥ ३६ ॥ व्रण प्राय जें स्थळ । किड्यांचें घर केवळ । तेथें वाटे सुख विपुळ ।
 तरी किड्यांचें कुळ सोडूं नका ॥ ३७ ॥ इदश जाऊं द्या तो भाग । हर हर शिरशिरें अंग ।

आतां बारावा गुरू भृंग । दे ज्ञानयोग द्विविध तो ॥ ३८ ॥ राजा परिसैं मधुकृत । दोन असती प्रख्यात । मधु कृतति पुरुषादाच्छिद्य गृह्णातीति मधुकृत् । तो मधुकृत् अमर रे ॥ ३९ ॥ हा सत्य दुसरा मधुकृत् । मधुमक्षिका नावें ख्यात । आहारत्वेनस्वरूपेण च मधु करोतीति मधुकृत । यांपासून शिकलों तें ऐक ॥ ४० ॥ शास्त्र व्यूह नानाप्रकार । ते न मिळती पढतां जन्मभर । त्याचें द्यावें सार । हें अमर ज्ञान देई ॥ ४१ ॥ हें रहस्य दुसरें ऐक । रस मिळेल अधिक । म्हणोनी कमळ धरितां एक । हो दुःख तें मावळतां ॥ ४२ ॥ मंदिर एक घरी अबुध । जरी रस मिळती विविध । तरी त्यांचा स्नेह ये बंध । ध्यान छंद सुटोनी ॥ ४३ ॥ जें रदमीश्वरापासून । घेतलें संग्रहाचें शिक्षण । हें जाण त्याहून । विलक्षण जाण भूपा ॥ ४४ ॥ महान्सङ्ग्रह करून । न खाती न देती जे जन । जिभेस कांटा लावून । घन सांठवून ठेविती जे ॥ ४५ ॥ तें समूळ नेती चोर चोरून । पूर्वीं घेती त्याचा प्राण । जरी ठेविती लपवून । तरी शोधून काढिती ॥ ४६ ॥ जेवीं हरयेक प्रकारेंकरून । अडचणींत जावून । माशा उंच वृक्ष पाहून । यत्नें मधु झांकून ठेविती ॥ ४७ ॥ तसें तेथें राखतां । कोणा न देतां स्वयें न खातां । यत्नें त्यां जाळून सर्वथा । लोक नेती तें मधु ॥ ४८ ॥ तेव्हां जो सांठा करी । त्याचा उपयोग न करी । तो त्या सांठ्याबरोघरी । खरोखरी नाश पावेल ॥ ४९ ॥ असा यदुराया हा उपदेश । सांगे गुरू द्वादश । आतां तेराव्या गुरूचा उपदेश । सावकाश ऐक तुं ॥ ५० ॥ स्वसत्तेची किंवा पराची । नारी असो तिचीं । प्रीति धरितां

लोहाची । बेडी हढ पडेल ॥ ५१ ॥ जरी रूपवती काष्ठमयी । नारी असो
 तिला पायीं । स्पर्श करतां बद्ध होई । गज देई साक्ष ही ॥ ५२ ॥ गजा पंचान-
 नांवाचून । आकळी असा नसे कोण । तया खड्यात घाळून । ठेवी हत्तीण काष्टाची ॥ ५३ ॥
 मग कसी बरे नारी । मांसमयी असे तरी । न बांधील हें अंतरीं । कोण घरी सांग वा
 ॥ ५४ ॥ आपुल्याहितासाठीं । नारी मोहगतीं लोटी । तिचे प्रेम जो पाठीं । ठेवी तो शेवटीं
 नरकीं जाय ॥ ५५ ॥ हत्तीण पाहून हत्ती । आलिं गावया धांवती । । तेथें जे बलिष्ठ असती
 ते हाणती निर्बळा ॥ ५६ ॥ नर तसे जे स्त्रीपाहून । जाती जरी धांवून । त्वरे बलिष्ठ येऊन ।
 त्याला मारून टाकिते ॥ ५७ ॥ स्त्री अमंगळ प्रेतापरी । हृष्टीही तिजवरी । न करावी मग
 दूरी । आलिंगनाची वार्ता ती ॥ ५८ ॥ जगांत सुलले हे जन । जेथूनी होती उन्नत । तेथेची
 राहती रमून । मग पशूसमान कां न म्हणावें ॥ ५९ ॥ जो मत्तेभाचेपरी । पाहतांचि सुंदरी ।
 धाव घे तिजवरी । तो नरकाभीतरी लोळेल भूषा ॥ ६० ॥ तोचि परम पावन । जो नर
 बयांत येऊन । खियांसी न घे शिवून । शिवसमान जाण तो ॥ ६१ ॥ स्वर्वेश्यावलोकन
 करून । जसां न सुलला नारायण । तसें धैर्य धरून । राहे तो जाण परब्रह्म ॥ ६२ ॥ स्त्री-
 तमिस्रा दिसतां । विलासांधकार पसरतां । हर्ष वाटे कामी भूता । नानाचेष्टा करावया ॥ ६३ ॥
 धीर योगी चतुर । स्त्रीतमिस्रा दिसतां सत्वर । बसती सिद्धासनावर । निरंतर जागती ॥ ६४ ॥
 मी असा गजापासून । उपदेश घेतला जाण । चौदाव्या गुरुपासून । घेतलें शिक्षण सांगतो

॥ ६५ ॥ जरी वसे ध्यानयोगी । किंवा गुंते तंपालागीं । किंवा विद्याभ्यासालागीं । तरी पोदालागीं न शिणावें ॥ ६६ ॥ भूपा सौख्यकारक साधन । भूक लागल्या जाण । हाती झोळी घेऊन । भिक्षाटण करावें ॥ ६७ ॥ गृहीं पुरुष फिरून । अनेक उद्योग करून । नानाठायीं फिरून । कष्ट करून जें संपादी ॥ ६८ ॥ जो पुरुष गृहस्थ । त्याला अम पडती बहुत । ग्रामी वनीं दुकानीं हिंडत । काष्ट भाजी धान्य द्याया ॥ ६९ ॥ जे उषःकालापासून । इकडे तिकडे फिरून । धान्यादिक संपादून । स्वयंपाक करून ठेविती ॥ ७० ॥ दुःख सोसून पाक करिती । पोरवाळांलाही न देती । तंव भिक्षू घाला घालिती । मधुहा जेवीं ॥ ७१ ॥ ज्या महत्तर कष्ट करून । नाना वर्नीं फिरून । मिळेल तसें संपादून । मादया सांठवून ठेविती मधु ॥ ७२ ॥ मादया महत्तर कष्ट करिती । यत्नें मधु मिष्ट करिती । स्वयें बिंदुमात्र न खाती । न देती पोरंलाही ॥ ७३ ॥ सुविस्मित मधुहा होऊन । यत्नें तेंथें जाऊन । त्यांच्या खाण्यापूर्वी घाला घालून । तें घेवून जातसें ॥ ७४ ॥ पार्थिवा पाहें हें उद्योगावांचून । अकस्मात ये मिळून । हें शिक्षण घेऊन । सुखें जेवून असावें ॥ ७५ ॥ हीच शुक्ती बरी जाण । चूल चौका करी कोण । धूमणें डोळे फोडून । हात भाजून कोण घेई ॥ ७६ ॥ आहार मात्र सिद्धान्न । भिक्षा मागून आणून । अनायासें खाऊन । ध्यान करून जिरवावें ॥ ७७ ॥ खाऊनि जो विशेष अन्न । ध्यानादिक न करून । राहें बोकळून । त्याला पतन येईल खास ॥ ७८ ॥ बा ख्याल खुशाली करावया । ही वृत्ती नसे राया । केवळ ध्यान करुनियां ।

जिरवितां उभयां ये श्रेय ॥ ७९ ॥ पंच महापापं गृहस्थाचीं । भिक्षा देतां तीं जाती त्याचीं ।
 अतिथी फिरविती तयाची । हानी मोठी होईल ॥ ८० ॥ पक्षी मृगयुक्त जसे वन । तसें ते
 घर जाण । जेथुनी अतिथी जाई फिरून । पुण्य घेऊन गृहस्थाचें ॥ ८१ ॥ घरांत वैश्वदेव न
 होतां । ब्रह्मचारी यती येतां । यज्ञफळ ये त्यांला अन्न देतां । त्या फिरवितां चांद्रायण
 प्रायश्चित्त ॥ ८२ ॥ भूपा मला शिक्षण । मिळाले चवदाव्या गुरुपासून । आतां पंध्राव्यापासून
 घेतलें शिक्षण तें ऐक ॥ ८३ ॥ त्वरें थेट सारखे घांवती । वायूपरी ज्यांची गती । जे मृग
 हातीं न लागती । ते बद्ध होती गीतशब्दें ॥ ८४ ॥ हे उदंड मोहन । जाई चित्ता वेधून । जें
 टाकी मृगां बांधून । एक क्षण न लागतांची ॥ ८५ ॥ वनीं भले गवयी जाऊन । वीणा
 सारंगी वाजवून । नाना आलाप घेऊन । सुस्वर गाऊन राहती ॥ ८६ ॥ अकस्मात तें
 ऐकून । त्या गीता लुब्ध होऊन । मृग सर्व विसरून । पडती येऊन त्यावरी सारे ॥ ८७ ॥
 मृग तंत्रीस्वरीं होतां लीन । मृगयू त्यांचे करी बंधन । त्यापासून घेतलें शिक्षण । नाद
 सोडून द्यावया ॥ ८८ ॥ गीत शब्द वाटे मधूर । ऐकतां कोमळ सुस्वर । तो वेधीतसे अंतर ।
 हें हृदयर बंधन जो ॥ ८९ ॥ ज्या नारी सुस्वर गाती । कोकिलेपरी आलाप घेती । ऐकतांच
 तें चित्तीं । लागे अति मोहकसें ॥ ९० ॥ नाना रंग दावून । तालकाल साधून । रागरागिणी
 उजळून । गाती तें दुरून ऐकावें ॥ ९१ ॥ जेथें उष्कारपूर्वक । साम गाती भक्तिपूर्वक । किंवा
 गाती भाविक । ईश्वरगुणानुवाद ॥ ९२ ॥ तें आक्रंदन जाण । हो कां सुस्वर गायन । जें

भगवद्रगुणाविण । किंवा कोल्हाची ओरड ॥ ९३ ॥ जसा तो ऋष्यशृंगसुनी । जो झाला
 मृगीपासुनी । स्त्रियांचें नृत्यादिक पाहूनी । सुलुनी बद्ध जाहला ॥ ९४ ॥ तेव्हां स्मरणसुद्धां
 ग्राम्यगीतांचें । न कीजे हें पंधाव्या गुरूचें । सांगणें आतां सोळाव्याचें । मित साचें सांगतो
 ॥ ९५ ॥ सत्वर गति जया असे । जो जळीं धांवतसे । धरितां हाता न येतसे । तो बद्ध
 होतसे जिव्हेसुळे ॥ ९६ ॥ नित्यकृतजळवास । जिव्हा नावरी त्यासुळें खास । धरिती त्या
 मत्स्यास । सोडूनी बडिशा मांसयुक्त ॥ ९७ ॥ नको तंववरी सुवाशा । जंव न सुटली
 रसाशा । मासा अशा उपदेशा । देतसे रसाशा टाकावया ॥ ९८ ॥ मनीं स्मरतां रसांला ।
 लाळ सुटे जिव्हेला । मग घेतां सुवासाला । त्या नराला कोण आवरी ॥ ९९ ॥ जे ही
 रसना नावरती । तें देशोदेशी भटकती । गुरें घरें पोरें विकिती । रसनातृप्ती करावया ॥ १०० ॥
 पराक्रम थोर करिती । जे शत्रूलाही जिंकिती । तयांलाही नावरे ती । रसना बरी हुळकी जी
 ॥ १०१ ॥ जरी तो विचारशीळ । सभेंत जिंकी शास्त्रीमंडळ । तयालाही जिव्हा केवळ ।
 निखळ दुर्जेय हो ॥ १०२ ॥ हा विस्मय वाटे आम्हां । चार आंगुळे जिव्हा तुम्हां । कां
 नावरे हे आम्हां । कारण सांगा विचारुनी ॥ १०३ ॥ असा रसनेचा हा अभ्यास । चालिला
 बहुत दिवस । चालिला म्हणतां तुम्हांस । सांगतो तसें आचरा ॥ १०४ ॥ असें कृत्य आतां
 करा । थोडा थोडा रस कमी करा । प्राणवृत्ती परी आचरा । जिकाल मग रसना ती ॥ १०५ ॥
 तुम्ही तंववरी जितेंद्रिय न व्हाल । जंवर रसना न जिकाल । रस जिकतां सव जिकाल ।

जितं सर्वं जिते रसे ॥ १०६ ॥ हेची स्मरण ठेवून । अनुक्रमें रस जिंकून । सर्वत्र विजयी होऊन । येथें पडून राहिलों सुखें ॥ १०७ ॥ असें रसना आवरण्याचें । हे सोळाव्या गुरुचें शिक्षण लाघलें साचें । रसाचें प्राबल्य निवारिजे ॥ १०८ ॥ इति श्रीदत्तमाहात्म्ये एकोनपंच्याशत्तमोऽध्यायः ॥ ४९ ॥ श्रीगुरुदत्तात्रेयार्पणमस्तु ॥



अध्याय ५० वा

श्रीगुरुदत्तात्रेयाय नमः ॥ म्हणे अवधूत यदूसी । सत्रावा गुरु केला पिंगलेसी । म्हणोन झालों निराशी । असे ऐशी शिक्षा हे ॥ १ ॥ ज्या लग्ने न करिती । प्रतिवारीं पती वरिती । तयां वारस्त्रिया म्हणती । काळजें तीं लांडग्यांचीं ॥ २ ॥ ज्यां नसे सोंबळेपणा । नेणती सतीच्या आचरणा । त्यांच्या मद्ययुक्त चुंबना । घेती त्यांना अधोगती ॥ ३ ॥ असो पण्हढाचि हा बोल । एक विदेहनगर विमळ । जेथें वसती पुण्यक्षीळ । तेथें पिंगळा वेदया होती ॥ ४ ॥ जीची सुवर्णापरी दीप्ती । नवयौवन चंद्रकांती । जिला पाहतां बल्लें गळती । नरांची मती भ्रष्ट होई ॥ ५ ॥ थद्या परिहास कौटिल्य । ती जाणे चटक कापट्य । गीत वादित्र नाट्य । वारस्त्री ती जाणतसे ॥ ६ ॥ सर्वथा जेथें दुर्गुण । कापट्याची पूर्ण खाण । असी ती वेदया

जाण । आशा दारुण जिला असे ॥ ७ ॥ धन राक्षी मिळावी म्हणून । जो ये त्यापाशीं मागें धन । तो जें दे त्याहून । अधिक इच्छून फिरवी त्या ॥ ८ ॥ हा तिथेचा ल्हाव जाणून । कामी पुरुष तिचें सदन । मग देती सोडून । तरी ती नडून राहे द्वारीं ॥ ९ ॥ वेदया असी बसे दारांत । पुनः जाई घरांत । दोल्याप्रमाणें फिरत । निद्रा न ये तिथेसी ॥ १० ॥ अकस्मात दैवयोगें करून । वैराग्य तिला होऊन । म्हणे हाय मी हीन । दुराचरण इच्छीं हे ॥ ११ ॥ महान्विचार माझ्या चित्ता । झाला द्रव्यतृष्णा करितां । विवेक तृप्ती ये आतां । मूर्खता जातां ती ॥ १२ ॥ जो विश्वाधार अंतर्यामी रमण । तो रती अर्थ देऊन । रमवी त्या सोडून । भयशोकमोहदा कां इच्छीं ॥ १३ ॥ मी अनित्य मर्त्या इच्छीं मला । धिक्कार असो ये वेळा । हा देह विकून विमळा । आत्मरामा भजेन ॥ १४ ॥ मी त्या देवाशीं रमेन । असा निश्चय करून । सांकेतवृत्ती सोडून । निराश होऊन सुखें निजें ॥ १५ ॥ आशा बसे जयापाशीं । सुखें निद्रा नये त्यासी । हें शिक्षण घेतलें वेदयेपाशीं । आतां आठराव्या गुरुचें एक ॥ १६ ॥ जंववरी निराश न झाला । तंववरी सुख नये त्याला । तसाही होतां परिगृहाला । सोडी त्या स्वस्थता ये ॥ १७ ॥ म्यां हे युक्ती घेतली कुररापाशीं । एकदां कुरर मांसासी । विभागूनी खाती त्या वेळेसी । मांससंग्रह करी एक ॥ १८ ॥ जें ज्यांना वाटलें । तें त्यांनीं भक्षिलें । ज्यानें शिष्टक राखिलें । त्याला दोचूं लागले सर्व ते ॥ १९ ॥ सर्वांनी आम्हीं संपविलें । त्वां विशेष घेऊन हें ठेविलें । असें ऐकतां तें त्याणें सोडिलें । त्याहीं सोडिलें त्या मग

॥ २० ॥ म्यां हें विलोकन करून । नृपा घेतलें हें शिक्षण । परिग्रह दुःखाला कारण । दिटावृपासून कलळें ॥ २१ ॥ जो विद्वान् परिग्रहरहित । मिळें तें खाई अग्निवत् । तो जरी धनरहित । तरी तो सतत सुखी होई ॥ २२ ॥ मांसयुक्त होतां जंव कुरर । त्याला तंव मिळाला मार । मांस टाकून होतां दूर । दुःखही त्याबरोबर दुरावलें ॥ २३ ॥ जरी योगी परिग्रह करी । त्याचें चित्त जाई तयावरी । त्याचें चित्त नये अंतरीं । म्हणूनी परिग्रह नसावा ॥ २४ ॥ स्वसाध्य साधावें म्हणून । कुरराचें घेतलें शिक्षण । मानापमानचिंता सोडून । थाबया बाळ गुरु झाला ॥ २५ ॥ जो भस्म किंवा चिखल । नेणे सुगंधी परिमळ । सत्कार तिरस्कार सकळ । नेणे बाळ निजानेंदें ॥ २६ ॥ हा रज्जु किंवा सर्प । नेणे तो न करी अनुताप । जो नेणे पुण्य पाप । न घे लेप आपणावरी ॥ २७ ॥ हो बहु संवंगायी । अथवा होवो महागायी । त्याची चिंत्ता न घेई । न होई जो कदापि खिन्न ॥ २८ ॥ ह्या घरांत काय न्यून । कसें करावें संपादन । आतां होईल कीं अपमान । हेंही घरीं राहून न चिंती ॥ २९ ॥ मरण आतां हें येईल । किंवा आपत्ती होईल । किंवा अपकीर्ती होईल । हेंही बाल न चिंती ॥ ३० ॥ धन मेळवावें कसें । तें रक्षावें कसें । परिवारा पाळावें कसें । बाळ असें कधींही न चिंती ॥ ३१ ॥ जो मनोरथ न करी । आपण आपुल्यासी क्रीडा करी । आपणावरी प्रीती करी । यापरी बाळ सुखी ॥ ३२ ॥ ज्याची भूक तहान भागतां । खेळे असो का एकुलता । ह्या बाळा गुरू करितां । अंतरनिष्ठता सहज ये ॥ ३३ ॥ हा मायिक संसार । कोण कोणाचा परिवार ।

कोणाचें कोठें घर । चितेंचा बाजार हा सर्वही ॥ ३४ ॥ तें मिष्टान्न कसें मिळेल । ह्या लोकांशीं
 स्नेह कसा जुळेल । दुःख कसें टळेल । स्वंगार्ह होईल कधीं आतां ॥ ३५ ॥ ह्या
 चितेंचें निरंतर । व्यास असती जे नर । न व्हावा तिरस्कार । व्हावा सत्कार म्हणती जे
 ॥ ३६ ॥ त्यांची न होई अंतर्दृष्टी । जरी ते श्रवण करिती । तरी आंत नये वृत्ती । म्हणोनी
 बाळरीती घेतों ॥ ३७ ॥ तो कामचार तें वय । मननीं उपयोग काय । म्हणूनी रागद्वेषादि-
 राहित्य । घेतलें एकुणिसाव्या गुरुपासून ॥ ३८ ॥ असा उक्त बालवत । व्हावया
 आनंदभरित । अभ्यास कीजे पाहूनी एकांत । हें कुमारीकंठशिक्षित संगेन ॥ ३९ ॥
 विविक्ति हित होईल । हें ह्याच शिक्षणें कळेल । एक कन्या सुशील । विवाहयोग्य जाहली
 होती ॥ ४० ॥ आलें विद्वान ब्राह्मण । तिला वरावी म्हणून । तत्पूर्वीं निघून । तिचे स्वजन
 गांवीं गेले ॥ ४१ ॥ घरीं धेनू होती म्हणून । गेलें घरीं तिला ठेवून । तिणें त्याला देखून ।
 आसन देऊन सत्कार केला ॥ ४२ ॥ त्यांच्या मध्यान्हाकरितां । तिणें साळी कांडतां ।
 कांकणें खळखळतां । तिच्या चित्ता वाईट वाटे ॥ ४३ ॥ हें घे पूर्वजांस कीं दूषण । म्हणून
 दोन दोन कंकणें राखून । कांडी तीही आपटून । खणखण होती ॥ ४४ ॥ संपूर्ण कढितां ये
 दोष । म्हणोने एक एक राखी दोष । त्यांचा न झाला दोष । तिला संतोष झाला मग ॥ ४५ ॥
 तेंच मज मिळालें शिक्षण । बहुत जमतां होई भांडण । दोघांचेही होई भाषण । एक असतां
 ध्यान घेई ॥ ४६ ॥ प्रमादःखलु संगेन । असा निश्चय करून । राहिलों एकला पडून । तेणें

समाधाना विसावा ये ॥ ४७ ॥ जरी पूर्णानंदभरित । राहावें म्हणेल सतत । तरी त्याणें एक नियमित । स्थान कदापी न धरावें ॥ ४८ ॥ संपूर्ण लोक जाणती । असी करितां वसती । लोक उपद्रव देती । सर्पापासूनी ती शिक्षा घेई ॥ ४९ ॥ सर्प मिळोनी न फिरती । शब्द न करितां सावधान जाती । गुहेमध्ये वास करिती । नित्य न राहती एके ठाई ॥ ५० ॥ विषादपणें न फिरे सर्प । निर्धोकांनें न घे झोप । निष्कारण आपोआप । न करी कोप कोणावरी ॥ ५१ ॥ हे सम्पूर्ण गुण ध्यावें । सर्पापरी वागावें । सिद्धस्थान लक्षावें । आइत्या घरांत नागोबा जसा ॥ ५२ ॥ कां पर्णाचिही घर । करी त्या दुःख ये घोर । हें नश्वर शरीर । नकळे पूर्वीच पडेल कीं ॥ ५३ ॥ सरित्पूर जसा पळे । तसें आयुष्यही पळे । तें माघारां न वळे । नकळे केव्हां संपेल तें ॥ ५४ ॥ संपूर्ण आयुष्य जयासी । कर्म एकत्र न ठेवी तयासी । म्हणोन न बांधावें घरासी । सर्पापार्शीं शिकलों हें ॥ ५५ ॥ ध्यानीं मुख्य आसन श्वासजय । होतां न कळे बाह्य । शरकार गुरू दे हें ऐकाज्य । बाविसावा हा गुरू ॥ ५६ ॥ बाणदत्तचित्त शरकार । पुढ्यांतून राजा सपरिवार । चाले सवें गजर । होई तरी नेणें तो ॥ ५७ ॥ अवाच्य बोलें कोणी । हो कां जवळ मोठा ध्वनि । राहें जो एकाग्र होऊनी । त्याचे मनीं हें न भरे ॥ ५८ ॥ योगी तेवीं आसनश्वास जिंकून । वैराग्याभ्यासें लक्ष्य धरून । राहें तरी द्वैतभान । सोडून होई समाधिस्त ॥ ५९ ॥ जर पूर्वी आसन श्वासजय । न करी तरी ये अंतराय । होतांच श्वासजय । मनोजय होतसे ॥ ६० ॥ संपूर्णपणें अंतरीं । चित्त न ठरे जरी । तरी सगुण

ईश्वररूप अंतरीं । धरितां चित्त रमेल ॥ ६१ ॥ रहस्य हेंची योगाचें । अभ्यासें बंधन होय
 मनाचें । मग लक्ष्यावरी त्याचें । स्थैर्य होतसे ॥ ६२ ॥ तों अपूर्व देखावा दिसतां । विषया
 न स्मरतां । झोंपेंतही न जातां । स्वरूपींच लीन होई ॥ ६३ ॥ संणर्पूषणें सत्वगुण । वाढता
 रजस्तम गुण । लीन होई मन । काष्ठ जळतां अग्नी जसा ॥ ६४ ॥ असें मानस लीन होतां ।
 नेणवे बाह्याभ्यंतरता । शरकार गुरू करितां । हें तत्त्वा कळलें ॥ ६५ ॥ जो सदा ज्यांचें
 करी ध्यान । तो जाई तदाकार होऊन । हें पेदास्कारापासून । म्यां शिक्षण घेतलें ॥ ६६ ॥
 जेवीं यत्नें कीटा आणून । भिंतीवरी घरांत ठेवून । पेदास्कार पुनः पुनः येऊन । क्रूस मारी
 त्यावरी ॥ ६७ ॥ तेव्हां पूर्व रूप विसरून । भयाणें पेदास्कार चिंतून । कीटरूप टाकून ।
 पेदास्कार होऊन राहें कीट ॥ ६८ ॥ जो वर्णआश्रम जाती । सोडूती सर्वदा चिंतीं । चिंती
 ईश्वराची मूर्ती । त्याला गती तीच ये ॥ ६९ ॥ स्वयमेव ब्रह्म असून । ब्रह्माचेंच करितां
 चिंतन । जीव जाई ब्रह्म होऊन । हें आश्चर्य कोण मानील ॥ ७० ॥ ह्या जीवा कीटापरी ।
 स्नेहे द्वेषें भयें जरी । ईश्वराचें ध्यान घडे तरी । ईश्वरापरी होईल तो ॥ ७१ ॥ जो जीव
 स्नेहेंकरून । करी ईश्वराचें चिंतन । तो ऐहिक सुख भोगून । घे निर्वाण परत्र ॥ ७२ ॥ ऐक
 शिष्या जो ईश्वरा । भयें द्वेषें भजे त्याही नरा । परत्र मोक्ष मिळे बरा । हा तेविसाव्या
 गुरूचा उपदेश ॥ ७३ ॥ म्यां शिष्य होऊन कोळियाचा । उपदेश घेतला अद्वैताचा ।
 हा चोविसाव्या गुरूचा । ऐक साचा उपदेश ॥ ७४ ॥ भूप तेहें नोहे चित्र । कोळी

नाभीपासून काढी सूत्र । त्याचें घर करोनी अहोरात्र । करी विचित्र क्रीडा तेथें ॥ ७५ ॥ मग अन्तीं तें सूत्र खाऊन । राही एकला होऊन । असा ईश्वर जाण ।
 सृष्टिसंरक्षण करीतसे ॥ ७६ ॥ पूर्वीं तो ईश्वर एक असून । कांहीं सामग्री नसून ।
 ईक्षणलेशेंकरून । स्वयें उत्पन्न करी लोकां ॥ ७७ ॥ तोचि देव विश्वाधार । येथें करी विहार ।
 मग त्याचा करी संहार । काळशक्तीनें आपुल्या ठाई ॥ ७८ ॥ तेथवा सत्वरजस्तमः
 शक्ती । प्रधान पुरुषासह लीन होती । उपाधी नष्ट होती । मग होतो एकला
 ॥ ७९ ॥ पूर्वीं अखिल ब्रह्मादि जीव । त्याचे ठाई जे घेती ठाव । त्यांचा पुनः करावा
 उद्भव । असें तो देव इच्छी मग ॥ ८० ॥ जे जीवंतपर्णीं नर मुक्त न होती । मेल्यावरी कर्म
 भोगिती । ते प्रळयीं ही न मिळती । ईश्वरस्वरूपीं सर्वथा ॥ ८१ ॥ त्या हेतु भूत बासना त्यांच्या ।
 फळोन्मुख होतां ईश्वराच्या । चित्तीं येई आतां त्यांचा । उद्भव करावा असें मृषा ॥ ८२ ॥
 त्या मनोरथेंकरून । गुणात्मक माया प्रगटून । अनुक्रमेंकरून । पुनः उत्पन्न करी तो विश्व
 ॥ ८३ ॥ हा प्रयत्न त्याला न पडे । संकल्पमात्रें सर्व घडे । क्रीडा करूनी तो पुनः पुढें ।
 पूर्ववत् संहारी ॥ ८४ ॥ तेव्हां तो आत्मा आहे एक । दिसतें हें सर्व मायिक । सर्वही
 नामरूपात्मक । असा विवेक केला म्यां ॥ ८५ ॥ हा जेवि कोळी एकला । इच्छीना सामग्रीला
 तसा हा आत्मा मला । गमला अभिन्न निमित्तोपादान ॥ ८६ ॥ तो विष्णुव्यापक । मीच
 असें एक । असा घेतला विवेक । असे हे चौवीस गुरू करून म्यां ॥ ८७ ॥ हें निर्विशेष

ब्रह्मज्ञान । न ठसे वैराग्यावांचून ।। त्यासाठीं देहास गुरू करून । घेतलें हें शिक्षण ऐक तू ॥ ८८ ॥ माझाच हा देह म्हणून । व्यर्थ करिती पालन । अंतीं ज्याला कोल्हे श्वान । जाती खाऊन तो कोणाचा ॥ ८९ ॥ जो शुक्रशोणितापासून । मातेच्या विटाळांत झाला उत्पन्न । त्याचें नित्य धारण । करितां शीण वाटला ॥ ९० ॥ या अमेध्य देहावांचून । वैराग्य कारण आणावें कोटून । येथें ज्यांचें विटें मन । त्याला कोण बोध करी ॥ ९१ ॥ देह पृथ्व्यादि भूतांचा गोळा । जो आपुल्यासह परिवाराला । रक्षूनी मागे बीजाला । ठेवून मरे वृक्षापरी ॥ ९२ ॥ ह्या पृथिवीवरी वृक्षजाती । मार्गे बीज राखून मरती । बीजाचे वृक्ष पुनः होती । तीच रीती देहाची ॥ ९३ ॥ नाना व्यासंग करून । त्रिविध कर्म करी उत्पन्न । तेंच पुढें देह करी उत्पन्न असं ज्ञान होई तंव ॥ ९४ ॥ मनस्सङ्कल्प उठती । इंद्रियें इकडे तिकडे ओढती । जेवीं एका पुरुषा सवती । ये ती गती देहास ॥ ९५ ॥ विक्षिप्तसा होई व्याकुळ । सर्व तापांचें हें सूळ । असा हा देह अमंगळ । तरी दुर्मिळ असे हा ॥ ९६ ॥ विविधाकार शरीरें । निर्मिलीं जरी ईश्वरें । तरी शेवटी हीं मनुष्यशरीरें । पाहतां नुरे ठाव हर्षा ॥ ९७ ॥ याच मनुष्यशरीरें करून । मिळे असें हें मोक्षसाधन । तें म्यां घेतलें साधून । म्हणून निःशंक पडे येथें ॥ ९८ ॥ युक्तिभिः सततं भूप पूर्वोक्ताभिर्यया धिया । स्वात्मरूपं विविच्येह ब्रह्मभूतोऽस्म्यसंशयः ॥ ९९ ॥ असें इतुकें हें ज्ञान । ऐकतां यदू झाला सावधान । हाच आहे अत्रिनंदन । असें जाणून बंदन करी ॥ १०० ॥ म्हणे दंभदर्पीदि टाकून । म्यां घेतलें हें ज्ञान । तुम्ही मला

केलें पावन । आतां किमपि न इच्छी मी ॥१०१॥ हेंचीं विश्वरूप तुमचें । मी अर्चन करीन
याचें । आतां येथें द्वैत कैचें । वाक्य तुमचें ऐकतां ॥१०२॥ विष्णु विधि हर । असें
म्हणोनी करी नमस्कार । आज्ञा घेऊनी भूमीवर । ययातीकुमार स्वच्छंद फिरे ॥१०३॥
इति श्रीदत्तमाहात्म्ये पंचाशत्तमोऽध्यायः ॥५०॥ श्रीगुरुदत्तात्रेयार्पणमस्तु ॥



अध्याय ५१ वा

श्रीगुरुदत्तात्रेयाय नमः ॥ जें निर्विकल्प परब्रह्म । तेंच परंधाम । तें कळावया
सगुणब्रह्म । कथिलें दीपक वेदधर्म संवादें ॥१॥ हा पांच हजार चारशें ग्रंथ । पद्मास
अध्याय केलें येथ । भक्तिज्ञान वैराग्य येथ । स्पष्ट यथार्थ वर्णिले ॥२॥ अनुक्रमें करून ।
ज्या अध्यायांत जें कथन । तें संक्षेपें करून । आतां निरूपण करूं येथें ॥३॥ स्वयमेव
केलें मंगलाचरण । नवविध भक्तीचें वर्णन । सांगितलें क्रमें करून । सूष्टिक्रमण संक्षिप्त ॥४॥
दत्तात्रेयाचे मायबाप । यांचें गुणस्वरूप । गुरुशिष्यकथेचा संक्षेप । प्रथमाध्यायीं जाणावें
॥५॥ बहुधा केले दीपकें प्रश्न । वेदधर्मा हर्षून । पितृपुत्रसंवाद सांगून । कौशिकाख्यान
कथन करी ॥६॥ शापूनि सूर्या ठेवी सती । अनसूयेंसी देव स्तविती । अनसूया ये

सतीप्रती । द्वितीयाध्यायीं ही कथा ॥ ७ ॥ सूयौदय करवितां । कौशिका मृत्यू येतां । अनसूया करी जिता । स्तविती देवता अनसूयेसी ॥ ८ ॥ वसुधेश्वरें मांडव्या सोडिला । त्रिमूर्ति दत्त अवतरला । नानापरी करी लीला । तृतीयाध्यायीं हे कथा ॥ ९ ॥ व्हावा परमोत्कृष्ट सुत । म्हणून भानुसप्तमीव्रत । कथिलें अनंतव्रत । कातवीर्याजुन जन्मला ॥ १० ॥ गर्गें दंडनीती ऐकवून । दत्तमाहात्म्य सांगून । वळविलें अर्जुनाचें मन । हे कथा चवथ्यांत ॥ ११ ॥ भूपास सांगे गर्गमुनी । देव जिकिले दैत्यांनीं । तें दत्तापाशीं येजनीं । सेवा करूनी राहिले ॥ १२ ॥ दैत्यां मूढ करून । देवांहातीं मारवून । स्वर्गीं पाठविलें देवगण । पंचमाध्यायीं हे कथा ॥ १३ ॥ समूळ होऊनी भक्तीरस । दत्ता अर्जुन भेटतसे । दत्त बीभत्सरूप दावीतसे । न विटतसे अर्जुन ॥ १४ ॥ दत्तें मनोरथ पुरवितां । अर्जुन बसे गादीवरता । त्याच्या राज्याची व्यवस्था । षष्ठाध्यायीं वर्णिली ॥ १५ ॥ स्वारस्य विषयांचें जाऊन । अर्जुन विरक्त होऊन । दत्तापाशीं येऊन । करी स्तवन नानापरी ॥ १६ ॥ त्या नृपांतःकरणा पारखून । दत्त दे आश्वासन । मग नृप करी प्रश्न । हें कथन सप्तमाध्यायीं ॥ १७ ॥ गुरू सुरेंद्र संवाद । सात गाथेचा अनुवाद । शिल्पज्ञ कथा विशद । जन्मांतर तयाचें ॥ १८ ॥ एक रेवातटस्थ ब्राह्मण । कामशास्त्रप्रवीण । तो अनुक्रमें घे निर्वाण । अष्टमाध्यायीं हे कथा ॥ १९ ॥ गायत्री जापक सुशीलास । पीडिती सात राक्षस । श्रीदत्त भेटोनी त्यांस । मंत्र देऊनी घालवी ॥ २० ॥ प्रामाणिक विष्णूदत्त । भूतें तया दाविला दत्त । दत्त तया मुक्त करीत । नवमाध्यायीं हे

कथा ॥ २१ ॥ जो उपजल्यापासून । रोंगे ग्रासिला ब्राह्मण । कर्मविपाक सांगून । त्या दे
जीवन विष्णुदत्त ॥ २२ ॥ फल दाऊनी औषध पाजिलें । झोडिंगाचें बंधन केलें । शास्त्रतत्त्व
कथिलें । दहाव्या अध्यायांत ॥ २३ ॥ जीवा विविध भ्रमण । कर्मयोगें करून । गर्भवासनिरूपण ।
अवस्था लक्षण यथार्थ ॥ २४ ॥ पुत्र चतुर ज्ञानी असून । जड होई भिजून । विष्णुदत्त त्या
दे आश्वासन । अक्रावे अध्यायीं हे कथा ॥ २५ ॥ सृष्टिक्रम कथन । व्यष्टि समष्टि लक्षण ।
विक्षेप आवरण । सदाचरण गुरुसेवा ॥ २६ ॥ त्या क्रमें श्रवण मनन । परोक्षापरोक्षज्ञान ।
जीवरूप कथन । हें वर्णन बाराव्या अध्यायांत ॥ २७ ॥ वाक्य विवरण पूर्ण । षड्लिंगांचें
कथन । प्रत्येकाचें लक्षण । तत्त्वं पदार्थ लक्षणही ॥ २८ ॥ तो विष्णु आत्मा तत्पदार्थ । जीव
हा त्वं पदार्थ । लक्षलें यांचें ऐक्य यथार्थ । तेराव्यांत असे हें ॥ २९ ॥ जें स्वर्गोपविष्ट देवांही ।
सुख ठावें होत नाही । अष्टांगयोगें तेंही । मिळे निश्चित अभ्यासें ॥ ३० ॥ हें नृपा सांगे
दत्त । यमनियमासन यथार्थ । प्राणायामादिक समर्थ । चौदाव्यांत बोलिला ॥ ३१ ॥ सांगे
अवधूतज्ञान । सजातीय प्रत्ययलक्षण । विजातीयनिरसन । निदिध्यासन यथार्थ ॥ ३२ ॥ दत्त
दावी अभ्यासमार्ग । तसा राजा करी सांग । समाधिस्थ हो मग । पंधाव्यांत हे कथा ॥ ३३ ॥
जो अभ्यस्तयोग । त्याचें दार्ढ्य करवी मग । दत्त म्हणे असंग । प्रारब्धभोग अर्जुना ॥ ३४ ॥ आला
अर्जुन स्वनगरी । समुद्राचा गर्व हरी । यज्ञनादिक करी । षोडशांतरीं हे कथा ॥ ३५ ॥ नृप तो
यज्ञ करी । तेणें देव भीती अंतरीं । अतिथी होऊन रवि ये द्वारी । राख करी वृक्षांची ॥ ३६ ॥

राजा धर्मिष्ठ असून । देवें वसिष्ठ को पून । शाप दे हें कथन । सत्राव्या अध्यायांत ॥ ३७ ॥
 स्वधर्मोंने मरण । दत्तापाशीं मागें अर्जुन । ऋचीकाचें आख्यान । विधिनें लग्न सत्यवतीचें
 ॥ ३८ ॥ वाखाणि भविष्य भृगुमुनि । शिव झाला जमदग्नी । विश्वामित्र राजा झाला सुनी ।
 आठराव्यांत हे कथा ॥ ३९ ॥ राम धाक्रुदा पुत्र जमदग्नीचा । अवतार विष्णूचा । निरोप
 मानून पित्याचा । तोडी मातेचा गळा तो ॥ ४० ॥ त्या परशुरामें ख्याती केली । रेणुकेला
 बांचविली । पित्याची सेवा केली । एकुणिसाव्या अध्यायीं हें ॥ ४१ ॥ देवयन् महत्त्व
 ठेविती । त्या देवांची केली स्तुती । मुनीगृहीं ये भूपती । आतिथ्य करी सुनि त्याचें ॥ ४२ ॥
 राजा विधिवशें सुखून । चाले घेनूस घेऊन । त्यावरी धांवें भृगुनंदन । हें कथन विसाव्यात
 ॥ ४३ ॥ श्रीविष्णोः कलेयं असें मानून । युद्ध करी अर्जुन । रामें परशु धरून । भुज तोडून
 टाकिले त्याचें ॥ ४४ ॥ राम करी अर्जुनाचा नाश । पिता म्हणे दोषी त्यास । राम जाई
 तीर्थाटणास । एकविसाव्या अध्यायीं हें ॥ ४५ ॥ अधर्मातें स्वीकारून । जमदग्नीची मान
 तोडिती अर्जुनाचे नंदन । करी आक्रंदन रेणुका ॥ ४६ ॥ तें क्षणि राम वनांतून । येई दुःखी
 होऊन । करी शत्रूंचें हनन । हें निरूपण धाविसाव्यांत ॥ ४७ ॥ मग परशुराम मायबापांसी ।
 घेऊन भेटे दत्तासी । रेणुका स्तवी दत्तासी । रेणुकेसी स्तवी दत्त ॥ ४८ ॥ आबद्ध्यक्ष
 करून । रेणुका सिद्ध होऊन । करी सहगमन । हें निरूपण तेविसाव्यांत ॥ ४९ ॥ तत्सुत
 राम करी क्रिया । पूजी दत्ताचार्या । दत्त पुनः दावी तया । मायबापांसी ते क्षणीं ॥ ५० ॥

क्षत्रिय हनन करुन । राम कश्यपा दे भूदान । राहे समुद्रतीरीं जाऊन । हे कथन चौविसा-
 व्यांत ॥ ५१ ॥ पुत्र तोचि सांगे पित्यासी । गालवें अश्व देऊनी ऋतध्वजासी । नेला यज्ञ
 रक्षणासीं । पातालकेतूसी तों वेधी ॥ ५२ ॥ तों तीव्र बाणासह गेला पातळीं ॥ राजा मार्गे चालें
 त्या वेळीं । तया मदालसा भेटली । पंचविसाव्यांत हे कथा ॥ ५३ ॥ ती सुता गंधर्वाची । सलीकरवीं
 गुरुची भेटी करवुनि भूपाची । भार्या साची जाहली ॥ ५४ ॥ दैत्या निर्दाळुनि भूप ये पुरासी ।
 कपटी फसवी मदालसेसी । तिणें देह दिला अग्नीसी । सव्वीसाव्यांत हे कथा ॥ ५५ ॥ तो नृप
 स्त्रीच्या विरहें । भोग सोडुनि वनीं राहे । अश्वतर नाग सुतस्नेहें । नाग तत्वेहें दुःखी होती
 ॥ ५६ ॥ दुःखास्पद सुत पाहूनी नाग । सरस्वतीवरें मग । शिवतोषें मदालसेला अव्यंग ।
 मिळवी हें सत्ताविसाव्यांत ॥ ५७ ॥ नृपा शेषांनें पाताळीं आणून । स्ववृत्त सर्व सांगून ।
 दे मदालसा दान । पूर्ववत तिला पाहून नृप हर्षें ॥ ५८ ॥ दिसे इंदिरेपरी तिला । नृप
 धेऊनि पुरा आला । एक पुत्र तिला झाला । बोधी त्याला अष्टाविसाव्यांत ॥ ५९ ॥ नरेंद्र मूर्ख
 पुत्र जाणून । करी शोक अनुदिन । मग तया सांगे नंदन । माता हें ज्ञान वे आम्हा ॥ ६० ॥
 वैरस्य तें मानून । मदालसेवरी नृप कोपून । प्रवृत्तिमार्गेचें स्तवन । करी एकुणतिसाव्यांत
 ॥ ६१ ॥ ते अयुक्त जरी तरी । मदालसा स्वीकरी । अलर्काला व्यवहारीं । हुशार करी
 नृपाज्ञेन ॥ ६२ ॥ साम्राज्य अलर्काचें पाहून । त्याला विरक्त करावा म्हणून । सुबाहू करी
 रण । हें कथन तिसाव्यांत ॥ ६३ ॥ तें दुस्सह दुःख पाहून । करी अलर्क पलायन । मातृवचन

स्मरून । भेटे येऊन श्रीदत्ता ॥ ६४ ॥ त्या दुःखातें वारून । अलर्का प्रबुद्ध करून । दत्त
 उपदेशी ज्ञान । हे कथन एकतिसाव्यांत ॥ ६५ ॥ सांगे तत्त्वज्ञान आत्रेय । मनोभंग
 वासनाक्षय । यांचे सुगमोपाय । योगिराय अलर्कातें ॥ ६६ ॥ त्या अद्वितीयात्मक दर्शन ।
 व्हावा अष्टांगयोगसाधन । सांगे सयुक्तिक अत्रिनंदन । वतिसाव्या अध्यायी ॥ ६७ ॥
 तद्विष्णोः परमं पदं । असें सांगे जें वेद । तें कळावें विशद । म्हणूनी धारणाभेद सांगे
 दत्त ॥ ६८ ॥ योग पदरीं पडावा म्हणून । अभ्यासाचे दोष गुण । दत्त करी निरूपण ।
 तेतिसाव्या अध्यायी ॥ ६९ ॥ सुविरक्त व्हावें म्हणून । अणिमादि सिद्धीचें वर्जन । सांगे
 दत्त नृपा ध्यान । सगुणागुण भेदानें ॥ ७० ॥ योग मंद न व्हावा म्हणून । दत्त सांगे
 योगचर्या लक्षण । भिक्षेचेंही वर्तन । चौतिसाव्या अध्यायी ॥ ७१ ॥ सांगे परम योगसाधन ।
 अनाहताचें अनुसंधान । करावया स्थिर मन । प्रणवध्यान सांगे दत्त ॥ ७२ ॥ नृपोदत्त सांगे
 विशद । साडेतीन मात्रांचा भेद । क्रममुक्ति पद । पतिसाव्या अध्यायी ॥ ७३ ॥ भूपास
 सांगे दत्त । मृत्यु ज्ञान वर्षांचे आंत । योगी लावावया चित्त । शीघ्र विरत व्हावया ॥ ७४ ॥
 सर्वदा योग करितां । मध्येच मृत्यु येतां । म्हणे ये क्रममुक्ता । छतिसाव्यांत श्रीदत्त
 ॥ ७५ ॥ नृप परमानंद पावून । करी दत्तगुरूचें स्तवन । बंधूचे उपकार मानून । भक्तिरस
 प्रगटवी ॥ ७६ ॥ अदृश्य रूपाहून । सगुण अधिक मानून । अलर्क करी स्तवन । हे कथन
 सदतिसाव्यांत ॥ ७७ ॥ तो भ्रान्ति वारून । नृप दत्ताज्ञेनें येऊन । स्वबंधूस भेटून । आत्मज्ञान

निवेदितसे ॥ ७८ ॥ अनसूयू सुबाहु काशिराजासी । बोधून जाई वनासी । पुत्रा राज्य देऊनि वनासी । अलर्क ये अडतिसाव्यांत ॥ ७९ ॥ पुरुरव्याचा लेंक । आयुनाम पुण्यश्लोक । पुत्र नाही म्हणून करी शोक । होई सेवक दत्ताचा ॥ ८० ॥ तो वयःप्रमाण बरेंच । दत्तसेवेंत करी खर्च । मिकवी प्रसाद साच । कथन हेंच एकुणचाळिसाव्यांत ॥ ८१ ॥ राजा दिव्य फळ दे राणीला । तिला गर्भ राहिला । तिणें स्वप्नी देव पाहिला । शौनके कथिला तदभिप्राय ॥ ८२ ॥ महावीर्य हुंडासुरा । गर्भा माराया हो सादर । दत्तप्रसादें जन्मला कुमार । हा प्रकार चाळिसाव्यांत ॥ ८३ ॥ दानव मोहन घाळून । नगरी पोरा । नेऊन माराया दे त्याचें रक्षण । अत्रिनंदन करिता झाला ॥ ८४ ॥ दत्तेंच रक्षिला म्हणून । वसिष्ठाचें हातीं मिळून । नहुषाचें झालें रक्षण । हें एकेचाळिसाव्यांत ॥ ८५ ॥ तें चक्षुबंधन मोहन । नासतां राणी उठोन । पुत्रातें न पाहून । दुःखी होऊन प्रलापी ॥ ८६ ॥ आयुराजा तेथें येऊन सर्वां धिःकारून । शोक करी दारुण । बेचाळिसाव्यांत हे कथा ॥ ८७ ॥ दुःखित राजा जाणून । दत्त नारदा दे पाठवून । नारद तेथें येऊन । सांगे ज्ञान रायासी ॥ ८८ ॥ अस्वतंत्र आपणा जाणून । राजा राणी करिती स्तवन । श्रीदत्ताचें हें कथन । त्रेचाळिसाव्यांत ॥ ८९ ॥ वनांत नहुष जाऊन । आकाशवाणी ऐकून । वसिष्ठापार्शीं येऊन । घे जाणून सर्व तें ॥ ९० ॥ देवद्विजपीढकासुर । त्या माराया चाले कुमार । त्याचें साह्य करिती सुर । हें चौवेचाळिसाव्यांत ॥ ९१ ॥ सोडी प्राणहारक बाण । दैत्यसैन्य मारून । नहुष तो निर्भर्त्सून । मारी झुंजून

हुंढासुरा ॥ ९२ ॥ ख्याती सोमवंशाची करून । अशोकसुंदरीस वरून । मायबापां
 भेटे तो येऊन । हे पंचचाळिसाव्यांत ॥ ९३ ॥ विनवितां गुरूंसी । गुरु सांगे दीपकासी ।
 गयानी वरी देवयानीसी । केली दासी शर्मिष्ठा ॥ ९४ ॥ पुरूपकार जाणून । त्या
 दे गयानी सिंहासन । दुःख यहु वनीं जाऊन । दत्ता भेटे शोचाळिसाव्यांत ॥ ९५ ॥
 त्या शून्य वनीं असून । निर्भय न्हावयाचें कारण । पुसतां करी कथन । तत्त्वज्ञान
 अवधूत ॥ ९६ ॥ स्वभावोदिन गुण । घेतले म्हणे गुरूपासून । पृथ्वी वाताकाश शिक्षण ।
 सांगे सत्तेचाळिसाव्यांत ॥ ९७ ॥ त्या राजासी सांगे अवधूत । जलशिक्षणें झालें पूत ।
 अग्निशिक्षणें बीट । घालवून नीट राहिलें ॥ ९८ ॥ ह्या जागृदादि अवस्था सोडाया । चंद्रार्क
 गुरु केल म्हणे म्यां । कवडा गुरु लह सोडाया । अष्टचाळिसाव्यांत दत्त वंदे ॥ ९९ ॥ म्हण
 वांछा सोडाया आर गुरु । गांभीर्याथ समुद्र गुरु । रूप मोडाया पतंग गुरु । सार ध्यावया
 गुरु मधुकर ॥ १०० ॥ स्त्रियेस सोडाया गज गुरु । भिक्षार्थ मधुहर गुरु । गीत रस सोडाया
 मृगमत्स्य गुरु । हें एकुणपन्नासाव्यांत ॥ १०१ ॥ मनस्समाधानार्थ । गुरु केले हे यथा ॥
 पिंगला वेद्या वाळ ख्यान । कुरर म्हणजे दिटावू ॥ १०२ ॥ गुरु जां केले म्हणे दत्त । त्रिक्रकण
 सर्प शरकार ख्यान । पेंशस्कार कोळी देह विश्रुत । पन्नासाव्यांत बुद्धोबळ ॥ १०३ ॥ विविध
 धर्मान्वित । ज्ञान भक्तिरसभरित । असं हें श्रीदत्तचरित । मूर्तिभक्त ब्रह्म कां ॥ १०४ ॥ ब्रह्म
 ते अरूप असून । कोणा नये दिसून । करितां उपनिषदांच श्रवण । मनन ध्यान मग कळ

॥१०५॥ मंदां विशेषकरून । नुमजे औपनिषद्ज्ञान । त्यांकरितां हें लेखन । करवी अत्रिनंदन दयाळू ॥ १०६ ॥ श्रीविष्णो जगत्पालका जय विधे जगत्कारका । जय शंभो जगत्तारका । चित्ताहारका तुज नमो ॥ १०७ ॥ तूं आर्यसंरक्षक । तूं वो अनार्यशिक्षक । तूंची हे ग्रंथकौतुक करविंसी लोक तारावया ॥ १०८ ॥ परात्पर परंज्योती । तूंचो परब्रह्ममूर्ती । कोण जाणे तुझी गती । स्वयंज्योती तूं श्रीदत्त ॥ १०९ ॥ विहार तुझा स्वभक्तदयांत । तूं भक्ताधीन सतत । मी मागतों पसरून हात । ह्या ग्रंथीं सतत सान्निध्य ठेवीं ॥ ११० ॥ तूंच मंदानुग्राहक । तूंचि वक्ता ओता पृच्छक । तूंचि चालक भासक । होसी ग्रंथग्राहक निर्मत्सर ॥ १११ ॥ कधीं पद्मिनी बोलावी भ्रमरा । कधीं चंपक फिरवी माधारा । धरुनि ह्या विचारा । एवढा पुरा केला लेख ॥ ११२ ॥ व्यर्थिदंतिक्षिति १८२३ मिते शालिवाहनशके कलौ । अम्राप्राक्ष ५०० मिते क्षिप्रतटे ग्रंथोयमुद्गतः ॥ ११३ ॥

इति श्रीमत्परमहंसपरिव्राजकाचार्यश्रीवासुदेवानंदसरस्वतीकृतं श्रीदत्तमाहात्म्यं संपूर्णम् ।
॥ श्रीगुरुदत्तात्रेयार्पणमस्तु ॥



॥ श्रीदत्ताची आरती ॥

(१) करितों प्रेम तुज नीराजन स्थिरवुनियां मन ॥ दत्तात्रेया सद्गुरुवर्या भावार्थ करुन ॥ ध्रु० ॥ धरणीवर नर पीडित झाले भवरोगे सर्व ॥ कामक्रोधादिक रिषुवर्गे व्यापुनि सर्गव ॥ योग याग तप दान नेणती असतां हि अपूर्व ॥ सुलभपणें निजमंजुने त्यांसी उद्धरी जो शर्व ॥ १ ॥ अत्रिमुनीच्या सदनीं तीनी देव भुक्कें येती ॥ भिक्षुक होउनि अनस्येप्रति बोलति त्रयमूर्ती ॥ नम्र होउनि आम्हांप्रति द्या अन्न अर्घे वदति ॥ परिसुनि होउनि नम्र अन्न दे तंव ते शिशु होती ॥ २ ॥ दुर्वासाभिध मौनी जाहला शंभु प्रमथेंद्र ॥ ब्रह्मदेव तो जाहला चंद्र जाहला तो उषेंद्र ॥ दत्तात्रेय जो वीतनिद्र तो तारकयोर्गेंद्र ॥ वासुदेव यच्चरण चिंतुनी हो नित्यतंद्र ॥ ३ ॥

(२) जय जय श्रीमद्गुरुवरदेवाधिदेवा । पंचारति हे चरणीं घडवी मज सेवा ॥ जयदेव० ॥ वास तुझा ब्रह्मांडीं चालक तूं देवा । अससी तूं सर्वांचा आनंद ठेवा । वदती वेद सरस्वति न होय हा ठावा । का मति माझी नमित्तों पदिं देई ठावा ॥ १ ॥ सदाता तव महिमा वर्णितसे वेद । मोक्षाचीं सत्रें हीं ठेविलि बहुसुखद । अतिदुःखे शक्ति नसे हरि माझा खेद । ज्ञानामृत पाजुनि दे अखंड तत्र पद ॥ २ ॥ लीला अनंत तुझ्या वदता आनंत । चारी साही अठरा पाहता नच अंत । नारदव्यासमुनींद्र ध्याता नच येत । तो तूं देहा धरुनी देसि करी स्वार्थ ॥ ३ ॥ पदिं गंगा काटि शोभे छाती कौपीन । हृदयीं लक्ष्मीकौस्तुभमृगुपदलांछन । दंडकर्मंडलु हातीं रवींदुसम वदन । राहो माझे हृदयीं हेचि सदा ध्यान ॥ ४ ॥ आलिंगो त्वझ्मूर्ती दिसोच हे नयना । ऐको कर्ण गुणांतें नामामृत रसना । त्वत्पदसुगंध सदा लागो हा घ्राणा । दे परभक्ति श्रद्धा सतत करूं नमना ॥ ५ ॥





